



تألیف

جعفر بن احمد بن شہیل اثر فویحی تحریر شاہی

شہیل

اب شریعت

نظریانی

فتی الیس بیرونی

www.ahlehaq.org

شہیل
ناظم آباد غور - کراچی

علماء اور عوام کے لیے یکساں مفہید

تکھیل

بہشت نیز

جلد ثان

معاملات - عقوبات

تألیف

حکیم الامّت حضرت مولانا آمر شرف علیٰ تھاونی رحمۃ اللہ

www.ahlehaq.org

تکھیل اساتذہ جامعۃ الشیل


حضرت مفتی ابوالبکر بن حبیب زیری وہی

کتبہ کھنگ

ناظم آباد نمبر ۲ - کراچی



تُسْهِلَنَّ هاشمی زیر	:	نام کتاب
حکیم الامت حضرت مولانا اشرف علی تھاونی	:	تألیف
اسلامیہ دینی جامعہ الشیعیان	:	تسهیل
حضرت ہفتی روح بابہ صدیق زید پیر	:	نظر ثانی
حالہ علی گھوٹکی	:	کپوزنگ اور ڈری انگ
۱۴۲۸ھ	:	سن طبع
مکتبہ چھتر ناظم آباد غیر ۳ - کراچی	:	ناشر



کتابہ چھتر
ناظم آباد غیر ۳ - کراچی
0314-2139797

فہرست عنوانات

صفحہ	عنوانات	صفحہ	عنوانات
۲۶	۲ - مصاہرات (سرالی رشتہ داری)	۱۷	نکاح کی فضیلت
۲۶	۳ - رضااعت (دودھ پلانا)	۱۷	نکاح کا حکم
۲۷	۴ - محرم عورتوں سے اکٹھے نکاح کرنا	۱۷	اولاد کے فائدے
۲۷	۵ - عورت کا کسی کے نکاح میں ہونا	۱۸	نکاح کی برکتیں
۲۸	۶ - عورت کا اعدت میں ہونا	۱۸	گھر کے اخراجات کی ذمہ داری
۲۸	۷ - بیک وقت چار سے زائد عورتوں سے نکاح کرنا	۱۹	بیوی سے بے جالا ڈنڈ کرے
۲۸	۸ - کسی آسمانی دین کا قائل نہ ہونا	۱۹	کیسی عورت کا انتخاب کیا جائے؟
۲۸	منہ بولی رشتہ داری کا حکم	۱۹	سب سے زیادہ حق کس کا ہے؟
۲۹	ولی کا بیان	۲۰	اولاد کو شیطانی اثرات سے محفوظ رکھنے کا طریقہ
۳۱	• خیار بلوغ	۲۰	ولیمہ کیسا ہونا چاہیے؟
۳۳	کفاءت (برا برا) کا بیان	۲۰	شوہر کے حقوق
۳۳	• نسب میں برابری	۲۱	بیوی کے حقوق
۳۳	• مسلمان ہونے میں برابری	۲۲	نکاح کیسے منعقد ہوتا ہے؟
۳۳	• دینداری میں برابری	۲۲	نکاح کے گواہ ضروری ہیں
۳۳	• مال میں برابری	۲۳	وہ عورتیں جن سے نکاح حرام ہے
۳۳	• پیشہ میں برابری	۲۵	نکاح حرام ہونے کے اسباب
۳۵	مہر کا بیان	۲۵	۱ - قرابت (نسبی رشتہ داری)
۳۵	• مقدار مہر	۲۵	

صفحہ	عنوانات	صفحہ	عنوانات
۳۹	۱۔ طلاق رجعی	۲۵	• سہر فاطمی
۳۹	۲۔ طلاق بائن	۳۹	• سہر مشل
۳۹	۳۔ طلاق مغلظ	۳۹	کافروں کے نکاح کا بیان
۳۹	دوسری تقسیم باعتبار الفاظ	۴۰	بیویوں میں برابری کرنے کا بیان
۴۰	صریح اور کناہیہ	۴۱	لضافہ کے
۴۱	خصتی سے پہلے طلاق	۴۱	منگنی کے وقت ایجاد و قبول
۴۱	خصتی کے بعد طلاق	۴۱	منگنی کے بعد بغیر کسی شرعی عذر کے انکار کرنا
۴۲	تین طلاقوں کا حکم	۴۱	تین مرتبہ ایجاد و قبول ضروری نہیں
۴۲	حالة کی شرط پر نکاح	۴۱	برادری میں نکاح کرنے کی پابندی
۴۲	کسی شرط پر طلاق دینا	۴۱	عیسائی اور یہودی عورت سے نکاح
۴۵	بیار کی طلاق	۴۲	سیدہ و کائنات غیر سیدہ کے ساتھ
۴۶	طلاق رجعی کے بعد رجوع	۴۲	نکاح پڑھانے کی اجرت
۴۸	ایلاء	۴۳	کتابہ (الرضاع)
۴۸	(بیوی کے پاس نہ جانے کی قسم کھانا)	۴۳	(دودھ پینے اور پلانے کا بیان)
۶۰	خلع	۴۶	کتابہ (الظلائق)
۶۲	ظہار	۴۶	طلاق کی مدت
۶۲	(بیوی کو ماں کے ساتھ تشبیہ دینا)	۴۷	طلاق دینے کا طریقہ
۶۲	• ظہار کا کفارہ	۴۸	کس کی طلاق واقع ہوگی، کس کی نہیں؟
۶۲	لعان	۴۹	طلاق کی اقسام
۶۲	(بیوی پر تہمت لگانے کا حکم)	۴۹	پہلی تقسیم باعتبار حکم

صفحہ	عنوانات	صفحہ	عنوانات
۷۸	(قسم کھانا)	۶۵	عدت کا بیان
۷۸	• حتی الامکان قسم سے بچنا چاہیے	۶۶	• موت کی عدت
۷۸	• قسم کے الفاظ	۶۸	• عدت کے دوران سوگ
۷۹	• جن الفاظ سے قسم نہیں ہوتی	۶۹	ثبتِ نسب
۷۹	• گذشتہ کام پر قسم	۷۱	پروش کا حق
۸۰	• آئندہ ہونے والے کام پر قسم	۷۱	• پروش کی مدت
۸۰	• گناہ کرنے کی قسم	۷۲	نفقہ کا بیان
۸۰	• غصے میں قسم	۷۲	(خوارک، پوشک، رہائش)
۸۰	• قسم کا کفارہ	۷۳	• بیوی کی رہائش
۸۱	• بھول کر یا بردستی قسم توڑنا	۷۵	(ضافہ)
۸۱	• گھر میں جانے کی قسم	۷۵	مفقود
۸۲	• کھانے پینے کی قسم	۷۵	(لاپتہ شخص کی بیوی کا حکم)
۸۲	• نہ بولنے کی قسم	۷۶	تحریری طلاق
۸۲	• بیچنے اور خریدنے کی قسم	۷۶	غصہ میں طلاق
۸۵	• نماز روزہ کی قسم	۷۶	جرأ طلاق لکھوانا
۸۵	• متفرقات	۷۷	سفر میں عدت شروع ہو جانا
۸۶	نذر (منت) مانا	۷۷	عدت کے دوران سفر کرنا
۸۶	• نذر پوری کرنا	۷۷	عدت میں سفرِ حج
۸۶	• روزہ کی نذر	۷۷	عدت میں علاج کے لیے نکلنا
۸۷	• نماز کی نذر	۷۸	کتبہ اللہ عیاں

صفحہ	عنوانات	صفحہ	عنوانات
۹۵	سرقة کا نصاب	۸۷	• رقم کی نذر
۹۶	جن چیزوں کی چوری پر ہاتھ پہن کتنا	۸۸	• کھانا کھلانے کی نذر
۹۶	حد سرقہ کی کیفیت	۸۸	• نذر میں جگہ، وقت یا فقیر و غیرہ کی تعین
۹۷	چوری ثابت ہونے کے طریقے	۸۹	• جانور ذبح کرنے کی نذر
۹۷	چوری کے مال کا حکم	۸۹	• غیر شرعی کام کی نذر
۹۸	ڈاکہ ڈالنے کی سزا	۸۹	• غیر اللہ کے لیے نذر
۹۸	ڈاکے کی سزا کی کیفیت	۹۰	• متفرقات
۹۹	حد شرب (شراب نوشی کی سزا)	۹۱	(ضافہ)
۱۰۰	حد قذف (زنا کی تہمت لگانے کی سزا)	۹۱	نذر ذبح میں قیمت صدقہ کرنا
۱۰۰	حد ارتداو (مرتد ہونے کی سزا)	۹۲	کتاب الحدود
۱۰۱	ارتدا ثابت ہونے کی شرائط	۹۲	حد زنا (زنا کی سزا)
۱۰۱	مرتد کا حکم	۹۲	حد زنا کا سبب
۱۰۲	اہم تنبیہ	۹۲	حد زنا کی تفصیل
۱۰۲	عوام کو حدود جاری کرنے کا اختیار نہیں	۹۳	ثبت زنا کے دو طریقے
۱۰۳	تعزیر	۹۳	• گواہی
۱۰۳	استاذ طلب کو کس حد تک مار سکتا ہے؟	۹۳	• اقرار
۱۰۳	مال تعزیر (کسی پر مالی جرم اندازگانہ)	۹۳	حد لگانے کا طریقہ
۱۰۴	قصاص و دیت کے احکام	۹۳	کوڑوں کی سزا کا قانون
۱۰۴	قتل کی اقسام	۹۵	جن صورتوں میں حد نہیں لگتی
۱۰۴	۱۔ قتل عمد	۹۵	حد سرقہ (چوری کی سزا)

صفحہ	عنوانات	صفحہ	عنوانات
۱۱۲	شجاع کا حکم	۱۰۳	۲- شبہ محمد
۱۱۲	جائے	۱۰۴	۳- قتل خطا
۱۱۲	دیت کا بیان	۱۰۵	قصاص واجب ہونے اور نہ ہونے کی صورتیں
۱۱۳	دیت کی تفصیل	۱۰۶	۴- قتل قائم مقام خطا
۱۱۵	عاقله کی تفصیل	۱۰۷	تیری اور چوتھی قسمہ حکم
۱۱۶	دیت وصول کرنے کا طریقہ	۱۰۸	۵- قتل بحسب
۱۱۶	معافی کے بعد قصاص کا مطالبہ کرنا	۱۰۸	کفارہ قتل
۱۱۶	بچہ ماں کے نیچے دب کر مر گیا	۱۰۸	جسم کے مختلف اعضاء میں قصاص
۱۱۷	کسی کے ہاتھ سے بچہ گر کر مر گیا	۱۰۸	اعضاء میں قصاص کا ضابطہ
۱۱۷	ٹرینک حادثہ میں مرنے والے کا حکم	۱۰۸	• ہاتھ، بازو اور ٹانگ
۱۱۸	دیت یا تاوان کی صورتیں	۱۰۸	• ناک کا نرم حصہ
۱۱۸	• بالوں میں	۱۰۸	• کان
۱۱۹	• آنکھوں میں	۱۰۸	• آنکھ
۱۱۹	• ناک میں	۱۰۹	• دانت
۱۱۹	• دانتوں میں	۱۱۰	• زبان
۱۲۰	• زبان کی دیت	۱۱۰	• عضو تناسل
۱۲۰	• جبڑوں کی دیت	۱۱۰	• ہونٹ
۱۲۱	• قاعدہ	۱۱۱	زخم کی اقسام اور احکام
۱۲۱	• ہاتھ پیر کی دیت	۱۱۱	جراحت کا حکم
۱۲۲	• پستان کی دیت	۱۱۱	مر کے زخم (شجاع)

صفحہ	عنوانات	صفحہ	عنوانات
۱۲۸	شرکت کی تعریف و اقسام	۱۲۲	۰ آلاتِ تناول کی ویسٹ
۱۲۸	۱ - شرکتِ الملک	۱۲۳	۰ پیٹ کی ویسٹ
۱۲۹	۲ - شرکتِ العقد	۱۲۴	کتبہِ الخہاد
۱۲۹	۱ - شرکتِ الاموال	۱۲۴	جہاد کے احکام
۱۲۹	۲ - شرکتِ الاعمال	۱۲۴	جہاد کی تعریف
۱۲۹	۳ - شرکتِ الوجود	۱۲۵	قیدیوں کا معاملہ
۱۳۰	مشارک کے بنیادی قواعد	۱۲۶	نامہ و باندی بنانے کا بیان
۱۳۰	منافع کی تقسیم	۱۲۷	جزیہ
۱۳۱	فعع کی شرح	۱۲۸	کتبہِ اللہ ترکا
۱۳۲	نقضان میں شرکت	۱۲۸	(مرتد کے احکام)
۱۳۲	سرمایہ کی نوعیت	۱۳۰	کتبہِ القطر
۱۳۶	کتبہِ (وقف)	۱۳۰	(زمین پر پڑی ہوئی چیز کے احکام)
۱۳۶	(وقف کے احکام)	۱۳۲	کتبہِ (الشراکة)
۱۳۷	اضافہ	۱۳۲	(شرکت کے احکام)
۱۳۷	مسجد کب شرعی مسجد ہو جاتی ہے؟	۱۳۶	اضافہ
۱۳۷	مسجد یا مدرسہ سے قرآن منتقل کرنا	۱۳۶	باب اور بیٹوں کی مشترک کمائی
۱۳۷	قبرستان کے درختوں کا پھل	۱۳۶	بھائیوں کی مشترک کمائی
۱۳۷	قبرستان کے درخت کا نما	۱۳۷	شریک کو ملازم رکھنا
۱۳۸	مسجد کے لیے وصیت کی رقم مدرسہ پر خرچ کرنا	۱۳۷	مشترک زمین میں ایک شریک کا درخت لگانا
۱۳۸	وارثوں کے ضرورت مند ہوتے ہوئے وقف کرنا	۱۳۸	مشارک کا تصور

صفحہ	عنوانات	صفحہ	عنوانات
۱۷۹	۲ - خیار روایت (دیکھے بغیر چیز خریدنا)	۱۲۸	وقف کی زمین بدلا
۱۸۰	۳ - خیار عیب (سودے میں عیب نکل آنا)	۱۲۸	مسجد کے نیچے دکانیں بنانا
۱۸۲	بعض باطل اور فاسد	۱۲۸	ایک مسجد کا سامان دوسری میں منتقل کرنا
۱۸۵	(ضافہ)	۱۲۹	مسجد میں آتے جاتے سلام کرنا
۱۸۵	آزاد عورت کی خرید و فروخت	۱۲۹	مسجد میں مانگنا
۱۸۵	بیعاتہ کی رقم ضبط کرنا	۱۵۰	مسجد میں کھانا پینا اور سوتنا
۱۸۵	قطعوں پر خرید و فروخت	۱۵۰	مسجد کی جگہ کی تبدیلی
۱۸۶	انعامی بانڈز خریدنا	۱۵۰	مسجد کی رقم مدرسہ یا غریبوں پر خرچ کرنا
۱۸۶	پراویڈنٹ فنڈ پر زکوٰۃ اور سود کا حکم	۱۵۱	پرانے قبرستان پر مسجد بنانا
۱۸۶	فرضی بعض	۱۵۲	کتبہ الہیوں
۱۸۷	جانیداد کسی اور کے نام کرنا	۱۵۲	(خرید و فروخت کے احکام)
۱۸۷	وقتی مقرر سے پہلے ادائیگی کی شرط پر قرض میں کمی کرنا	۱۵۲	رزق حلال کی جتنیوں
۱۸۷	تصویری اور مجسمے کی تجارت	۱۵۸	خرید و فروخت کے چند بنیادی قواعد
۱۸۸	بُلْبُلُ الْرَّاجِعَةِ وَالْتَّوْلِيَةِ	۱۶۲	عقد بعض کا بیان
۱۸۸	(قیمت خرید تا کرنے کے ساتھ یا اسی قیمت پر بیچنا)	۱۶۳	قیمت کا بیان
۱۸۸	مراہجہ کا بیان	۱۶۵	سودا معلوم ہونے کا بیان
۱۸۹	مراہجہ کے احکام کا خلاصہ	۱۶۶	بعض موبل
۱۸۲	بُلْبُلُ الْرَّاجِعَةِ	۱۶۶	(ادھار ادا ایگی کی بنیاد پر بعض)
۱۸۲	(سودا اور سودی لین دین)	۱۶۸	خیار کی تین اقسام
۱۸۳	سونا چاندی اور ان کی بیوی چیزیں	۱۶۸	۱ - خیار شرط (واپسی کی شرط لگانا)

صفحہ	عنوانات	صفحہ	عنوانات
۱۹۶	فراہمی کا وقت	۱۸۵	کاغذی کرنی کے بد لے سونے چاندی کی خرید فروخت
۱۹۸	بہبُوں (القرض)	۱۸۵	تول کریا پینے سے ناپ کر بکنے والی چیزیں
۱۹۸	(قرض کا میں دین)	۱۸۷	گز سے ناپ کریا گن کر بکنے والی چیزیں
۱۹۹	بلا ضرورت قرض کی مدت	۱۸۷	آخری چار اقسام کا خلاصہ
۲۰۰	قرض کی ادائیگی کی دعا	۱۸۸	بہبُوں (السلام)
۲۰۱	کتبَ الْفَالَة	۱۸۸	(بیشگی قیمت لے کر کوئی چیز بچنا)
۲۰۱	(کسی کے قرض کی ذمہ داری لینا)	۱۸۸	سلام کا معنی
۲۰۳	کتبَ الْعُوَالَة	۱۸۹	سلام کی شرائط
۲۰۳	(اپنا قرضہ دوسرے کے ذمے منتقل کرنا)	۱۹۲	بعیں سلم درست ہونے کے لیے چند ضروری باتیں
۲۰۵	کتبَ الْقَضَاء	۱۹۲	بعیں کی تعین
۲۰۵	(عبدۃ قضا تقبل کرنے کے احکام)	۱۹۲	قیمت کی تعین
۲۰۵	قاضی کے لیے ضروری شرائط	۱۹۳	مکمل قیمت کی ادائیگی
۲۰۶	مجلس قضا کے اصول و آداب	۱۹۳	مدت کی تعین
۲۰۸	قضا کے پانچ مرحل	۱۹۳	جگہ کی تعین
۲۰۸	۱- سماعت دعویٰ	۱۹۳	بعیں کی دستیابی
۲۰۸	۲- مدئی علیہ کا اقرار	۱۹۳	چند مسائل
۲۰۹	۳- مدئی کی طرف سے ثبوت	۱۹۵	بہبُوں (الاستصناع)
۲۰۹	۴- مدئی علیہ کی طرف سے قسم	۱۹۵	(آرڈر پر کوئی چیز بنانا)
۲۰۹	۵- مدئی علیہ کی طرف سے انکار	۱۹۵	استصناع اور سلم میں فرق
۲۱۰	فیصلہ پر نظر ثانی	۱۹۶	استصناع اور اجارہ میں فرق

صفحہ	عنوانات	صفحہ	عنوانات
۲۲۲	منافع کی تقسیم	۲۱۰	نا حق دوستی کرنے والے سے مقدمے کے اخراجات کی وصولی
۲۲۳	مضاربہ کو ختم کرنا	۲۱۱	کتبہ الشہادۃ
۲۲۵	کتبہ الوعیۃ	۲۱۱	(گواہی دینا)
۲۲۵	(امانت رکھنا)	۲۱۱	گواہی کی تعریف
۲۲۹	کتبہ الرهن	۲۱۱	گواہی کا حکم
۲۲۹	(گروہ رکھنا)	۲۱۱	گواہی کا نصاب
۲۳۰	کتبہ العاریۃ	۲۱۲	جن لوگوں کی گواہی قبول نہیں
۲۳۰	(کوئی چیز استعمال کے لیے لینا)	۲۱۲	عادل ہونے کی شرط
۲۳۲	کتبہ الہبۃ	۲۱۲	بغیر دعویٰ کے گواہی دینا
۲۳۲	(تحمہ دینا)	۲۱۳	گواہوں کا تزکیہ (کردار کی تحقیق اور اطمینان)
۲۳۳	بچوں کو ہبہ کرنا	۲۱۳	گواہ کا قسم اٹھانا
۲۳۵	ہبہ دے کر واپس لینا	۲۱۴	کتبہ الصُّلُغ
۲۳۶	صدقة اور خیرات	۲۱۴	(صلح کرنا)
۲۳۷	ضافہ	۲۱۶	کتبہ الوكالة
۲۳۷	بلا عذر پڑ پیے قبول نہ کرنا	۲۱۶	(کسی کو وکیل بنانا)
۲۳۸	اولاد کو کم زیادہ دینا	۲۱۸	وکیل کو برطرف کرنا
۲۳۸	ہبہ میں قبضہ کی تفصیل	۲۱۹	کتبہ المضارۃ
۲۳۸	کتبہ الاجارة	۲۱۹	(کاروبار کے لیے رقم دینا)
۲۳۸	(کرایہ کے احکام)	۲۲۱	مضاربہ پر ایک نظر
۲۳۹	اجارہ (لیزنس) کے بنیادی قواعد	۲۲۲	مضاربہ کا کاروبار

صفحہ	عنوانات	صفحہ	عنوانات
۲۵۵	(ذبح کے مسائل)	۲۲۱	کرائے کا تعین
۲۵۵	ذبح کرنے کا طریقہ	۲۲۲	اجارے کے چند مسائل
۲۵۶	حلال و حرام جانور	۲۲۲	اجیر سے تاوان لینا
۲۵۷	اضافہ	۲۲۳	اجارہ فاسدہ
۲۵۷	پانی میں دواڑا لئے یا پانی خشک ہونے سے محصلی مرگی	۲۲۳	اجارہ ختم کر دینا
۲۵۷	حلال جانور میں سات چیزیں حرام ہیں	۲۲۶	كتاب الغصب
۲۵۷	ذبح کے وقت قبل از خ ہونا	۲۲۶	(کوئی چیز زبردستی پھیلن لینا)
۲۵۸	عقدہ کے اوپر سے ذبح کرنا	۲۲۸	كتاب الشفعة
۲۵۸	بندوق اور غلیل کا شکار	۲۲۸	(شفعہ کا بیان)
۲۵۸	مشینی ذیجہ	۲۲۸	فیصلہ میں تاخیر سے حق شفعہ باطل نہیں ہوتا
۲۵۸	ذیجہ کے حلال ہونے کی شرط	۲۲۹	اضافہ
۲۵۹	كتاب الأضحية	۲۲۹	حق شفعہ میں ترتیب کی تفصیل
۲۵۹	(قربانی کے احکام)	۲۲۹	شفعہ سے بچنے کے لیے قیمت زیادہ لکھوانا
۲۵۹	قربانی کی فضیلت	۲۵۰	كتاب القسمة
۲۵۹	قربانی کی نیت اور دعا	۲۵۰	(مشترک چیز تقسیم کرنا)
۲۶۰	قربانی کس پر واجب ہے؟	۲۵۱	كتاب المزارات
۲۶۰	قربانی کا وقت	۲۵۱	(کھیت بٹائی پر دینا)
۲۶۱	قربانی خود ذبح کرنا بہتر ہے	۲۵۲	كتاب المساقاة
۲۶۱	کسی کی طرف سے بلا اجازت قربانی کرنا	۲۵۲	(باغ بٹائی پر دینا)
۲۶۲	قربانی کے جانور	۲۵۵	كتاب الزبائغ

صفحہ	عنوانات	صفحہ	عنوانات
۲۶۲	مقروض پر قربانی کا وجوب	۲۶۲	ایک جانور میں شرکت
۲۶۸	گھے ہوئے دانتوں والے جانور کی قربانی	۲۶۲	قربانی کا جانور گم ہو گیا
۲۶۸	ڈنبے کی دُم کا اعتبار نہیں	۲۶۳	قربانی کے جانور کی عمر
۲۶۹	بہلُ (الْعَقِيقَة)	۱۶۳	عیب دار جانوروں کا حکم
۲۶۹	(عَقِيقَةٌ كَرَنَا)	۲۶۳	خُصی جانور کی قربانی
۲۶۹	عقيقة کا وقت اور مقصد	۲۶۳	جانور خریدنے کے بعد عیب دار ہو گیا
۲۶۹	عقيقة کا جانور	۲۶۵	گا بھن جانور کی قربانی
۲۶۹	ایک من گھڑت رسم	۲۶۵	گوشت کی تقسیم
۲۷۰	عقيقة کے جانور کی شرائط	۲۶۵	کھال وغیرہ کا حکم
۲۷۰	عقيقة کا گوشت	۲۶۶	نقیر نے قربانی کی نیت سے جانور خریدا
۲۷۰	اضافہ	۲۶۶	قربانی کے دنوں میں قربانی نہ کر سکا
۲۷۰	عقيقة کی بُدیاں توڑنا	۲۶۶	قربانی کی مفت مانا
۲۷۱	كتاب لِلظفَرِ وَاللِّيَابَعَةِ	۲۶۶	ایصالِ ثواب کے لیے قربانی
۲۷۱	(جائز اور ناجائز چیزوں کا بیان)	۲۶۶	قربانی کی وصیت کرنا
۲۷۱	کھانے پینے کی چیزیں	۲۶۶	غیر مالک سے جانور خریدنا
۲۷۱	حرام مال سے خریدا ہوا کھانا	۲۶۷	اضافہ
۲۷۱	نپاک پانی سے سپنچی ہوئی سبزی	۲۶۷	قربانی کے جانور کے دودھ، گورا اور اون کا حکم
۲۷۱	نپاک پانی پینے والے جانور کا دودھ	۲۶۷	خراب تھن والے جانور کی قربانی
۲۷۱	سو نے چاندی کے برتوں میں کھانا پینا	۲۶۷	قربانی میں حرام آمدن والے کی شرکت
۲۷۲	حرام ایندھن سے پکا ہوا کھانا	۲۶۷	حرام مال میں قربانی کا حکم

صفحہ	عنوانات	صفحہ	عنوانات
۲۷۸	لباس اور زیور	۲۷۲	حلال و حرام آمدن
۲۷۹	(ضافہ)	۲۷۲	پینک اور بیسہ کمپنی میں ملازمت
۲۷۹	سنون لباس کی تفصیل	۲۷۲	سینما کی ملازمت
۲۷۹	مردوں کے لیے دندان سر کا حکم	۲۷۲	حکومت کا ضبط کردہ مال خریدنا
۲۸۰	بالوں کے احکام	۲۷۳	غیر تعليم یافتہ شخص کا معاملہ بننا
۲۸۲	(ضافہ)	۲۷۳	خریداری کے وکیل کا زیادہ قیمت وصول کرنا
۲۸۲	ڈاڑھی منڈانا یا کٹانا	۲۷۳	وکیل کا دکاندار سے کمیشن لینا
۲۸۲	عورتوں کا جوڑ اپاندھنا	۲۷۴	پردے کے احکام
۲۸۳	مصنوعی بال لگانا	۲۷۴	عورت کا تمام بدن سترہ
۲۸۳	عورت کا چہرے کے بال صاف کرنا	۲۷۴	عورت کا عورت سے پردہ
۲۸۳	زیرنا ف صفائی کی حدود	۲۷۵	کافر عورتوں سے پردہ
۲۸۴	سلام کے احکام	۲۷۵	عورت کا ناجرم مرد کو دیکھنا
۲۸۴	کافر کو سلام کرنا یا جواب دینا	۲۷۶	(ضافہ)
۲۸۴	کن کو سلام کرنا مکروہ ہے؟	۲۷۶	ناباغ محروم کے ساتھ سفر
۲۸۴	خط کے سلام کا جواب	۲۷۶	محروم والی عورت کے ساتھ سفر
۲۸۵	پاتھک کے اشارہ سے سلام کرنا	۲۷۶	پردہ فرض ہونے کی عمر
۲۸۵	سلام کا جواب سنانا	۲۷۷	اضھی عورت سے بات کرنا
۲۸۵	تصویر کے احکام	۲۷۷	غیر محروم کو سلام کرنا
۲۸۵	نصف دھڑکی تصویر	۲۷۷	عورت کا بازار سے سامان لانا
۲۸۵	بزرگوں کی تصویر رکھنا	۲۷۸	لباس اور زیب و زینت

صفحہ	عنوانات	صفحہ	عنوانات
۲۹۱	بدل کرائے ہوئے سامان کا حکم	۲۸۶	کافروں کے ساتھ معاملات
۲۹۱	کھانے کے آداب	۲۸۶	کفار کی مذہبی دعوتوں میں شرکت
۲۹۳	پینے کے آداب	۲۸۶	کفار سے دوستی اور میل جوں
۲۹۳	گالی کے بد لے گالی دینا جائز نہیں	۲۸۶	کافر کی عیادت و تعریت
۲۹۳	ایک ہاتھ سے مصافحہ کرنا	۲۸۷	پانی اور چراگاہ کے احکام
۲۹۳	رخصت ہوتے وقت مصافحہ کرنا	۲۸۷	چشمہ میں سب لوگ شریک ہیں
۲۹۳	معین جگہ دفن کی وصیت	۲۸۷	پاپ لائن میں پانی آنے سے ملکیت ثابت ہونا
۲۹۳	علاج معالجہ کے احکام	۲۸۷	چراگاہ میں سب کا حق ہے
۲۹۳	اجزاے ترکیبی کی چار اقسام	۲۸۸	متفرق مسائل
۲۹۳	داخلی اور خارجی استعمال	۲۸۸	مکان اور دکان وغیرہ میں قرآنی آیات لکھانا
۲۹۵	کسی چیز کی ممانعت کی وجوہات	۲۸۸	اخبار اور سرکاری خطوط میں قرآنی آیات لکھنا
۲۹۵	جماعات کا بیان	۲۸۸	قرآنی آیات والے کاغذوں میں پڑیاں باندھنا
۲۹۶	سیال نشاد اور چیزیں	۲۸۹	اخبار میں لکھی ہوئی آیات کو بے وضو چھونا
۲۹۸	اکھل کا داخلی یا خارجی استعمال	۲۸۹	خاندانی منصوبہ پہندی اور اسقاط حمل
۲۹۹	باتات کا بیان	۲۸۹	فاسق بیٹے سے قطع تعلق
۲۹۹	حیوانات کا بیان	۲۹۰	قرآن مجید گرجائے تو اس کو بوسہ دینا
۳۰۲	مختلف جانوروں کے اندرے	۲۹۰	پھٹے پرانے قرآن مجید اور کتب حدیث کو جلانا
۳۰۳	حیوانی فصلات کا بیان	۲۹۰	ناجاڑ کاموں پر مشتمل دعوت میں جانا
۳۰۴	چند متفرق چیزیں	۲۹۰	دھوپی سے کپڑا ضائع ہونا
۳۰۵	تبديل ماہیت کا بیان	۲۹۰	زخمی کے علاج کا خرچ وصول کرنا

صفحہ	عنوانات	صفحہ	عنوانات
۳۱۸	کتبہ (الوصیت و المیراث)	۳۰۸	علج کے وقت ستر چھانے کے مسائل
۳۱۸	(وصیت اور میراث کے احکام)	۳۰۹	حقوق کا بیان
۳۲۲	(ضافہ)	۳۰۹	والدین کے حقوق
۳۲۲	نکاح کے بعد رخصتی سے پہلے انتقال	۳۰۹	والدین کے انتقال کے بعد ان کے حقوق
۳۲۲	بہنوں کا بھائیوں سے میراث نہ لینا	۳۰۹	سوئیلی ماں
۳۲۲	پروپرٹی فنڈ میں وراثت	۳۰۹	بڑا بھائی
۳۲۳	پیش کی رقم کا حکم	۳۰۹	رشته داروں کے حقوق
۳۲۳	زندگی میں وراثت کی تقسیم	۳۱۰	سرالی رشته دار
۳۲۳	بہنوں کو جہیز دینے سے ان کا حصہ ختم نہیں ہوتا	۳۱۰	عام مسلمانوں کے حقوق
۳۲۴	جہیز اور میراث میں وراثت	۳۱۱	ہمسایہ کے حقوق
۳۲۴	نکاح ثالثی سے بیوہ میراث سے محروم نہ ہوگی	۳۱۲	محتج اور معذور کے حقوق
۳۲۴	وارث کو عاق کرنا	۳۱۲	عام انسان کے حقوق
۳۲۵	متفرق مسائل	۳۱۲	حیوانات کے حقوق
	✿ ✿ ✿	۳۱۲	ایک اہم بات
		۳۱۳	حقوق والدین

نکاح کی فضیلت:

- ★ حدیث شریف میں ہے: ”دنیا ایک استعمال کی چیز ہے اور دنیا کی چیزوں میں سب سے اچھی چیز نیک عورت ہے۔“ یعنی دنیا میں اگر نیک عورت میسر آ جائے تو بہت بڑی غنیمت اور حق تعالیٰ شانہ کی رحمت ہے کہ خاوند کی راحت اور اس کی دین و دنیا میں کامیابی کا سبب ہے، ایسی عورت سے دنیا میں بھی راحت میسر ہوتی ہے اور آخرت کے کاموں میں بھی مدد ملتی ہے۔
- ★ حدیث شریف میں ہے: رسول اللہ ﷺ نے فرمایا: ”نکاح میرا طریقہ اور میری سنت (موکدہ) ہے۔“ ایک اور روایت میں ہے: ”جو میری سنت پر عمل نہ کرے وہ مجھ سے نہیں۔“
- ★ حدیث شریف میں ہے: ”نکاح کرو، اس لیے کہ میں (قیامت میں) تمہاری وجہ سے دیگر امتوں پر فخر کروں گا۔“ یعنی رسول اللہ ﷺ کو یہ بات بہت پسند ہے کہ آپ کی امت کثرت سے ہو اور دوسری امتوں سے زیادہ ہو، تاکہ ان کے اعمال زیادہ ہونے کی وجہ سے آپ کو بھی زیادہ سے زیادہ ثواب اور قربِ الہی نصیب ہو، اس لیے کہ آپ کی امت میں جو کوئی جو کچھ بھی عمل کرتا ہے وہ آپ ہی کی تعلیم کی بنابر کرتا ہے، پس عمل کرنے والے جتنے زیادہ ہوں گے، آپ کو اتنا زیادہ ثواب ہوگا۔
- ★ حدیث شریف میں ہے: ”قیامت کے دن کل ایک سو ہیں صفحیں ہوں گی جن میں چالیس صفحیں دوسری امتوں کی ہوں گی اور اس سی صفحیں رسول اللہ ﷺ کی امت کی ہوں گی۔“
- ★ حدیث شریف میں ہے: ”جس شخص کی استطاعت ہو (یعنی عورت کے حقوق ادا کر سکے) تو اسے چاہیے کہ نکاح کرے اور جس کے پاس اتنی استطاعت نہ ہو کہ عورت کے حقوق ادا کر سکے تو اس کو چاہیے کہ روزہ رکھے، بیشک روزہ اس کی شہوت کو توزدے گا۔“

نکاح کا حکم:

اگر مرد کو عورت کی خواہش بہت زیادہ نہ ہو بلکہ معتدل اور درمیانی درجہ کی ہو اور عورت کے ضروری اخراجات برداشت

کر سکتا ہو تو ایسے شخص کے لیے نکاح سنت مونگدہ ہے اور جس کو بہت زیادہ خواہش ہو تو ایسے شخص کے لیے نکاح واجب اور ضروری ہے، اس لیے کہ ایسی صورت میں خطرہ ہے کہ زنا میں بمتلا ہو جائے گا اور اگر شہوت کے سخت تقاضے کے باوجود اتنی استطاعت نہیں کہ عورت کے ضروری حقوق ادا کر سکے تو یہ شخص کثرت سے روزے رکھے، پھر جب اتنی گنجائش ہو جائے کہ عورت کے حقوق ادا کر سکے تب نکاح کرے۔

اولاد کے فائدے:

﴿ حدیث شریف میں ہے: "اولاد جنت کا پھول ہے۔" ﴾

مطلوب یہ ہے کہ جنت کے پھولوں سے جس طرح برور اور راحت حاصل ہوگی ویسی ہی راحت اور سرور اولاد کو دیکھ کر حاصل ہوتا ہے اور اولاد نکاح کے ذریعہ سے میر آتی ہے۔

﴿ حدیث شریف میں ہے: "آدمی کا درجہ جنت میں بلند کیا جاتا ہے تو وہ کہتا ہے کہ یہ مرتبہ مجھے کیسے ملا؟ میں نے تو ایسا کوئی عمل نہیں کیا جس کا یہ ثواب ہو؟ اس پر اس آدمی سے کہا جاتا ہے کہ تیری اولاد نے تیرے لیے استغفار کیا، جس کی وجہ سے تجھے یہ مرتبہ حاصل ہوا۔" ﴾

﴿ حدیث شریف میں ہے: "جو حمل گر جاتا ہے (یعنی جو بچہ نا تمام پیدا ہوتا ہے) اگر اس کے ماں باپ جہنم میں داخل ہوں گے تو اللہ تعالیٰ سے بھگڑے گا (یعنی اللہ تعالیٰ سے سفارش کرے گا کہ میرے والدین کو دوزخ سے نکال دیجیے) اس سے کہا جائے گا: "اے اپنے رب سے بھگڑنے والے نا تمام بچے! اپنے والدین کو جنت میں داخل کر دے۔" اس پر بچہ ان دونوں کو اپنے نال سے کھینچ لے گا، یہاں تک کہ ان دونوں کو جنت میں داخل کر دے گا۔" ﴾

نکاح کی برکتیں:

﴿ حدیث شریف میں ہے: "بے شک جس وقت شوہرا پنی بیوی کی طرف دیکھتا ہے اور بیوی شوہر کی طرف دیکھتی ہے تو اللہ تعالیٰ دونوں کی طرف رحمت کی نظر سے دیکھتا ہے۔" ﴾

﴿ حدیث شریف میں ہے: "اس شخص کی مدد کرنا اللہ تعالیٰ پر حق ہے (یعنی اللہ تعالیٰ نے اپنی رحمت سے اپنے ذمہ بیرہ بات مقرر فرمائی ہے) جو اللہ تعالیٰ کی حرام کی ہوئی چیزوں سے بچنے کے لیے نکاح کرنا چاہئے۔" ﴾

یعنی جو زنا سے محفوظ رہنے کے لیے شادی کرے اور نیت اللہ تعالیٰ کے حکم کی فرمانبرداری کی ہو تو نکاح کے اخراجات

وغیرہ میں اللہ تعالیٰ اس کی مدد فرمائیں گے۔

حدیث شریف میں ہے: ”عیالدار شخص کی درکعت نماز غیر شادی شدہ شخص کی بیاسی رکعتوں سے بہتر ہیں۔“ دوسری حدیث میں بیاسی کے بجائے ستر کا عدد آیا ہے، مطلب یہ ہو سکتا ہے کہ ستر اس شخص کے حق میں ہے جو اہل و عیال کا ضروری حق ادا کرے اور بیاسی اس کے حق میں ہیں جو ضروری حقوق سے زیادہ ان کی خدمت کرے۔

گھر کے اخراجات کی ذمہ داری:

حدیث شریف میں ہے: ”بے شک اللہ تعالیٰ کے نزدیک آدمی کا سب سے بڑا گناہ ان لوگوں (کے حقوق) ضائع کرنا ہے جن کا خرچ اس کے ذمہ ہے۔“

بیوی سے بے جا لاؤ نہ کرے:

حدیث شریف میں ہے: ”میں نے اپنے پیچھے مردوں کے لیے کوئی فتنہ ایسا نہیں چھوڑا جو عورتوں سے زیادہ نقصان پہنچانے والا ہو۔“

یعنی مردوں کے حق میں عورت کے فتنے سے بڑھ کر کوئی فتنہ نقصان پہنچانے والا نہیں، اس لیے کہ مردان کی محبت میں حد سے بڑھ جاتے ہیں اور اللہ تعالیٰ اور رسول اللہ ﷺ کے حکم کی پرواہ بھی نہیں کرتے، لہذا عورتوں سے ایسی محبت نہیں کرنی چاہیے جس کے نتیجے میں شریعت کے خلاف کام کرنے پڑیں۔

کیسی عورت کا انتخاب کیا جائے؟

حدیث شریف میں ہے: ”عورت سے یا تو اس کے دین کی وجہ سے نکاح کیا جاتا ہے یا اس کے مال کی وجہ سے اور یا اس کے حسن کی وجہ سے، لہذا تم دین والی کو حاصل کرو، تیرے ہاتھ خاک میں ملیں۔“ [ایہ آخری جملہ ایک عربی محاورہ ہے، جو مختلف موقع پر استعمال ہوتا ہے، یہاں پر اس سے دیندار عورت کے ساتھ نکاح کی ترغیب مراد ہے]

حدیث شریف میں ہے: ”سب سے بہتر بیوی وہ ہے جس کا مہر بہت آسان ہو۔“ (یعنی مرد آسانی سے اس کو ادا کر سکے)

حدیث شریف میں ہے: ”اپنے نطفوں کے لیے عمدہ جگہ پسند کرو، اس لیے کہ عورت میں اپنے بھائیوں اور بہنوں کی مانند بچے جنتی ہیں۔“

یعنی شریف خاندان کی عورت سے نکاح کرو، اس لیے کہ اولاد میں نہیاں کی مشاہد ہوتی ہے، اگرچہ باپ کا اثر بھی ہوتا ہے، مگر اس حدیث سے معلوم ہوتا ہے کہ ماں کا اثر زیادہ ہوتا ہے، تو اگر ماں ایسے لوگوں میں سے ہوگی جو بد اخلاق ہیں، دیندار اور شریف نہیں تو اولاد بھی انہی لوگوں کی طرح ہوگی اور اگر عورت اپنے خاندان کی ہے تو اولاد اچھی اور دیندار ہوگی۔

سب سے زیادہ حق کس کا ہے؟

حدیث شریف میں ہے: ”عورت پر لوگوں میں سے سب سے زیادہ حق خاوند کا ہے اور مرد پر سب سے زیادہ حق اس کی ماں کا ہے۔“ یعنی اللہ و رسول اللہ ﷺ کے حقوق کے بعد عورت کے ذمہ سب سے بڑا حق خاوند کا ہے، حتیٰ کہ اس کے ماں باپ سے بھی خاوند کا حق زیادہ ہے، اور مرد کے ذمہ سب سے زیادہ حق اللہ تعالیٰ اور رسول اللہ ﷺ کے حقوق کے بعد ماں کا حق ہے۔ اس سے معلوم ہوا کہ مرد کے ذمہ ماں کا حق باپ سے بڑھ کر ہے۔

ولاد کو شیطانی اثرات سے محفوظ رکھنے کا طریقہ:

حدیث شریف میں ہے: ”جب تم میں سے کوئی اپنی بیوی سے ہمستری کا ارادہ کرے تو یہ دعا پڑھے:

”بِسْمِ اللَّهِ ! أَللَّهُمَّ جَنِبْنَا الشَّيْطَانَ ، وَجَنِبْ الشَّيْطَانَ مَا رَزَقْنَا.“

تو اگر اس ملأپ سے ان کی تقدیر میں کوئی بچہ لکھا ہوگا تو شیطان اس کو کوئی نقصان نہیں پہنچا سکے گا۔

ولیمہ کیسا ہونا چاہیے؟

حدیث شریف میں ہے: ”رسول اللہ ﷺ نے حضرت عبد الرحمن بن عوف رضی اللہ تعالیٰ عنہ سے فرمایا: ”اول م

ولو بشاء۔“ یعنی ولیمہ کرو، اگرچہ ایک ہی بکری ہو۔

مطلوب یہ ہے کہ اگرچہ تھوڑی سی چیز کا ہو مگر کرنا چاہیے، بہتر یہ ہے کہ عورت سے ہمستری کرنے کے بعد ولیمہ کیا جائے اگرچہ بہت سے علماء نے صرف نکاح کے بعد بھی جائز فرمایا ہے۔ ولیمہ مستحب ہے۔

نکاح اللہ تعالیٰ کی بڑی نعمت ہے۔ دین اور دنیا دونوں کے کام اس سے درست ہو جاتے ہیں اور اس میں بہت فائدے اور کئی مصلحتیں ہیں۔ آدمی گناہ سے بچتا ہے، دل ٹھکانے ہو جاتا ہے، نیت خراب نہیں ہونے پاتی، اور بڑی بات یہ ہے کہ فائدہ کافاً کندہ اور ثواب کا ثواب، کیونکہ میاں بیوی کا ایک دوسرے کے پاس بیٹھ کر پیار و محبت کی باتیں کرنا، بنسی دل لگی کرنا نفل نمازوں سے بھی بہتر ہے۔

شوہر کے حقوق:

اللہ تعالیٰ نے شوہر کا بڑا حق بتایا ہے اور شوہر کو بہت عظمت دی ہے۔ شوہر کو راضی اور خوش رکھنا عبادت ہے اور اس کو پریشان اور ناراضی کرنا بہت گناہ ہے۔

★ رسول اللہ ﷺ نے فرمایا: ”جو عورت پانچوں وقت کی نماز پڑھتی رہے اور رمضان کے مہینے کے روزے رکھے اور اپنی عزت کی حفاظت کرے (یعنی پاک دامن رہے) اور اپنے شوہر کی تابعداری اور فرمانبرداری کرتی رہے تو (قیامت کے دن) اس کو اختیار ہو گا جس دروازے سے چاہے جنت میں چلی جائے۔“

● رسول اللہ ﷺ نے فرمایا: ”جس عورت کی موت ایسی حالت میں آئے کہ اس کا شوہر اس سے راضی ہو تو وہ حنثی ہے۔“

● رسول اللہ ﷺ نے فرمایا: ”اگر میں اللہ تعالیٰ کے سوا کسی اور کو بجدہ کرنے کا حکم دیتا تو عورت کو ضرور حکم دیتا کہ اپنے شوہر کو بجدہ کیا کرے (پھر بطور مبالغہ اور اہمیت سمجھانے کے لیے فرمایا) اگر مرد اپنی عورت کو حکم دے کہ اس پہاڑ کے پھر اس پہاڑ تک لے جا اور اس پہاڑ کے پھر اٹھا کر تیرے پہاڑ تک لے جا تو اس کو یہی کرنا چاہیے۔“

● رسول اللہ ﷺ نے فرمایا: ”جب کوئی مرد اپنی بیوی کو اپنے مطلب کے لیے بلائے تو ضرور اس کے پاس آئے، اگرچو لھے پر بیٹھی ہو تب بھی چلی آئے۔“

● رسول اللہ ﷺ نے فرمایا: ”جب کسی شوہر نے اپنی بیوی کو اپنے پاس لینے کے لیے بلا یا اور وہ نہ آئی، پھر وہ اسی طرح غصہ میں لیٹا رہا تو صبح تک سارے فرشتے اس عورت پر لعنت کرتے رہتے ہیں۔“

● رسول اللہ ﷺ نے فرمایا: ”دنیا میں جب کوئی عورت اپنے شوہر کو ستاتی ہے تو جو حور جنت میں اس کی بیوی بنے گی، وہ بیوں کہتی ہے: ”اللہ تعالیٰ تیرا ناس کرے، تو اس کو محبت سنتا، یہ تو تیرے پاس مہمان ہے، تھوڑے ہی دنوں میں تجھ کو چھوڑ کر ہمارے پاس چلا آئے گا۔“

● رسول اللہ ﷺ نے فرمایا: ”تمن طرح کے آدمی ایسے ہیں کہ جن کی نہ تو نماز قبول ہوتی ہے، نہ کوئی اور نیکی قبول ہوتی ہے: ایک تو وہ لوٹڈی، غلام جو اپنے مالک سے بھاگ جائے۔ دوسرے وہ عورت جس کا شوہر اس سے ناخوش ہو۔ تیرے وہ شخص جو نئے میں مست ہو۔“

● کسی نے آپ ﷺ سے پوچھا: ”یا رسول اللہ! سب سے اچھی عورت کون ہی ہے؟“ تو آپ ﷺ نے فرمایا:

”وہ عورت جس کا شوہر اس کی طرف دیکھے تو وہ اس کو خوش کر دے، اور جب کچھ کہے تو کہا مانے اور اپنی جان و مال میں کوئی ایسی بات نہ کرے جو اس کو ناگوار رہو۔“

شوہر کا ایک حق یہ ہے کہ یہوی اس کے گھر میں ہوتے ہوئے اس کی اجازت کے بغیر نفل روزے نہ رکھا کرے اور اس کی اجازت کے بغیر نفل نماز نہ پڑھے۔ ایک حق اس کا یہ ہے کہ اپنی صورت بگاڑ کر اور میلی کچیلی نہ رہا کرے، بلکہ مناسب بنا و سنگار سے رہا کرے۔ یہاں تک کہ اگر مرد کے کہنے پر بھی عورت سنگار نہ کرے تو مرد کو بلکہ سزا دینے کا اختیار ہے۔ ایک حق یہ ہے کہ شوہر کی اجازت کے بغیر گھر سے باہر کھیں نہ جائے، نہ عزیز اور رشتہ دار کے گھر نہ کسی غیر کے گھر۔

بیوی کے حقوق:

(١١) قال الله تبارك و تعالى: ﴿وَاعْشِرُوهُنَّ بِالْمَعْرُوفِ﴾

”عورتوں کے ساتھ حسن سلوک کے ساتھ پیش آؤ۔“

مرد کے فرائض میں یہ بات بھی شامل ہے کہ عورتوں کے ساتھ خوش اخلاقی سے پیش آئے، ان کی کم فہمی کے پیش نظر عنفو و درگزرسے کام لے اور ان کی طرف سے ان کی کم عقلی و کم علمی کی وجہ سے جو تکلیف یعنی اس پر صبر کرے۔

..... حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا:

”لَا يُفْرِكُ مُؤْمِنٌ مُؤْمِنَةً، إِنَّ كَرَهَ مِنْهَا حُلُقًا رَضِيَ عَنْهَا أَخْرَى.“^(٢)

یعنی کسی مومن مرد (شوہر) کو کسی مومن عورت (بیوی) سے کینہ، بغض اور ناپسندیدگی نہیں رکھنا چاہیے، کیونکہ اگر اس کی ایک عادت ناپسند ہو تو ہو سکتا ہے کہ کوئی دوسری عادت و خصلت اسے پسند ہو۔

• حضرت ابو ہریرہ رضی اللہ تعالیٰ عنہ سے روایت ہے کہ آنحضرت ﷺ نے فرمایا: "سب سے کامل ایمان والا شخص وہ ہے جس کے اخلاق سب سے اچھے ہوں اور تم میں سے بہترین لوگ وہ ہیں جو اپنی بیویوں کے لیے اچھے ہوں۔"^(۲)

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا: ”عورتوں کے ساتھ اپنے سلوک کی تاکید کرتا ہوں اسے مان لو، کیونکہ عورتیں پسلی سے پیدا کی گئی ہیں اور پسلی میں سب سے زیادہ شیر ہا حصہ اور پر والاحصہ

٩٠ - سورۃ النبأ

٢٨ - مثلاً ١/٣

٤٨٢ - روایت الترمذی، مشکوٰۃ:

ہوتا ہے، اگر تم اس کو سیدھا کرنا چاہو گے تو اس کو تو زیستی ہو گے اور اگر اس کو چھوڑ دو گے تو نیز ہا ہی رہے گا، پس عورتوں کے بارے میں بھلائی کی تاکید قبول کرو۔^(۱)

• حضرت ایاس بن عبد اللہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا: "اللہ کی بندیوں (پنی بیویوں) کو نہ مارا کرو۔" اس کے بعد حضرت عمر رضی اللہ تعالیٰ عنہ آنحضرت ﷺ کے پاس آئے اور کہا کہ عورتیں اپنے شوہروں پر جری ہو گئی ہیں، آپ ﷺ نے عورتوں کو مارنے کی اجازت دی تو آپ ﷺ کے اہل بیت کے پاس بہت سی عورتیں اپنے شوہروں کی شکایتیں کرنے لگیں، آپ ﷺ نے فرمایا: "آل محمد کے پاس بہت ساری عورتیں اپنے شوہروں کی شکایتیں لے کر آئی ہیں، یہ (شوہر جو عورتوں کو مارتے ہیں) تم میں سے اچھے لوگ نہیں ہیں۔"^(۲)

• حکیم بن معاویہ قشیری اپنے والد سے روایت کرتے ہیں کہ میں نے رسول اللہ ﷺ سے عرض کیا: "ہماری بیویوں کا ہم پر کیا حق ہے؟ آپ نے فرمایا: جب تم کھانا کھاؤ تو اس کو بھی کھاؤ اور جب تم کپڑے پہنہ تو اس کو بھی پہناؤ، اس کے چہرے پر شہ مارو اور اس کو برآ بھلامت کرو اور گالی گلوچ نہ کرو اور اس سے بالکل علیحدگی اختیار نہ کرو (یعنی اسے گھر سے نکالو اگر یہ ناگزیر ہو جائے تو) گھر میں رہتے ہوئے (کچھ وقت کے لیے) علیحدہ کر سکتے ہو۔"^(۳)

• حضرت عائشہ رضی اللہ تعالیٰ عنہا فرماتی ہیں کہ میں آپ ﷺ کے پاس گڑیوں سے کھیلتی تھی اور میرے ساتھ میری سہیلیاں بھی کھیلا کرتی تھیں۔ جب رسول اللہ ﷺ گھر میں داخل ہوتے تو وہ چھپ جاتی تھیں تو آپ ﷺ ان کو میرے پاس بھج دیتے اور وہ پھر میرے ساتھ کھیلتی تھیں۔

اس حدیث سے معلوم ہوا کہ آپ ﷺ اپنی بیویوں کا کتنا خیال رکھتے تھے۔

• حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا: "ایک وہ دینار ہے جسے تم نے اللہ کی راہ میں خرچ کیا، ایک وہ دینار ہے جسے تم نے کسی غلام کے آزاد کرنے میں خرچ کیا، ایک وہ دینار ہے جسے تم نے کسی مسکین پر صدقہ کر دیا اور ایک وہ دینار ہے جسے تم نے اپنے اہل خانہ پر خرچ کر دیا۔ ان میں سے سب سے زیادہ اجر والا وہ

۱- متفق علیہ، مخلوقة: ۲۸۰

۲- مخلوقة: ۲۸۲

۳- رواہ احمد وابن حیوان بن ماجہ، مخلوقة: ۲۸۱

۴- متفق علیہ، مخلوقة: ۲۸۰

دینار ہے جسے تم نے اپنے اہل خانہ پر خرچ کر دا۔”^(۱)

نکاح کیسے منعقد ہوتا ہے؟

مسئلہ ۱: نکاح ایجاد و قبول کے دونوں سے ہو جاتا ہے، جیسے کسی نے گواہوں کے سامنے کہا: ”میں نے اپنی لڑکی کا نکاح تمہارے ساتھ کیا۔“ اس نے کہا: ”میں نے قبول کیا۔“ بس نکاح ہو گیا، البتہ اگر اس کی کوئی لڑکیاں ہوں تو صرف اتنا کہنے سے نکاح نہیں ہو گا، بلکہ نام لے کر مثلاً یوں کہے کہ میں نے اپنی لڑکی کی قدیمہ کا نکاح تمہارے ساتھ کیا، وہ کہے کہ میں نے قبول کیا۔

مسئلہ ۲: کسی نے کہا: ”اپنی فلاں لڑکی کا نکاح میرے ساتھ کر دو۔“ اس نے کہا: ”میں نے اس کا نکاح تمہارے ساتھ کر دیا۔“ تو نکاح ہو گیا، چاہے پھر وہ یوں کہے کہ میں نے قبول کیا یا نہ کہے، نکاح ہو گیا۔

مسئلہ ۳: اگر خود عورت وہاں موجود ہو اور اس کا ولی اس کی طرف اشارہ کر کے یوں کہہ دے کہ میں نے اس کا نکاح تمہارے ساتھ کر دیا، مرد کہے: ”میں نے قبول کیا۔“ تب بھی نکاح ہو گیا، نام لینے کی ضرورت نہیں اور اگر لڑکی موجود نہ ہو تو اس کا بھی نام لے اور اس کے باپ کا نام بھی اتنی بلند آواز سے لے کر گواہ سن لیں اور اگر باپ کو بھی لوگ نہ جانتے ہوں اور صرف باپ کے نام لینے سے معلوم نہ ہو کہ کس کا نکاح ہو رہا ہے تو دادا کا نام بھی لینا ضروری ہے۔ غرض یہ ہے کہ اتنا عارف ہونا چاہیے کہ سننے والے کبھی لیں کہ فلاں کا نکاح ہو رہا ہے۔

نکاح کے گواہ ضروری ہیں:

مسئلہ ۴: نکاح درست ہونے کے لیے یہ بھی شرط ہے کہ کم سے کم دو مردوں یا ایک مرد اور دو عورتوں کے سامنے کیا جائے اور وہ لوگ اپنے کانوں سے نکاح کے دونوں لفظ سینیں تب نکاح ہو گا۔ اگر تہائی میں ایک نے کہا: ”میں نے اپنی بیٹی کا نکاح تمہارے ساتھ کیا۔“ دوسرے نے کہا: ”میں نے قبول کیا۔“ تو نکاح نہیں ہوا۔ اسی طرح اگر صرف ایک آدمی کے سامنے نکاح کیا تب بھی نہیں ہوا۔

مسئلہ ۵: اگر کوئی مرد نہیں تھا، صرف عورتیں تھیں، تب بھی نکاح درست نہیں، چاہے دس بارہ کیوں نہ ہوں۔ کم سے کم ایک مرد کا ہونا ضروری ہے۔

مسئلہ ۶: اگر دو مردوں تو ہیں لیکن مسلمان نہیں ہیں تو بھی نکاح نہیں ہوا۔ اسی طرح اگر مسلمان تو ہیں لیکن دونوں یا ان

میں سے ایک نا بالغ ہے تو بھی نکاح درست نہیں۔ اسی طرح اگر ایک مرد اور دو عورتوں کے سامنے نکاح ہوا، لیکن وہ عورتیں ابھی بالغ نہیں ہوئیں یا ان میں سے ایک ابھی بالغ نہیں ہوئی ہے تو نکاح صحیح نہیں ہے۔

مسئلہ ۷: بہتر یہ ہے کہ کسی بڑے مجمع میں نکاح کیا جائے، جیسے نماز جمعہ کے بعد جامع مسجد میں یا کسی اور مجمع میں تاکہ نکاح کی خوب تشریف ہو جائے۔ چھپ چھپا کر نکاح نہ کریں، لیکن اگر کوئی ایسی صورت ہو گئی کہ زیادہ لوگ نہ جان سکتے تو کم سے کم دو مرد یا ایک مرد اور دو عورتیں ضرور موجود ہوں، جو اپنے کانوں سے نکاح ہوتے سنیں۔

مسئلہ ۸: اگر مرد بھی بالغ ہے اور عورت بھی بالغ ہے اور دو گواہوں کے سامنے ایک کہہ دے: "میں نے اپنا نکاح تیرے ساتھ کیا۔" دوسرا کہہ: "میں نے قبول کیا۔" تو نکاح ہو گیا۔

مسئلہ ۹: اگر کسی نے اپنا نکاح خود نہیں کیا بلکہ کسی سے کہہ دیا کہ تم میرا نکاح کسی سے کر دیا یوں کہا: "میرا نکاح فلاں سے کر دو۔" اور اس نے دو گواہوں کے سامنے نکاح کر دیا تب بھی نکاح ہو گیا۔

وہ عورتیں جن سے نکاح حرام ہے

نکاح حرام ہونے کے اسباب:

اگر درج ذیل آٹھ جو ہات میں سے کوئی وجہ پائی جائے تو شرعاً نکاح نہیں ہو سکتا ہے:

- ۱۔ قرابت (نسبی رشتہ داری)
- ۲۔ مصاہرات (سرایی رشتہ داری)
- ۳۔ رضاعت (دودھ پلانا)
- ۴۔ عورت کا عدت میں ہونا
- ۵۔ عورت کا کسی کے نکاح میں ہونا
- ۶۔ کسی آسمانی دین کا قائل نہ ہونا
- ۷۔ بیک وقت چار سے زیادہ عورتوں سے نکاح کرنا۔
- ۸۔ کسی آسمانی دین کا قابل نہ ہونا

ان آٹھ جو ہات میں تفصیل یہ ہے:

۱۔ قرابت (نسبی رشتہ داری):

مسئلہ ۱: اپنی اولاد یعنی بیٹی، پوچی پڑپوچی اور نواسی وغیرہ کے ساتھ نکاح درست نہیں اور ماں، والدی، پردادی، نانی، پرنانی وغیرہ کے ساتھ بھی درست نہیں۔

مسئلہ ۲: بہن، خالہ، پھوپھی، بھتیجی، بھانجی کے ساتھ بھی نکاح درست نہیں۔ شریعت میں بہن وہ ہے جو ایک ماں

باپ سے ہو۔ یادوں کا باپ ایک ہو یادوں کی ماں ایک ہو۔ یہ سب بہنیں ہیں اور جس کا باپ بھی الگ ہو وہ بہن نہیں، اس سے نکاح درست ہے۔

۲۔ مصاہرات (سرالی رشته داری) :

مسئلہ ۳: ساس کے ساتھ بھی نکاح درست نہیں، چاہے لڑکی کی خصیٰ ہو چکی ہو اور دنوں میاں یوں ایک ساتھ رہ چکے ہوں یا بھی خصیٰ نہ ہوئی ہو، بہر حال نکاح حرام ہے۔

مسئلہ ۴: کسی عورت سے نکاح کیا، اگر اس کے ساتھ ہم بستری بھی کی تو اس عورت کی بیٹی کے ساتھ نکاح درست نہیں، اگر اس کے ساتھ ہم بستری نہیں کی تھی تو اس کی بیٹی کے ساتھ نکاح جائز ہے۔

مسئلہ ۵: باپ کی بیوی سے نکاح جائز نہیں، چاہے باپ نے اس کے ساتھ بھم بستری کی ہو یا نہیں۔

مسئلہ ۶: بیٹی یا پوتے وغیرہ کی بیوی سے نکاح جائز نہیں۔

مسئلہ ۷: کسی مرد نے کسی عورت سے زنا کیا تو اب اس عورت کی ماں اور اس کی اولاد کا اس مرد سے نکاح کرنا ناجائز نہیں۔

مسئلہ ۸: کسی عورت نے شہوت کے ساتھ کسی مرد کو ہاتھ لگایا تو اب اس عورت کی ماں اور اولاد کا اس مرد سے نکاح کرنا جائز نہیں۔ اسی طرح اگر مرد نے کسی عورت پر شہوت سے ہاتھ دالا، تو وہ مرد اس کی ماں اور اولاد پر حرام ہو گیا۔

مسئلہ ۹: رات کو اپنی بیوی کے پاس جانے کے لیے اٹھا مگر غلطی سے بیٹی پر یا ساس پر ہاتھ پڑ گیا اور بیوی سمجھ کر شہوت کے ساتھ اس کو ہاتھ لگایا تو اب وہ مرد اپنی بیوی پر ہمیشہ کے لیے حرام ہو گیا، اب کوئی صورت جائز ہونے کی نہیں اور مرد پر لازم ہے کہ اس عورت کو طلاق دے دے۔ اس لیے ایسے معاملات میں بہت احتیاط کرنی چاہیے۔

مسئلہ ۱۰: کسی لڑکے نے اپنی سوتیلی ماں پر شہوت کے ساتھ ہاتھ دال دیا تو اب وہ عورت اپنے شوہر پر بالکل حرام ہو گئی، اب کسی صورت میں حلال نہیں ہو سکتی اور اگر اس سوتیلی ماں نے سوتیلے لڑکے کے ساتھ ایسا کیا تب بھی یہی حکم ہے۔

مسئلہ ۱۱: جس عورت کا شوہرن ہوا اور اس کو بد کاری سے حمل ہوا اس کا نکاح کسی سے کروایا جا سکتا ہے، لیکن بچہ پیدا ہونے سے پہلے صحبت کرنا درست نہیں، البتہ جس نے زنا کیا تھا اگر اسی سے نکاح ہوا ہو تو صحبت بھی درست ہے۔

۳۔ رضاعت (دودھ پلانا) :

مسئلہ ۱۲: جتنے رشتے اُب کے اعتبار سے حرام ہیں وہ رشتے دودھ پینے کی وجہ سے بھی حرام ہیں، یعنی دودھ پینے

والی بھی کا دودھ پلانے والی کے شوہر سے نکاح درست نہیں، کیونکہ وہ اس کا باپ ہوا۔ اسی طرح دودھ شریک بہن بھائی کا نکاح بھی آپس میں درست نہیں۔ جس بچے کو عورت نے دودھ پلایا ہے اس سے اور اس کی اولاد سے اس عورت کا نکاح درست نہیں کیونکہ وہ اس کی اولاد ہوئی۔ رضائی خالہ، بھانجی، پھوپھی، بھتیجی سب سے نکاح حرام ہے۔

۱۲ مسئلہ: دودھ شریک بہنیں ایک ساتھ ایک مرد کے نکاح میں نہیں رہ سکتیں، غرض یہ کہ نسب میں جتنے رشتہوں میں نکاح حرام ہے، دودھ کے رشتہوں میں بھی وہی حکم ہے۔

۳۔ محرم عورتوں سے اکٹھے نکاح کرنا:

۱۳ مسئلہ: جب تک ایک بہن نکاح میں رہے تب تک دوسری سے نکاح درست نہیں، البتہ اگر ایک مرگی یا اس کو چھوڑ دیا اور عدت پوری ہو گئی تو اب دوسری بہن سے نکاح درست ہے، لیکن عدت پوری ہونے سے پہلے نکاح درست نہیں۔

۱۴ مسئلہ: اگر کسی نے خدا خواستہ دو بہنوں سے نکاح کر لیا تو جس کا نکاح پہلے ہوا وہ صحیح ہے اور جس کا بعد میں کیا گیا وہ نہیں ہوا۔

۱۵ مسئلہ: کسی مرد کا نکاح ایک عورت سے ہوا تو اب جب تک وہ عورت اس کے نکاح میں رہے گی اس کی پھوپھی، خالہ، بھانجی اور بھتیجی کا نکاح اس مرد سے نہیں ہو سکتا۔

۱۶ مسئلہ: جن دو عورتوں میں ایسا قریبی رشتہ ہو کہ اگر ان دونوں میں سے کوئی ایک مرد ہوتی تو آپس میں دونوں کا نکاح جائز نہ ہوتا، ایسی دو عورتیں ایک ساتھ ایک مرد کے نکاح میں نہیں رہ سکتیں۔ جب ایک مرد جانے یا طلاق ہو جائے اور عدت گزر جائے تب دوسری عورت کا نکاح اس مرد سے جائز ہے۔

۱۷ مسئلہ: عورت اور اس کی سوتیلی بیٹی دونوں کا ایک ساتھ کسی مرد سے نکاح درست ہے۔^(۱)

۴۔ عورت کا کسی کے نکاح میں ہونا:

۱۸ مسئلہ: جس عورت کا نکاح کسی مرد سے ہو چکا ہو تو اب طلاق لیے بغیر اور عدت پوری کیے بغیر دوسرے سے نکاح درست نہیں۔

۱۔ مثلاً ایک عورت نے کسی شادی شدہ مرد سے نکاح کیا جس کی ایک لڑکی پہلے سے تھی، یہ مردوفت ہو گیا۔ اب کوئی شخص اس بیوہ عورت اور اس کے پہلے شوہر کی لڑکی دونوں سے نکاح کرنا چاہے تو کر سکتا ہے، اسی طرح یہ بھی جائز ہے کہ کوئی مرد اس بیوہ خاتون سے نکاح کرے اور اپنے لڑکے یا بھتیجی کا نکاح اس کی لڑکی سے کر دادے۔

۶۔ عورت کا عدت میں ہونا:

مسئلہ ۲۰: کسی عورت کے شوہر نے طلاق دے دی یا غوث ہو گیا تو جب تک طلاق یا وفات کی عدت پوری نہ ہو تب تک دوسرے مرد سے نکاح درست نہیں۔

۷۔ بیک وقت چار سے زائد عورتوں سے نکاح کرنا:

مسئلہ ۲۱: جس مرد کے نکاح میں چار عورتیں ہوں تو پانچویں عورت سے اس کا نکاح درست نہیں اور ان چار میں سے اگر اس نے ایک کو طلاق دے دی تو جب تک طلاق کی عدت پوری نہ ہو کسی اور عورت سے اس کا نکاح نہیں ہو سکتا۔

۸۔ کسی آسمانی دین کا قائل نہ ہونا:

مسئلہ ۲۲: مسلمان عورت کا نکاح مسلمان کے سوا کسی اور مذهب والے مرد سے درست نہیں۔ مسئلہ: لیکن مسلمان مرد کا نکاح کسی آسمانی دین کی قائل عورت سے درست ہے؟

مسئلہ ۲۳: مسلمان مرد کا نکاح اہل کتاب (یہودی و میسائی) عورتوں سے جائز ہے، کسی اور غیر مسلم سے جائز نہیں۔

مسئلہ ۲۴: سنی مسلمان کا نکاح شیعہ کے ساتھ بہت سے علماء کے فتویٰ کے مطابق درست نہیں، اور قادریانی کے ساتھ بھی نکاح درست نہیں، کیونکہ قادریانی علمائے اسلام کے فتویٰ کے مطابق کافر ہیں۔

منہ بولی رشتہ داری کا حکم:

مسئلہ ۲۵: منہ بولی بیٹی یا بہن بنالینے سے حقیقتاً وہ بیٹی یا بہن نہیں بنتی، اس لیے منہ بولی بیٹی یا بہن سے نکاح درست ہے۔

مسئلہ ۲۶: کوئی عورت حقیقی خالہ نہیں، بلکہ کسی رشتہ سے خالہ لگتی ہے تو اس سے نکاح درست ہے، اسی طرح اگر کسی دور کے رشتہ سے پھوپھی، بھانجی یا بھتھی ہوتی ہو اس سے بھی نکاح درست ہے، ایسے ہی اگر حقیقی بہن بھائی نہیں بلکہ بیچا زاد، ما مول زاد یا پھوپھی زاد بہن بھائی ہوں تو ان کا نکاح آپس میں درست ہے۔

مسئلہ ۲۷: اسی طرح دو ہمیں اگر سگنی نہ ہوں، ما مول زاد، پھوپھی زاد، خالہ زاد، بچا زاد ہوں تو وہ دونوں ایک ساتھ ایک ہی مرد کے نکاح میں آسکتی ہیں۔ یہی حال پھوپھی اور خالہ وغیرہ کا ہے کہ اگر کوئی دور کا رشتہ نکلتا ہو تو پھوپھی بھتھی اور خالہ بھانجی کا ایک ساتھ ہی ایک مرد سے نکاح درست ہے۔

۱۔ اس بارے میں کچھ تفصیل آگے "اضافہ" میں آرہی ہے۔

ولی کا بیان

جس کو نابالغ لڑکی اور لڑکے کا نکاح کرانے کا اختیار ہوتا ہے اس کو ”ولی“ کہتے ہیں۔

۱ مسئلہ: لڑکی اور لڑکے کا ولی سب سے پہلے اس کا باپ ہے۔ اگر باپ نہ ہو تو دادا، وہ نہ ہو تو پردادا، اگر یہ لوگ نہ ہوں تو سماں بھائی، سماں بھائی نہ ہو تو سوتیلا بھائی، یعنی باپ شریک بھائی، پھر بھتیجا، پھر بھتیجے کا لڑکا، پھر بھتیجے کا پوتا، یہ لوگ نہ ہوں تو سماں پچھا، پھر سوتیلا پچھا، یعنی باپ کا سوتیلا بھائی، پھر سمجھے پچھا کا لڑکا پھر اس کا پوتا، پھر سوتیلے پچھا کا لڑکا پھر اس کا پوتا۔ یہ نہ ہوں تو باپ کا پچھا ولی ہے، پھر اس کی اولاد۔ اگر باپ کا پچھا اور اس کے لڑکے، پوتے، پڑپوتے کوئی نہ ہوں تو دادا کا پچھا، پھر اس کے لڑکے، پوتے پھر پڑپوتے وغیرہ۔ ان میں سے کوئی نہ ہو تو ماں ولی ہے، پھر دادی پھر نانی پھر حقیقی بہن پھر سوتیلی بہن، جو باپ شریک ہو پھر جو بھائی بہن ماں شریک ہوں، پھر پھوپھی پھر ماموں، پھر خالہ وغیرہ۔

۲ مسئلہ: نابالغ کسی کا ولی نہیں ہو سکتا، اور کافر کسی مسلمان کا ولی نہیں ہو سکتا، اور پاگل بھی کسی کا ولی نہیں ہو سکتا۔

۳ مسئلہ: نابالغ عورت خود مختار ہے، چاہے نکاح کرے چاہے نہ کرے اور جس کے ساتھ چاہے کرے، کوئی شخص اس پر زبردست نہیں کر سکتا۔ اگر وہ خود اپنا نکاح کسی سے کر لے تو (اگر چہ یہ حیا اور مردودت کے خلاف ہے اور مسلمان عورت کو ایسا نہیں کرنا چاہیے لیکن) نکاح ہو جائے گا، چاہے ولی کو علم ہو یا نہ ہو اور ولی چاہے راضی ہو یا نہ ہو، البتہ اگر لڑکی نے اپنے جوڑ سے نکاح نہیں کیا، اپنے سے کم ذات والے سے نکاح کر لیا اور ولی راضی نہیں ہے تو فتویٰ اس پر ہے کہ نکاح درست نہیں ہوگا، اور اگر نکاح تو اپنے جوڑ ہی سے کیا، لیکن جتنا مہر اس کے دھیانی خاندان میں مقرر کیا جاتا ہے جس کو شریعت میں ”سرمش“ کہتے ہیں، اس سے بہت کم پر نکاح کر لیا تو اس صورت میں نکاح تو ہو گیا لیکن اس کا ولی اس نکاح کو تردا سکتا ہے۔ مسلمان حاکم کے پاس جا کر درخواست کرے کہ وہ نکاح فتح کر دے، لیکن فتح کروانے کا حق اس ولی کو ہے جس کا ذکر مان سے پہلے آیا ہے یعنی باپ سے لے کر دادا کے پچھا کے بیٹوں، پوتوں تک۔

۴ مسئلہ: کسی ولی نے بالغ لڑکی کا نکاح اس سے پوچھئے اور اجازت لیئے بغیر کر دیا تو وہ نکاح اس کی اجازت پر متوقف ہے۔ اگر لڑکی اجازت دے تو نکاح ہو جائے گا اور اگر وہ راضی نہ ہو اور اجازت نہ دے تو نہیں ہوگا۔ اجازت کا طریقہ آگے آرہا ہے۔

مسئلہ ۵: بالغ کنواری لڑکی سے ولی نے آکر کہا کہ میں تمہارا نکاح فلاں کے ساتھ کرتا ہوں یا میں نے کر دیا ہے، اس پر وہ خاموش رہی یا مسکرا دی یا ورنے لگی تو بس یہی اجازت ہے۔ اب وہ ولی نکاح کر دے تو صحیح ہو جائے گا یا کہ چکا تھا تو صحیح ہو گیا۔ یہ ضرور کی نہیں کہ زبان سے ہی اجازت دے۔ جو لوگ زبردستی کر کے زبان سے قبول کرتے ہیں، برائی کرتے ہیں۔

مسئلہ ۶: ولی نے اجازت لیتے وقت شوہر کا نام نہیں لیا، نہ لڑکی کو پہلے سے معلوم ہے تو ایسے وقت چپ رہنے سے رضا مندی ثابت نہیں ہوگی، بلکہ نام و پتا اور اتنا تعارف ضروری ہے جس سے لڑکی اتنا سمجھ جائے کہ یہ فلاں شخص ہے۔ اسی طرح اگر مہر نہیں بتایا اور مہر مثل ہے بہت کم پر نکاح کر دیا تو عورت کی اجازت کے بغیر نکاح نہیں ہوگا، اس کے لیے دوبارہ باقاعدہ اجازت لینی چاہیے۔

مسئلہ ۷: اگر وہ لڑکی کنواری نہیں، بلکہ ایک نکاح پہلے ہو چکا ہے، یہ دوسرا نکاح ہے، اس سے اس کے ولی نے اجازت لی اور پوچھا تو صرف خاموش رہنے سے اجازت نہیں ہوگی، بلکہ زبان سے کہنا چاہیے، اگر اس نے زبان سے نہیں کہا اور خاموش رہنے پر ولی نے نکاح کر دیا تو نکاح موقوف ہوگا، بعد میں اگر وہ زبان سے منظور کر لے تو نکاح ہو جائے گا اور اگر منظور نہ کرے تو نہیں ہوگا۔

مسئلہ ۸: باب کے ہوتے ہوئے پچا بھائی وغیرہ کسی اور ولی نے کنواری لڑکی سے اجازت مانگی تو صرف چپ رہنے سے اجازت نہیں ہوگی بلکہ زبان سے اجازت دے تب اجازت ہوگی، البتہ اگر باب ہی نے ان کو اجازت لینے کے لیے بھیجا ہو تو صرف چپ رہنے سے بھی اجازت ہو جائے گی۔ خلاصہ یہ ہے کہ جو ولی سب سے مقدم ہو اور شرعاً اسی کو پوچھنے کا حق ہو، جب وہ خود یا اس کا بھیجا ہوا آدمی اجازت لے تب تو چپ رہنے سے اجازت ہوگی، اور اگر حق تھا دادا کا اور پوچھا بھائی نے یا حق تو تھا بھائی کا اور پوچھا پچانے تو ایسے وقت چپ رہنے سے اجازت نہیں ہوگی۔

مسئلہ ۹: ولی نے پوچھئے بغیر اور اجازت لیے بغیر نکاح کر دیا، پھر نکاح کے بعد خود ولی نے یا اس کے بھیجے ہوئے کسی آدمی نے آکر لڑکی کو اطلاع دی کہ تمہارا نکاح فلاں کے ساتھ کر دیا گیا ہے، تو اس صورت میں بھی چپ رہنے سے اجازت ہو جائے گی اور نکاح صحیح ہو جائے گا، اور اگر کسی اور نے اطلاع دی تو اگر وہ اطلاع دینے والا نیک اور معترض آدمی ہے یا اطلاع دینے والے دو شخص ہیں تب بھی چپ رہنے سے نکاح صحیح ہو جائے گا، اور اگر اطلاع دینے والا ایک شخص ہے اور غیر معترض ہے تو چپ رہنے سے نکاح صحیح نہیں ہوگا بلکہ موقوف رہے گا۔ جب زبان سے اجازت دیدے یا کوئی اور ایسی بات پائی

جائے جس سے اجازت بھی جاتی ہے تب صحیح ہوگا۔

مسئلہ ۸: نبی حکم لڑکے کا ہے کہ اگر بالغ ہو تو اس پر زبردستی نہیں کر سکتے اور ولی اس کی اجازت کے بغیر نکاح نہیں کر سکتا، اگر پوچھے بغیر نکاح کرے گا تو اجازت پر موقوف رہے گا، اگر اجازت دے دی تو ہو گیا، نہیں دی تو نہیں ہوا، البتہ اتنا فرق ہے کہ لڑکے کے خاموش رہنے سے اجازت نہیں ہوتی، زبان سے کہنا اور بولنا چاہیے۔

مسئلہ ۹: اگر لڑکی یا لڑکا نابالغ ہو تو وہ خود مختار نہیں، بغیر ولی کے اس کا نکاح نہیں ہوتا۔ اگر اس نے ولی کے بغیر اپنا نکاح کر لیا یا کسی اور نے کر دیا تو ولی کی اجازت پر موقوف ہے، اگر ولی اجازت دے گا تو نکاح ہو گا ورنہ نہیں، اور ولی کو اس کا نکاح کروانے کا پورا اختیار ہے، جس سے چاہیے کردے۔ نابالغ لڑکیاں اور لڑکے اس نکاح کو اس وقت روئیں کر سکتے، چاہیے وہ نابالغ لڑکی کی کنواری ہو یا پہلے کوئی اور نکاح ہو چکا ہو اور حصتی بھی ہو چکی ہو، دونوں کا ایک ہی حکم ہے۔

خیارِ بلوغ:

مسئلہ ۱۰: نابالغ لڑکی یا لڑکے کا نکاح اگر باپ یا دادا نے کیا ہے تو وہ جوان ہونے کے بعد بھی اس نکاح کو روئیں کر سکتے، چاہیے اپنے جوڑ کے ساتھ کیا ہو یا بے جوڑ کم ذات والے سے کر دیا ہو اور چاہیے مہر مل پر نکاح کیا ہو، یا اس سے بہت کم یا زیادہ پر نکاح کیا ہو، بہر صورت نکاح صحیح ہے اور بالغ ہونے کے بعد بھی وہ فتح نہیں کر سکتے۔

مسئلہ ۱۱: اور اگر باپ دادا کے سوا کسی اور ولی نے نکاح کیا ہے اور جس کے ساتھ نکاح کیا ہے وہ لڑکا ذات میں برابر درجہ کا بھی ہے اور مہر بھی مہر مل مقرر کیا ہے، اس صورت میں اس وقت تو نکاح صحیح ہو جائے گا، لیکن بالغ ہونے کے بعد ان کو اختیار ہے، چاہیے اس نکاح کو باقی رکھیں، چاہیے مسلمان حاکم کے پاس مقدمہ کر کے ختم کر لیں اور اگر اس ولی نے لڑکی کا نکاح کم ذات والے مرد سے کر دیا یا مہر مل سے بہت کم پر نکاح کر دیا ہے یا لڑکے کا نکاح جس عورت سے کیا ہے اس کا مہر اس کے مہر مل سے بہت زیادہ مقرر کر دیا تو وہ نکاح نہیں ہوا۔

مسئلہ ۱۲: جس ولی کو نابالغ کا نکاح کروانے کا حق ہے، وہ اگر موجود نہیں اور اتنا دور ہے کہ اگر اس کا انتظار کریں اور اس سے مشورہ لیں تو یہ موقع ہاتھ سے جائے گا، اور پیغام دینے والا اتنا انتظار نہیں کرے گا، اور پھر ایسی جگہ مشکل سے ملے گی، تو ایسی صورت میں اس کے بعد والا ولی بھی نکاح کرو سکتا ہے، لہذا اگر اس نے اس غیر موجود ولی سے پوچھے بغیر نکاح کروادیا تو نکاح ہو گیا، اور اگر اتنا دور نہ ہو تو بغیر اس کی رائے لیے دوسرے ولی کو نکاح نہیں کرنا چاہیے۔ اگر کرے گا تو اسی ولی

کی اجازت پر موقوف رہے گا، جب واجازت دے گا تب صحیح ہو گا۔

۱۵۔ مسئلہ: اسی طرح جس ولی کا حق ہے اس کے ہوتے ہوئے دوسرے ولی نے نابالغ کا نکاح کر دیا، جیسے حق تو تھا باپ کا، اور نکاح کر دیا دادا نے اور باپ سے بالکل رائے نہیں لی تو وہ نکاح باپ کی اجازت پر موقوف رہے گا، یا حق تو تھا بھائی کا اور نکاح کر دیا پچانے، تو بھائی کی اجازت پر موقوف رہے۔

۱۶۔ مسئلہ: کوئی عورت پاگل ہو گئی اور اس کا بالغ لڑکا بھی موجود ہے اور باپ بھی ہے، اس کا نکاح کرنا ہو تو اس کا ولی لڑکا ہے، کیونکہ ولی ہونے میں لڑکا باپ سے بھی مقدم ہے۔

۱۷۔ مسئلہ: جس صورت میں نکاح کی اطلاع ہونے پر زبان سے اجازت دینا ضروری ہو اور عورت نے ہاں زبان سے نہیں کہا، لیکن شوہراس کے پاس آیا تو اس نے صحبت سے انکار بھی نہیں کیا تب بھی نکاح درست ہو گیا۔

۱۸۔ مسئلہ: باپ اور دادا کے سوا کسی اور نے نکاح کر دیا تھا اور لڑکی کو نکاح کی خبر تھی، پھر بالغ ہو گئی اور اب تک شوہر نے اس سے صحبت نہیں کی تو جس وقت بالغ ہوئی ہے، فوراً اسی وقت اپنی ناپسندیدگی ظاہر کر دے کہ میں راضی نہیں ہوں یا یوں کہے: ”میں اس نکاح کو باقی رکھنا نہیں چاہتی“، چاہے وہاں کوئی اور ہو یا نہ ہو، بلکہ بالکل تنہائی ہو، ہر حال میں کہنا چاہیے، لیکن صرف ایسا کہنے سے نکاح نہیں ٹوٹے گا، بلکہ شرعی حاکم کے پاس جائے، وہ نکاح توڑ دے تب نکاح ٹوٹے گا۔ بالغ ہونے کے بعد اگر ایک لمحہ بھی چپ رہے گی تو نکاح ختم کرانے کا اختیار نہیں رہے گا، اور اگر اس کو اپنے نکاح کی اطلاع نہیں تھی، بالغ ہونے کے بعد اطلاع پہنچی تو جس وقت اطلاع ملی فوراً اسی وقت نکاح سے انکار کر دے، ایک لمحہ بھی چپ رہے گی تو نکاح ٹوٹانے کا اختیار نہیں رہے گا۔

۱۹۔ مسئلہ: اور اگر شوہر صحبت کر چکا تھا تب بالغ ہوئی تو بالغ ہوتے ہی فوراً انکار کرنا ضروری نہیں، بلکہ جب تک اس کی رضا کا علم نہیں ہو گا تب تک قبول کرنے نہ کرنے کا اختیار باقی ہے، چاہے جتنا زمانہ گز رجاء، البتہ جب اس نے صاف زبان سے کہہ دیا کہ میں منتظر کرتی ہوں یا کوئی اور ایسی بات پائی گئی جس سے رضامندی ثابت ہوئی جیسے: اپنے شوہر کے ساتھ تنہائی میں میاں بیوی کی طرح رہی تو اب اختیار ختم ہو گیا اور نکاح لازم ہو گیا۔

کفایت (برا برقی) کا بیان

مسئلہ ۱: شریعت میں اس کا بہت زیادہ خیال رکھا گیا ہے کہ بے جوڑ نکاح نہ کیا جائے، یعنی لڑکی کا نکاح کسی ایسے مرد سے نہ کیا جائے جو اس کے برابر کا نہ ہو۔

مسئلہ ۲: برابری کا اعتبار پانچ چیزوں میں ہوتا ہے:

- ۱- نسب
- ۲- مسلمان ہونا
- ۳- دینداری
- ۴- مال
- ۵- پیشہ

نسب میں برابری:

مسئلہ ۳: نسب میں برابری تو یہ ہے کہ مثلاً: شیخ، سید، انصاری اور علوی یہ سب ایک دوسرے کے برابر ہیں یعنی سیدوں کا رتبہ اگرچہ دوسروں سے بڑھ کر ہے، لیکن اگر سید کی لڑکی شیخ کے بیہاں بیاہی گئی تو یہ نہیں کہا جائے گا کہ اپنے جوڑ والے سے نکاح نہیں ہوا، بلکہ یہ بھی جوڑ ہی ہے۔

مسئلہ ۴: نسب میں اعتبار باپ کا ہے، ماں کا اعتبار نہیں، اگر باپ سید ہے تو لڑکا بھی سید ہے اور اگر باپ شیخ ہے تو لڑکا بھی شیخ ہے، ماں چاہے جیسی ہو، اگر کسی سید نے کسی غیر سید خاندان کی عورت سے نکاح کر لیا تو اس کی اولاد سید شمار ہو گی اور درجہ میں سیدوں کے برابر ہو گی، البتہ یہ اور بات ہے کہ جس کے ماں باپ دونوں سید خاندان سے ہوں اس کی عزت زیادہ ہے، لیکن نکاح کے معاملے میں سب ایک ہی جوڑ کے کھلا گئے گے۔

مسئلہ ۵: مغل، پٹھان سب ایک درجے کے ہیں اور ان کا درجہ شیخوں، سیدوں سے کم ہے۔ اگر شیخ یا سید کی لڑکی ان کے بیہاں بیاہی گئی تو کہا جائے گا کہ جوڑ کے بغیر نکاح ہوا۔

مسلمان ہونے میں برابری:

مسئلہ ۶: مسلمان ہونے میں برابری کا اعتبار صرف مغل، پٹھان وغیرہ دیگر قوموں میں ہے۔ شیخوں، سیدوں، علویوں اور انصاریوں میں اس کا اعتبار نہیں ہے، تو جو شخص خود مسلمان ہو گیا اور اس کا باپ کافر تھا، وہ شخص اس عورت کے برابر کا

نہیں جو خود بھی مسلمان ہے اور اس کا باپ بھی مسلمان تھا، اور جو شخص خود مسلمان ہے اور اس کا باپ بھی مسلمان ہے، لیکن اس کا دادا مسلمان نہیں، وہ اس عورت کے برابر کا نہیں جس کا دادا بھی مسلمان ہے۔

مسئلہ ۷: جس کے باپ دادا دونوں مسلمان ہوں لیکن پردا دا مسلمان نہ ہو تو وہ شخص اس عورت کے برابر سمجھا جائے گا جس کی کئی پیشیں مسلمان ہوں۔ خلاصہ یہ ہے کہ دادا تک مسلمان ہونے میں برابری کا اعتبار ہے، اس کے بعد پردا دا اور نگڑ دا میں برابری ضروری نہیں۔

دینداری میں برابری:

مسئلہ ۸: دینداری میں برابری کا یہ مطلب ہے کہ ایسا شخص جو دین کا پابند نہیں، مثلاً: لچا، شہدا، شرابی، بدکار آدمی، وہ دیندار عورت کے برابر نہیں سمجھا جائے گا۔

مال میں برابری:

مسئلہ ۹: مال میں برابری کے یہ معنی ہیں کہ بالکل مفلس محتاج شخص مالدار عورت کے برابر کا نہیں ہے، اور اگر وہ بالکل مفلس نہیں بلکہ جتنا مہر نکاح کے وقت دینے کا رواج ہے اتنا مہر اور نفقة دے سکتا ہے تو وہ عورت کے برابر کا ہے، اگرچہ سارا مہر نہ دے سکے؟ اور یہ ضروری نہیں کہ جتنے مالدار لڑکی والے ہیں لڑکا بھی اتنا ہی مالدار ہو یا اس کے قریب قریب مالدار ہو۔

پیشہ میں برابری:

مسئلہ ۱۰: پیشہ میں برابری یہ ہے کہ جو لا ہے درزیوں کے میل اور جوڑ کے نہیں، اسی طرح نالی، دھوپی وغیرہ بھی درزی کے برابر نہیں۔

مسئلہ ۱۱: دیوانہ، پاگل آدمی ہوشیار، بحمدار عورت کا جوڑ نہیں۔



مہر کا بیان

مسئلہ ۱: نکاح میں مہر کا ذکر کرے یا نہ کرے، ہر حال میں نکاح ہو جائے گا، لیکن مہر دینا پڑے گا، بلکہ اگر کوئی یہ کہے کہ ہم مہر نہیں دیں گے، مہر کے بغیر نکاح کرتے ہیں تب بھی مہر دینا پڑے گا۔
مہر کی مقدار:

مسئلہ ۲: مہر کی کم سے کم مقدار دس درہم چاندی (۳۲۰۲ گرام*) یا اس کی قیمت ہے اور زیادہ کی کوئی حد نہیں، جتنا چاہے مقرر کر لے لیکن مہر کا بہت زیادہ مقرر کرنا اچھا نہیں۔ اگر کسی نے دس درہم (یعنی تقریباً ۳۵ گرام چاندی) سے کم مہر مقرر کر کے نکاح کیا تب بھی پورے دس درہم دینے پڑیں گے، شریعت میں اس سے کم مہر نہیں ہو سکتا؛ اور اگر خصی سے پہلے ہی طلاق دیدے تو اس کا آدھار دینا پڑے گا۔

مہر فاطمی:

حضرت فاطمہ رضی اللہ تعالیٰ عنہا کے مہر کے بارے میں دور وایتیں ہیں، راجح روایت کے مطابق اس کی مقدار ۴۰ درہم = ۱۶۳۲۹۶ کلو گرام چاندی ہے۔

مہر مقرر کرنے میں آج کل عام برادریوں میں بڑی افراط و تفریط پائی جاتی ہے۔ بعض لوگ اتنی بڑی بڑی رقمیں مقرر کر دیتے ہیں جن کی ادائیگی کا تصور بھی شوہر نہیں کر سکتا۔ احادیث صحیحہ میں اس کی ممانعت آئی ہے، اس سے بچنا چاہیے۔ اس کے مقابلہ میں بعض لوگ مہر فاطمی کو ضروری قرار دیتے ہیں اور اس پر اصرار کرتے ہیں اور اسی کو مہر شرعی سمجھتے ہیں، حالانکہ شریعت نے مہر کا کوئی آخری درجہ مقرر نہیں کیا ہے۔ خلافائے راشدین اور صحابہ کرام رضی اللہ تعالیٰ عنہم سے مہر فاطمی سے زیادہ مہر مقرر کرنا ثابت ہے، اس لیے یہاں اس بات کو خوب یاد رکھنا چاہیے کہ جس طرح بہت زیادہ مہر مقرر کرنا براہے، اسی طرح لڑکی کا مہر اس کے مہر مثل یعنی خاندان کی لڑکیوں سے کم کرنا بھی لڑکی پر ظلم اور اس کی حق تلفی ہے، جس کا اختیار لڑکی کے اوپر یا کوئی نہیں ہے۔ البتہ لڑکی اور اولیا سب مہر فاطمی مقرر کرنے اور اپنا حق کم کرنے پر دل سے راضی ہو جائیں تو مضايقہ نہیں، لیکن اس معاملہ

(*) آسانی کے لیے پورے ۳۵ گرام بھی کہہ سکتے ہیں۔

(*) آسانی کے لیے ایک کلو 632 گرام یا 1632 گرام کہہ سکتے ہیں۔

میں لڑکی کا حیا و شرم کی وجہ سے خاموش ہونا رضامندی کے لیے کافی نہیں، اس کی ولی مختار کو کسی طرح معلوم کرنا ضروری ہے، مثلاً: اس کی بے تکلف سہیلیوں یا اور کوئی جس سے وہ بے تکلف اپنے دل کی بات کا اظہار کر دے، اس کے ذریعہ معلوم کرنا ضروری ہے۔

۴۔ مسئلہ: اگر نکاح کے وقت مہر کا بالکل ہی ذکر نہیں کیا گیا کہ کتنا ہے یا اس شرط پر نکاح کیا کہ بغیر مہر کے نکاح کرتا ہوں، پھر شوہر نے صحبت کی یادوں میں سے کوئی مر گیا یا تنہائی میں میاں بیوی اکٹھے ہو گئے اور وہاں صحبت سے کوئی رکاوٹ بھی نہیں تھی تب بھی مہر دلا یا جائے گا اور اس صورت میں "مہر مثل" دینا ہو گا اور اگر اس صورت میں صحبت یا تنہائی سے پہلے مرد نے طلاق دے دی تو عورت مہر کی مستحق نہیں البتہ اس کو صرف ایک جوڑا کپڑا ملے گا اور یہ جوڑا دینا مرد پر واجب ہے، نہیں دے گا تو گنہگار ہو گا۔

۵۔ مسئلہ: جوڑے میں صرف چار کپڑے مرد پر واجب ہیں: ایک قیص، ایک شلوار یا سارہی جس چیز کا رواج ہو، ایک دوپٹہ اور ایک بڑی چادر جس میں سر سے پیڑتک لپٹ سکے، اس کے سوا اور کوئی کپڑا اور واجب نہیں۔

۶۔ مسئلہ: مرد کی حصی حیثیت ہو یہ کپڑے دینا چاہیے، اگر غریب آدمی ہو تو معمولی کپڑے اور اگر متوسط درجے کا ہو تو درمیانہ جوڑا اور اگر بہت مالدار ہو تو عمدہ رسمی کپڑے دینا چاہیے، لیکن ہر حال میں یہ خیال رہے کہ اس جوڑے کی قیمت مہر مثل کے آدھے سے نہ ہو گئے، یعنی بہت قیمتی کپڑے جن کی قیمت مہر مثل کے آدھے سے ہو جائے مرد پر واجب نہیں۔

۷۔ مسئلہ: نکاح کے وقت تو کچھ مہر مقرر نہیں کیا گیا لیکن نکاح کے بعد میاں بیوی نے اپنی خوشی سے کچھ مقرر کر لیا تو اب مہر مثل نہیں دلا یا جائے گا بلکہ دونوں نے اپنی خوشی سے جتنا مقرر کر لیا ہے وہی دلا یا جائے گا، البتہ اگر صحبت یا تنہائی سے پہلے ہی طلاق ہو گئی تو اس صورت میں عورت مہر کی مستحق نہیں بلکہ صرف وہی جوڑا ملے گا جس کا بیان اوپر ہو چکا ہے۔

۸۔ مسئلہ: ہزار روپے اپنی حیثیت کے مطابق مہر مقرر کیا، پھر شوہر نے اپنی خوشی سے کچھ مہر اور بڑھادیا اور کہا کہ ہم ہزار روپے کی جگہ ڈیڑھ ہزار دے دیں گے تو جتنے روپے زیادہ دینے کے لیے کہا وہ بھی واجب ہو گئے، نہیں دے گا تو گنہگار ہو گا؛ اور اگر صحبت اور تنہائی سے پہلے طلاق ہو گئی تو جس قدر اصل مہر تھا اسی کا آدھادیا یا جائے گا، جتنا بعد میں بڑھایا تھا اس کو شمار نہیں کریں گے۔ اسی طرح عورت نے اپنی خوشی اور رضامندی سے اگر کچھ مہر معاف کر دیا تو جتنا معاف کیا ہے وہ معاف ہو گیا اور اگر پورا معاف کر دیا تو پورا مہر معاف ہو گیا، اب اس کا مطالبه نہیں کر سکتی۔

۸ مسئلہ: اگر شوہر نے ڈر ادھم کا کرمہ معاف کرالیا تو معاف نہیں ہوگا، شوہر کے ذمہ واجب رہے گا۔

۹ مسئلہ: مہر میں روپیہ، پیسہ، سونا، چاندی مقرر نہیں کیا بلکہ کوئی باغ یا کچھ زمین مقرر ہوئی تو یہ بھی درست ہے، جو باغ وغیرہ مقرر کیا ہے وہی دینا پڑے گا۔

۱۰ مسئلہ: مہر میں کوئی گھوڑا، گائے یا اور کوئی جانور مقرر کیا، لیکن یہ مقرر نہیں کیا کہ فلاں گھوڑا دوں گا، یہ بھی درست ہے۔ اس صورت میں ایک درمیانہ گھوڑا جو شہ بہت اعلیٰ ہو، نہ بہت گھٹیا ہو، دینا چاہیے یا اس کی قیمت دیدے، البتہ اگر صرف اتنا ہی کہا کہ ایک جانور دے دوں گا، اور یہ نہیں بتایا کہ کون سا جانور دے گا تو اس طرح مہر مقرر کرنا صحیح نہیں ہوا، مہر مثل دینا پڑے گا۔

۱۱ مسئلہ: جہاں پہلی ہی رات کو پورا مہر دینے کا رواج ہو وہاں عورت کو پہلی ہی رات سارا مہر لینے کا اختیار ہے، اگر پہلی رات نہیں مانگا تو جب مانگے مرد پر دینا واجب ہے۔

۱۲ مسئلہ: جن علاقوں میں یہ رواج ہے کہ مہر کا لین دین طلاق کے بعد یا مر جانے کے بعد ہوتا ہے کہ جب طلاق ہو جاتی ہے تب مہر کا دعویٰ کیا جاتا ہے یا مرد مر گیا اور کچھ ماں چھوڑ گیا تو اس ماں میں سے لے لیتے ہیں، اور اگر عورت مر گئی تو اس کے وارث مہر کے دعویدار ہوتے ہیں، اور جب تک میاں بیوی ساتھ رہتے ہیں تب تک نہ یہ دیتا ہے، نہ وہ مانگتی ہے تو ایسی جگہ (اس عرف کی وجہ سے) طلاق سے پہلے مہر کا دعویٰ نہیں کر سکتی، البتہ پہلی رات کو جتنے مہر کے پیشگی دینے کا عرف ہے، اتنا مہر پہلے دینا واجب ہے، لیکن اگر کسی جگہ یہ عرف نہ ہو تو پہلے دینا ضروری نہ ہوگا۔

۱۳ مسئلہ: مہر کی نیت سے شوہرنے کچھ دیا تو جتنا دیا اتنا مہرا دا ہو گیا۔ دیتے وقت عورت کو یہ بتانا ضروری نہیں کہ میں مہر دے رہا ہوں۔

۱۴ مسئلہ: مرد نے کچھ دیا لیکن عورت کہتی ہے کہ یہ چیز تم نے مجھے ہبہ کر دی، مہر میں نہیں دی اور مرد کہتا ہے کہ یہ میں نے مہر میں دیا ہے ہبہ میں نہیں، تو مرد ہی کی بات کا اعتبار کیا جائے گا، البتہ اگر کہانے پینے کی کوئی چیز تھی تو اس کو مہر میں سے شمار نہیں کریں گے اور مرد کی اس بات کا اعتبار نہیں۔

۱۵ مسئلہ: نکاح میں مہر مقرر کیا اور بیوی سے صحبت کی یا صحبت تو نہیں کی، لیکن تہائی میں میاں بیوی کسی ایسی جگہ رہے جہاں صحبت کرنے میں کوئی رکاوٹ نہیں تھی (ایسی تہائی کو ”خطوت صحیح“ کہتے ہیں) تو پورا مہر جتنا مقرر کیا ہے، ادا کرنا واجب ہے، اور اگر ایسی تہائی بھی نہیں ہوئی تھی کہ دونوں میں سے کوئی مر گیا تب بھی پورا مہر دینا واجب ہے، اور اگر مرد نے

طلاق دے دی تو آدمیر دینا واجب ہے۔

مسئلہ ۱۷: اگر دونوں میں سے کوئی بیمار تھا یا رمضان کا روزہ رکھے ہوئے تھا یا حجج کا احرام باندھے ہوئے تھا یا عورت کو حضر تھا یا وہاں کوئی شخص موجود تھا، ایسی حالت میں دونوں کی تہائی ہوئی تو ایسی تہائی کا اعتبار نہیں۔ (اس کو ”خلوت فاسدہ یا غیر صحیح“ کہتے ہیں) اس سے پورا میر دینا واجب نہیں ہوا، اگر طلاق مل جائے تو عورت آدمی سے میر کی مستحق ہے، البتہ اگر رمضان کا روزہ نہ تھا، بلکہ قضاۓ اپنے نسل یا نذر کا روزہ تھا، ایسی حالت میں تہائی ہوئی تو پورے میر کی مستحق ہے۔

مسئلہ ۱۸: شوہر نا مرد ہے لیکن دونوں میاں بیوی میں خلوت صحیح (کسی رکاوٹ کے بغیر تہائی) ہوچکی ہے، تب بھی پورا میر دینا واجب ہوگا۔ اسی طرح یہ جوے (تیرنی صنف) نے نکاح کر لیا، پھر خلوت صحیح کے بعد طلاق دے دی تب بھی اس کی بیوی کو پورا میر ملے گا۔

مسئلہ ۱۹: میاں بیوی تہائی میں رہے، لیکن اڑکی اتنی چھوٹی ہے کہ صحبت کے قابل نہیں، یا لڑکا بہت چھوٹا ہے کہ صحبت نہیں کر سکتا، تو اس تہائی سے پورا میر دینا واجب نہیں ہوا۔

مسئلہ ۲۰: کسی نے نکاح فاسد کر لیا تھا، اس لیے میاں بیوی میں جدائی کرادی گئی، مثلاً: کسی نے دو گواہوں کے سامنے نکاح نہیں کیا یا دو گواہ تو تھے لیکن بہرے تھے، انہوں نے ولفاظ نہیں سنے جس سے نکاح ہو جاتا ہے، یا کسی کے شوہرنے طلاق دے دی تھی یا امر گیا تھا اور ابھی عدت پوری نہیں ہوئے پائی کہ عورت نے دوسرا نکاح کر لیا، یا کوئی اور ایسی بات ہوئی، اس لیے دونوں میں جدائی کرادی گئی لیکن ابھی مرد نے صحبت نہیں کی ہے تو کچھ میر نہیں ملے گا، بلکہ اگر مکمل تہائی بھی ہوچکی ہو تو بھی میر نہیں ملے گا، البتہ اگر شوہر صحبت کر چکا ہو تو میر مثل دلایا جائے گا، لیکن اگر نکاح کے وقت میر مقرر کیا گیا تھا اور میر مثل اس سے زیادہ ہے تو وہی مقرر شدہ میر ملے گا میر مثل نہیں ملے گا۔

مسئلہ ۲۱: کسی نے اپنی بیوی سمجھ کر غلطی سے کسی دوسری عورت سے صحبت کر لی تو اس کو بھی میر مثل دینا پڑے گا، اور اس صحبت کو زینا نہیں کہا جائے گا، نہ کچھ گناہ ہو گا، بلکہ اگر جمل ہو گیا تو اس پچے کا نسب بھی ٹھیک ہے، اس کے نسب میں کوئی عجب نہیں اور جب معلوم ہو گیا کہ یہ میری بیوی نہیں تو اب اس عورت سے الگ رہے، اب صحبت کرنا درست نہیں اور اس عورت کے لیے بھی عدت گزارنا واجب ہے، بغیر عدت پوری کیے اپنے شوہر کے پاس رہنا اور شوہر کا اس سے صحبت کرنا درست نہیں۔

۱- مثلاً دشادیاں اکٹھی ہو سکیں اور دہن شلطی سے دلہا کے پاس بھجوادی گئی۔

مسئلہ ۲۱: جتنا مہر پہلے دینے کا عرف ہے اگر اتنا مہر پہلے نہیں دیا تو عورت کو اختیار ہے کہ جب تک اتنا وصول نہ کرے تب تک مرد کو ہمسفر نہ ہونے دے، اور اگر ایک دفعہ صحبت کر چکا ہے تو بھی اختیار ہے کہ اب دوسرا دفعہ یا تیسرا دفعہ عرف کے بقدر مہر وصول کیے بغیر صحبت نہ کرنے دے، اور اگر شوہر اس سفر میں لے جانا چاہتا ہے تو اسے اختیار ہے کہ اتنا مہر لیے بغیر پر دیس میں جانے سے انکار کر دے۔ اسی طرح اگر عورت اس حالت میں اپنے کسی محروم عزیز کے ساتھ سفر میں چلی جائے یا مرد کے گھر سے اپنے میکے چلی جائے، تو مرد اس کو روک نہیں سکتا، اور جب اتنا مہر دیدیا تو اب شوہر کی اجازت کے بغیر کچھ نہیں کر سکتی، اور شوہر کا جہاں جی چاہے اسے لے جائے، اس کے ساتھ جانے سے انکار کرنا درست نہیں۔

مہر مثل:

مسئلہ ۲۲: ”مہر مثل“ کا مطلب یہ ہے کہ عورت کے باپ کے گھرانے میں سے جو عورت اس کے مثل ہو، یعنی اگر یہ کم عمر ہے تو وہ بھی نکاح کے وقت کم عمر ہو، اگر یہ خوبصورت ہے تو وہ بھی خوبصورت ہو، نکاح کے وقت یہ کنواری ہے تو وہ بھی کنواری ہو، نکاح کے وقت جتنی مالدار یہ ہے اتنی ہی وہ بھی تھی، جس علاقے کی یہ رہنے والی ہے اسی علاقے کی وہ بھی ہو، اگر یہ دیندار، ہوشیار، باسلیقہ، پڑھی لکھی ہے تو وہ بھی ایسی ہی ہو، غرض والد کے خاندان میں جو عورتیں ان باتوں میں اس کی طرح تھیں، ان کا جو مہر مقرر ہوا تھا وہی اس کا ”مہر مثل“ ہے۔

مسئلہ ۲۳: باپ کے گھرانے کی عورتوں سے مراد اس کی نہیں، پھوپھی، پچازادہ نہیں وغیرہ ہیں یعنی اس کی دو حصیاں لڑکیاں۔ مہر مثل میں ماں کا مہر نہیں دیکھا جاتا، البتہ اگر ماں بھی باپ ہی کے گھرانے میں سے ہو، جیسے باپ نے اپنی پچازادے سے نکاح کر لیا تھا تو اس کے مہر کو بھی ”مہر مثل“ کہا جائے گا۔

کافروں کے نکاح کا بیان

مسئلہ ۲۴: کافر اپنے اپنے مذہب کے اعتبار سے جس طریقہ سے نکاح کرتے ہوں، شریعت اس کو بھی معتبر مانتی ہے، اور اگر وہ دونوں ساتھ مسلمان ہو جائیں تو نئے سرے سے نکاح کرنے کی ضرورت نہیں، وہی نکاح اب بھی باقی ہے۔

مسئلہ ۲۵: اگر دونوں میں سے ایک مسلمان ہو گیا تو دوسرے کو اسلام کی دعوت دی جائے گی، اگر دوسرا مسلمان نہیں ہو تو نکاح ثبوت گیا، اب میاں بیوی کی طرح رہنا درست نہیں۔

۱۔ مسئلہ: اگر عورت مسلمان ہو گئی اور مرد مسلمان نہیں ہوا تو جب تک پورے تین حیض نہ آئیں تب تک دوسرے مرد سے نکاح درست نہیں۔

بیویوں میں برابری کرنے کا بیان

۱۔ مسئلہ: جس کی کئی بیویاں ہوں اس پر واجب ہے کہ سب کو برابر کئے، جتنا خرچہ وغیرہ ایک عورت کو دیا ہے دوسری بھی اتنے کی مستحق ہے، چاہے دونوں کنواری ہوں یا دونوں کنواری نہ ہوں یا ایک کنواری ہو اور دوسری کنواری نہ ہو، سب کا ایک ہی حکم ہے۔ اگر ایک کے پاس ایک رات رہا تو دوسری کے پاس بھی ایک رات رہے۔ ایک کے پاس دو یا تین راتیں رہا تو دوسری کے پاس بھی دو یا تین راتیں رہے۔ جتنا مال، زیور، کپڑے وغیرہ ایک کو دیے، اتنے ہی کی دوسری عورت بھی مستحق ہے۔

۲۔ مسئلہ: جس کا نیا نکاح ہوا اور جو پہلے سے نکاح میں تھی دونوں کا حق برابر ہے، کوئی فرق نہیں۔

۳۔ مسئلہ: برابری صرف رات کے رہنے میں ہے، دن کے رہنے میں برابری ضروری نہیں۔ اگر دن میں ایک کے پاس زیادہ رہا اور دوسری کے پاس کم رہا تو کوئی حرج نہیں، مگر رات میں برابری واجب ہے، البتہ جو شخص رات کو ملازمت کرتا ہوا اور دن کو گھر میں رہتا ہو، جیسے: چوکیدار وغیرہ تو اس کے لیے دن کو برابری کا حکم ہے۔

۴۔ مسئلہ: مرد چاہے بیمار ہو چاہے تند رست، بہر حال رہنے میں برابری کرے۔

۵۔ مسئلہ: ایک عورت سے زیادہ محبت ہے اور دوسری سے کم تو اس میں کوئی گناہ نہیں، کیونکہ دل اپنے اختیار میں نہیں ہوتا۔

۶۔ مسئلہ: سفر میں جاتے وقت برابری واجب نہیں، جس کو چاہے ساتھ لے جائے، مگر بہتر یہ ہے کہ ناموں کا قریبہ ڈالے، جس کا نام لکھے اس کو لے جائے۔

الصاف

منگنی کے وقت ایجاد و قبول:

منگنی کے وقت لڑکے اور لڑکی کے اولیا کا ایجاد و قبول نکاح کا صرف وعدہ ہے، نکاح نہیں، البتہ اگر مجلس نکاح کے لیے منعقد کی گئی ہو اور گواہوں کے سامنے نکاح کی نیت سے ایجاد و قبول ہو تو نکاح منعقد ہو جائے گا۔^(۱)

منگنی کے بعد بغیر کسی شرعی عذر کے انکار کرنا:

منگنی کے بعد بغیر کسی شرعی عذر کے رشتہ سے انکار کرنا گناہ ہے، اس لیے کہ منگنی ایک وعدہ ہے اور بلا عذر شرعی وعدہ خلافی کرنا جائز نہیں، البتہ اگر کوئی شرعی عذر پیش آجائے، مثلاً: لڑکی انکار کر دے یا لڑکے کی کوئی ایسی عادت معلوم ہو جائے جس کی وجہ سے عام طور پر لوگ نکاح کو پسند نہ کرتے ہوں تو ایسی صورت میں انکار کرنا جائز ہے، اس میں کوئی حرج نہیں۔^(۲)

تین مرتبہ ایجاد و قبول ضروری نہیں:

ایک مرتبہ ایجاد و قبول کر لینا کافی ہے، دو یا تین مرتبہ کی کوئی ضرورت نہیں۔^(۳)

برادری میں نکاح کرنے کی پابندی:

اگر غیر قوم میں شادی نہ کرنے کی وجہ صرف فخر و تکبر ہو تو یہ پابندی جائز نہیں۔^(۴)

عیسائی اور یہودی عورت سے نکاح:

آج بکل کے اکثر عیسائی اور یہودی دہریہ اور لامد ہب ہیں اور دہریہ عورت سے مسلمان مرد کا نکاح نہیں ہو سکتا، البتہ اگر کسی عیسائی یا یہودی عورت کے بارے میں تحقیق سے معلوم ہو جائے کہ یہ دہریہ نہیں، اپنے مذہب پر قائم ہے تو اس سے نکاح ہو جائے گا، مگر کچھ خطرات کی بنا پر اس سے بچنا واجب ہے، مثلاً: اولاد کے کافر ہونے کا سخت خطرہ ہے، بلکہ خود شوہر کا دین بھی خطرہ سے خالی نہیں، علاوہ ازیں ایسی عورتیں جاسوسی کا کام کرتی ہیں لہذا یہ ملک کی سالمیت کے لیے بہت خطرناک ہیں۔^(۵)

۱-إمداد المفتين: ۵۲

۲-إمداد المفتين: ۸۷

۳-إمداد الفتاوی: ۲۲۶/۲

۴-أحسن الفتاوی: ۱۸/۵

۵-مخیر الفتاوی: ۲۲۶/۵، أحسن الفتاوی: ۸۹/۵، إمداد الفتاوی: ۲۱۲/۲

سیدہ کا نکاح غیر سید کے ساتھ:

بالغہ سیدہ کا نکاح اس کی اور اس کے ولی کی اجازت سے ہر قوم کے مسلمانوں میں ہو سکتا ہے، البتہ قریش کے علاوہ دوسرے لوگ چونکہ سیدہ کے کفوئیں، اس لیے ولی کی اجازت کے بغیر سیدہ کا نکاح قریش کے علاوہ کسی دوسرے خاندان میں درست نہیں۔^(۱)

نکاح پڑھانے کی اجرت:

نکاح پڑھانے کی اجرت درج ذیل شرائط کے ساتھ جائز ہے:

- ۱ - اجرت جانبین کی رضا مندی سے طے شدہ اور معلوم ہو۔
- ۲ - اجرت اسی سے لی جائے جس نے نکاح پڑھانے کے لیے بلا یا ہے، اگر لڑکی والوں نے بلا یا ہے تو اجرت بھی لڑکی والوں سے لی جائے، لڑکے والوں سے لیدنا جائز نہیں، اور اگر لڑکے والوں نے بلا یا ہے تو اجرت بھی انہی سے لی جائے، اس صورت میں لڑکی والوں سے لیدنا جائز نہیں۔
- ۳ - اجرت وہی شخص لے جس نے نکاح پڑھایا ہے، لہذا بعض علاقوں میں جو یہ رواج ہے کہ نکاح پڑھانے والے کو تھوڑی سی اجرت دے کر باقی رقم شہر کے عہد دیدار کو اس کے حق کے طور پر دی جاتی ہے، یہ جائز نہیں بلکہ رشوت اور ناجائز ہے، اس لیے کہ جب اس عہد دیدار نے کام نہیں کیا تو اجرت میں اس کا کوئی حق نہیں۔^(۲)



اکٹہبُ الرضاع

دودھ پینے اور پلانے کا بیان

۱۔ مسئلہ: جب بچہ پیدا ہو تو ماں پر اسے دودھ پلانا واجب ہے، البتہ اگر باپ مالدار ہو اور کوئی دودھ پلانے والی مہیا کر سکے تو دودھ نہ پلانے میں کوئی گناہ بھی نہیں۔

۲۔ مسئلہ: کسی اور کے بچے کو شوہر کی اجازت کے بغیر دودھ پلانا درست نہیں، البتہ اگر کوئی بچہ بھوک کے مارے تڑپ رہا ہو اور اس کے مرجانے کا ذرہ ہو تو ایسے وقت میں اجازت کے بغیر بھی دودھ پلانے سمجھتی ہے۔

۳۔ مسئلہ: دودھ پلانے کی زیادہ سے زیادہ مدت دوسال ہے، دوسال کے بعد دودھ پلانا حرام ہے۔

۴۔ مسئلہ: اگر بچہ کچھ کھانے پینے لگا اور اس وجہ سے دوسال سے پہلے ہی دودھ چھڑا دیا تب بھی کوئی حرج نہیں۔

۵۔ مسئلہ: جب بچے نے کسی اور عورت کا دودھ پیا تو وہ عورت اس کی ماں بن گئی، اور اس کا شوہر اس بچہ کا رضاعی باپ ہو گیا، اور اس کی اولاد اس کی دودھ شریک بھائی بہن ہو گئے اور ان کا آپس میں نکاح حرام ہو گیا۔ جو جو رشتے نسب کے اعتبار سے حرام ہیں وہ رشتے دودھ کے اعتبار سے بھی حرام ہو جاتے ہیں۔ یہ حکم تب ہے کہ بچے نے دو برس کے اندر ہی دودھ پیا ہو، اگر بچہ دوسال کے بعد کسی عورت کا دودھ پیے تو اس کا اعتبار نہیں، نہ وہ پلانے والی ماں بنے گی اور نہ اس کی اولاد اس بچے کے بھائی بہن ہوں گے، اس لیے اگر آپس میں نکاح کریں تو جائز ہے۔

۶۔ مسئلہ: جب بچے کے حلق میں دودھ چلا گیا تو سب رشتے جو ہم نے اوپر لکھے ہیں، حرام ہو گئے، چاہے دودھ تھوڑا ہو یا زیادہ۔

۷۔ مسئلہ: اگر بچے نے چھاتی سے دودھ نہیں پیا، بلکہ عورت نے اپنا دودھ نکال کر اس کے حلق میں ڈال دیا تو اس سے بھی وہ سب رشتے حرام ہو گئے۔ اسی طرح اگر بچے کی ناک میں دودھ ڈال دیا اور وہ حلق تک پہنچ گیا تب بھی سب رشتے حرام ہو گئے، اور اگر کان میں ڈالا تو اس سے کچھ بھی نہ ہو گا۔

۸۔ مسئلہ: اگر عورت کا دودھ پانی میں یا کسی دوامیں ملا کر بچہ کو پلا دیا تو دیکھا جائے کہ دودھ زیادہ ہے یا پانی یا دونوں برابر ہیں۔ اگر دودھ زیادہ ہو یا دونوں برابر ہوں تو جس عورت کا دودھ ہے وہ پینے والے بچے کی ماں ہو گئی اور سب رشتہ حرام ہو گئے، اور اگر پانی یا دوام زیادہ ہے تو اس دودھ کا اعتبار نہیں، وہ عورت ماں نہیں بنی۔

۹۔ مسئلہ: عورت کا دودھ بکری یا گائے کے دودھ میں مل گیا اور بچے نے پی لیا تو دیکھا جائے کون سا دودھ زیادہ ہے؟ اگر عورت کا دودھ زیادہ یا دونوں برابر ہوں تو سب رشتہ حرام ہو گئے، اور جس عورت کا دودھ ہے پینے والا بچہ اس کی اولاد بن گیا، اور اگر بکری یا گائے کا دودھ زیادہ ہے تو حرمت ثابت نہیں ہوئی۔

۱۰۔ مسئلہ: اگر کسی کنواری لڑکی کا دودھ کسی بچے نے پی لیا تو اس سے بھی سب رشتہ حرام ہو گئے۔

۱۱۔ مسئلہ: مردہ عورت کا دودھ نکال کر کسی بچے کو پلا دیا تو اس سے بھی سب رشتہ حرام ہو گئے۔

۱۲۔ مسئلہ: دو بچوں نے ایک بکری یا ایک گائے کا دودھ پیا تو اس سے پچھنچیں ہوتا، وہ بھائی بہن نہیں بنتے۔

۱۳۔ مسئلہ: مرد نے اپنی بیوی کا دودھ پیا تو وہ حرام نہیں ہوئی، البتہ بہت گناہ ہوا، کیونکہ دو سال کی عمر ہو جانے کے بعد دودھ پینا حرام ہے۔

۱۴۔ مسئلہ: ایک لڑکے اور ایک لڑکی نے ایک ہی عورت کا دودھ پیا، ان کا آپس میں نکاح نہیں ہو سکتا، چاہے ایک ہی وقت میں پیا ہو یا ایک نے پہلے دوسرے نے کئی سال کے بعد، دونوں کا ایک ہی حکم ہے۔

۱۵۔ مسئلہ: ایک لڑکی نے حامد کی بیوی کا دودھ پیا تو اس لڑکی کا نکاح نہ حامد سے ہو سکتا ہے، نہ اس کے باپ دادا کے ساتھ، نہ حامد کی اولاد کے ساتھ، بلکہ حامد کی جو اولاد دوسرا بیوی سے ہے، اس سے بھی اس لڑکی کا نکاح درست نہیں۔

۱۶۔ مسئلہ: حامد نے خدیجہ کا دودھ پیا اور خدیجہ کے شوہر محمود کی ایک دوسری بیوی زینب تھی جس کو طلاق ہو چکی تھی تو زینب کا حامد سے نکاح نہیں ہو سکتا، کیونکہ حامد زینب کے شوہر کی اولاد ہے اور زینب حامد کے رضاعی باپ کی بیوی ہے، شوہر کی اولاد اور باپ کی بیوی سے نکاح درست نہیں۔ اسی طرح اگر حامد اپنی عورت کو طلاق دے تو وہ عورت محمود کے ساتھ نکاح نہیں کر سکتی، کیونکہ وہ اس کا سر ہوا، اسی طرح محمود کی بہن اور حامد کا نکاح نہیں ہو سکتا، کیونکہ یہ دونوں رضاعی پھوپھی کہتے ہوئے، چاہے وہ محمود کی سگی بہن ہو یا دودھ شریک بہن ہو، دونوں کا ایک حکم ہے، البتہ حامد کی بہن سے محمود نکاح کر سکتا ہے۔

۱۷۔ مسئلہ: زاہد کی ایک بہن ساجدہ ہے، ساجدہ نے ایک عورت کا دودھ پیا لیکن زاہد نے نہیں پیا تو اس دودھ

پلانے والی عورت کا نکاح زاہد سے ہو سکتا ہے۔

مسئلہ ۱۸: حامد کے لڑکے نے رقیہ کا دودھ پیا تو رقیہ کا نکاح حامد کے ساتھ ہو سکتا ہے۔

مسئلہ ۱۹: صابر اور ذاکر دو بھائی ہیں اور ذاکر کی ایک دودھ شریک بہن ہے تو صابر کے ساتھ اس کا نکاح ہو سکتا ہے، البتہ ذاکر کے ساتھ نہیں ہو سکتا۔

مسئلہ ۲۰: کسی مرد کا کسی عورت سے رشتہ ہونے لگا، اتنے میں ایک عورت آئی اور اس نے کہا کہ میں نے تو ان دونوں کو دودھ پلایا ہے، لیکن اس عورت کے علاوہ کوئی اور اسے بیان نہیں کرتا تو صرف اس عورت کے کہنے سے دودھ کا رشتہ ثابت نہیں ہوگا، ان دونوں کا نکاح درست ہے، البتہ جب دو معتبر اور دیندار مرد یا ایک دیندار مرد اور دو دیندار عورتیں دودھ پینے کی گواہی دیں تب اس رشتہ کا ثبوت ہوگا اور نکاح حرام ہوگا۔ ایسی گواہی کے بغیر ثبوت نہیں ہوگا، لیکن اگر صرف ایک مرد یا ایک عورت کے کہنے سے یادوں میں عورتوں کے کہنے سے دل گواہی دینے لگے کہ یہ صحیح کہتی ہوں گی، ضرور ایسا ہوا ہوگا تو ایسے وقت نکاح نہیں کرنا چاہیے، خواہ مخواہ شک میں پڑنے سے کیا فائدہ؟ لیکن اگر کسی نے کر لیا تب بھی صحیح ہو گیا۔

مسئلہ ۲۱: عورت کا دودھ کسی دوا میں ڈالنا جائز نہیں، اور اگر ڈال دیا تو اس کا کھانا اور لگانا (داخلی اور خارجی استعمال) ناجائز اور حرام ہے۔ اسی طرح دوا کے لیے آنکھ یا کان میں ڈالنا بھی جائز نہیں۔ خلاصہ یہ ہے کہ عورت کے دودھ کو استعمال میں لانا کسی طرح درست نہیں۔



کتبۃ الطلاق

طلاق کی مذمت:

حدیث شریف میں ہے: ”اللہ تعالیٰ کے نزدیک حلال چیزوں میں سب سے زیادہ ناپسندیدہ چیز طلاق ہے۔“

مطلوب یہ ہے کہ طلاق ضرورت کے تحت جائز رکھی گئی ہے، بغیر ضرورت طلاق دینا بہت بری بات ہے، اس لیے کہ نکاح تو آپس میں الفت و محبت اور میاں بیوی کی راحت کے لیے ہوتا ہے اور طلاق سے ان نیک مقاصد کا راستہ بند ہو جاتا ہے اور اللہ تعالیٰ کی نعمت کی ناشکری ہوتی ہے، دونوں کو پرپشاںی ہوتی ہے، آپس میں دشمنی ہوتی ہے، نیز اس کی وجہ سے بیوی کے دیگر رشتہ داروں سے بھی دشمنی پیدا ہو جاتی ہے، جہاں تک ہو سکے ہرگز ایسا نہیں کرنا چاہیے۔ میاں بیوی کو ایک دوسرے کو برداشت کرنا چاہیے اور پیار محبت سے رہنا چاہیے، البتہ اگر آپس میں ایسی نفرت ہو گئی کہ ایک دوسرے کے حقوق ضائع کرنے کا اندریشہ پیدا ہو گیا اور زناہ کی کوئی صورت ممکن نہ رہی تو ایسی حالت میں طلاق دینے میں کوئی حرج نہیں۔

حدیث شریف میں ہے: ”عورتوں کو طلاق نہ دی جائے مگر بد چلنی کی وجہ سے، اس لیے کہ اللہ تعالیٰ پسند نہیں کرتا بہت مزہ چکھنے والے مردوں اور بہت مزہ چکھنے والی عورتوں کو۔“ (اس سے معلوم ہوا کہ اگر عورت کی پاکدامنی میں کوئی خلل پیدا ہو جائے تو اس کی وجہ سے طلاق دیدینا درست ہے، اسی طرح اور بھی کوئی ایسا سبب ہو تو حرج نہیں)

حدیث شریف میں ہے: ”نکاح کرو اور طلاق نہ دو، اس لیے کہ طلاق دینے سے عرش ہلتا ہے۔“

حدیث شریف میں ہے: ”شیطان اپنے تحنت کو پانی پر بچاتا ہے، پھر لوگوں کو گراہ کرنے کے لیے اپنے لشکروں کو بھیجا ہے۔ ان لشکروں میں سے رتبہ کے اعتبار سے شیطان کے سب سے زیادہ قریب وہ شخص ہوتا ہے جو ان میں سب سے زیاد و فتنہ باز ہو، یعنی سب سے زیادہ پسندیدہ وہ چیلہ ہوتا ہے جو سب سے بڑا فتنہ برپا کرے۔ ان میں سے ایک آکر کہتا ہے میں نے یہ فتنہ برپا کیا اور یہ فتنہ برپا کیا، شیطان کہتا ہے تو نے کچھ نہیں کیا یعنی تو نے کوئی بڑا کام نہیں کیا۔ ایک آکر کہتا ہے میں نے فلاں شخص کو اس وقت تک نہیں چھوڑا یہاں تک کہ میں نے اس کے اور اس کی بیوی کے درمیان جدائی کر دی تو شیطان اس کو اپنے قریب کر لیتا ہے اور اپنے گلے گا لیتا ہے اور کہتا ہے: ”ہاں تو نے بہت بڑا کام کیا۔“

یعنی شیطان کی بہت زیادہ خوشی اس میں ہے کہ میاں بیوی میں جدائی کراوی جائے، لہذا جہاں تک ہو سکے مسلمان شیطان کو خوش نہ کرے۔

حدیث شریف میں ہے: ”جو عورت سخت مجبوری کے بغیر خود طلاق طلب کرے اس پر جنت کی خوبی حرام ہے۔“

یعنی اسے سخت گناہ ہوگا، اگرچہ اسلام پر خاتمه ہونے کی صورت میں اپنے گناہوں کی سزا بھگت کر آخراً کار جنت میں داخل ہو جائے گی۔

حدیث شریف میں ہے: ”اپنے آپ کو شوہر سے چھڑانے والی اور بغیر ضرورت خلع مانگنے والی عورت میں منافق ہیں۔“

یعنی وہ عورتیں جو شرارت کر کے اپنے آپ کو مرد کے قبضہ سے نکالیں یعنی ایسی حرکتیں کریں جن سے مرد ناراض ہو کر طلاق دیدے اور وہ عورتیں جو بغیر کسی مجبوری کے شوہروں سے خلع طلب کریں ان میں نفاق پایا جاتا ہے۔ یہ عادت منافقوں کی ہے کہ ظاہر پچھہ اور باطن پچھہ، ظاہر اتو نکاح ہمیشہ کے لیے ہوتا ہے اور یہ اس میں جدائی طلب کرتی ہیں، اس لیے گناہ گار ہوں گی، اگرچہ کافرنہ ہوں گی۔

طلاق دینے کا طریقہ:

اگر کسی ضرورت سے طلاق دیں یہ پڑے تو اس کے تین طریقے ہیں: ایک بہت اچھا، دوسرا اچھا، تیسرا بدعت اور حرام۔

۱۔ سب سے اچھا طریقہ یہ ہے کہ مرد بیوی کو ایسے وقت جس میں حیض وغیرہ سے عورت پاک ہو ایک طلاق دے، مگر یہ بھی شرط ہے کہ پاکی کے اس تمام زمانہ میں صحبت نہ کی ہو اور عدت گزرنے تک پھر مزید طلاق نہ دے۔ عدت گزرنے سے خود ہی نکاح ختم ہو جائے گا، ایک سے زیادہ طلاق دینے کی ضرورت نہیں، اس لیے کہ طلاق سخت مجبوری میں جائز رکھی گئی ہے لہذا بقدر ضرورت ہی کافی ہے، کئی طلاقوں کی ضرورت نہیں۔

۲۔ اچھا طریقہ یہ ہے کہ اس کو پاکی کے تین زمانوں میں تین طلاقیں دے اور اس دوران پاکی کے باوجود صحبت نہ کرے۔

۳۔ بدعت اور حرام طریقہ وہ ہے کہ جوان دونوں صورتوں کے خلاف ہو، مثلاً: تین طلاق ایک ساتھ دیدے یا حیض کی حالت میں طلاق دے یا جس پاکی میں صحبت کی تھی اس میں طلاق دے۔ ان سب صورتوں میں اگرچہ طلاق واقع ہو جائے گی مگر گناہ ہوگا۔

یہ سب تفصیل اس صورت میں ہے کہ عورت سے صحبت یا خلوت صحیح ہوئی ہوا اور جس سے صحبت یا خلوت نہ ہوئی ہواں کا حکم

یہ ہے کہ ایسی عورت کو چاہے جس کے زمانہ میں طلاق دے یا پاکی کے زمانہ میں، ہر طرح درست ہے، مگر ایک ہی طلاق دے۔
کس کی طلاق واقع ہوگی، کس کی نہیں؟

مسئلہ ۱: نابالغ اور پالگ کی طلاق واقع نہیں ہوتی۔

مسئلہ ۲: سوئے ہوئے آدمی کے منہ سے نکلا کہ تجھ کو طلاق ہے یا یوں کہہ دیا: ”میری بیوی کو طلاق“، تو اس سے طلاق نہیں ہوتی۔

مسئلہ ۳: کسی نے زبردست کسی سے زبانی طلاق دلوادی، جیسے: مارا، ڈرایا، دھرم کایا کہ طلاق دے دو ورنہ تجھے مار ڈالوں گا، اس مجبوری سے اس نے زبان سے طلاق کے الفاظ کہہ دیے تو بھی طلاق ہو جائے گی۔ اگر صرف تحریر کیا اور زبان سے نہ کہا تو طلاق نہ ہوگی۔

مسئلہ ۴: کسی نے شراب وغیرہ کے نشہ میں اپنی بیوی کو طلاق دے دی تو بھی طلاق ہو جائے گی۔ اسی طرح اگر غصے میں طلاق دی تو بھی طلاق ہو جائے گی۔

مسئلہ ۵: شوہر کے سوا کسی اور کو طلاق دینے کا اختیار نہیں، البتہ اگر شوہر نے کسی کو اختیار دیا کہ میری بیوی کو طلاق دے دے تو وہ بھی دے سکتا ہے۔ [اگر بیوی کو اختیار دیا اور اس نے اپنے اوپر طلاق واقع کر لی تو بھی ہو جائے گی۔]

مسئلہ ۶: طلاق دینے کا اختیار صرف مرد کو ہے، جب مرد نے طلاق دے دی تو طلاق ہو گئی، عورت کو اس میں کوئی اختیار نہیں، وہ چاہے یانہ چاہے، ہر صورت میں طلاق ہو گئی۔ عورت اپنے شوہر کو طلاق نہیں دے سکتی۔

مسئلہ ۷: مرد کو صرف تین طلاقیں دینے کا اختیار ہے، اس سے زیادہ کا اختیار نہیں، اگر چار پانچ طلاقیں دے دیں تب بھی تین ہی ہو سکیں۔

مسئلہ ۸: جب مرد نے زبان سے کہہ دیا: میں نے اپنی بیوی کو طلاق دے دی اور اتنے زور سے کہا کہ خود ان الفاظ کو سن لیا تو بس اتنا کہتے ہی طلاق ہو جائے گی، چاہے کسی کے سامنے کہے، یا تنہائی میں اور چاہے بیوی سننے یانہ سننے، ہر حال میں طلاق ہو جائے گی۔

طلاق کی اقسام

پہلی تقسیم باعتبار حکم:

حکم کے اعتبار سے طلاق کی تین قسمیں ہیں:

۱- طلاقِ رجعی:

وہ طلاق جس میں نکاح نہیں ٹوٹا، صاف لفظوں میں ایک یا دو طلاق دینے کے بعد اگر مرد پیش مان ہوا تو نئے مرے سے نکاح کرنا ضروری نہیں، نکاح کیے بغیر بھی میاں بیوی کی طرح رہنا تو درست ہے، البتہ اگر مرد طلاق دے کر اسی پر قائم رہا اور اس سے رجوع نہیں کیا تو جب طلاق کی عدت گزر جائے گی تو نکاح ٹوٹ جائے گا اور عورت جدا ہو جائے گی۔ جب تک عدت نہ گز رے تب تک رکھنے نہ رکھنے دونوں باتوں کا شوہر کو اختیار ہے۔

۲- طلاقِ بائن:

ایسی طلاق ہے جس میں نکاح بالکل ٹوٹ جاتا ہے اور نیا نکاح کیے بغیر اس مرد کے پاس رہنا جائز نہیں ہوتا اگر آئندہ میاں بیوی آپس میں رہنا چاہیں اور دونوں اس پر راضی بھی ہوں تو نئے مرے سے نکاح کرنا پڑے گا۔

۳- طلاقِ مغلظ:

وہ طلاق جس میں نکاح ایسا ٹوٹا ہے کہ دوبارہ نکاح کرنا بھی چاہیں تو حلالہ کے بغیر نہیں کر سکتے۔ حلالہ یہ ہے کہ طلاق یافتہ عورت کا عدت گزار کر کسی دوسرے مرد سے نکاح ہو جائے اور صحبت بھی ہو جائے، پھر وہ مرد اپنی مرضی سے اس کو طلاق دے یا مرجائے اور عدت گزر جائے تو پہلے شوہر کے ساتھ نکاح کر سکتی ہے۔^(۱)

دوسری تقسیم باعتبار الفاظ:

الفاظ کے اعتبار سے طلاق کی دو قسمیں ہیں: (۱) صریح (۲) کنایہ

۱- حلالہ کی شرط کے ساتھ نکاح کرنے پر حدیث میں لعنت آئی ہے، اس لیے طلاق دینے کی شرط کے ساتھ نکاح کرنا سخت گناہ ہے، البتہ اگر کسی کو میاں بیوی کی حالت پر حرم آئے اور وہ ان پر احسان کی نیت سے بغیر کسی شرط کے اس عورت سے نکاح کر لے اور پھر صحبت کے بعد طلاق دیدے تو کوئی گناہ نہیں بشرطیکہ وہ اپنی اس نیت کا کسی کے سامنے اظہار نہ کرے۔

صریح: صاف صاف لفظوں میں کہہ دیا: ”میں نے تجوہ کو طلاق دے دی“ یا یوں کہا: ”میں نے اپنی بیوی کو طلاق دے دی“، غرض یہ کہ ایسے صاف الفاظ کہہ دیے جس میں طلاق دینے کے سوا کوئی اور معنی نہیں نکل سکتے تو ایسی طلاق کو ”طلاق“ کہتے ہیں۔

کناہی: صاف صاف الفاظ نہیں کہے، بلکہ ایسے الفاظ کہے جن سے طلاق بھی مرادی جاسکتی ہے اور طلاق کے سوا دوسرے معنی بھی نکل سکتے ہیں، جیسے کوئی کہے: ”میں نے تجوہ کو دور کر دیا“، اس کا ایک مطلب یہ ہے کہ میں نے تجوہ کو طلاق دے دی۔ دوسرا مطلب یہ ہو سکتا ہے کہ طلاق تو نہیں دی لیکن اب تجوہ کو اپنے پاس نہیں رکھوں گا، ہمیشہ اپنے میکے میں رہ، تیری خبر نہیں رکھوں گا، یا یوں کہے: ”مجھے تجوہ سے کوئی واسطہ نہیں“، ”مجھے تجوہ سے کچھ مطلب نہیں“، ”تو مجھ سے جدا ہو گی“، ”میں نے تجوہ کو الگ کر دیا“، ” جدا کر دیا“، ”میرے گھر سے چلی جا“، ”نکل جا“، ”بہت دور ہو“، ”اپنے ماں باپ کے ہاں جا کے بیٹھ“، ”اپنے گھر جا“، اسی طرح کے دوسرے الفاظ جن میں دونوں مطلب نکل سکتے ہیں اس کو ”کناہی“ کہتے ہیں۔

مشمولہ: اگر صاف صاف لفظوں میں طلاق دی تو زبان سے نکلتے ہی طلاق پڑ جائے گی، چاہے طلاق دینے کی نیت ہو یا نہ ہو، بلکہ نہیں دل لگی میں کہا ہو، بہر صورت طلاق ہو گئی اور صاف صاف لفظوں میں طلاق دینے سے طلاقِ رجعی پڑتی ہے اور ایک مرتبہ کہنے سے ایک ہی طلاق پڑے گی، البتہ اگر تین وفعہ کہے یا یوں کہے: ”تجوہ کو تین طلاقوں دیں“ تو تین طلاقوں پڑیں۔

مشمولہ: کسی نے ایک طلاق دی تو جب تک عورت عدت میں رہے تب تک دوسری طلاق اور تیسرا طلاق دینے کا اختیار رہتا ہے، اگر دے گا تو پڑ جائے گی۔

مشمولہ: کسی نے یوں کہا: ”تجوہ کو طلاق دے دوں گا“ تو اس سے طلاق نہیں ہو گی۔ اسی طرح اگر کسی بات پر یوں کہا: ”اگر فلاں کام کرے گی تو طلاق دے دوں گا“ تب بھی طلاق نہیں ہو گی، چاہے وہ کام کرے، چاہے نہ کرے، البتہ اگر یوں کہہ دے کہ اگر فلاں کام کرے گی تو وہ کام کرنے سے طلاق ہو جائے گی۔

مشمولہ: کسی نے طلاق دے کر اس کے ساتھ ہی ان شاء اللہ بھی کہہ دیا تو طلاق نہیں پڑی۔ اسی طرح اگر یوں کہا: ”اگر اللہ تعالیٰ چاہے تو تجوہ کو طلاق“، اس سے بھی کسی قسم کی طلاق نہیں پڑتی، البتہ اگر طلاق دے کر ذرا مُھرگیا پھر ان شاء اللہ کہا تو طلاق ہو گئی۔

مسئلہ ۱۲: کسی نے اپنی بیوی کو طلاق من کر پکارا تب بھی طلاق پڑی، اگرچہ مذاق میں کہا ہو۔

مسئلہ ۱۳: کسی نے کہا: ”جب تو فلاں شہر جائے تو تجوہ کو طلاق ہے“، تو جب تک وہاں نہیں جائے گی طلاق نہیں پڑے گی۔

مسئلہ ۱۴: اگر صاف صاف طلاق نہیں دی، بلکہ گول مول الفاظ کہے اور اشارہ کنایہ سے طلاق دی تو یہ تمہم الفاظ کہتے وقت اگر طلاق دینے کی نیت تھی تو طلاق بائن ہو گئی، نکاح کیے بغیر عورت کو نہیں رکھ سکتا اور اگر طلاق کی نیت نہیں تھی، بلکہ دوسرے معنی کے اعتبار سے کہا تھا تو طلاق نہیں ہوئی، البتہ اگر قرینے سے معلوم ہو جائے کہ طلاق دینے کی ہی نیت تھی، اب وہ جھوٹ بول رہا ہے تو عورت اس کے پاس نہ رہے اور یہی سمجھے کہ طلاق ہو گئی ہے، جیسے بیوی نے غصہ میں آکر کہا: ”میرا تیر انہا نہیں ہو گا، مجھ کو طلاق دے دے“، اس نے کہا: ”اچھا میں نے چھوڑ دیا“ تو یہاں عورت یہی سمجھے کہ شوہر نے طلاق دے دی۔

مسئلہ ۱۵: کسی نے تین دفعہ کہا: ”تجھ کو طلاق، طلاق، طلاق“ تو تینوں پڑگئیں یا گول مول الفاظ میں تین مرتبہ کہا تب بھی تین طلاقیں ہو گئیں، لیکن اگر نیت ایک ہی طلاق کی ہے، صرف اور صرف تاکید کے لیے تین دفعہ کہا تھا کہ بات خوب پکی ہو جائے تو ایک ہی طلاق ہوئی لیکن عورت کو اس کے دل کا حال چونکہ معلوم نہیں، اس لیے وہ یہی سمجھے کہ تین طلاقیں ہو گئیں۔

Rachti سے پہلے طلاق:

مسئلہ ۱۶: عورت شوہر کے پاس نہ جانے پائی تھی کہ اس نے طلاق دے دی یا رخصتی تو ہو گئی لیکن میاں بیوی کی آپس میں بغیر کسی شرعی یا طبعی رکاوٹ کے تھائی نہیں ہونے پائی تھی کہ شوہر نے طلاق دے دی تو طلاق بائن ہو گئی، چاہے صاف لفظوں سے دی ہو یا گول مول لفظوں میں۔ ایسی عورت کو جب طلاق دی جائے تو دوسری ہی قسم یعنی بائن طلاق ہوتی ہے اور ایسی عورت کے لیے طلاق کی عدت بھی کوئی نہیں، طلاق کے بعد فوراً دوسرے مرد سے نکاح کر سکتی ہے اور ایسی عورت کو ایک طلاق دینے کے بعد دوسری تیسرا طلاق دینے کا اختیار نہیں، اگر دے گا تو نہیں پڑے گی، البتہ اگر پہلی ہی دفعہ یوں کہا دے: ”تجھ کو دو طلاق یا تین طلاق“ تو جتنی دی ہیں سب پڑگئیں اور اگر یوں کہا: ”تجھ کو طلاق ہے، طلاق ہے، طلاق ہے“، تب بھی ایسی عورت کو ایک ہی طلاق پڑے گی۔

Rachti کے بعد طلاق:

مسئلہ ۱۷: رخصتی اور میاں بیوی کی تھائی کے ساتھ اگر محبت بھی ہو گئی، اس کے بعد اگر ایک یا دو طلاقیں صاف

لفظوں میں دے دیں تو طلاقِ رجعی ہوگی اور گول مول لفظوں میں دے دی تو طلاقِ باشن ہوگی۔ رجعی میں رجوع کا حق ہوگا اور باشن میں رجوع کا حق نہیں ہوگا، البتہ اگر تین طلاقیں نہیں دے دی تو اسی شوہر سے نیانکاہ (جبکہ میاں بیوی دونوں راضی ہوں) عدت کے اندر بھی ہو سکتا ہے اور عدت کے بعد بھی، اور دوسرے شخص سے عدت کے بعد ہی نکاح ہو سکتا ہے اور عدت ہر صورت میں لازم ہوگی اور جب تک عدت ختم نہ ہو دوسری اور تیسرا طلاق بھی دی جاسکتی ہے؛ اور اگر تہائی تو ایسی ہو گئی کہ صحبت کرنے سے کوئی مانع شرعی یا طبعی موجود نہیں تھا، مگر صحبت نہیں ہوتی تو اس صورت میں اگر صاف لفظوں میں طلاق دی جائے یا گول مول لفظوں میں، دونوں صورتوں میں طلاقِ باشن ہی پڑے گی اور عدت بھی واجب ہوگی اور رجوع کا حق نہیں ہوگا اور عدت پوری کیے بغیر کسی دوسرے سے نکاح بھی نہیں کر سکتی، البتہ اس شخص سے جس نے طلاق دی ہے عدت کے اندر اور عدت ختم ہونے کے بعد ہر حال میں دوبارہ نکاح کر سکتی ہے، شرط یہ ہے کہ تین طلاقیں نہ دی ہوں۔

تین طلاقوں کا حکم:

مسئلہ ۱۹: اگر کسی نے اپنی بیوی کو تین طلاقیں دے دیں تو وہ عورت اس مرد کے لیے حرام ہو گئی، اب اگر دوبارہ نکاح کرے تو بھی عورت کے لیے اس مرد کے پاس رہنا حرام ہے اور نکاح نہیں ہوتا، چاہے صاف لفظوں میں تین طلاقیں دی ہوں یا گول مول لفظوں میں، سب کا ایک ہی حکم ہے۔

مسئلہ ۲۰: تین طلاقیں ایک ساتھ دے دیں، جیسے یوں کہہ دیا：“تجھ کو تین طلاق،” یا یوں کہا：“تجھ کو طلاق ہے، طلاق ہے، طلاق ہے،” یا الگ کر کے تین طلاقیں دیں، جیسے: ایک آج دی، ایک کل پرسوں یا ایک اس مہینے میں، ایک دوسرے مہینے میں، ایک تیسرا مہینے میں یعنی عدت کے اندر اندر تینوں طلاقیں دے دیں، سب کا ایک ہی حکم ہے اور صاف لفظوں میں طلاق دے کر پھر رجوع کرنے کا اختیار اس وقت ہوتا ہے جب تین طلاقیں نہ دے، ایک یاد دے۔ جب تین طلاقیں دے دیں تو اب کچھ نہیں ہو سکتا۔

مسئلہ ۲۱: کسی نے اپنی بیوی کو ایک طلاقِ رجعی دی پھر رجوع کیا پھر دو چار سال میں کسی بات پر غصہ آیا تو ایک طلاقِ رجعی اور دے دی، پھر جب غصہ اترات تو رجوع کیا، یہ دو طلاقیں ہو گئیں، اب اس کے بعد اگر کبھی ایک طلاق اور دے گا تو تین پوری ہو جائیں گی اور اس کا حکم یہ ہو گا کہ عدت کے بعد کسی اور سے نکاح اور اس کی موت یا طلاق کی صورت میں ۱- چاہے اکٹھی دی ہوں یا الگ الگ، صحیح احادیث سے یہی ثابت ہے اور اس مت مسلم کا اسی پر اجماع ہے۔

عدت گزارے بغیر اس مرد سے نکاح نہیں ہو سکتا۔ اسی طرح اگر کسی نے طلاق بائیں دی جس میں رجوع کرنے کا اختیار نہیں ہوتا، پھر پیشمان ہوا اور میاں بیوی نے راضی ہو کر دوبارہ نکاح کر لیا، کچھ زمانہ کے بعد پھر غصہ آیا اور ایک طلاق بائیں دے دی اور غصہ اترنے کے بعد پھر نکاح کر لیا، یہ دو طلاقیں ہوئیں۔ اب تیسری دفعہ اگر طلاق دے گا تو پھر وہی حکم ہے کہ دوسرا خاوند کیے بغیر اس سے نکاح نہیں کر سکتی۔

حلالہ کی شرط پر نکاح:

۲۲ مسئلہ: اگر دوسرے مرد سے اس شرط پر نکاح ہوا کہ صحبت کر کے عورت کو چھوڑ دے گا تو اس اقرار لینے کا اعتبار نہیں، اس کو اختیار ہے، چاہے چھوڑے یا نہ چھوڑے اور جب جی چاہے چھوڑے اور اس طرح طے کر کے نکاح کرنا بہت برا گناہ اور حرام ہے، اللہ تعالیٰ کی طرف سے ایسے لوگوں پر لعنت ہوتی ہے، لیکن نکاح ہو جاتا ہے، لہذا اگر اس نکاح کے بعد دوسرے خاوند نے صحبت کر کے چھوڑ دیا یا مر گیا تو عورت پہلے خاوند کے لیے حلال ہو جائے گی۔

کسی شرط پر طلاق دینا:

۲۳ مسئلہ: نکاح کرنے سے پہلے کسی عورت کو کہا: ”اگر میں تجھ سے نکاح کروں تو تجھے طلاق ہے“، تو جب اس عورت سے نکاح کرے گا تو نکاح کرتے ہی طلاق بائیں پڑ جائے گی اور اگر بیوی کہا: ”اگر تجھ سے نکاح کروں تو تجھے دو طلاق“، تو دو بائیں طلاقیں ہو گئیں اور اگر تین طلاقوں کا کہا تھا تو تینوں ہو گئیں اور عورت مغلظہ ہو گئی۔^(۱)

۲۴ مسئلہ: نکاح ہوتے ہی جب اس پر طلاق پڑ گئی تو اس نے اسی عورت سے پھر نکاح کر لیا تو اب یہ دوسرا نکاح کرنے سے طلاق نہیں پڑے گی، البتہ اگر بیوی کہا ہو: ”جب بھی تجھ سے نکاح کروں تو تجھے طلاق ہے“، تو جب بھی نکاح کرے گا ہر دفعہ طلاق پڑ جایا کرے گی، اب اس عورت کو رکھنے کی کوئی صورت نہیں، اگر دوسرا خاوند کر کے اس مرد سے نکاح کرے گی تو بھی طلاق پڑ جائے گی۔

۲۵ مسئلہ: کسی نے کہا: ”جس عورت سے نکاح کروں اس کو طلاق“، تو جس سے نکاح کرے گا اس پر طلاق پڑ جائے گی، البتہ طلاق پڑنے کے بعد اگر پھر اسی عورت سے نکاح کر لیا تو طلاق نہیں پڑے گی۔

۲۶ مسئلہ: جس عورت سے ابھی نکاح نہیں کیا اس کو اس طرح کہا: ”اگر تو فلاں کام کرے تو تجھے طلاق“، تو اس کا اعتبار

۱۔ مغلظہ اس عورت کو کہتے ہیں جسے تین طلاقیں ہو جائیں۔ ایسی عورت مرد پر حرام ہو جاتی ہے اور حلالہ کے بغیر اس سے دوبارہ نکاح بھی نہیں ہو سکتا۔

نہیں، اگر اس سے نکاح کر لیا اور نکاح کے بعد اس نے وہی کام کیا تب بھی طلاق نہیں پڑی، کیونکہ غیر منکوحہ کو طلاق دینے کی بھی صورت ہے کہ یوں کہہ: ”اگر تجھ سے نکاح کروں تو طلاق“، اس کے علاوہ کسی اور طریقہ سے ابھی عورت پر طلاق نہیں پڑ سکتی۔

مسئلہ ۲۷: اگر اپنی بیوی سے کہا: ”اگر تو فلاں کام کرے تو تجھے طلاق“، ”اگر میرے پاس سے جائے تو تجھے طلاق“، ”اگر تو اس گھر میں جائے تو تجھے طلاق“ یا اور کسی کام پر طلاق متعلق کردی تو جب وہ کام کرے گی تب طلاق پڑ جائے گی، اگر نہیں کرے گی تو نہیں پڑے گی اور طلاقی رجعی پڑے گی، البتہ اگر کوئی کنائی لفظ کہے کہ اگر تو فلاں کام کرے تو مجھے تجھے سے کوئی واسطہ نہیں تو جب وہ کام کرے گی تب طلاق باس پڑے گی، بشرطیکہ مرد نے یہ الفاظ کہتے وقت طلاق کی نیت کی ہو۔

مسئلہ ۲۸: اگر یوں کہا: ”اگر فلاں کام کرے تو تجھے دو طلاق یا تین طلاق“، تو جتنی طلاقوں کا کہا اتنی پڑیں گی۔

مسئلہ ۲۹: اپنی بیوی سے کہا: ”اگر تو اس گھر میں جائے تو تجھے طلاق“ اور وہ چلی گئی اور طلاق پڑ گئی پھر عدت کے اندر اندر اس نے رجوع کر لیا یادو بارہ نکاح کر لیا تو اب دوبارہ گھر میں جانے سے طلاق نہیں پڑے گی، البتہ اگر یوں کہا ہو: ”جتنی مرتبہ اس گھر میں جائے ہر مرتبہ تجھ کو طلاق“ یا یوں کہا ہو: ”جب کبھی تو گھر میں جائے ہر مرتبہ تجھے طلاق“، تو اس صورت میں عدت کے اندر یا پھر نکاح کر لینے کے بعد دوسری مرتبہ گھر میں جانے سے دوسری طلاق ہو گئی، پھر عدت کے اندر یا تیسرا نکاح کے بعد اگر تیسرا دفعہ گھر میں جائے گی تو تیسرا طلاق ہو جائے گی، اب تین طلاقوں کے بعد اس سے نکاح درست نہیں، البتہ اگر دوسرے مرد سے نکاح ہو جانے کے بعد جداً ہو جائے پھر اس مرد سے نکاح کرے تو اب اس گھر میں جانے سے طلاق نہیں ہو گی۔

مسئلہ ۳۰: کسی نے اپنی بیوی سے کہا: ”اگر تو فلاں کام کرے تو تجھ کو طلاق“، ابھی اس نے وہ کام نہیں کیا تھا کہ اس نے ایک فوری طلاق دے دی اور کچھ مدت بعد پھر اس عورت سے نکاح کیا اور اس نکاح کے بعد اب اس نے وہی کام کیا تو طلاق واقع ہو گئی اور اگر طلاق پانے کے بعد عدت کے اندر اس نے وہی کام کیا تب بھی دوسری طلاق ہو گئی، البتہ اگر طلاق پانے اور عدت گزر جانے کے بعد اس نکاح سے پہلے اس نے وہی کام کر لیا اور پھر دونوں کا نکاح ہو گیا تو اس نکاح کے بعد اب وہ کام کرنے سے طلاق نہیں ہو گی۔

مسئلہ ۳۱: کسی نے اپنی بیوی سے کہا: ”اگر تجھے حیض آئے تو تجھے طلاق“، اس کے بعد اس نے خون دیکھا تو ابھی سے طلاق واقع نہ ہو گی بلکہ جب پورے تین دن تین رات خون آتا رہے تو اس کے بعد یہ حکم لگایا جائے گا کہ جس وقت سے

خون آیا تھا اسی وقت طلاق ہو گئی تھی اور اگر یوں کہا: ”جب تجھے ایک حیض آئے یا پورا حیض تو تجھے طلاق“، تو حیض کے ختم ہونے پر طلاق واقع ہو گی۔

مسئلہ ۲۱: اگر کسی نے اپنی بیوی سے کہا: ”اگر تو روزہ رکھے تو تجھے طلاق“، تو روزہ رکھتے ہی فوراً طلاق ہو جائے گی، البتہ اگر یوں کہا: ”اگر تو ایک روزہ رکھے یا پورا دن روزہ رکھے تو تجھے طلاق“، تو روزہ کے مکمل ہونے پر طلاق واقع ہو گی، اگر روزہ توڑ دے تو طلاق نہ ہو گی۔

مسئلہ ۲۲: عورت نے گھر سے باہر جانے کا ارادہ کیا، مرد نے کہا: ”ابھی مت جاؤ“، عورت نہ مانی، اس پر مرد نے کہا: ”اگر تو باہر جائے تو تجھے طلاق“، تو اس کا حکم یہ ہے کہ اگر فوراً باہر جائے گی تو طلاق ہو جائے گی اور اگر فوراً نہ گئی، پچھر دیر بعد گئی تو طلاق نہیں ہو گی، کیونکہ اس کا مطلب یہی تھا کہ ابھی مت جاؤ، بعد میں جانا، یہ مطلب نہیں تھا کہ عمر بھر بھی نہیں جانا۔

مسئلہ ۲۳: کسی نے یوں کہا: ”جس دن تجھ سے نکاح کروں، تجھ کو طلاق“، پھر رات کے وقت نکاح کیا تب بھی طلاق پڑ گئی، کیونکہ بول چال میں اس کا مطلب یہ ہے کہ جس وقت تجھ سے نکاح کروں تجھے طلاق ہے۔

بیمار کی طلاق:

مسئلہ ۲۴: بیماری کی حالت میں کسی نے اپنی بیوی کو طلاق دے دی، پھر عورت کی عدت ابھی ختم نہیں ہوئی تھی کہ اسی بیماری میں مر گیا تو شوہر کے مال میں سے بیوی کا جتنا حصہ ہوتا ہے اتنا اس عورت کو بھی ملے گا، چاہے ایک طلاق دی ہو یادو تین اور چاہے طلاقی رجعی دی ہو یا بائیش، سب کا ایک ہی حکم ہے۔ اگر عدت ختم ہونے کے بعد مرا تو عورت میراث میں حصہ دار نہیں ہو گی۔ اسی طرح اگر مرد اسی بیماری میں نہیں مرا، بلکہ تندرنست ہو گیا، پھر بیمار ہو گیا تب بھی عورت حصہ نہیں پائے گی، چاہے عدت ختم ہو چکی ہو یا نہ ختم ہوئی ہو۔

مسئلہ ۲۵: عورت نے طلاق مانگی تھی، اس لیے مرد نے طلاق دے دی، تب بھی عورت میراث کی مستحق نہیں، چاہے شوہر عدت کے اندر انتقال کرے یا عدت کے بعد، دونوں کا ایک ہی حکم ہے، البتہ اگر طلاقی رجعی دی ہو اور عدت کے اندر انتقال کر جائے تو میراث پائے گی۔

مسئلہ ۲۶: بیماری کی حالت میں عورت سے کہا: ”اگر تو گھر سے باہر جائے تو تجھے باس طلاق ہے“، پھر عورت باہر گئی اور طلاق باس پڑ گئی تو اس صورت میں حصہ نہیں پائے گی، کیونکہ اس نے خود ایسا کام کیا جس سے طلاق پڑی اور اگر یوں

کہا: ”اگر تو کھانا کھائے تو تجھ کو طلاق بائیں ہے“، یا یوں کہا: ”اگر تو نماز پڑھے تو تجھے طلاق بائیں ہے“، ایسی صورت میں اگر وہ عدت کے اندر مر جائے گا تو عورت کو حصہ ملے گا، کیونکہ عورت کے اختیار سے طلاق نہیں پڑی، کھانا کھانا اور نماز پڑھنا تو ضروری ہے، اس کو چھوڑنہیں سکتی تھی اور اگر طلاق رجعی دی ہو تو پہلی صورت میں بھی (یعنی جب غیر ضروری کام کیا) عدت کے اندر اندر مرنے سے حصہ پائے گی۔ غرض یہ کہ طلاق رجعی میں بہر حال حصہ ملتا ہے، بشرطیکہ عدت کے اندر رفت ہوا ہو۔

مسئلہ ۲۸: کسی تند رس ت آدمی نے اپنی بیوی سے کہا: ”جب تو گھر سے باہر نکلے تو تجھے طلاق بائیں ہے“، پھر جس وقت وہ گھر سے باہر نکلی، اس وقت وہ بیمار تھا اور اسی بیماری میں عدت کے اندر مر گیا اب تجھی عورت حصہ نہیں پائے گی، [کیونکہ عورت کے ایسے فعل سے طلاق پڑی جو ضروری نہ تھا اس لیے کہ یہاں وہ صورت مراد ہے جس میں عورت گھر سے نکلنے پر مجبور نہیں تھی گویا عورت نے خود طلاق کو اختیار کیا۔]

مسئلہ ۲۹: تند رس ت کے زمانہ میں کہا: ”جب تیرا باب آئے تو تجھے بائیں طلاق“، جب وہ آیا تو اس وقت وہ مرد بیمار تھا اور اسی بیماری میں مر گیا تو حصہ نہیں پائے گی اور اگر بیماری کی حالت میں یہ کہا ہو اور اسی بیماری میں عدت کے اندر مر گیا ہو تو حصہ پائے گی، [کیونکہ پہلی صورت میں شوہر کی طرف سے بیوی کو میراث سے محروم کرنے کا قصد نہیں پایا گیا، اس لیے کہ حالت صحیت میں شوہر کے مال میں بیوی کا حق متعلق نہیں ہوتا، دوسری صورت میں بیوی کا حق متعلق ہو گیا تھا، شوہرنے اس کو محروم کرنے کی کوشش کی لہذا عورت محروم نہیں ہوگی۔]

طلاق رجعی کے بعد رجوع:

مسئلہ ۳۰: جب کسی نے ایک یا دو رجعی طلاقیں دیں تو عدت ختم ہونے سے پہلے پہلے مرد کو اختیار ہے کہ اس سے رجوع کرے، اس صورت میں دوبارہ نکاح کرنے کی ضرورت نہیں، عورت چاہے راضی ہو یا راضی نہ ہو، اس کو اختیار نہیں اور اگر تین طلاقیں دے دیں تو اس کا حکم پہلے بیان ہو چکا ہے، اس میں رجوع کا اختیار نہیں۔

مسئلہ ۳۱: رجوع کرنے کا طریقہ یہ ہے کہ یا تو صاف صاف زبان سے کہہ دے کہ میں تجھ سے رجوع کرتا ہوں یا عورت سے نہیں کہا کسی اور سے کہا کہ میں نے اپنی بیوی سے رجوع کر لیا، بس اتنا کہہ دینے سے وہ دوبارہ اس کی بیوی ہو گئی۔

مسئلہ ۳۲: رجوع کا ایک طریقہ یہ بھی ہے کہ زبان سے تو کچھ نہیں کہا، لیکن عورت سے صحبت کر لی یا اس کا بوسہ لیا، پیار کیا یا شہوت کے ساتھ اس کو ہاتھ لگایا تو ان سب صورتوں میں پھر وہ اس کی بیوی بن گئی، دوبارہ نکاح کرنے کی ضرورت نہیں۔

۴۲ مسئلہ: جب طلاق سے رجوع کرنے کا ارادہ ہو تو بہتر ہے کہ دوچار لوگوں کو گواہ بنالے، کیونکہ شاید کبھی کوئی اختلاف یا تنازع پیش آئے تو کوئی انکار نہ کر سکے۔ اگر کسی کو گواہ نہ بنایا، تب بھی رجوع صحیح ہے۔

۴۳ مسئلہ: اگر عورت کی عدت گزر گئی تو اس کے بعد رجوع نہیں کر سکتا، اب اگر عورت راضی ہو تو دوبارہ نکاح کرنا پڑے گا، نکاح کیے بغیر عورت کو نہیں رکھ سکتا۔ اگر شوہر کھے بھی تو عورت کے لیے اس کے پاس رہنا درست نہیں۔

۴۴ مسئلہ: جس عورت کو حیض آتا ہواں کے لیے طلاق کی عدت تین حیض ہیں۔ جب تین حیض پورے ہو جائیں تو عدت گز رجائے گی، پھر اگر تیسرا حیض پورے دس دن آیا ہے تب تو جس وقت خون بند ہوا اور دس دن پورے ہوئے اس وقت عدت ختم ہو گئی اور رجوع کرنے کا جواختیار مرد کو تھا وہ ختم ہو گیا، چاہے عورت نہا چکی ہو یا ابھی تک نہائی ہو اور اگر تیسرا حیض دس دن سے کم آیا اور خون بند ہو گیا، لیکن ابھی عورت نے غسل نہیں کیا اور نہ کوئی نماز اس کے اوپر واجب ہوئی تواب بھی مرد کا اختیار باقی ہے، البتہ اگر خون بند ہونے پر اس نے غسل کر لیا یا غسل تو نہیں کیا، لیکن ایک نماز کا وقت گز رگیا، یعنی ایک نماز کی قضا اس کے ذمے واجب ہو گئی، ان دونوں صورتوں میں مرد کا اختیار ختم ہو گیا۔ اب نکاح کیے بغیر عورت کو نہیں رکھ سکتا۔

۴۵ مسئلہ: جس عورت سے ابھی صحبت نہ کی ہو، اگرچہ تہائی ہو چکی ہو، اس کو ایک طلاق دینے سے رجوع کا اختیار نہیں رہتا کیونکہ اس کو جو طلاق دی جائے گی وہ طلاقِ بائی ہوگی، جیسا کہ پہلے بیان ہو چکا۔

۴۶ مسئلہ: اگر دونوں ایک جگہ تہائی میں تور ہے، لیکن مرد کہتا ہے کہ میں نے صحبت نہیں کی، پھر اس اقرار کے بعد طلاق دے دی تو رجوع کا اختیار نہیں رہا۔

۴۷ مسئلہ: جس عورت کو ایک یا دو حصی طلاق ملی ہوں، جس میں مرد کو طلاق سے رجوع کا اختیار ہوتا ہے، ایسی عورت کے لیے مناسب ہے کہ خوب بناؤ سنگار کر کے رہا کرے، شاید مرد کا دل اس کی طرف راغب ہو اور رجوع کر لے۔ اگر مرد کا ارادہ رجوع کرنے کا ہے تو اس کے لیے مناسب ہے کہ جب گھر میں آئے تو کھانس کھنکار کر آئے تاکہ وہ اپنابدن اگر کچھ کھلا ہو تو چھپا لے اور کسی بے موقع جگہ نگاہ نہ پڑے اور جب عدت پوری ہو جائے تو عورت کہیں اور جا کر رہے۔

۴۸ مسئلہ: جس عورت کو ایک یا دو بائی طلاقیں دے دیں تو اس کا حکم یہ ہے کہ اگر کسی اور مرد سے نکاح کرنا چاہے تو عدت کے بعد نکاح کرے، عدت کے اندر نکاح درست نہیں اور خود اسی شوہر سے نکاح کرنا ہو تو عدت کے اندر بھی ہو سکتا ہے۔

اپلہ

(بیوی کے پاس نہ جانے کی قسم کھانا)

مسئلہ ۱: جس نے قسم کھائی اور بیوی سے کہا: "اللہ کی قسم! اب صحبت نہیں کروں گا" یا بیوی سے کہا: "اللہ کی قسم! تجھ سے کبھی صحبت نہیں کروں گا"؛ "قسم کھاتا ہوں کہ تجھ سے صحبت نہیں کروں گا" تو اس طرح کے الفاظ کا حکم یہ ہے کہ اگر اس نے صحبت نہیں کی تو چار مہینے گزرنے پر عورت کو طلاق بائیں ہو جائے گی اور اگر چار مہینے کے اندر ہی اندر اس نے اپنی قسم توڑذالی اور صحبت کر لی تو طلاق نہیں ہوگی، البتہ قسم توڑنے کا کفارہ دینا پڑے گا، ایسی قسم کھانے کو شریعت میں "ایلا" کہتے ہیں۔

مسئلہ ۲: ہمیشہ کے لیے صحبت نہ کرنے کی قسم نہیں کھائی بلکہ صرف چار مہینے کے لیے قسم کھائی اور یوں کہا: "اللہ کی قسم! چار مہینے تک تجھ سے صحبت نہیں کروں گا" تو اس سے ایلا ہو گیا، اس کا بھی یہی حکم ہے کہ اگر چار مہینے تک صحبت نہیں کرے گا تو طلاق بائیں پڑ جائے گی اور اگر چار مہینے سے پہلے صحبت کر لی تو قسم کا کفارہ دیدے۔

مسئلہ ۳: اگر چار مہینے سے کم کے لیے قسم کھائی تو اس کا اعتبار نہیں، اس سے ایلا نہیں ہوگا۔ چار مہینے سے ایک دن بھی کم کر کے قسم کھائے تب بھی ایلا نہیں ہوگا، البتہ جتنے دنوں کی قسم کھائی ہے اتنے دنوں سے پہلے پہلے صحبت کرے گا تو قسم توڑنے کا کفارہ دینا پڑے گا اور اگر صحبت نہیں کی تو عورت کو طلاق نہیں ہوگی اور قسم بھی پوری ہو جائے گی۔

مسئلہ ۴: کسی نے صرف چار مہینے کے لیے قسم کھائی اور پھر اپنی قسم نہیں توڑی تو چار مہینے کے بعد طلاق ہو جائے گی اور طلاق کے بعد اگر پھر اسی مرد سے نکاح ہو گیا تو اب اس نکاح کے بعد اگر چار مہینے تک صحبت نہ کرے تو کوئی حرج نہیں، اس سے طلاق واقع نہیں ہوگی اور اگر ہمیشہ کے لیے قسم کھائی اور یوں کہا: "قسم کھاتا ہوں کہ اب تجھ سے صحبت نہیں کروں گا" یا یوں کہا: "اللہ کی قسم! تجھ سے کبھی صحبت نہیں کروں گا"؛ پھر اپنی قسم نہیں توڑی اور چار مہینے کے بعد طلاق ہو گئی، اس کے بعد پھر اسی سے نکاح کر لیا اور نکاح کے بعد پھر چار مہینے تک صحبت نہیں کی تو اب پھر دوسری طلاق ہو جائے گی اور اب دوسرے شوہر سے نکاح کیے بغیر اس سے نکاح بھی نہیں ہو سکتا، اگر دوسرے یا تیسرے نکاح کے بعد صحبت کر لیتا تو قسم توڑ جاتی اور طلاق نہ ہوتی، البتہ قسم توڑنے کا کفارہ دینا پڑتا۔

مسئلہ ۵: اگر اسی طرح یکے بعد دیگرے تینوں نکاحوں میں تین طلاقیں ہو گئیں، اس کے بعد عورت نے دوسرے

شوہر سے نکاح کر لیا، جب اس نے چھوڑ دیا تو عدت پوری کر کے پھر اسی مرد سے نکاح کر لیا اور اس نے پھر صحبت نہیں کی تو اب طلاق نہیں ہوگی، چاہے جب تک صحبت نہ کرے، لیکن جب کبھی صحبت کرے گا تو قسم کا کفارہ دینا پڑے گا، کیونکہ قسم تو یہ کھالی تھی کہ کبھی صحبت نہیں کروں گا، وہ ثبوت گئی۔

مسئلہ ۷: اگر عورت کو طلاق بائیں دے دی، پھر اس سے صحبت نہ کرنے کی قسم کھالی تو ایسا نہیں ہوا، دوبارہ نکاح کرنے کے بعد اگر صحبت نہ کرے تو طلاق نہیں ہوگی، لیکن جب صحبت کرے گا تو قسم توڑنے کا کفارہ دینا پڑے گا اور اگر طلاق رجعی دینے کے بعد عدت کے اندر ایسی قسم کھالی تو ایسا ہو گیا، اب اگر جو عکرے اور صحبت نہ کرے تو چار مہینے کے بعد طلاق ہو جائے گی اور اگر صحبت کر لی تو قسم کا کفارہ دے۔

مسئلہ ۸: اللہ کی قسم نہیں کھالی بلکہ یوں کہا: ”اگر تجھ سے صحبت کروں تو تجھ کو طلاق ہے“، تب بھی ایسا ہو گیا، صحبت کرے گا تو رجعی طلاق ہو جائے گی اور قسم کا کفارہ اس صورت میں نہیں دینا پڑے گا اور اگر صحبت نہیں کی تو چار مہینے کے بعد طلاق بائیں ہو جائے گی اور اگر یوں کہا: ”اگر تجھ سے صحبت کروں تو میرے ذمہ ایک حج ہے یا ایک روزہ ہے یا اتنے روپیہ کی خیرات ہے یا ایک قربانی ہے“ تو ان سب صورتوں میں ایسا ہو گیا، اگر صحبت کرے گا تو جو بات کہی ہے وہ کرنا پڑے گی اور کفارہ نہیں دینا پڑے گا اور اگر صحبت نہیں کی تو چار مہینے کے بعد طلاق ہو جائے گی۔

خلع

۱۔ مسئلہ: اگر میاں بیوی میں کسی طرح بناہ نہ ہو سکے اور مزد طلاق بھی نہ دیتا ہو تو عورت کے لیے جائز ہے کہ کچھ مال دے کر یا اپنا مہر دے کر مرد سے کہے: ”انتار و پیسے لے کر میری جان چھوڑ دو“ یا یوں کہے: ”جو میرا مہر تیرے ذمہ ہے اس کے عوض میری جان چھوڑ دو“، اس کے جواب میں مرد کہے: ”میں نے چھوڑ دیا“، تو اس سے عورت پر ایک طلاق باشن پڑے گئی۔ مرد کو اس میں رجوع کا اختیار نہیں، البتہ اگر مرد نے اسی جگہ بیٹھے بیٹھے جواب نہیں دیا بلکہ اس جگہ سے انٹھ گیا یا مرد تو نہیں اٹھا، عورت انٹھ گئی، پھر مرد نے کہا میں نے چھوڑ دیا تو اس سے کچھ نہیں ہوا، جواب اور سوال دونوں ایک ہی جگہ ہونے چاہیں، اس طرح نکاح ختم کر کے جان چھڑانے کو ”خلع“ کہتے ہیں۔

۲۔ مسئلہ: مرد نے کہا: ”میں نے تجھ سے خلع کیا“، عورت نے کہا: ”میں نے قبول کیا“، تو خلع ہو گیا، البتہ اگر عورت نے اسی جگہ جواب نہ دیا اور وہاں سے انٹھ گئی یا عورت نے قبول ہی نہ کیا تو خلع نہیں ہوا، لیکن عورت اگر اپنی جگہ بیٹھی رہی اور مرد یہ کہہ کر انٹھ گیا اور عورت نے اس کے انٹھ کے بعد قبول کیا تو خلع ہو گیا۔

۳۔ مسئلہ: مرد نے صرف اتنا کہا کہ میں نے تجھ سے خلع کیا اور عورت نے قبول کر لیا، سو روپے پیسے کا ذکر نہ مرد نے کیا نہ عورت نے، تب بھی جو حق مرد کا عورت پر ہے اور جو حق عورت کا مرد پر ہے، سب معاف ہو گیا، اگر مرد کے ذمے مہربانی ہو تو وہ بھی معاف ہو گیا اور اگر عورت مہر حاصل کر چکی ہے تو اس کا واپس کرنا واجب نہیں، البتہ عدت کے ختم ہونے تک روٹی، کپڑا اور رہنے کا گھر دینا پڑے گا، لیکن اگر عورت نے کہہ دیا کہ عدت کاروٹی، کپڑا اور رہنے کا گھر بھی تجھ سے نہیں لوں گی تو وہ بھی معاف ہو گیا۔

۴۔ مسئلہ: اگر اس کے ساتھ کچھ مال کا ذکر بھی کر دیا، جیسے یوں کہا: ”سو روپے کے عوض میں نے تجھ سے خلع کیا“، پھر عورت نے قبول کر لیا تو خلع ہو گیا، اب عورت کے ذمے سو روپے دینے واجب ہو گئے۔ اپنا مہر لے چکی ہو تو بھی سو روپے دینے پڑیں گے اور اگر مہر ابھی تک نہ لیا ہو تو بھی دینے پڑیں گے اور مہر بھی نہیں ملے گا کیونکہ وہ خلع کی وجہ سے معاف ہو گیا۔

۵۔ مسئلہ: خلع میں اگر مرد کا قصور ہو تو مرد کے لیے روپیہ اور مال لینا یا جو مہر مرد کے ذمے ہے اس کے عوض میں خلع کرنا برا گناہ اور حرام ہے، اگر کچھ مال لے لیا تو اس کو اپنے خرچ میں لانا بھی حرام ہے اور اگر عورت ہی کا قصور ہو تو جتنا مہر دیا ہے اس سے

زیادہ مال نہیں لینا چاہیے، مہر ہی کے عوض میں خلع کر لے۔ اگر مہر سے زیادہ لے لیا تو بھی نامناسب تو ہوا لیکن گناہ نہیں۔

مسئلہ ۷: عورت خلع کرنے پر راضی نہیں تھی، مرد نے اس پر زبردستی کی اور خلع کرنے پر مجبور کیا یعنی مار پیٹ کر دھمکا کر خلع کیا تو طلاق ہو گئی، لیکن مال عورت پر واجب نہیں ہوا اور اگر مرد کے ذمے مہربانی ہوتا تو بھی معاف نہیں ہوا۔

مسئلہ ۸: یہ سب باتیں اس وقت ہیں جب خلع کا لفظ کہا ہو یا یوں کہا: ”سور و پے پر یا ہزار روپے کے عوض میں میری جان چھوڑ دے“ یا یوں کہا: ”میرے مہر کے عوض میں مجھے چھوڑ دے“ اور اگر اس طرح نہیں کہا بلکہ طلاق کا لفظ کہا، جیسے یوں کہے: سور و پے کے عوض میں مجھے طلاق دے دے تو اس کو خلع نہیں کہیں گے۔ اگر مرد نے اس مال کے عوض طلاق دے دی تو ایک طلاق بائی پڑ گئی اور اس میں کوئی حق معاف نہیں ہوا، نہ وہ حق معاف ہوئے جو مرد کے اوپر ہیں اور نہ وہ جو عورت کے اوپر ہیں۔ مرد نے اگر مہر نہ دیا ہوتا تو بھی معاف نہیں ہوا، عورت اس کی دعویدار ہو سکتی ہے اور مرد یہ سور و پے عورت سے لے لے گا۔

مسئلہ ۹: مرد نے کہا میں نے سور و پے کے بد لے طلاق دی تو عورت کے قبول کرنے پر موقوف ہے، اگر قبول نہ کرے تو نہیں پڑے گی اور اگر قبول کر لے تو ایک طلاق بائی پڑے گی لیکن جس جگہ مرد کی یہ پیش کش سنی تھی اگر وہ جگہ بد ل جانے کے بعد قبول کیا تو طلاق نہیں پڑی۔

مسئلہ ۱۰: عورت نے کہا مجھے طلاق دیدو، مرد نے کہا تو اپنا مہر وغیرہ، اپنے سب حق معاف کردے تو طلاق دے دوں گا۔ اس پر عورت نے کہا: ”اچھا میں نے معاف کیا“، اس کے بعد مرد نے طلاق نہیں دی تو کچھ معاف نہیں ہوا اور اگر اسی مجلس میں طلاق دے دی تو معاف ہو گیا۔

مسئلہ ۱۱: عورت نے کہا: ”تین سور و پے کے بد لے مجھے تین طلاقیں دے دو“، اس پر مرد نے ایک ہی طلاق دی تو صرف ایک سور و پے مرد کو ملیں گے اور اگر دو طلاقیں دیں تو دو سور و پے اور اگر تینوں دے دیں تو پورے تین سور و پے عورت سے دلائے جائیں گے اور سب صورتوں میں طلاق بائی ہو جائے گی، کیونکہ طلاق مال کے بد لے میں ہے۔

مسئلہ ۱۲: نابالغ اڑکا اور پا گل آدمی اپنی بیوی سے خلع نہیں کر سکتا۔



ظہار

(بیوی کو ماں کے ساتھ تشبیہ دینا)

مسئلہ ۱: کسی نے اپنی بیوی سے کہا: ”تو میری ماں کے برابر ہے“، یا یوں کہا: ”تو میرے لیے ماں کے برابر ہے، تو میرے زدیک ماں کے برابر ہے، اب تو میرے زدیک ماں جیسی ہے، ماں کی طرح ہے“، تو دیکھو اس کا کیا مطلب ہے؟ اگر یہ مطلب لیا کہ عزت و احترام میں ماں کے برابر ہے یا یہ مطلب لیا کہ تو بالکل بڑھیا ہے، عمر میں میری ماں کے برابر ہے، تب تو اس طرح کہنے سے کچھ نہیں ہوا۔ اسی طرح اگر یہ الفاظ کہتے وقت کوئی نیت نہیں کی اور کوئی مطلب نہیں لیا، یوں ہی کہہ دیا تب بھی کچھ نہیں ہوا اور اگر اس طرح کہنے سے طلاق دینے اور چھوڑنے کی نیت کی ہے تو اس کو ایک طلاق بائن ہو گئی اور اگر طلاق دینے کی بھی نیت نہیں تھی اور عورت کا چھوڑنا بھی مقصود نہیں تھا، بلکہ مطلب صرف اتنا ہے کہ اگرچہ تو میری بیوی ہے، اپنے نکاح سے تجھ کو الگ نہیں کرتا لیکن اب تجھ سے کبھی صحبت نہیں کروں گا، تجھ سے صحبت کرنے کو اپنے اوپر حرام کر لیا۔ غرض یہ کہ اس کے چھوڑنے کی نیت نہیں کی، صرف صحبت کو اپنے اوپر حرام کر لیا، اس کو شریعت میں ”ظہار“ کہتے ہیں۔ اس کا حکم یہ ہے کہ وہ عورت رہے گی تو اسی کے نکاح میں، لیکن مرد جب تک اس کا کفارہ نہ ادا کرے تب تک صحبت کرنا یا شہوت کے ساتھ با تھوڑگانا، چونما، پیار کرنا حرام ہے، جب تک کفارہ نہیں دے گا وہ عورت اس پر حرام رہے گی، چاہے جتنے سال بھی گزر جائیں۔ جب کفارہ دے دے تو دونوں میاں بیوی کی طرح رہ سکیں گے، دوبارہ سے نکاح کرنے کی ضرورت نہیں اور اس کا کفارہ اسی طرح دیا جاتا ہے جس طرح روزہ توڑنے کا کفارہ دیا جاتا ہے۔

مسئلہ ۲: اگر کفارہ دینے سے پہلے ہی صحبت کر لی تو برا گناہ ہوا۔ اللہ تعالیٰ سے توبہ استغفار کرے اور اب سے پکا ارادہ کرے کہ بغیر کفارہ دے یہ پھر بھی صحبت نہیں کروں گا اور عورت کو چاہیے کہ جب تک مرد کفارہ نہ دے تب تک اس کو اپنے پاس نہ آنے دے۔

مسئلہ ۳: اگر بہن کے برابر یا بیٹی یا پھوپھی یا اور کسی ایسی عورت کے برابر کہا جس کے ساتھ نکاح ہمیشہ کے لیے حرام ہوتا ہے تو اس کا بھی یہی حکم ہے۔

مسئلہ ۴: کسی نے کہا: ”تو میرے لیے خزر کے برابر ہے“، تو اگر طلاق دینے اور چھوڑنے کی نیت تھی تو طلاق ہو

گئی اور اگر ظہار کی نیت کی یعنی یہ مطلب لیا کہ طلاق تو نہیں دیتا، لیکن صحبت کو اپنے اوپر حرام کرتا ہوں تو کچھ نہیں ہوا، اسی طرح اگر کچھ نہیں کی تب بھی کچھ نہیں ہوا۔

مسئلہ ۵: اگر ظہار میں چار مہینے یا اس سے زیادہ مدت تک صحبت نہیں کی اور کفارہ نہیں دیا تو طلاق نہیں ہوگی، اس سے ایسا نہیں ہوتا۔

مسئلہ ۶: جب تک کفارہ نہ دے تب تک دیکھنا، بات چیت کرنا حرام نہیں، البتہ شرم گاہ کو دیکھنا درست نہیں۔

مسئلہ ۷: اگر ہمیشہ کے لیے ظہار نہیں کیا بلکہ کچھ مدت مقرر کر دی، مثلاً یوں کہا: ”سال بھر کے لیے یا چار مہینے کے لیے تو میرے لیے ماں کے برابر ہے“ تو جتنی مدت مقرر کی ہے اسی مدت تک ظہار رہے گا، اگر اس مدت کے اندر صحبت کرنا چاہے تو کفارہ دے اور اگر اس مدت کے بعد صحبت کرے تو کچھ نہیں دینا پڑے گا، عورت حلال ہو جائے گی۔

مسئلہ ۸: ظہار میں بھی اگر فوراً ان شاء اللہ کہہ دیا تو کچھ نہیں ہوا۔

مسئلہ ۹: نابغ اڑکا اور پاگل آدمی ظہار نہیں کر سکتا، اگر کرے گا تو اس کا کوئی اعتبار نہیں ہوگا، اسی طرح اگر کوئی کسی اجنبی عورت سے ظہار کرے جس سے ابھی نکاح نہیں کیا ہے تو بھی کچھ نہیں ہوتا، اس سے نکاح کرنا درست ہے۔

مسئلہ ۱۰: ظہار کا لفظ اگر کئی دفعہ کہے تو جتنی وفعہ کہا اتنی ہی وفعہ کفارہ دینا پڑے گا، البتہ اگر دوسری اور تیسری مرتبہ کہنے سے پہلی کی تاکید کی نیت کی ہو، نئے سرے سے ظہار مقصود نہ ہو تو ایک ہی کفارہ دے۔

مسئلہ ۱۱: اگر کئی یو یو سے ایسا کہا تو جتنی یو یاں ہوں گی اتنے ہی کفارے دینے ہوں گے۔

مسئلہ ۱۲: اگر برابر کا لفظ نہیں کہا، نہ مثل اور طرح کا لفظ کہا، بلکہ یوں کہا: ”تو میری ماں ہے“ یا یوں کہا: ”تو میری بہن ہے“ تو اس سے کچھ نہیں ہوا، عورت حرام نہیں ہوئی، لیکن ایسا کہنا برآ اور گناہ ہے، اسی طرح پکارتے وقت یوں کو یوں کہنا: ”میری بہن فلاں کام کر دوا“ یہ بھی برا ہے، مگر اس سے بھی کچھ نہیں ہوتا۔

مسئلہ ۱۳: کسی نے یوں کہا: ”اگر تجھ کو رکھوں تو ماں کو رکھوں“ یا یوں کہا: ”اگر تجھ سے صحبت کروں تو گویا ماں سے کروں“، اس سے بھی کچھ نہیں ہوا۔

مسئلہ ۱۴: اگر یوں کہا: ”تو میرے لیے ماں کی طرح حرام ہے“ تو اگر طلاق دینے کی نیت کی ہو تو طلاق ہو جائے گی اور اگر ظہار کی نیت کی ہو یا کوئی نیت نہ کی ہو تو ظہار ہو جائے گا، کفارہ دے کر صحبت کرنا درست ہے۔

ظہار کا کفارہ:

۱۔ مسئلہ: ظہار کا کفارہ وہی ہے جو روزہ کا کفارہ ہے، دونوں میں کوئی فرق نہیں۔

۲۔ مسئلہ: اگر طاقت ہو تو مرد سانحہ روزے لگا تارکے، درمیان میں کوئی روزہ چھوٹنے نہ پائے اور جب تک روزے پورے نہ ہو جائیں اس وقت تک عورت سے صحبت نہ کرے، اگر روزے مکمل ہونے سے پہلے اسی عورت سے صحبت کر لی تو تمام روزے نے سربے سے رکھے، چاہے دن کو اس عورت سے صحبت کی ہو یا رات کو اور چاہے قصداً کی ہو یا بھول کر سب کا ایک ہی حکم ہے۔

۳۔ مسئلہ: اگر پہلی تاریخ سے روزے رکھنا شروع کیے تو چاند کے حاب سے پورے دو مہینے روزے رکھ لے، چاہے پورے سماں دن ہوں اور تیس تیس دن کا مہینہ ہو یا اس سے کم دن ہوں، دونوں طرح کفارہ ادا ہو جائے گا اور اگر پہلی تاریخ سے روزے رکھنا شروع نہیں کیے بلکہ مہینے کے درمیان سے رکھنا شروع کیے تو پورے سماں دن روزے رکھے۔

۴۔ مسئلہ: اگر روزے کی طاقت نہ ہو تو سانحہ فقیروں کو دو وقت کا کھانا کھائے یا کچا انداج دیدے، اگر سب فقیروں کو ابھی نہیں کھایا تھا کہ درمیان میں صحبت کر لی تو گناہ تو ہوا مگر اس صورت میں کفارہ دوبارہ نہیں دینا پڑے گا۔

۵۔ مسئلہ: کسی کے ذمے ظہار کے دو کفارے تھے، اس نے سانحہ مسکینوں کو چار چار سیر گیہوں دے دیے اور یہ سمجھا کہ ہر کفارے سے دو دسیر دیتا ہوں، تب بھی ایک ہی کفارہ ادا ہوا، دوسرا کفارہ پھر ادا کرے اور اگر ایک کفارہ روزہ توڑنے کا تھا، دوسرا ظہار کا تو دونوں ادا ہو گئے۔

لعن

(بیوی پر تہمت لگانے کا حکم)

۱۔ مسئلہ: جب کوئی اپنی بیوی پر زنا کی تہمت لگائے یا جو بچہ پیدا ہوا اس کے بارے میں کہے کہ یہ میرا بچہ نہیں، نہ معلوم کس کا ہے؟ تو اس کا حکم یہ ہے کہ عورت قاضی اور شرعی حاکم کے پاس جائے، حاکم دونوں سے باری باری قسم لے لے۔ پہلے شوہر سے اس طرح کھلائے کہ میں اللہ تعالیٰ کو گواہ بنا کر کہتا ہوں: جو تہمت میں نے اس پر لگائی ہے اس میں سچا ہوں۔ چار دفعہ اسی طرح کہے، پھر پانچویں دفعہ کہے: ”اگر میں جھوٹا ہوں تو مجھ پر اللہ تعالیٰ کی لعنت ہو۔“ جب مرد پانچوں دفعہ کہے

دے تو عورت چار مرتبہ اس طرح کہے: ”میں اللہ تعالیٰ کو گواہ بنانا کرتی ہوں کہ اس نے جو تہمت مجھ پر لگائی ہے اس تہمت میں یہ جھوٹا ہے، اور پانچویں دفعہ کہے: ”اگر اس تہمت میں یہ چاہو تو مجھ پر اللہ تعالیٰ کا غصب نازل ہو۔“ جب دونوں قسم کھالیں تو حاکم دونوں میں جدائی کر ادے گا اور ایک طلاق بائیں ہو جائے گی اور اب یہ بچہ باپ کا نہیں کہلاتے گا، ماں کے حوالے کر دیا جائے گا، اس کو شریعت میں ”لعان“ کہتے ہیں۔

عدت کا بیان

مسئلہ ۱: جب کسی عورت کا شوہر طلاق دیدے یا خلع اور ایسا وغیرہ سے نکاح ختم ہو جائے یا شوہر مرجائے تو ان سب صورتوں میں کچھ دت تک عورت کو ایک ہی گھر میں رہنا پڑتا ہے، جب تک یہ مدت ختم نہ ہو جائے اس وقت تک کہیں اور نہیں جاسکتی اور نہ ہی کسی اور مرد سے نکاح کر سکتی ہے۔ جب وہ مدت پوری ہو جائے تو جہاں چاہے نکاح کر سکتی ہے۔ اس طرح یہ مدت گزارنے کو ”عدت“ کہتے ہیں۔

مسئلہ ۲: اگر شوہر نے طلاق دے دی تو تین حیض آنے تک شوہر ہی کے گھر جس میں طلاق دی ہے، بیٹھی رہے۔ اس گھر سے باہر نہ نکلے، نہ دن کو نہ رات کو، نہ کسی دوسرے سے نکاح کرے۔ جب پورے تین حیض ختم ہو گئے تو عدت پوری ہو گئی اور گھر سے نکلنے اور نکاح کرنے کی پابندی ختم ہو گئی۔ مرد نے چاہے ایک طلاق دی ہو یا دو تین طلاقیں دی ہوں اور طلاق بائیں دی ہو یا جمعی، سب کا ایک ہی حکم ہے۔

مسئلہ ۳: اگر چھوٹی لڑکی کو طلاق ہو گئی جس کو ابھی حیض نہیں آتا یا اتنی بڑھیا ہے کہ اب حیض آنا بند ہو گیا ہے، ان دونوں کی عدت تین مہینے ہے۔

مسئلہ ۴: کسی لڑکی کو طلاق ہو گئی اور اس نے مہینوں کے حساب سے عدت شروع کی، پھر عدت کے اندر ہی ایک یاد و مہینہ کے بعد حیض آگیا تو اب پورے تین حیض آنے تک عدت گزارے، جب تک تین حیض پورے نہ ہوں عدت ختم نہیں ہو گئی۔

مسئلہ ۵: اگر کسی کو حل ہے اور اسی زمانہ میں طلاق ہو گئی تو بچہ پیدا ہونے تک بیٹھی رہے، یہی اس کی عدت ہے۔ جب بچہ پیدا ہو گا تو عدت ختم ہو گی۔ طلاق کے بعد تھوڑی ہی دیر میں اگر بچہ پیدا ہو گیا تب بھی عدت ختم ہو گئی۔

مسئلہ ۷: اگر کسی نے حیض کے زمانہ میں طلاق دے دی تو جس حیض میں طلاق دی ہے وہ شانہیں ہو گا اس کے علاوہ تین حیض پورے کرے۔

مسئلہ ۸: طلاق کی عدت اسی عورت پر ہے جس کو صحبت کے بعد طلاق ہوئی ہو یا صحبت تو ابھی نہیں ہوئی مگر میاں بیوی میں تہائی ہو چکی ہے تب طلاق ہوئی، چاہے ایسی تہائی ہوئی ہو جس سے پورا مہر دلایا جاتا ہے یا ایسی تہائی ہو جس سے پورا مہر واجب نہیں ہوتا^(۱)، بہر حال عدت گزارنا واجب ہے اور اگر ابھی بالکل کسی قسم کی تہائی نہیں ہونے پائی تھی کہ طلاق ہو گئی تو ایسی عورت پر عدت نہیں۔

مسئلہ ۹: کسی عورت کو اپنی بیوی سمجھ کر غلطی سے صحبت کر لی، پھر معلوم ہوا کہ وہ اس کی بیوی نہیں تھی تو اس عورت پر بھی عدت لازم ہوگی، جب تک عدت ختم نہ ہو اس وقت تک اپنے شوہر کو بھی صحبت نہ کرنے والے، ورنہ دونوں پر گناہ ہو گا۔ اس کی عدت بھی وہی ہے جو ابھی بیان ہوئی، اگر اسی دن حمل ہو گیا تو بچہ ہونے تک انتظار کرے اور عدت گزارے، یہ بچہ ناجائز نہیں، اس کا نسب ٹھیک ہے، جس نے غلطی سے صحبت کی ہے اسی کا بچہ ہے۔

مسئلہ ۱۰: کسی نے نکاح فاسد کیا مثلاً: کسی عورت سے نکاح کیا، پھر معلوم ہوا کہ اس کا شوہر ابھی زندہ ہے اور اس نے طلاق نہیں دی یا معلوم ہوا کہ اس مرد و عورت نے بچپن میں ایک عورت کا دودھ پیا ہے، اس کا حکم پر ہے کہ اگر مرد نے اس سے صحبت کر لی، پھر صورتِ حال معلوم ہونے کے بعد جداوی ہو گئی تو بھی عدت گزارنا ہوگی۔ جس وقت مرد نے توہہ کر کے جداوی اختیار کی اسی وقت سے عدت شروع ہو گئی اور اگر ابھی صحبت نہیں ہوئی تھی تو عدت واجب نہیں بلکہ ایسی عورت سے اگر تہائی بھی ہو چکی ہو تو بھی عدت واجب نہیں، عدت اسی وقت واجب ہوتی ہے جب صحبت ہو چکی ہو۔

مسئلہ ۱۱: عدت کے اندر کھانا پینا، کپڑا اسی مرد کے ذمہ واجب ہے جس نے طلاق دی۔

مسئلہ ۱۲: کسی نے اپنی بیوی کو طلاقی بائی دی یا تین طلاقیں دے دیں، پھر عدت کے اندر غلطی سے اس سے صحبت کر لی تو اس صحبت کی وجہ سے ایک اور عدت واجب ہو گئی، اب تین حیض اور پورے کرے، جب تین حیض گزر جائیں گے تو دونوں عدتیں ختم ہو جائیں گی۔

۱- اس کا بیان مہر کی بحث میں گزرا چکا ہے۔

۲- جیسے کوئی عورت اس کے بستر پر سورہ تھی، اس نے جگائے بغیر اس کے ساتھ صحبت کی۔

مسئلہ ۱۲: مرد نے طلاق بائی دی ہے اور جس گھر میں عورت عدت گزاری ہے مرد بھی اسی میں رہتا ہے تو خوب اچھی طرح پر دے کا اہتمام کرے۔

موت کی عدت:

مسئلہ ۱۳: کسی کا شوہر مر گیا تو وہ چار مہینے اور دس دن تک عدت گزارے، شوہر کے مرتے وقت جس گھر میں رہتی تھی اسی گھر میں رہنا چاہیے، باہر نکلا درست نہیں، البتہ اگر کوئی غریب عورت ہے جس کے پاس گزارے کے جتنا بھی خرچ نہیں اس نے کھانا پکانے دغیرہ کی نوکری کر لی تو اس کے لیے گھر سے باہر نکلا درست ہے، لیکن رات کو اپنے گھر ہی میں رہا کرے، چاہے صحبت ہوچکی ہو یا نہ ہو اور چاہے کسی قسم کی تہائی ہوئی ہو یا نہ اور چاہے جیس آتا ہو یا نہ، سب کا ایک ہی حکم ہے کہ چار مہینے دس دن عدت گزارنا چاہیے، البتہ اگر وہ عورت حامل تھی، اس حالت میں شوہر کی وفات ہوئی تو بچہ پیدا ہونے تک عدت گزارے، اب مہینوں کا اعتبار نہیں، اگر شوہر کے مرنے سے کچھ ہی دیر بعد بچہ پیدا ہو گیا تو بھی عدت ختم ہو گئی۔

مسئلہ ۱۴: پورے گھر میں جہاں جی چاہے رہے۔ یہ جو روایج ہے کہ ایک خاص جگہ مقرر کر کے رہتی ہیں کہ غمزدہ کی چار پائی اور خود غمزدہ وہاں سے ملنے نہیں پاتی، یہ بالکل مہمل اور فضول بات ہے، اس کو جھوڑ دینا چاہیے۔

مسئلہ ۱۵: اگر کسی کا شوہر چاند کی پہلی تاریخ کوفوت ہوا اور عورت کو حمل نہیں تو چاند کے حساب سے چار مہینے دس دن پورے کرے اور اگر پہلی تاریخ کوفوت نہیں ہوا تو ہر مہینہ تیس تیس دن کا شمار کر کے چار مہینے دس دن پورے کرنے چاہیے اور طلاق کی عدت کا بھی یہی حکم ہے کہ اگر جیس نہیں آتا، نہ حمل ہے اور چاند کی پہلی تاریخ کو طلاق ہوگئی تو چاند کے حساب سے تین مہینے پورے کر لے، چاہے انتیس کا چاند ہو یا تیس کا اور اگر پہلی تاریخ کو طلاق نہیں ہوئی تو ہر مہینہ تیس تیس دن کا لگا کر تین مہینے پورے کرے۔

مسئلہ ۱۶: کسی نے نکاح فاسد کیا تھا، مثلاً: بغیر گواہوں کے نکاح کر لیا، یا بیوی نکاح میں تھی اور اس کی بہن سے نکاح کر لیا، پھر وہ شوہر مر گیا تو ایسی عورت جس کا نکاح صحیح نہیں ہوا، مرد کے مرنے پر چار مہینے دس دن عدت نہ گزارے، بلکہ تین جیس تک عدت گزارے، جیس نہ آتا ہو تو تین مہینے گزارے اور حمل سے ہو تو بچہ پیدا ہونے تک عدت گزارے۔

مسئلہ ۱۷: کسی نے اپنی بیماری میں طلاق بائی دے دی اور طلاق کی عدت ابھی پوری نہیں ہونے پائی تھی کہ وہ مر گیا تو دیکھا جائے کہ طلاق کی عدت گزارنے میں زیادہ دن لگیں گے یا موت کی عدت پوری کرنے میں؟ جس عدت میں

زیادہ دن لگیں گے و عدت پوری کرے اور اگر بیماری میں طلاق رجی دی ہے اور ابھی طلاق کی عدت نہیں گزری تھی کہ شوہر مر گیا تو اس عورت پروفات کی عدت لازم ہے۔

۱۸۔ مسئلہ: کسی کا شوہر مر گیا مگر اس کو خبر نہیں ملی، چار مہینے دس دن گزر جانے کے بعد خبر آئی تو اس کی عدت پوری ہو چکی، جب سے خبر ملی ہے تب سے عدت گزارنا ضروری نہیں، اسی طرح اگر شوہر نے طلاق دے دی، مگر عورت کو پہنچنے چلا، پچھلے دنوں کے بعد خبر ملی اور جتنی عدت اس کے ذمہ تھی و خبر ملنے سے پہلے ہی گزر چکی تھی تو اس کی بھی عدت پوری ہو گئی، خبر ملنے کے بعد عدت گزارنا واجب نہیں۔

۱۹۔ مسئلہ: کسی کام کے لیے گھر سے باہر گئی تھی کہ اچانک اس کا شوہر مر گیا تو فوراً وہاں سے چلی آئے اور جس گھر میں رہتی تھی وہیں رہے۔

۲۰۔ مسئلہ: وفات کی عدت میں عورت کو روٹی، کپڑا نہیں دلایا جائے گا۔ اپنے پاس سے خرچ کرے۔

۲۱۔ مسئلہ: بعض جگہ دستور ہے کہ شوہر کے مرنے کے بعد سال بھر تک عدت کے طور پر پڑھی رہتی ہے، یہ بالکل حرام ہے۔

عدت کیہو وران سوگ:

۲۲۔ مسئلہ: جس عورت کو طلاقی رجی ملی ہے اس کی عدت تو صرف یہی ہے کہ اتنی مدت تک گھر سے باہر نہ نکلے اور نہ کسی اور مرد سے نکاح کرے۔ اس کے لیے بناؤ سنگار وغیرہ درست ہے اور جس کو تین طلاقیں مل گئیں یا ایک طلاقی باسن ملی یا اور کسی طرح سے نکاح ثبوت گیا یا شوہر فوت ہو گیا، ان سب صورتوں کا حکم یہ ہے کہ جب تک عدت میں رہے تب تک نہ تو گھر سے باہر نکلے، نہ دوسرا نکاح کرے، نہ بناؤ سنگار کرے، یہ سب باقی اس پر حرام ہیں۔ اس سنگار نہ کرنے کو "سوگ" (عدت گزارنا) کہتے ہیں۔

۲۳۔ مسئلہ: جب تک عدت ختم نہ ہو تک خوشبو لگانا، زیور پہنانا، پھول پہنانا، سرمہ لگانا، پان کھا کر منہ لال کرنا، منجن لگانا، سر میں تیل ڈالنا، گنگھی کرنا، مہندی لگانا، اچھے کپڑے پہنانا، ریشمی اور رنگے ہوئے بھڑ کیلے کپڑے پہنانا، یہ سب باقی اس پر حرام ہیں، البتہ اگر بھڑ کیلے نہ ہوں تو درست ہے، چاہے جیسا رنگ ہو، مطلب یہ ہے کہ زیب وزیست کا کپڑا نہ ہو۔

۲۴۔ مسئلہ: سر میں درد ہونے کی وجہ سے تیل ڈالنے کی ضرورت پڑے تو جس تیل میں خوشبو نہ ہو وہ ڈالنا درست ہے۔ اسی طرح ضرورت کے وقت بطور دوا کے سرمہ لگانا بھی درست ہے، لیکن رات کو لگا کر دن کو صاف کر لے۔ سر دھونا اور

نہانا بھی درست ہے، ضرورت کے وقت لگنگھی کرنا بھی درست ہے، لیکن باریک لگنگھی سے لگنگھی نہ کرے جس میں بال چکنے ہو جاتے ہیں بلکہ موٹے دندانے والی لگنگھی کرے تاکہ خوبصورتی نہ آنے پائے۔

۲۵ مسئلہ: سوگ کرنا اس عورت پر واجب ہے جو بالغ لڑکی پر واجب نہیں، اس کے لیے یہ سب باقی درست ہیں، البتہ گھر سے نکلنا اور دوسرا نکاح کرنا اس کے لیے بھی درست نہیں۔

۲۶ مسئلہ: جس کا نکاح صحیح نہیں ہوا تھا وہ تو ٹردیا گیا یا مرد مر گیا تو ایسی عورت پر بھی سوگ کرنا واجب نہیں۔

۲۷ مسئلہ: شوہر کے علاوہ کسی اور کے مرے پر سوگ کرنا درست نہیں، البتہ اگر شوہر منع نہ کرے تو اپنے عزیز اور رشتہ دار کے مرے پر بھی تین دن تک بناؤ سنگار چھوڑ دینا درست ہے، اس سے زیادہ بالکل حرام ہے اور اگر شوہر منع کرے تو تین دن بھی نہ چھوڑے۔

شوق و نسب

۱ مسئلہ: جب کسی شوہروالی عورت کے اولاد ہوگی تو وہ اسی کے شوہر کی کہلانے لے گی۔ کسی شبہ کی بنا پر یہ کہنا کہ یہ بچہ اس کے شوہر کا نہیں ہے، بلکہ فلاں کا ہے، درست نہیں اور اس بچے کو ناجائز کہنا بھی درست نہیں۔

۲ مسئلہ: حمل کی مدت کم سے کم چھ مہینے ہے اور زیادہ سے زیادہ دو سال، یعنی کم سے کم چھ مہینے بچہ پیٹ میں رہتا ہے، پھر پیدا ہوتا ہے، چھ مہینے سے پہلے پیدا نہیں ہوتا اور زیادہ سے زیادہ دو سال پیٹ میں رہ سکتا ہے، اس سے زیادہ پیٹ میں نہیں رہ سکتا۔

۳ مسئلہ: شریعت کا قاعدہ ہے کہ جب تک کسی صورت میں صحیح نسب ثابت ہونے کا امکان ہوتا تک بچہ کو ناجائز نہیں کہا جائے گا۔ جب بالکل مجبوری ہو جائے اور کسی صورت میں نسب ثابت کرنا ممکن نہ ہوتا ناجائز ہونے کا حکم لگایا جائے گا اور عورت کو گنہگار تھہرا یا جائے گا۔

۴ مسئلہ: کسی نے اپنی بیوی کو طلاق رجعی دے دی، پھر دو سال سے کم میں اس کا کوئی بچہ پیدا ہوا تو یہ اسی شوہر کا ہے۔ اس کو ناجائز کہنا درست نہیں۔ شریعت کی رو سے اس کا نسب ٹھیک ہے۔ اگر دو سال سے ایک دن بھی کم ہوتا بھی یہی حکم ہے، ایسا سمجھیں گے کہ طلاق سے پہلے کامل ہے اور دو سال تک بچہ پیٹ میں رہا اور اب بچہ پیدا ہونے کے بعد اس کی

عدت ختم ہوئی، البتہ اگر وہ عورت بچہ جننے سے پہلے خود ہی اقرار کر چکی ہو کہ میری عدت ختم ہو گئی تو یہ بچہ ثابت النسب نہیں۔ اگر دوسال کے بعد بچہ ہوا اور ابھی تک عورت نے اپنی عدت ختم ہونے کا اقرار نہیں کیا ہے تو بھی وہ بچہ اسی شوہر ہی کا ہے، چاہے جتنے برس میں ہوا ہوا اور ایسا سمجھیں گے کہ طلاق دیدینے کے بعد عدت میں صحبت کی تھی اور طلاق سے رجوع کر لیا تھا اس لیے وہ عورت اب بچہ پیدا ہونے کے بعد اسی کی بیوی ہے اور دونوں کا نکاح نہیں ٹوٹا۔ اگر بچہ مرد کا نہ ہو تو وہ کہہ دے کہ میرا نہیں ہے اور جب انکار کرے گا تو "لعان" کا حکم ہو گا۔ اس کی تفصیل آگے آرہی ہے۔

مسئلہ ۵: اگر طلاقِ باس کا حکم یہ ہے کہ اگر دوسال کے اندر اندر بچہ پیدا ہو جائے تو اسی مرد کا ہو گا اور اگر دوسال کے بعد ہو تو اس کا نہیں، البتہ اگر دوسال کے بعد پیدا ہونے پر بھی مرد دعویٰ کرے کہ یہ بچہ میرا ہے تو اس کا ہو گا اور ایسا سمجھیں گے کہ عدت کے اندر شبہ کی وجہ سے صحبت کر لی ہو گی، اس سے حمل ہو گیا۔

مسئلہ ۶: اگر ایسی اڑکی کو طلاق مل گئی جو ابھی بالغ تو نہیں ہوئی لیکن بلوغ کے قریب قریب ہو گئی ہے، پھر طلاق کے بعد پورے نو مہینے میں بچہ پیدا ہوا تو وہ شوہر کا نہیں اور اگر نو مہینے سے کم میں پیدا ہوا تو شوہر کا ہے، البتہ وہ اڑکی عدت کے اندر ہی یعنی تین مہینے سے پہلے اقرار کر لے کہ مجھے حمل ہے تو بھی بچہ شوہر کا ہو گا۔ دوسال کے اندر اندر پیدا ہونے سے باپ کا کہلانے گا۔

مسئلہ ۷: شوہر کی موت کے وقت سے اگر دوسرے کے اندر بچہ پیدا ہوا تو وہ شوہر کا بچہ ہے، البتہ اگر وہ عورت اپنی عدت ختم ہو جانے کا اقرار کر چکی ہو تو وہ بچہ شوہر کا نہیں ہو گا اور اگر دوسرے کے بعد پیدا ہو تو بھی شوہر کا نہیں۔

تنبیہ: ان مسائل سے معلوم ہوا کہ جاہل لوگوں کی جو عادت ہے کہ کسی کے مرنے کے بعد نو مہینے سے ایک دو مہینہ بھی زیادہ گزر کر بچہ پیدا ہوا تو اس عورت کو بدکار بھخت ہیں، یہ بہت بڑا گناہ ہے۔

مسئلہ ۸: نکاح کے بعد چھ مہینے سے کم میں بچہ پیدا ہوا تو وہ شوہر کا نہیں اور اگر پورے چھ مہینے یا اس سے زیادہ مدت میں ہوا ہو تو وہ شوہر کا ہے، اس میں بھی شک کرنا گناہ ہے، البتہ اگر شوہر انکار کرے اور کہے کہ یہ میرا نہیں ہے تو لعان کا حکم ہو گا۔

مسئلہ ۹: نکاح ہو گیا لیکن ابھی رواج کے مطابق خصتی نہیں ہوئی تھی کہ بچہ پیدا ہو گیا اور شوہر اس سے انکار نہیں کرتا کہ یہ اس کا بچہ ہے تو وہ بچہ شوہر ہی کا شمحنا جائے گا۔ اگر شوہر کا نہ ہو تو وہ انکار کرے اور انکار کرنے پر لعان کا حکم ہو گا۔

مسئلہ ۱۰: اگر شوہر کئی سالوں سے گھر میں نہیں اور یہاں بچہ پیدا ہو گیا (اور شوہر اس کو اپنا ہی بتاتا ہے) تو بھی وہ شرعاً ناجائز نہیں، اسی شوہر کا ہے، البتہ اگر شوہر ولادت کی خبر سن کر بچے کو اپناماننے سے انکار کرے گا تو لغان کا حکم ہو گا۔

پرورش کا حق

مِسْأَلَةٌ: میاں بیوی میں جدائی ہو گئی اور عورت کی گود میں بچہ ہے تو اس کی پرورش کا حق ماں کو ہے، باپ اس کو نہیں چھین سکتا، لیکن بچہ کا سارا خرچ باپ ہی کو دینا پڑتے گا۔ اگر ماں خود پرورش نہ کرے، باپ کے حوالے کردے تو باپ کو لینا پڑے گا، عورت کو زبردستی نہیں دے سکتا۔

مِسْأَلَةٌ: اگر ماں نہ ہو یا ہو لیکن اس نے بچہ کو لینے سے انکار کر دیا تو پرورش کا حق نانی اور پرانی کو ہے، ان کے بعد رادی اور پردادی۔ یہ بھی نہ ہوں تو سگی بہنوں کا حق ہے کہ وہ اپنے بھائی کی پرورش کریں، سگی بہنیں نہ ہوں تو سوتیلی بہنیں۔ ماں شریک بہنوں کا حق باپ شریک بہنوں سے پہلے ہے، پھر خالہ، پھر پھوپھی کا۔

مِسْأَلَةٌ: اگر ماں نے کسی ایسے مرد سے نکاح کر لیا جو بچہ کا محروم رشتہ دار نہیں تو اب اس کو بچہ کی پرورش کا حق نہیں رہا، البتہ اگر بچہ کے محروم رشتہ دار سے نکاح کیا، جیسے: اس کے پیچا سے نکاح کر لیا یا ایسا ہی کوئی اور رشتہ ہو تو ماں کا حق باقی ہے، ماں کے سوا کوئی اور عورت جیسے بہن، خالہ وغیرہ کسی غیر محروم مرد سے نکاح کر لے تو اس کا بھی یہی حکم ہے کہ اب اس کو بچہ کی پرورش کا حق نہیں رہا۔

مِسْأَلَةٌ: عورت کا حق بچہ کے غیر محروم سے نکاح کر لینے کی وجہ سے ختم ہو گیا تھا لیکن پھر اس مرد نے طلاق دی یا انتقال کر گیا تو اب پھر اس کا حق لوٹ آئے گا اور بچہ اس کے حوالہ کر دیا جائے گا۔

مِسْأَلَةٌ: بچہ کے رشتہ داروں میں سے اگر کوئی عورت بچہ کی پرورش کے لیے نہ ملتے تو پھر باپ زیادہ مستحق ہے، پھر دادا وغیرہ، اسی ترتیب سے جو ہم نکاح ولی کے بیان میں ذکر کر چکے ہیں، لیکن اگر نامحروم رشتہ دار ہو اور بچہ اسے دینے میں آئندہ چل کر کسی خرابی کا اندیشہ ہو تو اس صورت میں ایسے شخص کے سپرد کریں گے جس پر ہر طرح سے اطمینان ہو۔

پرورش کی مدت:

مِسْأَلَةٌ: لڑکا جب تک سات سال کا نہ ہوتا تک اس کی پرورش کا حق رہتا ہے، جب سات سال کا ہو گیا تو اب باپ اس کو زبردستی لے سکتا ہے اور لڑکی کی پرورش کا حق نو سال تک رہتا ہے۔ جب نو سال کی ہو گئی تو باپ لے سکتا ہے۔ اب اس کو روکنے کا حق نہیں۔

نفقة کا بیان

(خوراک، پوشش، رہائش)

۱۔ مسئلہ: بیوی کا ننان نفقة (روٹی، کپڑا) شوہر کے ذمہ واجب ہے، عورت چاہے کتنی مالدار ہو مگر خرچ مرد ہی کے ذمہ ہے اور رہنے کے لیے گھر دینا بھی مرد کے ذمہ ہے۔

۲۔ مسئلہ: نکاح ہو گیا، لیکن خصتی نہیں ہوئی، تب بھی عورت نفقة کی حقدار ہے، البتہ اگر مرد نے خصتی کرنا چاہا، پھر بھی خصتی نہیں ہوئی تو نفقة کی حقدار نہیں۔

۳۔ مسئلہ: جتنا مہر (خصتی سے) پہلے دینے کا روایج ہے وہ مرد نے نہیں دیا، اس لیے وہ مرد کے گھر نہیں جاتی تو اس کو ننان نفقة دلایا جائے گا اور اگر بلا وجہ مرد کے گھر نہ جاتی ہو تو نفقة کی حقدار نہیں، جس وقت جائے گی تب سے دلایا جائے گا۔

۴۔ مسئلہ: جتنی مدت تک شوہر کی اجازت سے اپنے ماں باپ کے گھر ہے اتنی مدت کا نفقة بھی مرد سے لے سکتی ہے۔

۵۔ مسئلہ: عورت بیمار ہو گئی تو بیماری کے زمانہ کے نفقة کی حقدار ہے، چاہے مرد کے گھر میں بیمار ہو یا اپنے میکے میں، لیکن اگر بیماری کی حالت میں مرد نے بلا یا، پھر بھی نہیں آئی تواب نفقة کی حقدار نہیں رہی اور بیماری کی حالت میں صرف نفقة کا خرچ ملے گا۔ دو اور علاج کا خرچ مرد کے ذمہ واجب نہیں۔^(۱) اگر دیدے تو اس کا حسن اخلاق ہے۔

۶۔ مسئلہ: عورت حج کرنے کی تو اتنے زمانہ کا ننان نفقة مرد کے ذمہ نہیں، البتہ اگر شوہر بھی ساتھ ہو تو اس زمانہ کا خرچ بھی ملے گا، لیکن روٹی کپڑے کا جتنا خرچ گھر میں ملتا تھا اتنے ہی کی مستحق ہے۔ جو کچھ زیادہ لگے وہ اپنے پاس سے خرچ کرے اور میل، جہاز وغیرہ کا کرایہ بھی مرد کے ذمہ نہیں۔

۷۔ مسئلہ: روٹی کپڑے میں دونوں کی رعایت کی جائے گی۔ اگر دونوں مالدار ہوں تو مالداروں والا ملے گا اور اگر دونوں غریب ہوں تو غریبوں کی طرح اور مرد غریب ہو اور عورت مالدار پا عورت غریب ہو، مرد مالدار تو ایسا خرچہ دے کہ مالداروں سے کم ہو اور غریبوں سے زیادہ ہو۔

۱۔ یعنی دواوائد کرے یا ان کر سکے تو مطالبہ کر کے وصول نہیں کیا جا سکتا۔

مسئلہ ۱: عورت اگر بیمار ہے اور گھر یا کام نہیں کر سکتی یا ایسے بڑے گھرانے کی ہے کہ اپنے ہاتھ سے پینے، کوئے، کھانا پکانے کا کام نہیں کرتی بلکہ اس کو عیب بمحض ہے تو پاپا کیا کھانا دیا جائے گا اور اگر دونوں باتوں میں سے کوئی بات نہ ہو تو گھر کا سب کام کا ج اپنے ہاتھ سے کرنا واجب ہے۔ یہ سب کام خود کرے، مرد کے ذمہ صرف اتنا ہے کہ کھانے پینے کا تمام ضروری سامان اور برتن وغیرہ لادے، وہ اپنے ہاتھ سے پکائے اور کھائے۔

مسئلہ ۲: دائی، نرس یا یڈی ڈاکٹر کی اجرت اس پر ہے جس نے اسے بلا�ا، مرد نے بلا�ا ہو تو مرد پر اور عورت نے بلا�ا ہو تو اس پر اگر بن بلائے آگئی تو مرد پر۔

مسئلہ ۳: روٹی کپڑے کا خرچ ایک سال کا یا اس سے کچھ کم زیادہ پیشگی دے دیا تو اب اس میں سے کچھ لونا یا نہیں جاسکتا۔

مسئلہ ۴: بیوی اتنی کم عمر ہے کہ صحبت کے قابل نہیں، تو اگر مرد نے کام کا ج کے لیے یادل بھلانے کے لیے اس کو اپنے گھر میں رکھ لیا تو اس کا روٹی کپڑا مرد کے ذمہ واجب ہے اور اگر اپنے پاس نہیں رکھا بلکہ میکے بھیج دیا تو واجب نہیں اور اگر شوہر نا باغ ہو، لیکن عورت بڑی ہے تو اسے نان فقہ ملے گا۔

بیوی کی رہائش

مسئلہ ۵: مرد کے ذمہ یہ بھی واجب ہے کہ بیوی کے رہنے کے لیے کوئی ایسی جگہ دے جس میں شوہر کا کوئی رشتہ دار نہ رہتا ہو، بلکہ خالی ہوتا کہ میاں بیوی بالکل بے تکلفی سے رہ سکیں، البتہ اگر عورت خود سب کے ساتھ رہنا گوارا کرے تو دوسروں کے ساتھ ایک گھر میں بھی رہنا درست ہے۔

مسئلہ ۶: گھر میں سے ایک کمرہ عورت کے لیے الگ کر دے تاکہ وہ اپنا گھر یا سامان اس میں حفاظت سے رکھے اور خود اس میں رہے اور اس کا تالا چاہی اپنے پاس رکھے، کسی اور کا اس میں دخل نہ ہو، صرف عورت ہی کے قبضے میں رہے تو اس حق ادا ہو گیا، عورت کو اس سے زیادہ کا حق نہیں، نہیں کہہ سکتی کہ پورا گھر میرے لیے الگ کر دو۔

مسئلہ ۷: جس طرح عورت کو اختیار ہے کہ اپنے لیے کوئی الگ گھر مانگے جس میں مرد کا کوئی رشتہ دار نہ رہے صرف عورت ہی کے قبضے میں رہے، اسی طرح مرد کو اختیار ہے کہ جس گھر میں عورت رہتی ہے وہاں اس کے رشتہ داروں کو نہ

آنے دے، نہ ماں کو، نہ باپ کو، نہ بھائی کو، نہ کسی اور رشتہ دار کو۔

مسئلہ ۳: عورت اپنے ماں باپ کو دیکھنے کے لیے ہفتے میں ایک دفعہ جا سکتی ہے اور ماں باپ کے سوا دوسرے رشتہ داروں کے لیے سال بھر میں ایک دفعہ سے زیادہ کا اختیار نہیں۔ اسی طرح اس کے ماں باپ بھی ہفتہ میں صرف ایک مرتبہ اس کے پاس آ سکتے ہیں۔ مرد کو اختیار ہے کہ اس سے زیادہ جلدی آنے دے اور ماں باپ کے سوا دیگر رشتہ دار سال بھر میں صرف ایک دفعہ آ سکتے ہیں، اس سے زیادہ آنے کا اختیار نہیں، لیکن مرد کو اختیار ہے کہ زیادہ درینہ ٹھہر نے دے، نہ ماں باپ کو نہ کسی اور کو۔ ہاں اونہ اجازت دے اور راضی ہو تو کوئی حد مقرر نہیں۔ جب چاہیں آ جا سکتے ہیں۔ جاننا چاہیے کہ رشتہ داروں سے مراد وہ رشتہ دار ہیں جن سے نکاح ہمیشہ ہمیشہ کے لیے حرام ہے اور جو ایسے نہ ہوں وہ اجنبی ہیں۔

مسئلہ ۴: اگر باپ بہت زیادہ بیمار ہے اور اس کی کوئی خبر لینے والا نہیں تو ضرورت کے مطابق ہاں روز جایا کرے۔ اگر باپ بے دین یا کافر ہو تب بھی یہی حکم ہے بلکہ اگر شوہر منع بھی کرے تب بھی جانا چاہیے، لیکن شوہر کے منع کرنے پر جانے سے نان لفقة کا حق نہیں رہے گا۔

مسئلہ ۵: غیر لوگوں کے گھر نہیں جانا چاہیے، اگر شادی بیاہ وغیرہ کی کوئی مرودجہ محفل ہو (جس میں گناہ کے کام ہوتے ہیں) اور شوہرا جاہز بھی دے دے تو بھی جانا درست نہیں۔ شوہرا جاہز دے گا تو وہ بھی گنہگار ہو گا بلکہ (غیر شرعی امور پر مشتمل) تقریبات کے دوران اپنے محروم رشتہ دار کے بیہاں جانا بھی درست نہیں۔

مسئلہ ۶: جس عورت کو طلاق مل گئی وہ بھی عدت پوری ہونے تک روٹی کپڑے اور رہنے کے گھر کی مستحق ہے، البتہ جس کا خاوند مر گیا اس کو روٹی کپڑا اور گھر ملنے کا حق نہیں، مگر اس کو میراث سے حصہ ملے گا۔

مسئلہ ۷: اگر نکاح عورت ہی کی وجہ سے ٹوٹا، جیسے: خداخواستہ مرتد ہو کر اسلام سے پھر گئی، اس لیے نکاح ٹوٹ گیا تو ان سب صورتوں میں عدت کے اندر اس کو روٹی کپڑا نہیں ملے گا، البتہ رہنے کا گھر ملے گا، اگر وہ خود ہی پڑی جائے تو اور بات ہے، پھر نہیں دیا جائے گا۔



الضائقہ

مفقود

(لا پتہ شخص کی بیوی کا حکم)

مسئلہ: جس عورت کا شوہر لاپتہ ہو جائے اور یہ معلوم نہ ہو کہ وہ کہاں ہے، زندہ ہے یا مردہ اور عورت اس کے لیے انتظار بھی نہیں کر سکتی تو اس شوہر سے علیحدگی کی صورت یہ ہے کہ عورت شرعی قاضی کی عدالت میں اپنا مقدمہ پیش کرنے اور شرعی شہادت کے ذریعے یہ ثابت کرے کہ میر انکا حفلہ شخص سے ہوا تھا، اس کے بعد گواہوں سے اس کا لاپتہ ہونا ثابت کر دے، اس کے بعد قاضی خود بھی اس شخص کی تحقیق و تلاش کروائے اور جب کسی بھی ذریعہ سے اس کی کوئی خبر یا پتہ ملنے سے مایوسی ہو جائے تو قاضی عورت کو چار سال تک انتظار کرنے کا حکم دے، پھر اگر ان چار سالوں میں بھی کسی طرح اس شخص کا حال معلوم نہیں ہوا تو چار سال ختم ہونے پر اس شخص کو مردہ تصور کیا جائے گا۔ چار سال پورے ہونے پر عورت دوبارہ قاضی کے پاس جائے اور قاضی اس شخص کی موت کا حکم لے گا کہ عورت کو چار مہینہ دس دن عدت گزارنے کا حکم دے گا اور عدت کے اختتام پر عورت کو دوسری جگہ نکاح کرنے کا اختیار ہو گا۔

جہاں شرعی قاضی نہ ہو وہاں مستند علماء کی مجلس کا فیصلہ قاضی کے فیصلے کے برابر سمجھا جائے گا^(۱)

فتح نکاح کی درخواست کے بعد چار سال انتظار کرنے کا حکم اس وقت ہے جب کہ عورت کے لیے نفقة اور گزارہ کا بھی کچھ انتظام ہوا اور وہ عصمت و عفت کے ساتھ یہ مدت گزارنے پر قادر بھی ہوا اور اگر اس کے گزارنے کا کوئی انتظام نہ ہو، نہ شوہر کے مال سے نہ عزیز واقارب یا حکومت کی کفالت سے اور عورت خود بھی پر زدہ و عفت کے ساتھ محنت مزدوری نہیں کر سکتی تو جب تک عبر کر سکے شوہر کا انتظار کرے، جس کی مدت ایک ماہ سے کم نہ ہو، اس کے بعد قاضی یا کسی مسلمان حاکم کی عدالت میں فتح نکاح کا دعویٰ دائر کرے اور اگر نفقة کا انتظام ہے مگر بغیر شوہر کے انتظار میں رہنے میں اس کی عفت و عصمت کو خطرات درپیش ہوں تو ایک سال انتظار کرنے کے بعد قاضی کی عدالت میں دعویٰ دائر کر دے اور دونوں صورتوں میں گواہوں کے ذریعہ ثابت کرے

کہ اس کا شوہر اتنی مدت سے غائب ہے اور اس نے اس کے لیے کوئی نام نفقة نہیں چھوڑا، نہ کسی کو نفقة کا خامن بنایا اور دوسروی صورت میں حلفیہ بیان دے کر وہ بغیر شوہر کے اپنی عصمت کی حفاظت نہیں کر سکتی، اس ثبوت کے بعد قاضی اس کے نکاح کو فتح کر سکتا ہے^(۱)

تحریری طلاق:

طلاق لکھ کر دینے سے بھی ہو جاتی ہے، اسی طرح طلاق نامہ پر دستخط کر دینے اور انگوٹھا لگانے سے بھی واقع ہو جاتی ہے^(۲)

غصہ میں طلاق:

غصہ کے تین درجات ہیں:

۱۔ ابتدائی درجہ یہ ہے کہ اس میں عقل کے اندر کوئی تغیر اور فتور نہیں آتا، جو کچھ کہتا ہے اپنے ارادہ سے کہتا ہے اور اس کو سمجھتا ہے، اس صورت میں اس کی باتیں عام لوگوں کی باتوں کی طرح شرعاً معتبر ہیں اور اس کی طلاق واقع اور نافذ ہوگی۔

۲۔ اعلیٰ اور انتہائی درجہ یہ ہے کہ غصہ اس حد تک پہنچ جائے کہ اسے اپنے اقوال و افعال کی کوئی خبر نہ رہے۔ یہ صورت بے ہوشی اور جنون کی طرح ہے۔ ایسے شخص کے اقوال و افعال معتبر نہیں اور اس کی دلی ہوئی طلاق واقع نہیں ہوتی۔

۳۔ درمیانی درجہ یہ ہے کہ جنون کی طرح تو نہیں ہوا، مگر پہلے درجہ سے بڑھ گیا اور حالت یہ ہو گئی کہ بغیر ارادہ منہ سے اٹھ سیدھی باتیں نکلتی ہیں، لیکن جو کچھ بولتا ہے اس کا اسے علم و شعور ہوتا ہے۔ اس صورت میں اس کے اقوال و افعال پہلی صورت کی طرح نافذ و معتبر ہیں اور اس کی طلاق بھی واقع اور نافذ ہے^(۳)

جرأ طلاق لکھوانا:

جرأ طلاق لکھوانے سے طلاق واقع نہیں ہوتی، اسی طرح جرأ طلاق نامہ پر دستخط کر دانے یا انگوٹھا لگانے سے بھی طلاق واقع نہیں ہوتی^(۴)

۱۔ ماجودہ از الحسن الفتاویٰ: ۵/۴۲۱، ۴۲۲

۲۔ إمداد الصفتين: ۵۲۲، الحسن الفتاویٰ: ۵/۱۴۸

۳۔ إمداد الفتاویٰ: ۲۰۵/۲، حیر الفتاویٰ: ۵/۱۵۱

۴۔ إمداد المفتین: ۵۲۳، الحسن الفتاویٰ: ۵/۱۶۵

سفر میں عدت شروع ہو جانا:

اگر کوئی عورت اپنے شوہر کے ساتھ شوہر کے آبائی شہر کے علاوہ کسی دوسری جگہ مقیم ہو اور شوہر کا وہیں انتقال ہو جائے تو اگر شوہر کا آبائی شہر جائے اقامت سے مسافت سفر سے کم ہو تو یہی وہاں آ کر عدت گزارے اور اگر مسافت سفر سے زیادہ ہو تو جائے اقامت ہی میں عدت پوری کرے۔^(۱)

عدت کے دوران سفر کرنا:

شوہر کی وفات کے وقت عورت جس گھر میں رہائش پذیر ہو، شدید مجبوری کے بغیر اس گھر سے نکلنا جائز نہیں، البتہ اپنے معاشی انتظام کے لیے عورت دن میں یارات کے کچھ حصہ میں اپنے گھر سے نکل سکتی ہے، مگر اس کے لیے سفر شرعی کی مقدار (۸۷ کلو میٹر) تک دور جانا جائز نہیں۔^(۲)

عدت میں سفر حج:

عدت کے اندر سفر کرنا جائز نہیں، چاہے حج کا سفر ہو یا کسی اور مقصد کے لیے۔^(۳)

عدت میں علاج کے لیے نکلنا:

علاج معالجہ کے لیے نکلنا جائز ہے، کیونکہ یہ ضرورت میں داخل ہے۔^(۴)



۱- أحسن الفتاوی: ۴۲۱/۵

۲- أحسن الفتاوی: ۵۲۹/۵

۳- إمداد الفتاوی: ۴۸۶/۲

۴- إمداد الفتاوی: ۴۸۷/۲

کتبہ الامان

(قسم کھانا)

حتی الامکان قسم سے بچنا چاہیے:

مِثْلُهُ: بلا ضرورت بات بات میں قسم کھانا بری بات ہے، اس میں اللہ تعالیٰ کے نام کی بے ادبی ہوتی ہے۔ جہاں تک ہو سکے پھر بھی قسم نہیں کھانی چاہیے۔

قسم کے الفاظ:

مِثْلُهُ: جس نے اللہ تعالیٰ کی قسم کھائی اور یوں کہا: ”اللہ کی قسم، خدا کی قسم، اللہ تعالیٰ کی عزت و جلال کی قسم، اللہ تعالیٰ کی بزرگی اور بڑائی کی قسم“ تو قسم ہو گئی، اب اس کی خلاف ورزی جائز نہیں۔ اگر اللہ تعالیٰ کا نام نہیں لیا، صرف اتنا کہہ دیا: ”میں قسم کھاتا ہوں کہ فلاں کام نہیں کروں گا“ تو بھی قسم ہو گئی۔

مِثْلُهُ: اگر یوں کہا: ”اللہ تعالیٰ گواہ ہے، اللہ تعالیٰ کو گواہ بنا کر کہتا ہوں، اللہ تعالیٰ کو حاضر ناظر جان کر کہتا ہوں“ تب بھی قسم ہو گئی۔

مِثْلُهُ: قرآن کی قسم، کلام اللہ کی قسم، کلام مجید کی قسم کھا کر کوئی بات کہی تو قسم ہو گئی اور اگر کلام مجید کو ہاتھ میں لے کر یا اس پر ہاتھ رکھ کر کوئی بات کہی لیکن اس کی قسم نہیں کھائی تو قسم نہیں ہوئی۔

مِثْلُهُ: یوں کہا: ”اگر فلاں کام کروں تو بے ایمان ہو کر مردیں، مرتے وقت ایمان نصیب نہ ہو، بے ایمان ہو جاؤں“ یا اس طرح کہا: ”اگر فلاں کام کروں تو میں مسلمان نہیں“ تو قسم ہو گئی، اس کی مخالفت کرنے سے کفارہ دینا پڑے گا، لیکن اس سے ایمان نہیں جائے گا۔

مِثْلُهُ: کسی نے کہا: ”تیرے گھر کا کھانا مجھ پر حرام ہے“ یا یوں کہا: ”فلاں چیز میں نے اپنے اوپر حرام کر لی“ تو

ایسا کہنے سے وہ چیز حرام نہیں ہوئی لیکن یہ قسم ہو گئی، اب اگر کھائے گا تو کفارہ دینا پڑے گا۔
جن الفاظ سے قسم نہیں ہوتی:

۷ مسئلہ: اگر فلاں کام کروں تو میرے ہاتھ ٹوٹ جائیں، آنکھیں پھوٹ جائیں، کوڑھ کی بیماری ہو جائے، اللہ تعالیٰ کا غضب نازل ہو، آسمان پھٹ پڑے، دانے دانے کا تھانج ہو جاؤں، اللہ تعالیٰ کی مار پڑے، اللہ تعالیٰ کی پھٹکار پڑے، اگر فلاں کام کروں تو خنزیر کھاؤں، مرتے وقت کلمہ نصیب نہ ہو،^(۱) قیامت کے دن اللہ تعالیٰ اور رسول اللہ ﷺ کے سامنے رسوایوں؛ ان باتوں سے قسم نہیں ہوتی، اس کی خلاف ورزی پر کفارہ نہیں دینا پڑے گا۔^(۲)

۸ مسئلہ: اللہ تعالیٰ کے سوا کسی اور کی قسم کھانے سے قسم نہیں ہوتی، جیسے: رسول اللہ ﷺ کی قسم، کعبہ کی قسم، اپنی آنکھوں کی قسم، اپنی جوانی کی قسم، اپنے ہاتھ پاؤں کی قسم، اپنے باپ کی قسم، اپنے بچے کی قسم، اپنے پیاروں کی قسم، تمہارے سر کی قسم، تمہاری جان کی قسم، تمہاری قسم، اپنی قسم؛ اس طرح قسم کھا کر اس کی خلاف ورزی سے کفارہ نہیں دینا پڑے گا، لیکن اللہ تعالیٰ کے سوا کسی اور کسی قسم کھانا بہت بڑا گناہ ہے۔ حدیث شریف میں اس کی سخت ممانعت آئی ہے، لہذا اللہ تعالیٰ کے سوا اور کسی کی قسم کھانے سے بچنا چاہیے۔

۹ مسئلہ: کسی دوسرے کے قسم دلانے سے قسم نہیں ہوتی، جیسے کسی نے تم سے کہا: ”تمہیں اللہ کی قسم! یہ کام ضرور کرو“، تو یہ قسم نہیں ہوئی، اس کو توڑنا درست ہے۔

۱۰ مسئلہ: قسم کھا کر اس کے ساتھ ہی انشاء اللہ کا لفظ کہہ دیا جیسے کوئی اس طرح کہے: ”اللہ کی قسم! فلاں کام انشاء اللہ نہیں کروں گا“، تو قسم نہیں ہوئی۔

گذشتہ کام پر قسم:

۱۱ مسئلہ: جو بات ہو چکی ہے اس پر جھوٹی قسم کھانا بڑا گناہ ہے، جیسے: کسی نے نماز نہیں پڑھی اور جب کسی نے پوچھا تو کہہ دیا: ”اللہ تعالیٰ کی قسم! میں نماز پڑھ چکا ہوں“؛ یا کسی سے گلاں ٹوٹ گیا اور جب پوچھا گیا تو کہہ دیا: ”اللہ تعالیٰ کی قسم!

۱- اس عبارت کا مطلب یہ ہے کہ مرزا تو ایمان کے ساتھ ہو، مگر مرتے وقت زبان سے کلمہ نہ نکلے، حالانکہ مرتے وقت کلمہ پڑھنا ایک اچھی بات ہے اور اگر کہیں یہ رواج ہو کہ اس عبارت سے یہ مراد لیتے ہوں کہ مرتے وقت ایمان ختم ہو جائے تو اس کا حکم وہی ہو گا جو اس سے پہلے مسئلہ میں مذکور ہے یعنی قسم ہو گئی اور پوری نگرنے سے کفارہ دینا لازم ہے۔

۲- اس لیے کہ ان تمام صورتوں میں قسم کی حقیقت نہیں پائی جاتی اور ان الفاظ سے قسم کھانے کا عرف بھی نہیں۔ (فتح القدير: ۴/۴۶۳، شامیہ: ۳/۷۲۱)

میں نے نہیں توڑا،” جان بوجھ کر جھوٹی قسم کھائی تو یہ بہت بڑا گناہ ہے اتنا بڑا کہ اس کا کوئی کفارہ نہیں، لہس اللہ تعالیٰ سے توبہ و استغفار کر کے اپنا گناہ معاف کروائے، سوائے اس کے اور کچھ نہیں ہو سکتا اور اگر غلطی سے جھوٹی قسم کھائی، جیسے کسی نے کہا: ”اللہ تعالیٰ کی قسم! ابھی فلاں آدمی نہیں آیا،“ اور اپنے دل میں یقین کے ساتھ یہی سمجھتا ہے کہ پچی قسم کھارہ ہاں، پھر معلوم ہوا کہ وہ اس وقت آگیا تھا تو اس میں گناہ نہیں ہو گا اور کوئی کفارہ بھی نہیں۔

آئندہ ہونے والے کام پر قسم:

مسئلہ ۱۲: اگر ایسی بات پر قسم کھائی جو ابھی نہیں ہوئی، بلکہ آئندہ ہو گی جیسے کوئی کہے: ”اللہ تعالیٰ کی قسم! آج بارش بر سے گی، اللہ تعالیٰ کی قسم! آج میرا بھائی آئے گا،“ پھر وہ نہیں آیا اور بارش نہیں برسی تو کفارہ دینا پڑے گا۔

مسئلہ ۱۳: کسی نے قسم کھائی: ”اللہ کی قسم! آج قرآن ضرور پڑھوں گا،“ تو قرآن پڑھنا واجب ہو گیا، نہیں پڑھے گا تو گناہ ہو گا اور کفارہ دینا پڑے گا اور کسی نے قسم کھائی کہ اللہ کی قسم! آج فلاں کام نہیں کروں گا تو وہ کام کرنا درست نہیں، اگر کرے گا تو قسم توڑنے کا کفارہ دینا پڑے گا۔

گناہ کرنے کی قسم:

مسئلہ ۱۴: کسی نے گناہ کرنے کی قسم کھائی کہ اللہ تعالیٰ کی قسم! آج فلاں کی چیز چڑاؤں گا، اللہ تعالیٰ کی قسم! آج نماز نہیں پڑھوں گا، اللہ تعالیٰ کی قسم! اپنے ماں باپ سے کبھی نہیں بولوں گا تو ایسی قسم کا توڑ دینا واجب ہے۔ توڑ کر کفارہ دے دے، ورنہ گناہ ہو گا۔

غصہ میں قسم:

مسئلہ ۱۵: غصہ میں قسم کھائی کہ تجھ کو ایک پانی نہیں دوں گا، پھر ایک پانی یا زیادہ دے دیا تب بھی قسم ٹوٹ گی، کفارہ دے۔

قسم کا کفارہ:

مسئلہ ۱۶: اگر کسی نے قسم توڑ دی تو اس کا کفارہ یہ ہے کہ:

- (۱) دس مسکینوں کو دو وقت کا کھانا کھلادے یا (ہر ایک کو صدقۃ الفطر کے جتنی) انماج کی متعین مقدار دے دے۔ ہر فقیر کو پونے دو کلو گندم (یا اس کی قیمت) دینا چاہیے، بلکہ احتیاطاً پورے دو کلو دے دے اور اگر کو دے تو اس کا دو گناہ ہے۔

فقیر کو کھانا کھلانے کا طریقہ وہی ہے جو روزے کے کفارے میں بیان ہو چکا ہے۔

(۲) یاد فقیروں کو کپڑا پہنادے۔ ہر فقیر کو اتنا کپڑا دے جس سے بدن کا زیادہ حصہ ڈھک جائے، جیسے: چادر یا بڑا لمبا کرتا دیدیا تو کفارہ ادا ہو گیا، لیکن وہ کپڑا بہت پرانا نہیں ہونا چاہیے۔ اگر ہر فقیر کو صرف ایک ایک لٹنگی یا صرف ایک ایک پاجامہ دیدیا تو کفارہ ادا نہیں ہوا اور اگر لٹنگی کے ساتھ کرتہ بھی ہو تو ادا ہو گیا۔ یہ حکم اس صورت میں ہے کہ مرد کو کپڑا دے اور اگر کسی غریب عورت کو کپڑا دیا تو اتنا کپڑا ہونا چاہیے کہ سارا بدن ڈھک جائے اور اس سے نماز پڑھ سکے، اس سے کم ہو گا تو کفارہ ادا نہیں ہو گا۔

(۳) اگر کوئی ایسا غریب ہے کہ نہ تو کھانا کھا سکتا ہے اور نہ کپڑا دے سکتا ہے تو مسلسل تین روزے رکھے، اگر الگ الگ کر کے تین روزے پورے کر لیے تو کفارہ ادا نہیں ہوا، تینوں مسلسل رکھنے چاہیں۔ اگر دو روزے رکھنے کے بعد درمیان میں کسی عذر کی وجہ سے ایک روزہ چھوٹ گیا تو اب دوبارہ تین روزے رکھے۔

۱۷۔ مسئلہ: قسم توڑنے سے پہلے ہی کفارہ ادا کر دیا، اس کے بعد قسم توڑی تو کفارہ صحیح نہیں ہوا۔ اب قسم توڑنے کے بعد دوبارہ کفارہ دینا چاہیے اور جو کچھ غریبوں کو دے چکا ہے اس کو واپس لینا درست نہیں۔

۱۸۔ مسئلہ: کسی نے کئی دفعہ قسم کھائی مثلاً ایک دفعہ کہا: ”اللہ کی قسم! فلاں کام نہیں کروں گا“، اس کے بعد پھر کہا: ”اللہ کی قسم! فلاں کام نہیں کروں گا“، اسی دن یا اس کے دوسرے تیرے دن اسی طرح کئی مرتبہ یوں کہا: ”خدا کی قسم، اللہ کی قسم، کلام اللہ کی قسم فلاں کام ضرور کروں گا“، پھر وہ قسم توڑی تو ان سب قسموں کا ایک ہی کفارہ دے دے۔

۱۹۔ مسئلہ: کسی کے ذمہ قسموں کے بہت سے کفارے جمع ہو گئے تو راجح قول کے مطابق ہر ایک کا الگ الگ کفارہ دینا چاہیے۔ زندگی میں نہ دے سکے تو مرنے سے پہلے پہلے وصیت کرنا اجب ہے۔

۲۰۔ مسئلہ: کفارہ میں کپڑا یا کھانا دینا انہی مساکین کو درست ہے جن کو زکوٰۃ دینا درست ہے۔
بھول کر یا زبردستی قسم توڑنا:

۲۱۔ مسئلہ: کسی نے قسم کھائی کہ آج میں فلاں چیز نہیں کھاؤں گا، پھر بھول کر کھالی یا کسی نے زبردستی منہ کھول کر کھلا دی تب بھی کفارہ دے۔

گھر میں جانے کی قسم:

۲۲۔ مسئلہ: کسی نے قسم کھائی کہ کبھی تیرے گھر نہیں جاؤں گا، پھر اس کے دروازہ کی دہنیز پر کھڑا ہو گیا یا دروازے

کے پچھے کے نیچے کھڑا ہو گیا، اندر نہیں گیا تو قسم نہیں ٹوٹی اور اگر دروازے کے اندر چلا گیا تو قسم ٹوٹ گئی۔

مسئلہ ۲۱: کسی نے قسم کھائی کہ اس گھر میں نہیں جاؤں گا، پھر جب وہ گھر گر کر بالکل کھنڈر بن گیا تب اس میں گیا تو بھی قسم ٹوٹ گئی اور اگر بالکل میدان ہو گیا، زمین برابر ہو گئی اور گھر کا نام و نشان بالکل مٹ گیا یا اس جگہ کھیت بن گیا یا مسجد بن گئی یا باغ بنالیا گیا، تب اس میں گیا تو قسم نہیں ٹوٹی۔

مسئلہ ۲۲: قسم کھائی کہ اس گھر میں نہیں جاؤں گا پھر جب وہ گھر گر گیا اور دوبارہ تعمیر کیا گیا تب اس میں گیا تو بھی قسم ٹوٹ گئی۔

مسئلہ ۲۳: کسی نے قسم کھائی کہ تیرے گھر نہیں جاؤں گا، پھر کسی درخت وغیرہ سے چلانگ لگا کر چھٹ پر چڑھ گیا تو قسم ٹوٹ گئی، اگر چہ نیچے نہ اترے۔

مسئلہ ۲۴: کسی نے گھر میں بیٹھے ہوئے قسم کھائی کہ اب یہاں کبھی نہیں آؤں گا، اس کے بعد بھی وہاں بیٹھا رہا تو قسم نہیں ٹوٹی، چاہے جتنے دن وہیں بیٹھا رہے، جب باہر جا کر پھر آئے گا تب قسم ٹوٹ جائے گی اور اگر قسم کھائی کہ یہ کپڑا نہیں پہنہوں گا، یہ کہہ کر فوراً اتار دیا تو قسم نہیں ٹوٹی اور اگر فوراً نہیں اتارا، پکھہ در پہنے رہا تو قسم ٹوٹ گئی۔^(۱)

مسئلہ ۲۵: قسم کھائی کہ اس گھر میں نہیں رہوں گا، اس کے بعد فوراً اس گھر سے سامان اٹھا کر لے جانے کا بندوبست شروع کر دیا تو قسم نہیں ٹوٹی اور اگر فوراً نہیں شروع کیا، پکھہ در پہنہ گیا تو قسم ٹوٹ گئی۔

مسئلہ ۲۶: قسم کھائی کہ اب تیرے گھر میں قدم نہیں رکھوں گا تو اس کا مطلب یہ ہے کہ نہیں آؤں گا، اگر سوار ہو کر آیا اور گھر میں اسی سواری پر بیٹھا رہا، قدم زمین پر نہیں رکھتے تب بھی قسم ٹوٹ گئی۔

مسئلہ ۲۷: کسی نے قسم کھا کر کہا: ”تیرے گھر کبھی نہ کبھی ضرور آؤں گا“، پھر آنے کا اتفاق نہیں ہوا تو جب تک زندہ ہے قسم نہیں ٹوٹے گی، مرتے وقت قسم ٹوٹ جائے گی، اس کو چاہیے کہ مرنے سے پہلے قسم کا کفارہ ادا کرنے کی وصیت کر دے۔

۱۔ پہلے مسئلہ میں قسم کے بعد وہیں بیٹھے رہنے کی صورت میں اس لیے قسم نہیں ٹوٹے گی کہ یہاں ”کبھی آتا“ اسی وقت ثابت ہو گا جب یہ شخص پہلے یہاں سے نکل جائے اور پھر دوبارہ اس گھر میں داخل ہو، جبکہ یہاں بھی تک نکلا ہی نہیں اور دوسرے مسئلہ میں اگر کپڑا فوراً اتار دیا تو قسم نہیں ٹوٹے گی کیونکہ قسم کھانے میں اصل یہ ہے کہ اس کو پورا کیا جائے، تو زانہ جائے اور قسم کھانے والا اسی وقت قسم پوری کر سکتا ہے جب اس کو اتنا وقت ملے جس میں وہ کام کر سکے، اگر اس کو قسم پورا کرنے کے بعد رجھی وقت انہیں دیا جائے گا تو گویا یہ لازم آئے گا کہ شریعت اس کو ایک ایسے کام کا حکم دے رہی ہے جو اس کے بس میں نہیں جبکہ شریعت کبھی بھی ایسا حکم نہیں دیتی، اس لیے اتنی مقدار شریعت میں مستثنی اور معاف ہے، البتہ اگر قسم پوری ہو سکنے کی مدت سے زیادہ پہنے رکھے گا تو قسم ٹوٹ جائے گی کیونکہ اب کوئی عذر باتی نہیں رہا۔ (فتح القدير : ۳۸۴ / ۴)

۲۰ مسئلہ: قسم کھانی کہ فلاں کے گھر نہیں جاؤں گا تو جس گھر میں وہ رہتا ہو وہاں نہیں جانا چاہیے۔ چاہے اس کا اپنا گھر ہو یا کراپہ پر رہتا ہو یا عاریہ لیا ہوا ہو۔

۲۱ مسئلہ: قسم کھانی کہ تیرے پاس کبھی نہیں آؤں گا، پھر کسی سے کہا کہ آپ مجھے اٹھا کروہاں پہنچادیں اور اس نے اٹھا کر پہنچادیا تب بھی قسم ٹوٹ گئی، البتہ اگر اس کے کہے بغیر کسی نے اس کو اٹھا کروہاں پہنچادیا تو قسم نہیں ٹوٹی۔ اسی طرح اگر قسم کھانی کہ اس گھر سے کبھی نہیں نکلوں گا، پھر کسی سے کہا کہ مجھے اٹھا کر گھر سے باہر نکال دو اور اس نے اٹھا کر نکال دیا تو قسم ٹوٹ گئی اور اگر اس کے کہے بغیر کسی نے نکال دیا تو قسم نہیں ٹوٹی۔

کھانے پینے کی قسم:

۲۲ مسئلہ: قسم کھانی کہ یہ دودھ نہیں پیوں گا، پھر وہی دودھ جما کر دی بنالیا تو اس کے کھانے سے قسم نہیں ٹوٹے گی۔

۲۳ مسئلہ: بکری کے بچے کے متعلق قسم کھانی کہ اس کا گوشت نہیں کھاؤں گا، پھر جب وہ بڑا ہو کر بکرا بن گیا تب اس کا گوشت کھایا تو بھی قسم ٹوٹ گئی۔

۲۴ مسئلہ: قسم کھانی کہ گوشت نہیں کھاؤں گا، پھر مچھلی یا کلیجی یا وجہڑی کھانی تو قسم نہیں ٹوٹی۔^(۱)

۲۵ مسئلہ: قسم کھانی کہ یہ گندم نہیں کھاؤں گا، پھر ان کو پسوا کر اس کی روٹی کھانی یا اس کے ستو کھائے تو قسم نہیں ٹوٹی اور اگر خود ابال کر کھا لیا بھنو کر چبائی تو قسم ٹوٹ گئی، البتہ اگر یہ مطلب لیا ہو کہ گندم کے آٹے کی کوئی چیز بھی نہیں کھاؤں گا تو ان تمام چیزوں کے کھانے سے قسم ٹوٹ جائے گی۔

۲۶ مسئلہ: اگر قسم کھانی کہ یہ آٹا نہیں کھاؤں گا تو اس کی روٹی کھانے سے قسم ٹوٹ جائے گی اور اگر اس کا حلوایا کچھ اور پکا کر کھایا تب بھی قسم ٹوٹ گئی اور اگر ویسا ہی کچا آٹا پھا نکل لیا تو قسم نہیں ٹوٹی۔

۲۷ مسئلہ: قسم کھانی کہ روٹی نہیں کھاؤں گا تو اس علاقے میں جن چیزوں کی روٹی کھانی جاتی ہے ان چیزوں کی روٹی کھانے سے قسم ٹوٹ جائے گی۔

۲۸ مسئلہ: قسم کھانی کہ سری نہیں کھاؤں گا تو چڑیا، بیٹر، مرغ وغیرہ کا سر کھانے سے قسم نہیں ٹوٹے گی۔ اگر بکری یا گائے کی سری کھانی تو قسم ٹوٹ گئی۔

۱۔ کیونکہ ان چیزوں کو عرفِ عام میں گوشت نہیں کہتے اور قسم کا تعلق عرف میں مراد لیے جانے والے معنی کے ساتھ ہوتا ہے۔

۳۹۔ مسئلہ ۳۹: قسم کھائی کہ میوه نہیں کھاؤں گا تو انار، سیب، انگور، چھوڑا، بادام، اخروٹ، کشمش، مٹھے یا کھجور کھانے سے قسم ٹوٹ جائے گی۔ اگر خربوزہ، تربوز، لکڑی یا کھیرا کھائے تو قسم نہیں ٹوٹی۔

نہ بولنے کی قسم:

۴۰۔ مسئلہ ۴۰: قسم کھائی کہ فلاں آدمی سے نہیں بولوں گا، پھر سوتے میں اس سے کچھ کہا اور اس کی آواز سے وہ جاگ گیا تو قسم ٹوٹ گئی۔

۴۱۔ مسئلہ ۴۱: قسم کھائی کہ والد کی اجازت کے بغیر فلاں سے نہیں بولوں گا، پھر والد نے اجازت دے دی، لیکن اجازت کی خبر ابھی اس کو نہیں ملی تھی کہ اس سے بات کر لی اور بات کرنے کے بعد معلوم ہوا کہ والد نے اجازت دے دی تھی تب بھی قسم ٹوٹ گئی۔

۴۲۔ مسئلہ ۴۲: قسم کھائی کہ اس لڑکے سے کچھی بات نہیں کروں گا، پھر جب وہ جوان ہو گیا یا بوزہا ہو گیا تب اس سے بات کی تو بھی قسم ٹوٹ گئی۔

۴۳۔ مسئلہ ۴۳: قسم کھائی کہ کچھی تیرامند نہیں دیکھوں گا، تیری صورت نہیں دیکھوں گا، تو مطلب یہ ہے کہ تجھے سے ملاقات نہیں کروں گا، میں جوں نہیں رکھوں گا۔ اگر کہیں دور سے صورت دیکھے تو قسم نہیں ٹوٹی۔

بیچنے اور خریدنے کی قسم:

۴۴۔ مسئلہ ۴۴: قسم کھائی کہ فلاں چیز نہیں خریدوں گا، پھر کسی سے کہہ دیا کہ تم مجھے خرید کر دو، اس نے خرید کر دے دی تو قسم نہیں ٹوٹی۔ اسی طرح اگر یہ قسم کھائی کہ اپنی فلاں چیز نہیں بیچوں گا، پھر خونہیں پیچی بلکہ دوسرے سے کہا کہ تم پیچ دو اور اس نے پیچ دی تو قسم نہیں ٹوٹی۔ اسی طرح کرایہ پر لینے کا بھی بھی حکم ہے۔ اگر قسم کھائی کہ میں یہ مکان کرایہ پر نہیں لوں گا، پھر کسی دوسرے کے ذریعہ سے کرایہ پر لے لیا تو قسم نہیں ٹوٹی^(۱)، البتہ اگر قسم کھانے کا یہی مطلب تھا کہ نہ تو خود یہ کام کروں گا نہ کسی دوسرے سے کروں گا تو دوسرے آدمی کے کرنے سے بھی قسم ٹوٹ جائے گی۔ غرض یہ کہ جو مطلب ہو گا اسی کے مطابق حکم لگایا جائے گا۔ اگر قسم کھانے والی پر دہ نشین عورت یا ایسا آدمی ہے جو خود خرید و فروخت وغیرہ نہیں کرتا تو اس صورت میں اگر یہ کام دوسرے سے کہہ کر کرایے تب بھی قسم ٹوٹ جائے گی^(۲)۔

۱۔ کیونکہ جو شخص خریدنے، بیچنے اور کرایہ پر لینے کا معاملہ کرتا ہے اسی کو خریدنے بیچنے والا کہا جاتا ہے۔ یہاں قسم اٹھانے والے نے خود خریدا یا بچا نہیں اس لیے قسم نہ ٹوٹی۔

۲۔ اس لیے کہ جب یہ خود خریدتا یا بچتا نہیں تو اس کی قسم کا مطلب یہ ہے کہ کسی اور سے یہ کام نہیں کرائے گا۔

۲۵ مسئلہ: قسم کھائی کہ میں اپنے اس لڑکے کو نہیں ماروں گا، پھر کسی اور سے کہہ کر پٹوادیا تو قسم نہیں ٹوٹی۔

نماز روزہ کی قسم:

۲۶ مسئلہ: کسی نے قسم کھائی کہ میں روزہ نہیں رکھوں گا پھر روزہ کی نیت کر لی تو تھوڑی ہی دیر گزرنے سے بھی قسم ٹوٹ جائے گی، پورا دن گزرنے کا انتظار نہیں کیا جائے گا، اگر تھوڑی دیر بعد روزہ توڑ دیا تب بھی قسم کا کفارہ دینا پڑے گا اور اگر یوں کہا: ”ایک روزہ بھی نہیں رکھوں گا“ تو جب تک پورا دن نہ گز رے اور روزہ کھولنے کا وقت نہ آئے اس وقت تک قسم نہیں ٹوٹے گی۔ اگر وقت آنے سے پہلے ہی روزہ توڑ دیا تو قسم نہیں ٹوٹی۔^(۱)

۲۷ مسئلہ: قسم کھائی کہ میں نماز نہیں پڑھوں گا، پھر پشیان ہوا اور نماز پڑھنے کھڑا ہو گیا تو جب پہلی رکعت کا سجدہ کیا اسی وقت قسم ٹوٹ گئی، سجدہ کرنے سے پہلے قسم نہیں ٹوٹی، اگر ایک رکعت پڑھ کر نماز توڑ دے تو بھی قسم ٹوٹ گئی لیکن ایسی قسمیں کھانا بہت بڑا گناہ ہے، اگر کسی سے ایسی غلطی ہو گئی تو اس کو فوراً توڑ دے اور کفارہ دے۔

متفرقہات

۱ مسئلہ: قسم کھائی کہ اس قالیں پر نہیں لیوں گا، پھر قالیں کے اوپر چادر بچھا کر لیت گیا تو قسم ٹوٹ گئی اور اگر اس قالیں کے اوپر ایک اور قالیں یا کوئی دری بچھا لی اور اس کے اوپر لیت گیا تو قسم نہیں ٹوٹی۔

۲ مسئلہ: قسم کھائی کہ زمین پر نہیں بیٹھوں گا، پھر زمین پر کپڑا، چٹائی یا ٹاٹ وغیرہ بچھا کر بیٹھ گیا تو قسم نہیں ٹوٹی اور اگر عورت اپنے اوڑھے ہوئے دوپٹے کا آنچل بچھا کر بیٹھ گئی تو قسم ٹوٹ گئی، البتہ اگر دوپٹہ اتار کر بچھا لیا اور بیٹھ گئی تو قسم نہیں ٹوٹی۔

۳ مسئلہ: قسم کھائی کہ اس چارپائی یا اس تخت پر نہیں بیٹھوں گا، پھر اس پر دری یا قالیں وغیرہ بچھا کر بیٹھ گیا تو قسم ٹوٹ گئی۔ اگر اس چارپائی کے اوپر ایک اور چارپائی رکھی یا تخت کے اوپر ایک اور تخت رکھ لیا، پھر اور پرانی چارپائی یا تخت پر بیٹھ گیا تو قسم نہیں ٹوٹی۔^(۲)

۴ مسئلہ: قسم کھائی کہ فلاں کو کبھی نہیں نہلا دیں گا، پھر اس کے مرنے کے بعد نہلا یا تو قسم ٹوٹ گئی۔

۱۔ ایک روزہ تو اس وقت ہوتا ہے جب پورا دن روزہ رکھے، جبکہ صرف ”روزہ“ کہنے سے ایک لمحے کا روزہ بھی مراد ہوتا ہے۔

۲۔ قسم میں عرف کا اعتبار ہوتا ہے۔ جس صورت کو عرف میں چارپائی، قالیں اور زمین پر بیٹھنا کہا جاتا ہے وہاں قسم ٹوٹے گی اور جہاں عرف میں یہ نہیں سمجھا جاتا وہاں نہیں ٹوٹے گی۔

مسئلہ ۵: شوہر نے قسم کھائی کہ تجھ کو کبھی نہیں ماروں گا، پھر غصہ میں بالوں سے پکڑ کر گھسیٹا یا گلا گھونٹ دیا یا زور سے دانتوں سے کٹا تو قسم ٹوٹ گئی اور اگر دل لگی اور پیار میں کٹا تو قسم نہیں ٹوٹی۔

مسئلہ ۶: قسم کھائی کہ فلاں کو ضرور ماروں گا اور وہ ایسا کہنے سے پہلی ہی مرچ کا ہو تو اگر اس کا مرزا معلوم نہیں تھا، اس وجہ سے قسم کھائی تو قسم نہیں ٹوٹے گی اور اگر جان بوجھ کر قسم کھائی تو کھاتے ہی قسم ٹوٹ گئی۔

مسئلہ ۷: اگر کسی نے کوئی کام کرنے کی قسم کھائی مثلاً یوں کہا: ”خدا کی قسم! انار ضرور کھاؤں گا“، تو عمر بھر میں ایک دفعہ کھالینا کافی ہے اور اگر کسی کام کے نہ کرنے کی قسم کھائی جیسے یوں کہا: ”خدا کی قسم! انار نہیں کھاؤں گا“، تو ہمیشہ کے لیے چھوڑنا پڑے گا، جب بھی کھائے گا تو قسم ٹوٹ جائے گی، البتہ اگر ایسا ہوا کہ گھر میں انار، انگور وغیرہ آئے اور خاص ان اناروں کے بارے میں کہا: ”یہ نہیں کھاؤں گا“، تو وہ نہ کھائے، ان کے علاوہ اور منگا کر کھائے تو کوئی حرج نہیں۔

نذر (منت) ماننا

نذر پوری کرنا:

مسئلہ ۸: کسی کام پر کسی عبادت کی منت (نذر) مانی پھر وہ کام پورا ہو گیا جس کے لیے منت مانی تھی تو اب منت کا پورا کرنا واجب ہے، اگر منت پوری نہیں کرے گا تو بہت گناہ ہو گا، لیکن اگر کسی ناجائز کام کی منت ہو تو اس کا پورا کرنا واجب نہیں [بلکہ جائز ہی نہیں] جیسا کہ ہم آگے بیان کریں گے۔

روزہ کی نذر:

مسئلہ ۹: کسی نے کہا: ”یا اللہ! اگر میرا فلاں کام ہو جائے تو میں پانچ روزے رکھوں گا“، تو جب کام ہو جائے گا تو پانچ روزے رکھنا واجب ہے اور اگر کام نہیں ہوا تو روزے واجب نہیں۔ اگر صرف اتنا ہی کہا کہ پانچ روزے رکھوں گا تو اختیار ہے چاہے تو پانچوں روزے لگاتار رکھے یا ایک ایک دو دو کر کے پانچ روزے پورے کر لے، دونوں صورتیں درست ہیں اور اگر نذر مانتے وقت یہ کہہ دیا کہ پانچوں روزے لگاتار رکھوں گا یادیں میں یہ نیت تھی تو مسلسل رکھنے پڑیں گے۔ اگر درمیان میں ایک آدھ چھوٹ جائے تو دوبارہ نئے سرے سے رکھے۔

۱۔ کیونکہ ”کرنا“ ایک دفعے سے بھی ثابت ہو جاتا ہے اور ”نہ کرنا“ اس وقت کہا جاتا ہے جب وہ کام کئی بھی بھی نہ کیا جائے ورنہ وہ کرنا شمار ہو گا۔ (شامیہ: ۲/۸۴۲)

۲۔ مسئلہ: اگر یہ کہا کہ جمعہ کا روزہ رکھوں گا یا فلاں مہینے کی پہلی تاریخ سے دویں تاریخ تک روزے رکھوں گا تو خاص جمعہ ہی کو اور اس مہینے کی خاص انہی تاریخوں میں روزہ رکھنا واجب نہیں، جب چاہے دس روزے رکھ لے، لیکن یہ دس روزے لگا تاریخ پڑیں گے، چاہے اس مہینے میں رکھے، چاہے کسی اور مہینے میں، سب جائز ہے۔ اسی طرح اگر یہ کہا: ”اگر آج میرا یہ کام ہو جائے تو کل ہی روزہ رکھوں گا“، تب بھی اختیار ہے کہ جب چاہے رکھے۔^(۱)

۳۔ مسئلہ: کسی نے نذر مانتے وقت یوں کہا: ”شعبان کے مہینے کے روزے رکھوں گا“، تو شعبان کے پورے مہینے کے روزے لگا تاریخ پڑیں گے۔ اگر درمیان میں کسی وجہ سے پانچ دس روزے چھوٹ جائیں تو ان کے بدلتے روزے اور رکھ لے، سارے روزے دوبارہ نذر کھئے اور یہ بھی اختیار ہے کہ شعبان کے مہینے میں نذر کھئے، کسی دوسرے مہینے میں رکھ لیکن سب لگا تاریخ کھئے۔

نماز کی نذر:

۴۔ مسئلہ: کسی نے منت مانی کہ میری گم شدہ چیزیں جائے تو میں آٹھ رکعت نماز پڑھوں گا تو اس کے مل جانے پر آٹھ رکعت نماز پڑھنا پڑے گی، چاہے ایک ساتھ آٹھ رکعتیں پڑھے یا چار چار یادو دو دو اور اگر چار رکعت کی منت مانی تو چاروں ایک ہی سلام سے پڑھنی ہوں گی، الگ الگ دو دو پڑھنے سے نذر ادا نہیں ہوگی۔

۵۔ مسئلہ: کسی نے ایک رکعت پڑھنے کی منت مانی تو پوری دور رکعتیں پڑھیں گی، اگر تین کی منت مانی تو پوری چار، اگر پانچ کی منت مانی تو پوری چھر رکعتیں پڑھے۔ ان سے زیادہ کا بھی بھی حکم ہے۔

رقم کی نذر:

۶۔ مسئلہ: یوں منت مانی کہ دس روپے خیرات کروں گا یا ایک روپیہ خیرات کروں گا تو جتنا کہا ہے اتنا خیرات کرے۔ اگر یوں کہا: ”پچاس روپے خیرات کروں گا“، اور اس کے پاس اس وقت صرف دس ہی روپے ہیں تو دس روپے ہی دینے پڑیں گے، ابتدہ اگر دس روپے کے علاوہ کچھ سامان بھی ہے تو اس کی قیمت بھی لگائی جائے گی، مثال کے طور پر کسی کے ۱- اس لیے کہ منت میں کسی زمانے (دن یا مہینہ) یا جگہ یا نقیر کی تعین کرنے سے تعین لازم نہیں ہوتی، کسی دوسرے وقت یا دوسری جگہ یا دوسرے نقیر کو دینے سے بھی منت پوری ہو جاتی ہے۔ اسی طرح اگر منت میں کوئی چیز تعین کر دی کہ فلاں چیزوں گا تو یہ لازم نہیں بلکہ اس کی قیمت کے برابر نقیدی یا کوئی دوسری چیز بھی دے سکتا ہے۔ یہ اصول اچھی طرح ذہن فیض کر لینا چاہیے، آگے آئے والے بہت سے مسائل میں اسی اصول کی بنابر تعین لازم نہ ہونے کا حکم بتایا گیا ہے۔

۲- اس لیے کہ اس سے زائد کا دو ماںک نہیں اور جس چیز کا منت مانتے وقت ماںک نہ ہو اس کا صدقہ ضروری نہیں ہوتا۔

پاس دس روپے نقد ہیں اور پندرہ روپے کا سامان ہے، یہ سب پچیس روپے ہوئے تو صرف پچیس روپے خیرات کرنا واجب ہے، اس سے زیادہ واجب نہیں۔

مسئلہ ۸: کسی نے کہا: ”دس روپے اس طرح خیرات کروں گا کہ ہر فقیر کو ایک ایک روپیہ دوں گا“، پھر پورے دس روپے ایک ہی فقیر کو دے دیے تو بھی جائز ہے، ہر فقیر کو ایک ایک روپیہ دینا واجب نہیں۔ اگر دس روپے میں فقیروں کو دے دیے تو بھی جائز ہے اور اگر کہا: ”دس روپے دس فقیروں پر خیرات کروں گا“ تو بھی اختیار ہے، چاہے دس کو دے، چاہے کم یا زیادہ کو۔ کھانا کھلانے کی نذر:

مسئلہ ۹: اگر یوں منت مانی کہ دس مسکینوں کو کھانا کھاؤں گا تو اگر دل میں یہ خیال ہے کہ ایک وقت یا دو وقت کھاؤں گا تب تو اسی طرح کھلانے اور اگر دل میں کوئی خیال نہیں تو دو وقت دس مسکینوں کو کھانا کھائے اور اگر کچا انداز دے تو اس میں بھی یہی بات ہے کہ اگر دل میں کوئی خیال تھا کہ اتنا اتنا ہر ایک کو دوں گا تو اتنا ہی دے اور اگر کوئی خیال نہیں تھا تو ہر ایک کو اتنا دے جتنا صدقہ فطر کے بیان میں گزر۔

مسئلہ ۱۰: اگر یوں کہا: ”اتنے روپے کی روٹی فقیروں میں باٹھوں گا“ تو اختیار ہے چاہے اتنے روپے کی روٹی دے، چاہے اتنے روپے کی کوئی اور چیز یا اتنے روپے نقد دے دے۔

مسئلہ ۱۱: اگر کہا: ”دوس نمازوں یا دس حافظوں کو کھانا کھاؤں گا“ تو دس فقیروں کو کھلانے چاہے وہ نمازی اور حافظ ہوں یا نہ ہوں۔^(۱)

نذر میں جگہ، وقت یا فقیر وغیرہ کی تعین:

مسئلہ ۱۲: کسی نے کہا: ”دس روپے مکہ مکرمہ میں خیرات کروں گا“ تو مکہ میں خیرات کرنا واجب نہیں، جہاں چاہے خیرات کرے یا یوں کہا: ”جمعہ کے دن خیرات کروں گا یا فلاں فقیر کو دوں گا“ تو جمعہ کے دن خیرات کرنا اور اسی فقیر کو دینا ضروری نہیں، اسی طرح اگر روپے مقرر کر کے کہا کہ یہی روپے اللہ تعالیٰ کی راہ میں دوں گا تو وہی روپے دینا واجب نہیں، چاہے وہی دے یا دوسرے دیدے۔

مسئلہ ۱۳: اسی طرح اگر منت مانی کہ جامع مسجد میں نماز پڑھوں گا یا مکہ مکرمہ میں نماز پڑھوں گا تو بھی اختیار ہے ۱۔ کیونکہ نذر کسی خاص وقت، جگہ اور کسی خاص فقیر کے ساتھ لازماً مختص نہیں ہوتی۔ لہذا وقت، جگہ اور فقیر کی تعین کے باوجود بھی ان چیزوں کی پابندی ضروری نہیں۔ (حاشیہ بہشتی زیر)

جہاں چاہے پڑھے۔

جانور ذبح کرنے کی نذر:

مسئلہ ۱۴: کسی نے کہا: "اگر میرا بھائی صحت یا بھائی سخت ہو جائے تو ایک بکری ذبح کروں گا" یا یوں کہا: "ایک بکری کا گوشت خیرات کروں گا" تو منت ہو گئی۔ اگر یوں کہا: "قربانی کروں گا" تو قربانی کے دنوں میں ذبح کرنا چاہیے اور دونوں صورتوں میں اس کا گوشت فقیروں کے سوا اور کسی کو دینا یا خود کھانا درست نہیں۔ جتنا خود کھایا یا مالداروں کو دے دیا اتنا دوبارہ خیرات کرنا پڑے گا۔

مسئلہ ۱۵: ایک گائے قربانی کرنے کی منت مانی، پھر گائے نہیں می تو سات بکریاں ذبح کر دے۔

مسئلہ ۱۶: منت مانی تھی کہ جب میرا بھائی آئے تو سور و پے خیرات کروں گا، پھر آنے کی خبر سن کر اس نے آنے سے پہلے ہی روپے خیرات کر دیے تو منت پوری نہیں ہوئی، آنے کے بعد پھر خیرات کرے۔

غیر شرعی کام کی نذر:

مسئلہ ۱۷: اگر یوں کہا کہ میرا بھائی تند رست ہو جائے تو ناج کرواؤں گا یا باجا بخواوں گا تو یہ منت گناہ ہے، تند رست ہونے کے بعد ایسا کرنا جائز نہیں۔

مسئلہ ۱۸: یہ منت مانی کہ اگر فلاں کام ہو جائے تو میلاد کرواؤں گا تو منت نہیں ہوئی یا یہ منت کی کہ فلاں بات ہو جائے تو فلاں مزار پر چادر چڑھاؤں گا، یہ منت بھی نہیں ہوئی، اس کا پورا کرنا واجب نہیں۔ [بلکہ جائز ہی نہیں] غیر اللہ کے لیے نذر:

مسئلہ ۱۹: اللہ تعالیٰ کے علاوہ کسی اور کے لیے منت ماننا مثلاً یوں کہنا: "اے بڑے پیر! اگر میرا کام ہو جائے تو میں تمہاری خاطر فلاں کام کروں گا" حرام اور شرک ہے، بلکہ اس منت کی چیز کا کھانا بھی حرام ہے۔ اسی طرح قبروں اور مزاروں پر جانا اور درخواست کرنا حرام اور شرک ہے۔

۱۔ الای کہ قربانی کے لفظ سے کسی بھی وقت ذبح کرنے کی نیت کی ہو تو پھر قربانی کے دنوں میں ہی ذبح کرنا ضروری نہیں ہو گا۔

متفرقات

۲۰ مسئلہ: اگر ایسے کام کے ہونے پر منت مانی جس کے ہونے کی خواہش ہے کہ یہ کام ہو جائے مثلاً کہہ: ”اگر میں شد رست ہو گیا تو ایسا کروں گا، اگر میرا بھائی خیریت سے آجائے تو ایسا کروں گا، اگر میرا باپ مقدمہ سے بری ہو جائے تو ایسا کروں گا“، تو جب وہ کام ہو جائے تو منت پوری کرے اور اگر اس طرح کہا: ”اگر میں نے تھے سے بات کی تو دو روزے رکھوں گا“، یا یہ کہا: ”اگر آج میں نے نماز نہیں پڑھی تو اتنے روپے خیرات کروں گا“، پھر اس نے بات کر لی یا نماز نہیں پڑھی تو اختیار ہے چاہے قسم کا کفارہ دے دے اور چاہے تو دو روزے رکھے اور اتنے روپے خیرات کرے۔

۲۱ مسئلہ: یہ منت مانی کہ ایک ہزار مرتبہ درود شریف پڑھوں گا یا ہزار مرتبہ کلمہ پڑھوں گا تو منت ہو گئی اور پڑھنا واجب ہو گیا اور اگر کہا کہ ہزار دفعہ سبحان اللہ پڑھوں گا یا ہزار دفعہ لا حول پڑھوں گا تو منت نہیں ہوئی اور پڑھنا واجب نہیں۔^(۱)

۲۲ مسئلہ: منت مانی کہ دس مرتبہ قرآن مجید ختم کروں گا یا ایک پارہ پڑھوں گا تو منت ہو گئی۔

۲۳ مسئلہ: یہ منت مانی کہ فلاں خستہ حال مسجد بناؤں گا یا فلاں پل بناؤں گا تو یہ منت بھی منعقد نہیں، اس کے ذمہ کچھ واجب نہیں۔^(۲)

۱- اس فرق کی وجہ یہ ہے کہ شریعت میں نذر کے لازم ہونے کے لیے دو شرطیں ہیں:

(۱) جس کام کی نذر مانی جائے وہ عبادت مقصودہ ہو۔ (۲) اس کی جنس سے کوئی فرد فرض یا واجب ہو۔ (یعنی اس کام ہنکی کوئی صورت فرض یا واجب ہو) دونوں میں سے اگر کوئی ایک شرط بھی نہ پائی جائے گی تو نذر لازم نہیں ہوگی۔ اب اس قاعدہ کی روشنی میں سمجھو لیں کہ ” سبحان اللہ“ اور ”لا حول“ پڑھنے کی نذر لازم نہیں ہوگی اس لیے کہ یہ کبھی بھی فرض یا واجب نہیں ہوتے اور درود شریف پڑھنے کی نذر صحیح اور لازم ہے اس لیے کہ اس کی ایک قسم فرض ہے۔ وہ اس طرح کہ ہر شخص پر عمر بھر میں ایک بار درود شریف پڑھنا فرض ہے۔ (احسن الفتاویٰ: ۴۸۱/۵)

۲- اس لیے کہ مسجد بنانا بذات خود اصل عبادت مقصودہ نہیں، اصل مقصودہ اس میں نماز پڑھنا اور عبادت کرنا ہے اور پل بنانا نہ عبادت مقصودہ ہے اور نہ کوئی صورت ایسی ہے جس میں پل بنانا فرض یا واجب ہو، جبکہ نذر منعقد ہونے کے لیے مذکورہ دونوں شرطوں کا پایا جانا ضروری ہے۔ (احسن الفتاویٰ: ۴۷۷/۵) البته از خود کو اب بمحض کریم کام کر دے تو بلاشبہ باعث اجر ہے۔

الضَّافُ

نذر ذبح میں قیمت صدقہ کرنا:

اگر کسی نے نذر مانی کہ اگر میرا فلاں کام ہو گیا تو اس بکرے کو جو گھر پر پلا ہوا ہے ذبح کر کے اس کا گوشت فقراء میں تقسیم کروں گا تو کام ہو جانے پر اسی بکرے کو ذبح کرنا ضروری نہیں، اس لیے کہ جانور ذبح کرنے کی نذر مانے سے اصل مقصد گوشت تقسیم کرنے کی نذر ہوتا ہے۔ لہذا اختیار ہے چاہے وہی بکرا ذبح کر کے صدقہ کرے یا بکرا زندہ صدقہ کر دے یا اس کی قیمت صدقہ کرے یا قیمت کے برابر کوئی دوسری چیز صدقہ کرے۔^(۱)



کتبہ رفروز

حدود "حد" کی جمع ہے، "حد" شریعت کی طرف سے مقدار متعین کی گئی سزا کو کہتے ہیں^(۱) اور حدود یہ ہیں:

- (۱) حد زنا
- (۲) حد سرقہ
- (۳) حد شرب خمر (شراب پینے کی سزا)
- (۴) حد قذف (تہمت لگانے کی سزا)
- (۵) حد ارتداد

حد زنا (زنا کی سزا)

حد زنا کا سبب:

دارالاسلام میں کسی مکلف یعنی عاقل و بالغ اور قوتِ گویائی رکھنے والے کا اپنے اختیار سے خفہ^(۲) کے بقدر اپنے آللہ تعالیٰ کو کسی قابل شہوت (چاہے فی الحال ہو یا کبھی رہی ہو اور اب بوڑھی ہو چکی ہو) عورت جو اس کی ملک نکاح و غلامی اور اس کے شہبے سے خالی ہواں کی آگے کی راہ میں داخل کرنا یا مرد کا مذکورہ عورت کو ایسا کرنے کی قدرت دینا یا عورت کا اپنے اختیار سے مرد کو ایسا فعل کرنے کی قدرت دینا۔

حد زنا کی تفصیل:

"محسن" مرد و عورت کے لیے رجم یعنی سنگاری ہے جبکہ "غیر محسن" کے لیے سوکوڑے ہیں۔

محسن وغیر محسن ہوتا ہے جو آزاد، عاقل، بالغ، مسلمان ہو اور جس نے صحیح نکاح کے بعد جماع کیا ہو اور جماع کے وقت بیوی میں بھی یہ مذکورہ تمام صفات پائی جاتی ہوں۔

- ۱- شریعت میں سزا گیس دو طرح کی ہیں:
 - (۱) وہ سزا جس کی مقدار شریعت نے خود متعین کر دی ہو۔ اس کو "حد" کہتے ہیں۔ یہ مذکورہ بالا چھ جراائم پر جاری ہوتی ہے۔
 - (۲) وہ سزا جس کی مقدار شریعت نے متعین نہیں کی، قاضی کی صوابید پر چھوڑ دیا ہے کہ وہ جرم کی نوعیت اور مجرم کی حالت دیکھ کر اس سزا کی نوعیت اور مقدار کا فیصلہ کرے۔ اس کو "تقریز" کہتے ہیں۔
- ۲- عفو تعالیٰ کے لئے کوئی میں "خفہ" اور اردو میں "سپاری" کہتے ہیں۔

ثبتِ زنا کے دو طریقے

۱۔ گواہی:

چار مرد گواہ لفظِ زنا کے ساتھ زبان سے گواہی دیں۔ جب وہ چاروں گواہی دے دیں تو اس کے بعد قاضی ان سے زنا کی کیفیت، پھر زنا کے وقت، پھر زنا کی جانے والی عورت، پھر زنا کی جگہ کے بارے میں دریافت کرے گا۔ اگر قاضی کی نظر میں وہ گواہ عادل ہوں تو اب قاضی مجرم سے اس کے احسان کے بارے میں پوچھئے گا۔ اگر مجرم نے احسان کا اقرار کیا یا اس کے انکار پر گواہوں نے اس کے محسن ہونے کی گواہی دی تو اس کو رجم کیا جائے گا اور اگر مجرم نے کہا کہ میں محسن نہیں ہوں اور گواہوں نے بھی اس کے احسان کی گواہی نہ دی تو قاضی مجرم سے احسان کی مذکورہ بالا صفات کے بارے میں باری باری پوچھئے گا۔ اگر اس نے ٹھیک ٹھیک بیان کر دیا تو مجرم کو کوڑے لگائے جائیں گے۔

۲۔ اقرار:

اقرار کننده عاقل، بالغ اپنے بارے میں چار مرتبہ چارالگ مخلسوں میں زنا کا اقرار کرے۔ چار مختلف مخلسوں میں اقرار شرط ہے جس کی صورت یہ ہے کہ اس کے ہر مرتبہ کے اقرار کے بعد قاضی اس کو واپس لوٹا دے اور وہ واپس پہنچ جائے یہاں تک کہ حاکم یا قاضی کی نظر سے غائب ہو جائے اور پھر آئے اور آکر اقرار کرے۔ قاضی کو چاہیے کہ وہ اقرار کننده کی حوصلہ شکنی کی کوشش کرے اور ناگواری کا اظہار کرے۔ جب چار مرتبہ اقرار ہو جائے تو قاضی اس کی حالت پر غور کرے۔ جب معلوم ہو کہ وہ صحیح العقل ہے تو اس سے دریافت کرے کہ زنا کیا ہوتا ہے اور کیونکر ہوتا ہے اور کس کے ساتھ کیا ہے اور کہاں کیا ہے اور کب کیا ہے؟ جب معلوم ہو جائے، اس نے واقعی زنا کیا ہے تو اب اس سے دریافت کرے کہ آیا وہ محسن ہے اور احسان کیا ہوتا ہے؟ ٹھیک ٹھیک بیان کرنے پاس پر حد قائم کرے گا۔ اگر اقرار کننده حد قائم کیے جانے سے پہلے یا حد قائم کیے جانے کے دوران اپنے اقرار سے پھر جائے تو اس کو چھوڑ دیا جائے گا، چاہے یہ مرد کی طرف سے ہو یا عورت کی طرف سے ہو۔ اسی طرح اگر حد لگائے جانے کے دوران وہ بھاگ جائے تو اس کو کچھ نہیں کہا جائے گا۔

حد لگانے کا طریقہ:

میثملہ: رجم کی صورت میں عورت کے لیے سینہ تک گڑھا کھوڈنا بہتر ہے۔ مرد کے لیے گڑھانہ کھوڈا جائے گا۔

کوڑوں کی مار کے لیے مرد کی قیص اتار لی جائے گی۔ عورت کی قیص نہیں اتار لی جائے گی، البتہ زائد کپڑے مثلاً کوٹ وغیرہ اتار لیے جائیں گے اور عورت کو بٹھا کر حد اگائی جائے گی۔

کوڑے جسم کے مختلف حصوں پر لگائیں گے، البتہ سر، چہرے، شرمگاہ، سینہ اور پیٹ پر کوڑے نہیں ماریں گے۔

یہ بھی جائز ہے کہ ایک دن پچاس کوڑے لگائے جائیں اور باقیہ پچاس دوسرے دن لگائے جائیں۔

مسئلہ ۱: اگر زانیہ کو حمل ٹھہر چکا ہو تو چاہے اس کی حد پچھے بھی ہو، زخم ہو یا کوڑے ہوں، وضع حمل سے پہلے اس پر حد نہیں لگائی جائے گی تاکہ بچہ ہلاک نہ ہو جو بے قصور ہے۔ پھر اگر حد رحم ہے اور کوئی بچے کی پروردش کرنے والا ہے تو وضع حمل کے فوراً بعد رحم کیا جائے گا اور اگر پروردش کرنے والا نہ ہو تو حد کا نفاذ اس وقت تک ملتی رکھا جائے گا جب تک بچہ خود کھانے پینے نہ لگے اور اگر حد کوڑے ہوں تو وہ نفاس سے فراگت کے بعد لگائے جائیں گے۔

مسئلہ ۲: اپنی بیوی کے ساتھ پیچھے کی راہ میں جماع کرنا بھی حرام ہے۔ اگر کوئی اپنی بیوی کے ساتھ ایسا فعل کرے اور دوبارہ پھر کرے، بازنہ آئے تو حاکم اس کو تعزیر میں قتل کر سکتا ہے۔

اگر اپنی بیوی کے علاوہ کسی اجنبی کے ساتھ کرے تو امام ابو عینیہ رحمہ اللہ تعالیٰ کے نزدیک زنا کی حد تو جاری نہیں ہوگی (اس لیے کہ یہ فعل بہر حال زنا نہیں ہے) البتہ حاکم اس پر تعزیر جاری کر سکے گا حتیٰ کہ تعزیر اُن قتل بھی کر سکتا ہے جبکہ امام ابو یوسف رحمہ اللہ اور امام محمد رحمہ اللہ فرماتے ہیں کہ اس پر زنا والی حد جاری ہو گی لہذا اگر وہ محسن نہیں ہے تو اس کو سو کوڑے لگیں گے اور اگر وہ محسن ہے تو اس کو رحم کیا جائے گا۔

مسئلہ ۳: کوئی اگر کسی چوپا یہ کے ساتھ بد فعلی کرے تو مجرم کو تعزیر لگائی جائے گی اور جانور کو ذبح کر کے جلا دینا بہتر ہے۔ اگر جانور بد فعلی کرنے والے کا نہ ہو تو مجرم جانور کے مالک سے پہلے اس کو خریدے، پھر ذبح کر کے جلا دے۔ کوئی عورت اگر کسی جانور سے بد فعلی کرائے تو اس کا بھی بھی حکم ہے۔

کوڑوں کی سزا کا قانون:

۱ - جس کوڑے سے حد لگائی جائے اس میں گر ہیں نہ ہوں اور وہ اپنا ہو کر اس کے مارنے سے تکلیف تو ہوتی ہو، لیکن زخم نہ آتا ہو۔

۲ - کوڑے مارنے والا کوڑے کو اپنے سر سے اوپنچانہ کرے اور نہیں جسم پر کوڑا لگانے کے بعد جسم پر کوڑے کو کھینچے۔

۳۔ اگر مجرم بہت کمزور ہو کہ کوڑے لگانے سے اس کے مرجانے کا اندیشہ ہو تو کوڑا آہشگی سے مارا جائے تاکہ وہ اس کو برداشت کر سکے۔

جن صورتوں میں حد نہیں لگتی:

مندرجہ ذیل صورتوں میں شبہ کی وجہ سے حد نہیں لگاتی جاتی:

۱۔ تین طلاق دی ہوئی یہوی سے عدت کے دوران جماع کیا۔

۲۔ کنائی طلاق کی عدت میں یہوی سے جماع کیا۔

۳۔ گواہوں کے بغیر کسی عورت سے نکاح کیا یا اولیٰ کے بغیر عورت سے نکاح کیا۔

۴۔ اپنی کسی محرم سے نکاح کیا اور پھر جماع بھی کر لیا۔

تسبیل: جن صورتوں میں شبہ کی وجہ سے حد نہیں لگتی ان میں اگر مرد کی سرکشی واضح ہو تو اس کو تعزیر دی جائے گی۔

حد سرقہ

(چوری کی سزا)

جس چوری پر حد لگتی ہے اس کی تعریف یہ ہے کہ دارالاسلام میں عاقل، بالغ، بینا اور بولنے پر قدرت رکھنے والا آدمی حفاظت میں رکھنے وال جو سرقہ کے نصاب یعنی دو تولہ ساڑھے سات ماشہ چاندی یا اتنی مالیت کی کسی چیز کو چوری کے ارادے سے خفیہ طریقے سے لے لے، جبکہ اس مال میں غیر کی ملکیت ہونے میں کسی قسم کا شبہ نہ ہو۔ اگر چوری دن میں ہو تو خفیہ ہونے کا اعتبار فعل کے شروع و آخر دونوں میں کیا جائے گا اور اگر رات میں ہو تو صرف شروع میں کیا جائے گا۔ مثلاً: چور پیکے سے گھر میں داخل ہوا لیکن مال سیئنے کے دوران مالک جاگ گیا اور چور کو روکنے لگا تو چور نے ہتھیار سے مالک کا مقابلہ کیا اور اس کو قتل کیے بغیر مال لے کر چلا گیا، اس صورت میں چوری کی واردات کی ابتداء تو خفیہ ہے، انتہا خفیہ نہیں، لہذا اگر واردات دن کے وقت ہوئی تو ہاتھ نہیں کئے گا، بلکہ تعزیر ہوگی اور رات کے وقت ہوئی تو ہاتھ کئے گا۔

سرقة کا نصاب:

دس درہم دو تولہ ساڑھے سات ماشہ = (۳۲ گرام)^(۱) چاندی یا اتنی مالیت کی کوئی چیز۔

۱۔ آسانی کے لیے 35 گرام چاندی کہہ دیا جاتا ہے۔

جن چیزوں کی چوری پر ہاتھ نہیں کلتا:

- جو چیزیں جلد خراب ہو جاتی ہیں جیسے: روٹھ، گوشت اور پھل۔
- قحط سالی کے زمانے میں چرانی ہوئی کھانے کی چیز، چاہے جلدی خراب ہوتی ہو یا نہیں۔
- مرغی، بطيخ، بیوتر
- کسی گناہ میں استعمال ہونے والے آلات، مثلاً گانے بجانے کے آلات
- قرآن مجید، اگر چہ اس پر سونا چاندی جڑے ہوئے ہوں
- کتابیں
- سونے چاندی کی صلیب یا بُت
- دُن کیے ہوئے مردے کا کفن

کسی نے باپ دادا وغیرہ یا بیٹی پوتے وغیرہ یا ذی رحم محروم جیسے: بھائی، بہن یا پچھا، ماموں، پھوپھی، خالہ کے گھر سے مال چرایا تو اس پر ہاتھ نہیں کلتا۔ میاں بیوی میں سے ایک نے دوسرے کا مال چرایا میاں مہمان نے میزبان کے گھر سے مال چرایا تو اس میں ہاتھ نہیں کلتا۔ اسی طرح مسجد کا سامان چرانے پر بھی ہاتھ نہیں کلتا۔

متعبیرہ: جن صورتوں میں ہاتھ نہیں کلتا ان میں ”تعزیر“ ہو گی۔ یعنی اتنی سزا جسے قاضی جرم کی نوعیت اور مجرم کی حالت پیش نظر رکھ کر مناسب سمجھے۔

حدیقرۃ کی کیفیت:

- پہلی دفعہ چوری کرنے میں کلائی کے جوڑ سے دایاں ہاتھ کاٹا جائے گا، جبکہ دوسری مرتبہ چوری کرنے سے ٹخنے سے بایاں پاؤں کاٹا جائے گا۔

- ہاتھ کاٹنے کے بعد خون روکنے کی کوشش کرنا اواجب ہے اور اس کا خرچ چور کے ذمہ ہو گا، کیونکہ وہی اس کا سبب بنا ہے۔
- دایاں ہاتھ اس وقت بھی کاٹا جائے گا جبکہ وہ شل ہو یا اس کی انگلیاں کٹی ہوئی ہوں یا اس کا انگوٹھا کٹا ہوا ہو۔
- اگر چور تیسرا مرتبہ چوری میں ملوٹ ہو کر گرفتار ہو اور پہلی چوریوں کے سبب سے اس کا دایاں ہاتھ اور بایاں پاؤں کاٹا جا چکا ہو تو اس مرتبہ اس کا کوئی اور ہاتھ پاؤں نہیں کاٹیں گے، بلکہ اس کو قید اور ضرب کی سزا دیں گے۔ یہاں تک کہ

وہ توبہ کرے اور توبہ کے آثار ظاہر ہونے لگیں۔

چوری ثابت ہونے کے طریقے:

چوری ثابت ہونے کے مندرجہ ذیل طریقے ہیں:

۱۔ دو مرد ایک شخص کے چوری کرنے کے بارے میں گواہی دیں جن سے قاضی دریافت کرے کہ چوری کیسے ہوئی؟ کہاں ہوئی؟ کس مال کی ہوئی؟ کتنے مال کی ہوئی؟ کب ہوئی؟ اور کس کامال چرایا؟ ٹھیک ٹھیک جواب پر جب ان گواہوں کی عدالت ثابت ہو جائے تو چور کا ہاتھ کاٹ دیا جائے گا۔

۲۔ کوئی شخص خود حاکم یا قاضی کے پاس ایک دفعہ چوری کا اقرار کرے، قاضی اس سے بھی مذکورہ بالسوال کرے گا، اگر اقرار کے بعد وہ شخص اپنے اقرار سے پھر جائے یا فوراً بھاگ جائے تو اس کا ہاتھ نہیں کاٹا جائے گا، البتہ اس کو چڑائے ہوئے مال کا تاو ان دینا پڑے گا۔

چوری کے مال کا حکم:

وہ مال اگر موجود ہو، اگرچہ چور نے وہ کسی کے ہاتھ فروخت کر دیا ہو یا کسی کو ہدیہ کر دیا ہو تو وہ مال مالک کو واپس دلوایا جائے گا اور اگر وہ مال ہلاک اور ختم ہو چکا ہو تو صرف ہاتھ کاٹنے پر اکتفا کیا جائے گا، مال کا تاو ان چور سے نہیں لیا جائے گا۔

ڈاکہ ڈالنے کی سزا

ڈاکہ ڈالنے کی سزا کے لیے مندرجہ ذیل شرائط ضروری ہیں:

۱۔ ڈاکوؤں کو ایسی قوت اور غلبہ حاصل ہو کہ راہ گیر ان کا مقابلہ نہ کر سکیں۔

۲۔ رہنوں کے پاس ہتھیار ہوں۔

۳۔ یہ واردات دار الاسلام میں ہوئی ہو۔

۴۔ کوئی بھی رہنما کسی راہ گیر کا محروم رشتہ دار نہ ہو۔

۵۔ ڈاکو توبہ کرنے اور مال مالکوں کو واپس کرنے سے پہلے گرفتار ہو گئے ہوں۔

ڈاکے کی سزا کی کیفیت:

حد کی مندرجہ ذیل پانچ صورتیں ہیں:

۱۔ اگر لوٹ مارا اور کسی کو قتل کرنے سے پہلے ہی راہزن اور ڈاکو گرفتار کر لیے گئے تو خوف و ہراس پھیلانے کی بنا پر مناسب تعزیر کے بعد ان کو قید کر دیا جائے گا، یہاں تک کہ وہ توبہ کر لیں اور توبہ کے آثار ان میں ظاہر ہونے لگیں ورنہ موت تک قید میں رہیں گے۔

۲۔ اگر کسی مسلمان یا ذمی کا مال لوٹا اور وہ اتنا ہے کہ ان ڈاکوؤں پر برابر برابر تقسیم ہو تو ہر ایک کے حصے میں دس درہم = ۳۲۰ گرام چاندی کی مالیت آتی ہے تو اگر ان کے ہاتھ پاؤں سلامت ہیں تو ان میں سے ہر ایک کا دایاں ہاتھ اور بایاں پاؤں کاٹا جائے گا۔

۳۔ اگر انہوں نے کسی مسلمان یا ذمی کو قتل کیا لیکن مال نہ لوٹ سکے تو ان سب کو بطور حد کے قتل کیا جائے گا، چاہے ان میں سے کسی نے فقط قتل میں مدد ہی کی ہو اور چاہے قتل بلوار اور بندوق سے کیا ہو یا پھر اور لائھی سے۔ مقتول کے وارث ان کو معاف کرنے کا اختیار بھی نہیں رکھتے، کیونکہ یہ قصاص کی طرح ان کا نہیں بلکہ شریعت کا حق ہے۔

۴۔ اگر مال لوٹا اور زخمی کیا تو ان کے مخالف جانب کے ایک ہاتھ پاؤں یعنی دایاں ہاتھ اور بایاں پاؤں کاٹے جائیں گے۔

۵۔ اگر مال بھی لوٹا ہوا اور قتل بھی کیا ہو تو حاکم و قاضی کو اختیار حاصل ہے کہ:

۱۔ چاہے تو پہلے ان کے ایک ایک ہاتھ پاؤں کاٹے، پھر ان کو قتل کر دے۔

۲۔ چاہے تو پہلے ان کے ایک ایک ہاتھ پاؤں کاٹے پھر ان کو سولی دے۔

۳۔ چاہے تو تینوں ہی سزا میں دے یعنی ہاتھ پاؤں کاٹنا، قتل کرنا اور رسولی دینا۔

۴۔ چاہے تو پہلے قتل کرے پھر سولی دے۔

۵۔ چاہے تو فقط قتل کرے۔

۶۔ چاہے تو فقط سولی دے۔

مذکورہ بالا احکام ڈاکوؤں کے پورے گروہ پر نافذ ہوں گے، اگرچہ ان میں سے بعض نے صرف مال لوٹا ہوا اور بعض نے صرف قتل کیا ہوا اور بعض نے صرف خوفزدہ کیا ہوا۔

شین دن عبرت کے لیے سولی پر لٹکا ہوا چھوڑنے کے بعد مجرم کے لواحقین کو اس کو فن کرنے کی اجازت دی جائے، لیکن اس پر نمازِ جنازہ نہ پڑھی جائے۔

حد شرب

(شراب نوشی کی سزا)

شراب نوشی کی سزا اسی کوڑے ہیں، جو شراب کی مندرجہ ذیل چار قسموں میں سے کسی ایک کے پینے پر دی جاتی ہے۔ ان چار اقسام کا ایک قطرہ پینا بھی حرام ہے، اگرچہ نشرہ نہ آئے:

- ۱ - انگور کی پکائی ہوئی شراب
- ۲ - سمجھور کی شراب

ان چار کے علاوہ دیگر شرابوں مثلاً: سونف، جوا اور گندم وغیرہ سے حاصل شدہ الکھل یا اور کوئی نشرہ اور سیال شے مثلاً: غبیذ (پانی میں چوبارے یا کشمش ڈال کر تیار کیا جانے والا ایک مشروب) کی اتنی مقدار استعمال کرنا جس سے نشرہ آجائے اس پر بھی حد لگتی ہے۔ حد لگنے کی شرط یہ ہے کہ کوئی عاقل، بالغ، مسلمان (یا شراب کو حرام سمجھنے والا غیر مسلم) جو قوت گویا تی رکھتا ہو، اپنی رغبت سے یہ چیزیں استعمال کرے اور وہ اس حال میں پکڑا جائے کہ شراب کی بواس کے منہ سے آرہی ہو یا نشرہ میں اس کو کچڑ کر لایا جائے اور گواہ اس پر شراب پینے کی گواہی دیں۔

اگر گواہوں نے نشرہ اور شراب کی بوزائل ہو جانے کے بعد گواہی دی تو حد نہیں لگے گی، الایہ کہ متعلقہ حاکم دور ہو اور وہاں پہنچنے تک بوزائل ہو جائے تو حد ساقط نہیں ہوگی۔ کسی کے منہ سے شراب کی بوا نے پر حد نہیں لگے گی یہاں تک کہ گواہ اس کے شراب پینے کی گواہی دیں یا وہ خود اس کا اقرار کرے۔

مذکورہ چار قسموں کے علاوہ دیگر مائع وسیال نشرہ اور اشیاء میں نشرہ کی وہ مقدار جس پر شراب پینے کی حد جاری ہوتی ہے، امام ابوحنیفہ رحمہ اللہ کے نزدیک یہ ہے کہ نشے میں بہلا شخص مختلف چیزوں کے درمیان مثلاً: عورت، مرد اور آسمان وزمین میں تمیز نہ کر سکے، جبکہ امام ابو یوسف رحمہ اللہ اور امام محمد رحمہ اللہ کے نزدیک یہ ہے کہ اس شخص کی اکثر با تین خلط مسلط (بہکی بہکی) ہو جائیں۔ یہی راجح قول ہے۔

اجوان، بھنگ اور افیون وغیرہ کی اتنی مقدار کا استعمال جس سے نشرہ پیدا ہو جائے، اس پر تحریر واجب ہوتی ہے اور ایک قول کے مطابق اس پر بھی حد لگے گی۔

حدِ قذف

(زنا کی تہمت لگانے کی سزا)

تعریف:

وہ تہمت جس پر حدگتی ہے یہ ہے کہ آزاد، عاقل، بالغ اور زنا سے پاک مسلمان کو غار دلانے اور برا بھلا کہنے کی خاطر زنا کی تہمت لگائے۔

سزا:

جس پر تہمت لگائی گئی وہ اگر مقدمہ کر کے حد کا مطالبہ کرے تو جرم ثابت ہونے پر تہمت لگانے والے کو اسی کوڑے لگائے جائیں گے۔

مسئلہ ۱: کسی شخص کی ماں کے فوت ہونے کے بعد کسی نے اس کو کہا کہ تو فلاں کا بیٹا نہیں ہے، جبکہ وہ فلاں اس شخص کا باپ ہوا اور اس شخص کی ماں نیک اور پاکدا من تھی تو وہ شخص مقدمہ کر کے حد کا مطالبہ کر سکتا ہے۔

مسئلہ ۲: قذف لگانے والا توبہ بھی کر لے تب بھی آئندہ کے لیے وہ گواہی دینے کے لائق نہیں رہتا۔

حدِ ارتداد

(مرتد ہونے کی سزا)

تعریف:

مسلمان ہونے کے بعد اسلام چھوڑ دینے کو ارتداد اور چھوڑ دینے والے کو مرتد کہتے ہیں۔ ارتداد کی دو صورتیں ہیں:

۱۔ کوئی صاف طور پر مذہب تبدیل کر کے اسلام سے پھر جائے جیسے: اسلام کو چھوڑ کر عیسائی، یہودی یا ہندو مذہب اختیار کر لے یا اللہ تعالیٰ کے وجود یا توحید کا منکر ہو جائے یا انہی اکرم ﷺ کی رسالت کا انکار کر دے۔

۲۔ صاف طور پر مذہب تبدیل نہ کرے اور توحید و رسالت کا بھی انکار نہ کرے، لیکن کچھ اعمال یا اقوال ایسے اختیار کر لے جو انکارِ قرآن یا انکارِ رسالت کے مترادف ہوں مثلاً:

۱۔ اسلام کے کسی ایسے ضروری قطعی حکم کا انکار کرے جس کا ثبوت قرآن مجید کی نص صریح سے ہو یا نبی کریم ﷺ کے طریق تو اتر ہو مثلاً نمازوں کے پانچ ہونے کا انکار کرے یا یہ اعتقاد رکھئے کہ حضرت جبرائیل علیہ السلام نے وحی پہنچانے میں غلطی کی یا حضرت محمد ﷺ کے بعد کسی اور شخص کو کسی بھی اعتبار سے نبی مانے یا نبوت کا دعویٰ کرنے والے کو بزرگ اور ہدایت یافتہ مانے، حضرت عائشہ رضی اللہ تعالیٰ عنہا کی براءت یعنی پاک دامنی کا انکار کرے، حالانکہ ان کی براءت کی تصریح قرآن پاک میں ہے وغیرہ۔

۲۔ کسی بھی نبی اور کسی بھی فرشتے کی شان میں توہین کرنا۔

مسئلہ ۱: حضرت ابو بکر رضی اللہ تعالیٰ عنہ اور حضرت عمر رضی اللہ تعالیٰ عنہ اور دیگر صحابہ رضوان اللہ علیہم اجمعین کی شان میں گستاخی بہت بڑی گمراہی تو ہے لیکن کفر نہیں ہے، البتہ اگر کوئی حضرت ابو بکر صدیق رضی اللہ تعالیٰ عنہ کی صحابیت کا انکار کر دے تو وہ کافر ہو گا۔

ارتداد ثابت ہونے کی شرائط:

۱۔ ارتداذ کا مرکب عاقل ہو، لہذا سمجھدار بچے کا ارتداذ تو ثابت ہو گا لیکن دیوانے اور ناجھہ بچے کا ارتداذ معتبر نہ ہو گا۔ اسی طرح جو شخص نہ نہیں ایسا چور ہو کہ اس کی عقل جاتی رہی ہو اس کا ارتداذ بھی معتبر نہیں۔

۲۔ ارتداذ پر رضا مندی و رغبت ہو۔ لہذا جس شخص کو ارتداذ پر مجبور کیا گیا ہو اس کا ارتداذ صحیح نہیں۔

مرتد کا حکم:

جب کوئی مسلمان مرتد ہو جائے..... العیاذ باللہ..... تو اس کو اسلام کی دعوت دی جائے گی اور اگر اس کو کوئی شہہہ یا اشکال ہو جس کو اس نے ذکر کیا ہو تو اس کا جواب سمجھایا جائے گا، لیکن یہ مستحب ہے، واجب نہیں اور تین روز تک اس کو قید میں رکھا جائے گا۔ اگر تین دن میں توبہ کر کے اسلام قبول کر لے تو تھیک ہے، ورنہ اس کو قتل کر دیا جائے گا۔ یہ بھی اس وقت ہے جب اس نے کچھ مہلت مانگی ہو اور اگر اس نے مہلت طلب نہ کی تو اسی وقت قتل کر دیا جائے گا۔ اگر اس نے مہلت طلب نہ کی لیکن اس کے توبہ کر لینے کی امید ہو تو اس کو تین دن کی مہلت دینا مستحب ہے۔

مسئلہ ۲: اس کے دوبارہ مسلمان ہونے کی یہ صورت ہے کہ کلمہ شہادت پڑھئے اور اسلام کے علاوہ باقی تمام دینوں سے بیزاری کا اعلان کرے۔ اگر صرف اسی دین سے اظہار بیزاری کرے جس کو اس نے ارتداذ کی صورت میں اختیار

کیا تھا تو اتنا بھی کافی ہے۔

مسئلہ ۲: اگر مرتد کو اسلام قبول کرنے کی دعوت دیے جانے سے قبل کوئی اس کو قتل کر دے تو اگر چہ ایسا کرنا مکروہ تنزیہ ہی ہے اور حاکم کی اجازت کے بغیر کیا ہے تو اس کو تادیب کی جائے گی، لیکن قاتل پر کچھ تاو ان واجب نہ ہوگا۔

مسئلہ ۳: اگر بچہ محدث رہے اور خدا نخواستہ مرتد ہو جاتا ہے تو اسے اسلام قبول کرنے پر مجبور کیا جائے گا مگر اسے قتل نہیں کیا جائے گا۔

مسئلہ ۴: مرتد عورت کو قتل نہیں کیا جائے گا بلکہ اس کو قید خانہ میں محبوس رکھا جائے گا اور ہر تین روز میں ایک بار اس کو مار پڑے گی تاکہ دوبارہ اسلام قبول کر لے۔ اگر اسے بھی کسی نے قتل کر دیا تو قاتل پر کوئی تاو ان نہ ہوگا۔


مسئلہ ۵: اگر مرتد دارالحرب بھاگ جائے اور مسلمانوں کی حکومت اس کے دارالحرب منتقل ہونے کا حکم جاری کر دے یا مرتد کو موت آجائے یا کوئی اور اس کو قتل کر دے تو اس کا وہ بال جو اس نے حالتِ اسلام میں کیا یا تھا اس کے مسلمان وارثوں میں تقسیم کر دیا جائے گا۔

اہم تنقیبیہ:

اگر کسی مسلمان ملک کا غیر مسلم باشندہ رسول اللہ ﷺ یا کسی بھی نبی علیہ السلام کی شانِ اقدس میں توہین یا گستاخی کرے تو اگر اس نے خفیہ طور پر کی اور اس کا علم ہو گیا اور ایسا ایک ہی مرتبہ کیا ہے تو اس کو قتل سے کم کوئی سزا دی جائے گی لیکن اگر وہ خفیہ طور پر بار بار کرے یا اعلانیہ کرے، چاہے ایک ہی مرتبہ ہو تو اس کو قتل کی سزا دی جائے گی۔

عوام کو حدود جاری کرنے کا اختیار نہیں:

حدود جاری کرنے کا اختیار صرف حاکم وقت یا اس کے نائب کو ہے، عام لوگوں کو اس کا اختیار نہیں۔ اگر عوام یہ کام کریں گے تو زمین پر اس کی بجائے فساد برپا ہو جائے گا اور کسی کی جان، مال اور عزت محفوظ نہیں رہے گی۔^(۱)



تعزیر

استاذ طلبہ کو کس حد تک مار سکتا ہے؟

ضرورت کے وقت بقدر ضرورت طلبہ کو سزا دینا جائز ہے۔ سزا کی کوئی حد مقرر نہیں۔ مختلف افراد اور ان کی قوت برداشت کے اختلاف سے حکم بھی مختلف ہوگا، البتہ اصولی طور پر چند امور کی پابندی ضروری ہے:

۱۔ چہرہ پر نہ مارا جائے۔

۲۔ اتنا نہ مارا جائے کہ جسم پر نشان پڑ جائیں، زخمی ہو جائے یا ہڈی لٹوٹ جائے۔

۳۔ قوت برداشت سے زیادہ نہ مارا جائے۔^(۱)

اگر کوئی معلم مذکورہ بالا باتوں کی رعایت نہیں رکھتا تو وہ خود سزا کا مستحق ہوگا۔^(۲)

مالی تعزیر:

کسی جرم کی سزا کے طور پر مالی جرمانہ لینا قرآن و حدیث کی رو سے جائز نہیں، بلکہ شرعی اصولوں کے خلاف ہونے کی وجہ سے حرام ہے۔^(۳)



۱۔ أحسن الفتاوی: ۲۲۶/۸

۲۔ إمداد الأحكام: ۴۲۹/۴

۳۔ أحسن الفتاوی: ۵۴۱/۵، إمداد الأحكام: ۱۲۸/۲

قصاص و دیت کے احکام

قتل کی اقسام:

قتل کی پانچ قسمیں ہیں:

۱۔ قتل عمد:

جس میں مقتول کو قصد اور عمد ایسے آلات سے ضرب لگائی گئی ہو جو اعضا کو کاشتا ہو، جیسے: ہتھیار اور کوئی دھاردار لکڑی، پتھر یا شیشہ وغیرہ۔ جسم کی نازک جگہوں پر سو اگھونپنا، آگ سے جلانا اسی میں شامل ہے۔ ترازو کے باث یا کوئنے، پینے کے بیٹے سے مارنا جبکہ اس سے زخم بھی ہوا ہو، کھولتے ہوئی پانی میں ڈالنا اور گرم تندور وغیرہ میں پھینکنا بھی قتل عمد ہے۔ مذکورہ آلات سے ضرب لگانا یاد یگر مذکورہ طریقوں کو اختیار کرنا قاتل کے قتل کرنے کے قصد پر دلیل ہے، الہذا اس دلیل کے ہوتے ہوئے قاتل کی طرف سے عمد و قصد کا انکار معین نہیں ہوگا۔

حکم:

قاتل کو سخت گناہ ہوتا ہے اور مقتول کے وارث قاتل کو قصاص میں عدالتی فیصلہ پر قتل کر سکتے ہیں لیکن مقتول کے وارث چاہیں تو قاتل کو معاف بھی کر سکتے ہیں۔ یہ بھی جائز ہے کہ باہمی رضامندی سے دیت مقرر کر لی جائے۔

۲۔ شہریہ عمد:

ضرب تو عمد اگائی لیکن ایسے آلم کے ساتھ جو اعضا کو نہیں کاشتا جیسا کہ پتھر اور لکڑی جو دھاردار نہ ہو۔

حکم:

- ۱۔ قاتل کو گناہ ہوتا ہے اور کفارہ کے ساتھ ساتھ اس کے ذمہ میں دیت مغلظہ بھی آتی ہے۔
- ۲۔ اگر قاتل کی جانب سے ایسے قتل کا اقدام بار بار پایا جائے تو اسے مصلحت قتل بھی کیا جاسکتا ہے۔

۳۔ قتل خطا:

- ۱۔ شکاری نے شکار بھجو کر ہتھیار استعمال کیا، لیکن دیکھنے پر معلوم ہوا کہ وہ کوئی انسان تھا؛ یا نشانہ خطا ہوا کہ ایک نشانہ پر مارا لیکن وہ خطا ہو کر کسی آدمی کو لگ گیا یا نشانہ پر لگ کر پھر کسی آدمی کو لگا جس سے وہ مر گیا۔

- ۲- ہاتھ سے لکڑی کا تختہ یا اینٹ چھوٹ کر نیچے کھڑے شخص پر پڑی اور اس سے وہ مر گیا۔

- ۳- ڈرائیور کی غلطی سے ہونے والے حادثہ میں کوئی جاں بحق ہو گیا۔

قصاص واجب ہونے اور نہ ہونے کی صورتیں:

مسئلہ ۱: بچے اور پاگل پر قصاص نہیں آتا۔

مسئلہ ۲: قاتل کے خلاف قصاص میں قتل کیے جانے کا فیصلہ دے دیا گیا لیکن اس غرض سے وہ ابھی مقتول کے وارثوں کے پر دنیس کیا گیا تھا کہ وہ پاگل ہو گیا تو اس کو قصاص میں قتل نہیں کیا جائے گا بلکہ اس پر دیت آئے گی۔ اسی طرح قتل عمد کرنے والے قاتل فیصلہ نہائے جانے سے پہلے پاگل ہو گیا تو اس کو بھی قصاص میں قتل نہیں کیا جائے گا۔

مسئلہ ۳: مقتول کے وارثوں کے حوالے کیے جانے کے بعد اگر قاتل پاگل ہو گیا تو اس سے قصاص میں قتل کیا جاسکتا ہے۔

مسئلہ ۴: جس شخص کو جنون بھی ہوتا ہو اور افاقہ بھی ہوتا ہو تو اگر اس نے افاقہ کی حالت میں قتل کیا تو اس کو قصاص میں قتل کیا جائے گا اور اگر افاقہ کی حالت میں قتل کا ارتکاب کرنے کے بعد قصاص کا فیصلہ دیے جانے یا مقتول کے وارثوں کے پر دیے جانے سے پہلے مستقل جنون لاحق ہو گیا تو قصاص ساقط ہو جائے گا۔

مسئلہ ۵: کسی عاقل نے پاگل شخص کو عمدًا قتل کر دیا تو قاتل کو قصاص میں قتل کیا جائے گا۔

اسی طرح اگر سالم اعضاء والے شخص نے نابینا یا دامی مریض یا انگرے لوگوں کو قتل کیا تو قاتل سے قصاص لیا جائے گا بلکہ یہاں تک کہ اگر مقتول ایسا ہو کہ اس کے دونوں ہاتھ پاؤں اور دونوں کان کئے ہوئے ہوں اور اسی طرح اس کے آلاتِ تنفس بھی کئے ہوئے ہوں اور وہ دونوں آنکھوں سے نابینا بھی ہو تب بھی سالم اعضاء والے قاتل سے قصاص لیا جائے گا۔

مسئلہ ۶: کسی شخص کو زہر پلا یا جس سے وہ مر گیا تو اگر زہر اس کو دیا تھا اور اس نے یہ جانے بغیر کہ وہ کیا چیز ہے کھا لیا اور مر گیا یا مجرم نے کسی شربت وغیرہ میں زہر ملا کر دیا اور اس نے وہ لے کر پی لیا جس سے وہ مر گیا تو زہر پلانے والے پر قصاص دو دیت نہیں آئے گی البتہ اس کو قید میں رکھا جائے گا اور اس کو تعزیری کے طور پر سزا دی جائے گی۔

اور اگر زہر اس کے ہونٹوں میں پکایا یا اس کو زہر پینے پر مجبور کر دیا تو پلانے والے کی برادری وغیرہ پر دیت آئے گی۔

مسئلہ ۷: ایک نے کسی کی گردن کاٹی اور گلے کا تھوڑا سا حصہ باقی رہا۔ ابھی روح باقی تھی کہ دوسرا نے اس کو قتل

کر دیا تو قصاص پہلے سے لیا جائے گا، کیونکہ اس وقت وہ مردہ کے حکم میں تھا، البتہ دوسرے کو تعزیر کی جائے گی۔

۸۔ مُلْهَةٌ نِزْعٌ: نزع کی حالت میں بتلا شخص کو کسی نے قتل کر دیا تو قاتل سے قصاص لیا جائے گا، اگرچہ قاتل کو علم بھی ہو کہ مقتول زندہ نہیں والانہیں ہے۔ اس کی وجہ یہ ہے کہ مریض کبھی نزع سی ملتی جلتی حالت میں ہو جاتا ہے بلکہ کبھی ایسا بے حس و حرکت ہو جاتا ہے کہ اس کو مردہ سمجھا جانے لگتا ہے لیکن پھر طبیعت بحال ہو جاتی ہے اور ٹھیک ہو جاتا ہے۔

۹۔ مُلْهَةٌ: کسی نے دھاردار آئے سے ایک شخص کا پیٹ چاک کر دیا اور دوسرے نے بعد میں اس کی گردان اڑادی، تو اگر پیٹ چاک کیے جانے کے بعد مقتول کے زندہ رہنے کا کچھ امکان تھا تو قصاص میں گردن اڑانے والے کو قتل کیا جائے گا اور اگر مقتول کے زندہ رہنے کا کچھ امکان نہ تھا تو پیٹ چاک کرنے والے کو قتل کیا جائے گا جبکہ گردان اڑانے والے کو تعزیر کی جائے گی۔

۱۰۔ مُلْهَةٌ: عمدًا ایک شخص کو زخم کیا، زخمی علاج کرتے کرتے زخم سے متاثر ہونے کی حالت میں مر گیا تو مجرم کو قصاص میں قتل کیا جائے گا، کیونکہ مقتول کی موت کا ظاہری سبب وہ زخم ہے، البتہ اگر زخم کے تسلیم میں انقطاع پایا گیا مثلاً یہ کہ زخم بھر گیا تھا یا کسی اور شخص نے اس زخم کی گردان اڑادی تو زخم گانے والے پر قصاص نہیں آئے گا۔

۱۱۔ مُلْهَةٌ: ایک شخص کو زخمی کیا اور وہ زخمی شخص مر گیا۔ مقتول کے وارثوں نے اس بات پر گواہ پیش کیے کہ وہ زخم کے سبب سے مرا ہے۔ جبکہ مجرم نے ثبوت پیش کیا کہ زخمی کے زخم بھر گئے تھے اور ایک مدت کے بعد وہ کسی اور سبب سے یا اپنی موت مرا ہے تو مقتول کے وارثوں کے گواہوں اور ثبوتوں کو ترجیح حاصل ہو گی۔

۱۲۔ مُلْهَةٌ: پاگل نے کسی شخص پر ہتھیار اٹھایا اور اس حالت میں اس شخص نے پاگل کو عمدًا قتل کر دیا تو قاتل پر دیت واجب ہو گی جو اس کے اپنے مال سے (نہ کہ برادری کے مال سے) ادا کی جائے گی۔

۱۳۔ مُلْهَةٌ: قصاص کسی ایسے ہتھیار سے لیا جائے جس میں مقتول کو کم سے کم تکلیف ہو جیسے: تلوار، خنجر وغیرہ۔ پھانسی کے ذریعہ قتل کرنے کا طریقہ غیر شرعی اور بلا ضرورت اذیت کا باعث ہے۔^(۲)

۲۔ قتل قائم مقام خطا:

مثلاً سویا ہوا شخص کروٹ لیتے ہوئے کسی دوسرے پر پلٹ گیا جس سے دوسرا شخص مر گیا۔

۱۔ اسی طرح ایسی کوئی بھی صورت جس میں پہلا مجرم مغضوب کو اس حالت میں پہنچا چکا تھا کہ وہ فتح نہ سکتا تھا کہ اتنے میں دوسرے نے آ کر اس کا کام تمام کر دیا، اس میں یہی حکم ہو گا۔

۲۔ تکملہ فتح الملموم میں شیخ الحدیث حضرت مولانا منفق مجتیع عثمانی صاحب نے گولے سے قصاص کو تلوار کی طرح قرار دیا ہے۔ (تکملہ: ۲۴۱/۲)

تیسرا اور چوتھی قسم کا حکم:

- ۱۔ قاتل کے ذمے کفارہ ہوتا ہے اور اس پر اور اس کی برادری یا انجمن (یونین) کے ذمے دیت آتی ہے۔
- ۲۔ بے اختیاطی کا گناہ ہوتا ہے لیکن قصد نہ ہونے کی بنا پر قتل عمد سے کم ہوتا ہے۔

۵۔ قتل بسبب:

کسی ایسی زمین میں جو اپنی ملکیت نہ ہو بلکہ اجازت کوئی کنوں یا گڑھا کھو دایا اس میں ایسی چیز رکھ دی جس کی وجہ سے کوئی شخص اس میں گر کر یا اس سے نکلا کر مر گیا۔

حکم:

قاتل کی برادری یا یونین پر دیت آتی ہے اور قاتل کو قتل کا گناہ تو نہیں ہوتا، البتہ دوسرے کی ملکیت میں پھر رکھنے یا گڑھا کھو دنے اور سڑک پر چھلکنے یا نقصان دہ چھڑکا د کرنے کا گناہ ہوتا ہے۔

اس پانچویں قسم کے علاوہ قتل کی باقی تمام اقسام میں قاتل اگر عاقل و بالغ ہو (اور قاتل رشتے کی بنا پر مقتول کا وارث بھی نہ تھا ہو) تو وہ مقتول کی میراث سے محروم ہو جاتا ہے۔

کفارہ قتل:

قتل کا کفارہ یہ ہے کہ قاتل یا تو کسی مسلمان غلام کو آزاد کرے اور اگر اتنی حیثیت نہ ہو یا غلام نہ ملتا ہو تو دو مہینے مسلسل روزے رکھے۔

جسم کے مختلف اعضاء میں قصاص

اعضا میں قصاص کا ضابطہ:

- ۱۔ اعضا میں ہتھیار اور غیر ہتھیار کے استعمال کا حکم ایک ہی ہے۔
- ۲۔ قصاص ہر اس زخم میں ہو گا جس میں مماثلت ممکن نہ ہو اور اگر یہ ممکن نہ ہو تو پھر قصاص نہیں ہوتا بلکہ دیت لازم ہوتی ہے۔

ہاتھ باز و اورٹا گ:

مسئلہ: اگر کائنے والے کا ہاتھ شل ہو لیکن کچھ نہ کچھ کام کرتا ہو یا اس کی انگلیاں کم ہوں تو مجروح کو اختیار حاصل

ہوگا کہ قصاص لے یادیت وصول کرے۔

مسئلہ ۲: اگر کائنے کے وقت کائنے والے کا ہاتھ صحیح تھا بعد میں شل ہوا تو مجروم کو یادیت نہ ملے گی، کیونکہ اس کا حق کائنے والے کے صرف ہاتھ میں ہے۔

مسئلہ ۳: نانگ اور بازو اگر درمیان سے کٹے ہوں تو مماثلت ممکن نہ ہونے کی بنا پر قصاص نہ ہوگا۔

مسئلہ ۴: ہاتھ، بازو، نانگ اور انگلیوں کو جوڑ سے کائنے میں قصاص ہوتا ہے۔

مسئلہ ۵: کائنے والے کا ہاتھ صحیح سالم تھا جبکہ مجروم کا ہاتھ شل تھا تو قصاص نہیں ہوگا۔

ناک کا نرم حصہ:

اگر مجرم کی ناک نسبتاً چھوٹی ہو یا اس کے سو نگھنے کی حس ختم ہو چکی ہو یا اس کی ناک میں کچھ اور نقش ہو تو مجروم کو حق حاصل ہے کہ چاہے تو مجرم کی ناک کائنے کا مطالبہ کرے اور چاہے تو یادیت لے لے۔

کان:

پورے یا کچھ کان کائنے میں زخم کی حدود دلیسی ہوں کہ مجرم میں اس کی مماثلت کی رعایت کرنا ممکن ہو تو قصاص ہوگا۔ اگر مجرم کا کان چھوٹا ہو یا پھٹا ہوا ہو یا چدا ہوا ہو یا کٹا ہوا ہو اور مجروم کا کان بڑا ہو یا سالم ہو تو مجروم کو اختیار ہوگا کہ چاہے قصاص لے اور چاہے یادیت طلب کرے اور اگر مجروم کا کان ناقص ہو تو پھر اس کو مناسب تاوان ملے گا۔

آنکھ:

مسئلہ ۶: آنکھ پر ضرب لگائی جس سے بینائی زائل ہو گئی لیکن آنکھ کا ڈھیلا اپنی جگہ باقی رہا تو یہیں گے:

۱ - اگر دو ماہرین امراضِ چشم یہ فیصلہ دے دیں کہ بینائی مستقل طور پر زائل ہو گئی ہے تو قصاص لیا جائے گا۔

۲ - اور اگر بینائی مکمل طور پر لوت آئی تو مجروم کو کچھ نہ ملے گا۔

۳ - اور اگر بینائی لوت آئی لیکن اس میں کمی رہی پوری بحال نہیں ہوئی تو مناسب تاوان دلایا جائے گا۔

مسئلہ ۷: مجرم کی آنکھ میں سفیدی ہے جس کی بنا پر اس کی بینائی کمزور ہے تو مجروم کو اختیار ہوگا کہ چاہے تو قصاص لے اور چاہے تو یادیت لے۔

مسئلہ ۸: آنکھ پر ضرب لگائی جس سے آنکھ میں سفیدی آگئی اور اس کی وجہ سے بینائی باقی نہ رہی تو قصاص نہیں آئے گا۔

مسئلہ ۱: دائیں آنکھ پھوڑی جبکہ مجرم کی بائیں آنکھ بیکار تھی تو قصاص میں مجرم کی دائیں آنکھ پھوڑی جائے گی۔ اگرچہ وہ اس طرح مکمل طور پر نابینا ہو جائے گا۔

دانت:

مسئلہ ۲: ضرب لگا کر کسی کا دانت اکھیر دیا تو اگر بلا کسی ضرر کے مجرم کا دانت اکھیرا جاسکتا ہو تو قصاص میں اس کا دانت اکھیرا جائے گا اور اگر مسوڑ ہوں یا دسرے دانتوں کو نقصان پہنچنے کا اندر یہ ہو جیسا کہ اس صورت میں ہوتا ہے جب دانت آپس میں بہت ملے ہوئے ہوں اور ان کے درمیان مناسب خلانہ ہو تو ریتی سے مسوڑ ہے تک اس کو گھسا جائے گا۔

مسئلہ ۳: اگر مجرم کا دانت سیاہ، زرد، سبز یا سرخ ہو تو مضروب کو اختیار ہو گا کہ چاہے تو قصاص لے اور چاہے تو دیت وصول کرے اور اگر مضروب کا دانت ہی عیب دار تھا تو قصاص نہیں لے سکے گا، البتہ اس کو مناسب توان ملے گا۔

مسئلہ ۴: قصاص لینے میں گرائے ہوئے دانت کی قسم (کہ سامنے کا ہے یا ذاڑھ میں سے ہے وغیرہ) اور اس کے اوپر والے پانچے والے ہوتے کا اعتبار کیا جائے گا۔

مسئلہ ۵: ضرب سے دانت کا چوڑائی میں کچھ حصہ ٹوٹ گیا تو اگر باقی دانت سیاہ ہو تو قصاص آئے گا اور جتنا دانت ٹوٹا ہے اتنی مقدار میں مجرم کے دانت کو گھسا جائے گا اور اگر باقی دانت سیاہ ہو گیا تو قصاص نہیں آئے گا البتہ دیت آئے گی۔ مضروب کو یہ حق نہیں ہو گا کہ وہ ٹوٹی ہوئی مقدار کے برابر قصاص لے۔ اور اگر دانت لمبا میں ٹوٹا تو قصاص نہیں ہو گا بلکہ مضروب کو مناسب توان ملے گا۔

مسئلہ ۶: ایک شخص کا ہاتھ منہ میں لے کر دانتوں سے کاٹا، زخمی نے زور سے اپنا ہاتھ کھینچا جس سے مجرم کا دانت اکھر گیا تو قصاص نہیں ہو گا۔

مسئلہ ۷: ضرب سے دانت کا کچھ حصہ ٹوٹ گیا پھر باقی خود بخود گر گیا تو قصاص نہیں ہو گا۔

مسئلہ ۸: اگر ضرب لگنے سے دانت ہلنے لگا تو ایک سال کی مہلت دی جائے گی۔ اگر گرانہیں تو علاج کے لیے مناسب توان ملے گا اور اگر گر گیا تو عمر کی صورت میں قصاص ہو گا اور خطایکی صورت میں دیت آئے گی۔

مسئلہ ۹: دانت ہلنے کی صورت میں مضروب سال کی مہلت کے بعد آیا اور اس کا دانت گرا ہوا تھا اور ضارب و مضروب میں اختلاف ہوا کہ دانت ضرب کی وجہ سے گرا ہے یا نہیں؟ تو اگر دانت سال کے دوران گرا ہو تو مضروب کے قول کو

ترجیح ہوگی کہ دانت ضارب کی ضرب سے گرا ہے اور اگر دانت سال کے بعد گرا ہو تو ضارب کے قول کو ترجیح ہوگی کہ دانت اس کی ضرب کی وجہ سے نہیں گرا ہے۔

مثال ۱۰: بچہ کا دانت اکھاڑ دیا تو ایک سال کی مہلت دی جائے گی۔ اگر دوسرا دانت اگ آیا تو قصاص ساقط ہو جائے گا اور نہ قصاص لیا جائے گا۔

مثال ۱۱: ایک شخص کی ضرب سے دانت سیاہ ہو گیا بعد میں دوسرے شخص کی ضرب کی وجہ سے وہ دانت اکھر گیا تو پہلے شخص کے ذمے دانت کی پوری دیت آئے گی جبکہ دوسرے کے ذمہ مناسب تادان آئے گا۔

مثال ۱۲: قصاص میں اس کا اعتبار نہیں کیا جائے گا کہ مجرم کا دانت مضروب کے مقابلے میں بڑا ہے۔

زبان:

مثال ۱۳: زبان چاہے پوری کافی ہو یا اس کا کچھ حصہ، بہر حال قصاص نہیں آتا بلکہ دیت آتی ہے، چاہے بالغ شخص کی ہو یا بولنے والے چھوٹے بچے کی۔

مثال ۱۴: گونگا اور شیرخوار بچہ جس نے صرف رونے کی آواز نکالی ہو، اس کی زبان کاٹنے میں بھی قصاص نہیں ہوتا بلکہ مناسب تادان ہوتا ہے۔

عضو تناسل:

مثال ۱۵: صرف حشفہ کاٹا ہو تو اس میں قصاص ہے۔ اس کے علاوہ عضو تناسل کو چاہے درمیان سے کاٹا ہو، قصاص نہیں ہے بلکہ دیت ملے گی۔

مثال ۱۶: خصی یا عنین (نامر) کے عضو تناسل کو کاٹنے کی صورت میں مناسب تادان ملے گا۔

ہونٹ:

مثال ۱۷: پورا ہونٹ کاٹا تو قصاص ہو گا اور اگر ہونٹ کا کچھ حصہ کاٹا تو قصاص نہیں ہو گا۔



زخم کی اقسام اور احکام

سر اور چہرے کے زخم کو عربی میں "شجہ" کہتے ہیں جس کی جمع "شجان" ہے۔

سر اور چہرے کے علاوہ باقی جسم پر زخم کو "جراحت" کہتے ہیں۔

سینہ اور پیٹ کے زخم "جالفہ" کہلاتے ہیں۔

جراحت کا حکم:

اس میں مناسب تاداں آتا ہے اور مناسب تاداں سے یہاں مراد زخم کے ٹھیک ہونے تک اپنا خرچہ اور علاج و معالجہ کے اخراجات ہیں۔

سر کے زخم (شجان):

ان کی گیارہ قسمیں ہیں:

۱ - حارصہ: جس میں جلد پر صرف خراش آتی ہے۔

۲ - دامعہ: کھال اتنی چھل جاتی ہے کہ خون نظر آنے لگتا ہے لیکن بہتانیں۔

۳ - دامیہ: کھال اتنی چھل جائے کہ خون نکل کر بہنے لگے۔

۴ - بافعہ: کھال کٹ جائے۔

۵ - متلاصہ: زخم گوشت تک پہنچ جائے۔

۶ - سُحاق: جس میں زخم گوشت اور کھوپڑی کے درمیان باریک جھلی تک پہنچ جائے۔

۷ - مُؤْخِحہ: جس میں کھوپڑی کی ہڈی نظر آنے لگے۔

۸ - ہاشمہ: جس میں کھوپڑی کی ہڈی ٹوٹ جائے۔

۹ - مُنْقِلہ: جس میں ہڈی ٹوٹنے کے بعد اپنی جگہ سے مل جائے۔

۱۰ - آتمہ: جس میں زخم دماغ کے گرد موجود جھلی تک پہنچ جائے۔

۱۱ - دامغہ: جس میں دماغ باہر نکل آئے۔

شجاع کا حکم:

مسئلہ ۱: عمد از خم لگایا تو موضعہ اور اس سے کمتر زخموں میں قصاص آتا ہے جبکہ شجاع کی بقیہ اقسام میں قصاص نہیں آتا۔

مسئلہ ۲: خط سے زخم لگانے کی صورت میں حارصہ سے سماق تک کے زخموں میں مناسب تاو ان آتا ہے، جبکہ موضعی میں کل دیت کا بیساں حصہ، باشرہ میں دسوال حصہ، منتقلہ میں سائز ہے ساق تو ان حصہ اور آئندہ میں تہائی حصہ ہوتا ہے۔
جائفہ:

یہ وہ زخم ہوتا ہے جو سینہ یا پیٹ کے جوف (اندرونی حصہ) تک پہنچ جائے۔

مسئلہ ۳: جائفہ میں تہائی دیت واجب ہوتی ہے اور اگر آکر زخم جوف میں ایک طرف سے داخل ہو کر دوسرا طرف سے نکل جائے تو یہ جائفہ کے دوزخم شمار ہوں گے لہذا ان میں دو تہائی دیت آئے گی۔

مسئلہ ۴: جائفہ میں بھی قصاص نہیں ہوتا۔

مسئلہ ۵: جن شجاع میں قصاص نہیں آتا ان میں عمد و خطا کا ایک ہی حکم ہے یعنی دونوں صورتوں میں دیت آتی ہے۔

مسئلہ ۶: مختلف شجاع اور جائفہ میں دیت اس صورت میں نہ ملے گی جب زخم مندل ہو جائے اور اس کا کچھ اثر باقی نہ رہے، البتہ امام محمد رحمہ اللہ کے نزدیک علاج و معالجہ کے اخراجات ملزم کے ذمے واجب ہوں گے اور اگر زخم بھر جانے کے بعد کچھ اثر چاہیے وہ کتنا کم ہو باقی رہا تو دیت لازم آئے گی۔

مسئلہ ۷: سر اور چہرے کے علاوہ جسم کے دیگر حصوں پر زخموں میں جب ہڈی نظر آنے لگے یا ہڈی نوث جائے اور زخم بھر جانے کے بعد کچھ اثر باقی رہے تو مناسب تاو ان ملے گا اور اگر زخم کا کچھ بھی اثر باقی نہ رہے تو مجروح کو کچھ نہ ملے گا، البتہ امام محمد رحمہ اللہ کے نزدیک علاج و معالجہ کے اخراجات ملیں گے۔

مسئلہ ۸: زخم میں قصاص مجروح کے زخم کے بھر جانے کے بعد لیا جائے گا کیونکہ ایک وجہ تو یہ ہے کہ حدیث میں آتا ہے کہ رسول اللہ ﷺ نے زخم میں اس وقت تک قصاص لینے سے منع فرمایا ہے جب تک زخم کا زخم نہ بھر جائے۔ دوسری وجہ یہ ہے کہ زخموں میں انجام کا اعتبار کیا جاتا ہے کیونکہ ان میں اختال ہوتا ہے کہ زخم خراب ہو کر موت کا سبب بن جائے اور موت واقع ہو جائے تو اس طرح انجام کے اعتبار سے نوعیت بدل جاتی ہے۔

مرحلہ ۹: کوئی نوکدار چیز میں چھبوئی جو دماغ تک پہنچ گئی تو مناسب تاداں ہو گا۔ آنکھ میں کوئی نوکدار چیز چھبوئی جو گدی تک چلی گئی تو ایک آنکھ میں نصف دیت اور باقی زخم میں مناسب تاداں ہو گا اور اگر وہ چیز دماغ تک پہنچی تو آنکھ کی دیت کے علاوہ مزید تہائی دیت ملے گی۔

مرحلہ ۱۰: کوئی باریک نوکدار سلائی ایک کان میں داخل کی اور دوسرے کان تک پہنچ گئی تو تاداں لازم ہو گا۔

مرحلہ ۱۱: موضحہ زخم لگایا جس سے عقل جاتی رہی یا سر کے تمام بال گر گئے اور پھر دوبارہ نہیں آگے تو موضحہ کا آرش (تاداں) دیت میں داخل شمار ہو گا۔ (یعنی دیت سے علیحدہ موضحہ کا تاداں نہیں ملے گا)

تغیریہ: موضحہ کا آرش دیت میں داخل شمار ہو، ایسا صرف ان مذکورہ دو صورتوں میں ہوتا ہے۔

مرحلہ ۱۲: اور اگر بال گر گئے تو موضحہ کا آرش واجب ہو گا جس میں بالوں کا آرش بھی داخل شمار ہو گا۔

مذکورہ بالا حکم اس وقت ہے جب بال دوبارہ نہ آگے ہوں اور اگر بال دوبارہ اُگ آئے اور جیسے پہلے تھے دیت آئے گے تو کچھ نہ ملے گا۔

مرحلہ ۱۳: ابرو پر موضحہ زخم لگایا جس سے ابرو کے بال گر گئے اور دوبارہ نہیں آگے تو نصف دیت آئے گی جس میں موضحہ کا آرش بھی شمار ہو گا۔

مرحلہ ۱۴: عدم اموضحہ زخم لگایا جس سے دونوں آنکھیں ضائع ہو گئیں تو امام ابوحنیفہ رحمہ اللہ کے نزدیک قصاص نہیں ہو گا بلکہ آنکھوں اور موضحہ میں دیت ہو گی جبکہ امام ابو یوسف اور امام محمد رحمہما اللہ کے نزدیک موضحہ میں قصاص اور آنکھ میں دیت ہو گی۔



دیت کا بیان

”دیت“ (خون بہا) وہ مال ہوتا ہے جو جان کے بد لے میں واجب الادا ہوا اور ارش وہ مال ہوتا ہے جو اعضاء و جوارح پر جنایت کے بد لے میں واجب الادا ہو۔ ارش کو کبھی دیت بھی کہہ دیتے ہیں۔

۱۔ مسلمہ: قتل خطا، قتل جاری مجری خطا، قتل شبه عمد اور قتل بسیب میں اور اسی طرح بچے اور مجنون کے قتل کرنے کی صورت میں دیت آتی ہے جو عاقله کے ذمے ہوتی ہے اور تین سالانہ قسطوں میں واجب الادا ہوتی ہے البتہ اگر باپ اپنے بیٹے کو عمدًا قتل کر دے تو خود اس کے اپنے مال میں دیت واجب ہو گی جو تین سال میں واجب الادا ہو گی۔

۲۔ مسلمہ: ہر وہ قتل عمد میں جس میں کسی شہر کی بنا پر قصاص ساقط ہو جائے اس میں قاتل کے اپنے مال میں سے دیت تین سال میں واجب الادا ہوتی ہے۔

۳۔ مسلمہ: ہر وہ ارش اور دیت جو باب ہمی صلح کی بنا پر واجب ہو وہ فوری طور پر واجب الادا ہوتی ہے۔

۴۔ مسلمہ: مسلمان، ذمی (مسلم ملک کا غیر مسلم قانونی شہری) اور مستامن (قانونی طور پر مسلمان ملک میں آنے والا غیر ملکی کافر) کی دیت برابر ہے۔

۵۔ مسلمہ: عورت کی دیت اور ارش مرد کی دیت اور ارش کا نصف ہوتی ہے۔

۶۔ مسلمہ: وہ جنایت جس میں کوئی متعین ارش نہیں ہے بلکہ مناسب تاوان ملتا ہے، اگر عورت پر ہو تو اس بارے میں فقہا کی دو رائیں ہیں: ایک یہ کہ مرد کو ملنے والے تاوان کے مساوی ملے گا اور دوسری یہ کہ اس کا نصف ملے گا۔

دیت کی تفصیل:

قتل خطا کی صورت میں قاتل کے عاقله پر دیت لازم ہوتی ہے جس کی تفصیل مندرجہ ذیل ہے:

دیت کی تین صورتیں ہیں:

۱ - دس ہزار درہم چاندی یا اس کی قیمت (ایک درہم ۲۰۰ گرام اور دس ہزار درہم ۳۲۰ کلوگرام)

۲ - ایک ہزار دینار سونا یا اس کی قیمت (ایک دینار ۲۸۶ گرام۔ ایک ہزار دینار ۳۶۸ کلوگرام)

۳ - سواونٹ یا ان کی قیمت، یہ اونٹ پانچ قسم کے ہوں گے:

(۱) بیس اونٹیاں ایک سالہ۔

(۲) بیس اونٹ ایک سالہ۔

(۳) بیس اونٹیاں دوسارہ۔

(۴) بیس اونٹیاں تین سالہ۔

(۵) بیس اونٹیاں چار سالہ۔

مذکورہ تعداد مرد کی دیت کی ہے، عورت کی دیت اس سے آہنی ہے۔

راجح قول کے مطابق قاتل کو اختیار ہے کہ مذکورہ اقسام میں سے کوئی بھی متعین کر لے، البتہ اگر قاضی نے کوئی قسم متعین کر دی تو بھی جائز اور نافذ ہے۔

عاقله کی تفصیل:

اگر قاتل "اہل دیوان" سے ہو (یعنی کسی سرکاری محلے سے تعلق رکھتا ہو) تو اس کے عاقله اہل دیوان (یعنی اس شعبے سے تعلق رکھنے والے بقیہ لوگ) ہیں، یعنی وہ عاقل، بالغ مرد جن کے نام سرکاری طور پر اس لیے درج ہوں کہ وہ کسی خدمت کے عوام یا ضرورت کی بنا پر سرکاری خزانہ سے وظیفہ لے رہے ہوں۔

سب سے پہلے اہل دیوان کی وہ جماعت جس سے قاتل کا تعلق ہے اس سے دیت لی جائے گی۔ اگر یہ جماعت کافی نہ ہو تو اس تو دیت وصول کرنے کی آئندہ تفصیل کے مطابق اس سے اوپر کی جماعت کو شامل کیا جائے گا، پھر بھی دیت پوری نہ ہو تو اس سے اوپر کی جماعت کو شامل کیا جائے گا۔

عاقله کا مدار ایک دوسرے کی مدد کرنے پر ہے، اس زمانہ میں ایک دوسرے کی مدد کرنے کی کئی صورتیں ہیں، مثلاً: سیاسی جماعتوں، صنعت کاروں، تاجر و رہنماوں اور مزدوروں وغیرہ کی تنظیموں، لہذا اگر قاتل کسی سیاسی جماعت یا کسی تنظیم کا رکن ہوگا تو اس کی عاقله یہ جماعت یا تنظیم ہوگی۔

میراث مولہ: اگر قاتل اہل دیوان سے نہ ہو اور کسی تنظیم یا سیاسی جماعت کا رکن بھی نہ ہو تو اس کے عاقله اس کے عصبات^(۱) ہوں گے اور ان پر دیت وارث بننے کی ترتیب کے مطابق واجب ہوگی، یعنی پہلے بیٹوں پر، پھر باپ دادا پر، پھر بھائی پر پھر بھتیجے پر، پھر بچاؤں پر پھر بچازاد بھائیوں پر۔

۱۔ عصبات اس قریبی رشتہ دار کو کہتے ہیں جو خود بھی مرد ہو اور اس کے ساتھ رشتے کی نسبت میں سب مرد ہوں۔ کسی عورت کا واسطہ نیچے میں نہ آئے۔ جیسے بیٹا، باپ، بھائی، بچاؤں وغیرہ۔

مسئلہ ۱: قاتل سے بھی دیت کا حصہ وصول کیا جائے گا، چاہے وہ اہل دیوان سے ہو یا نہ ہو۔ عورتوں، بچوں اور پاگلوں پر دیت نہیں، اگرچہ وہ قاتل ہوں۔

مسئلہ ۲: اگر قاتل کے عاقلنہ ہوں تو بیت المال یعنی سرکاری خزانہ سے تین سالوں میں دیت ادا کی جائے گی، بشرطیہ قاتل مسلمان ہو اور اس کا کوئی وارث معلوم نہ ہو، مثلاً: لقیط (کہیں پڑا ہوا ملا ہو) ہو یا دارالحرب سے تعلق رکھنے والا کوئی کافر اسلام لے آیا ہو۔ اگر قاتل ذی ہو یا اس کا کوئی وارث معلوم ہو، چاہے کتنا ہی دور کا ہو یا غلام ہونے کی وجہ سے یا کفر کی وجہ سے محروم ہی ہو تو دیت بیت المال سے نہیں بلکہ قاتل کے اپنے مال میں ہے۔ اسی طرح بیت المال میں دیت ہونے کی صورت میں اگر بیت المال موجود نہ ہو یا اس میں گنجائش نہ ہو تو دیت قاتل کے مال میں ہوگی جو تین سالوں میں وصول کی جائے گی۔

دیت و وصول کرنے کا طریقہ:

دیت تین سالوں میں وصول کی جائے گی۔ ایک شخص سے ایک سال میں ۲،۵۳۶ گرام چاندی یا اس کی قیمت سے زیادہ نہیں لیا جائے گا۔^(۱)

معافی کے بعد قصاص کا مطالبة کرنا:

قاتل کو ایک مرتبہ معاف کرنے سے قصاص کا حق بیٹھ کر لیے ختم ہو جاتا ہے، لہذا اس کے بعد دوبارہ قصاص کا مطالبه کرنا جائز نہیں۔^(۲)

بچہ مال کے نیچے دب کر مر گیا:

سوتے میں بچہ مال کے نیچے دب کر مر گیا تو اس کے مندرجہ ذیل احکام ہیں:

- (۱) مال بے اختیاطی کی وجہ سے بہت سخت گناہ گار ہوئی، اس لیے اس پر توبہ واستغفار و احباب ہے۔
- (۲) کفارہ: ایک موسم غلام یا باندی آزاد کرنا، اس پر قدرت نہ ہو تو دو ماہ مسلسل روزے رکھے، قمری ماہ کی پہلی تاریخ کو شروع کرے تو چاند کے حساب سے دو ماہ شمار ہوں گے اور اگر پہلی تاریخ کو شروع نہ کرے تو پھر سانہ روزے پورے کرے۔
- (۳) مال نیچے کی میراث سے محروم ہوگی۔

۱۔ أحسن الفتاوى: ۵۴۰/۸

۲۔ أحسن الفتاوى: ۵۲۰/۸

(۳) عورت کے عاقله پر ریت واجب ہے۔^(۱)

کسی کے ہاتھ سے بچہ گر کر مر گیا:

غفلت کی وجہ سے اگر کسی کے ہاتھ سے بچہ گر کر مر گیا تو یہ قتل جاری مجراء خطاب ہے (یعنی قائم مقام خطاب)، اس کے مندرجہ ذیل احکام ہیں:

(۱) اس شخص پر توبہ اور کفارہ واجب ہے۔

(۲) اس کے عاقله پر ریت واجب ہے۔

(۳) یہ شخص اگر بچے کا باپ ہے تو اس کی میراث سے محروم ہوگا۔^(۲)

ٹریفک حادثہ میں مرنے والے کا حکم:

گاڑی کی ٹکرے سے یا نیچے آ کر کوئی شخص مر گیا تو یہ قتل خطاب ہے، اس لیے ڈرائیور پر کفارہ اور عاقله پر ریت واجب ہوگی۔^(۳)



۱- أحسن الفتوى: ۵۴۴/۸

۲- أحسن الفتوى: ۵۴۸/۸

۳- أحسن الفتوى: ۵۴۷/۸

دیت یا تادان کی صورتیں

بالوں میں:

مسئلہ ۱: کسی کا سر ایسا کچھ ملا کر مونڈھ دیا کہ دوبارہ بال نہیں آگے تو پوری دیت واجب ہوگی۔ اس میں مزدہ عورت، بچے، بڑے سب کا حکم یکساں ہے۔ البتہ پہلے ایک سال کی مہلت دی جائے گی۔ اگر اس دورانِ بال نہ آگے تب دیت واجب الادا ہوگی۔

مسئلہ ۲: ابرو کے بال اس طرح مونڈھے یا اکھیرے، جس سے بال دوبارہ نہ آگے تو ایک طرف کے ابرو میں نصف دیت اور دونوں طرف میں پوری دیت واجب ہوگی۔

مسئلہ ۳: اسی طرح ایک پلک کے بال کاٹے یا اکھیرے اور ان کی جڑیں بر باد کر دیں تو چوتھائی دیت ہوگی۔ دو پلکوں میں نصف دیت اور چاروں پلکوں میں پوری دیت ہوگی۔

مسئلہ ۴: کسی کی داڑھی اس طرح مونڈھ دئی کہ پھر سال بھر تک دوبارہ بال نہ آگی تو پوری دیت آئے گی اور اگر آدمی مونڈھی تب بھی پوری دیت آئے گی۔

مسئلہ ۵: سر اور داڑھی کے بال مونڈھنے میں عمدہ اور خطہ دونوں کا ایک ہی حکم ہے۔

مسئلہ ۶: اگر ٹھوڑی پر داڑھی کے صرف گنتی کے چند بال تھے تو ان کو مونڈھنے کی صورت میں کچھ واجب نہ ہوگا اور اگر ٹھوڑی اور خساروں پر بال تھے تو مناسب تادان واجب ہوگا جبکہ متصل ہونے کی صورت میں پوری دیت واجب ہوگی اور اگر داڑھی کے بال دوبارہ اتنے ہی آگ آئے جتنے پہلے تھے تو کچھ نہ ملے گا، البتہ مجرم کو کچھ تعزیر کی جائے گی۔

مسئلہ ۷: اگر داڑھی پہلے سیاہ تھی، اب دوبارہ جو نکلی تو سفید نکلی تو اس پر مناسب تادان آئے گا۔

مسئلہ ۸: موچھیں مونڈھ دیں اور وہ دوبارہ نہ آگیں تو مناسب تادان ہوگا۔

مسئلہ ۹: خطہ سے دونوں کان کاٹنے میں پوری دیت ہوگی جبکہ ایک کان میں نصف دیت ہوگی۔

مسئلہ ۱۰: اگر کان سوکھے ہوئے یا پست تھے تو مناسب تادان ملے گا۔

مسئلہ ۱۱: اگر کانوں پر ضرب لگائی جس سے قوتِ سماعت ضائع ہو گئی تو پوری دیت ہوگی۔

آنکھوں میں:

۱۲ مسئلہ: خطا سے دونوں آنکھیں پھوڑی گئیں تو کامل دیت ہوگی جبکہ ایک آنکھ میں نصف دیت ہوگی۔

۱۳ مسئلہ: اگر آنکھ توبہ پھوٹی اور ڈھیلے، بحال رہے، لیکن ضرب سے بصارت زائل ہو گئی تو دونوں آنکھوں میں کامل دیت ہوگی جبکہ ایک آنکھ میں نصف دیت ہوگی۔

۱۴ مسئلہ: کانے کی ایک آنکھ میں نصف دیت ہوگی۔

۱۵ مسئلہ: پوٹے، پلکوں سمیت کاٹ دے تو پوری دیت ہوگی۔

۱۶ مسئلہ: ایک شخص نے پلکیں کاٹیں اور دوسرے نے پوٹے کاٹے تو پلکیں کاٹنے والے پر پوری دیت آئے گی اور پوٹے کاٹنے والے پر مناسب تاو ان ہوگا۔

ناک میں:

۱۷ مسئلہ: خطا سے ناک کاٹنے میں کامل دیت ہوگی۔

۱۸ مسئلہ: ناک کا زرم حصہ کاٹنے میں بھی کامل دیت ہے۔

۱۹ مسئلہ: اگر ناک کا نصف بانسہ کا نا تو اس میں کامل دیت ہوگی اور عمدہ کی صورت میں بھی قصاص نہیں ہوگا۔

۲۰ مسئلہ: ناک پر ضرب لگائی جس سے سونگھنے کی قوت ضائع ہو گئی تو کامل دیت ہوگی۔

۲۱ مسئلہ: بچے کی ناک، کان میں بھی پوری دیت ہوگی۔

دانتوں میں:

۲۲ مسئلہ: ایک دانت میں چاہے وہ کسی قسم کا بھی ہو کل دیت کا بیسوں حصہ آتا ہے۔

۲۳ مسئلہ: ایسا صرف دانتوں ہی میں ہوتا ہے کہ ان کا ارش جان کی دیت سے بڑھ جائے۔ لہذا اگر انہائیں دانت گرائے تو چودہ ہزار درہم ارش ہو گا یعنی چار ہزار زائد اور اگر تمیں دانت گرائے تو پندرہ ہزار درہم اور نیس دانت گرائے تو سولہ ہزار درہم ارش ہو گا۔ یہ رقم تین سالوں میں واجب الادا ہوگی۔

۲۴ مسئلہ: ضرب لگائے کے ایک شخص کا دانت نکال دیا۔ اگر اس کی جگہ دوسرا دانت اُگ آیا تو امام ابوحنیفہ رحمہ اللہ کے نزدیک ارش ساقط ہو جائے گا، جبکہ امام ابویوسف رحمہ اللہ اور امام محمد رحمہ اللہ کے نزدیک پورا ارش ملے گا۔

مسئلہ ۲۵: اگر نکالے ہوئے دانت کی جگہ سیاہ دانت نکلا تو کامل ارش ہوگا۔

مسئلہ ۲۶: دانت اکھیرا، محروم نے دانت کی جگہ سیاہ دانت کو واپس اس کی جگہ پر واپس رکھ دیا اور اس پر (سوڑھوں کا) گوشت چڑھا آیا تب بھی ارش میں کچھ کم نہ آئے گی۔

مسئلہ ۲۷: دانت پر ضرب لگائی جس سے وہ ہلنے لگا تو سال کی مہلت دی جائے گی، اگر ہلنا تو بند ہو گیا لیکن دانت سبز یا سرخ ہو گیا تو دانت کا ارش ملے گا (یعنی پانچ سور ہم) اور اگر دانت پیلا یعنی زرد ہو گیا تو کچھ نہ ملے گا اور اگر دانت سیاہ ہو گیا تو:

(ا) اس سے اگر چباہیں سکتا تو دانت کا ارش ملے گا۔

(ب) اگر چبا تو سکتا ہے لیکن وہ دانت سامنے کا ہے اور بد صورت نظر آتا ہے تو خوبصورتی ختم ہونے کی بنا پر بھی کامل ارش آئے گا۔

(ج) اگر چبا سکتا ہے اور دانت سامنے نہ ہونے کی بنا پر بد صورتی دکھائی نہیں دیتی تو محروم کو کچھ نہ ملے گا۔

زبان کی دیت:

مسئلہ ۲۸: پوری زبان کاٹنے میں کامل دیت ہے۔

مسئلہ ۲۹: اگر زبان کا کچھ حصہ کاٹا تو:

۱۔ اگر اس کے بعد بات کرنے پر سرے سے قادر نہ ہو یا اکثر حروف ادا نہ کر سکتا ہو تو مجرم کے ذمے کامل دیت ہو گی۔

۲۔ اور اگر صرف چند حروف کی ادائیگی پر قادر نہ رہا تو مناسب تادان ملے گا۔

مسئلہ ۳۰: گونگے کی زبان میں مناسب تادان ہو گا، جبکہ صرف اتنی کمی ہو کہ ذائقہ محسوس کر سکتا ہو۔

مسئلہ ۳۱: بچے کی زبان کاٹی تو اگر وہ باتیں کرتا تھا تو کامل دیت ہو گی اور اگر اتنا چھوٹا تھا کہ صرف رونے کی آواز نکلی تھی تو مناسب تادان آئے گا بشرطیکہ وہ صرف اتنی کمی ہو کہ ذائقہ محسوس کر سکتا ہو۔

جبڑوں کی دیت:

مسئلہ ۳۲: دو جبڑوں میں کامل دیت ہوتی ہے جبکہ ایک جبڑے میں نصف دیت ہوتی ہے۔

قاعدہ:

ہاتھ، پیر وغیرہ میں قاعدہ یہ ہے کہ جب کوئی منفعت (ہر عضو جو کام کرتا ہے اس کو اس عضو کی منفعت کہتے ہیں) یا کوئی خوبصورتی جو مقصود ہو، مکمل طور پر ختم ہو جائے تو کامل دیت واجب ہوتی ہے۔

ہاتھ، پیر کی دیت:

مسئلہ ۲۲: دونوں ہاتھ جب غلطی سے کائے جائیں تو مکمل دیت آتی ہے، جبکہ ایک ہاتھ میں نصف دیت آتی ہے۔ دائیں باعیں کا کوئی فرق نہیں ہے۔

مسئلہ ۲۳: خلی (تیری جس) کے ہاتھ میں امام ابو حنیف رحمہ اللہ کے نزدیک اتنی دیت ہوتی ہے جتنی عورت کے ہاتھ میں ہوتی ہے جبکہ امام ابو یوسف رحمہ اللہ اور امام محمد رحمہ اللہ کے نزدیک اس میں مرد کے ہاتھ کی نصف دیت اور عورت کے ہاتھ کی نصف دیت کے مجموعہ کے برابر واجب ہوتی ہے۔^(۱)

مسئلہ ۲۵: ہاتھ پاؤں کی ہر انگلی میں چاہے وہ کوئی بھی ہو دیت کا دسوال حصہ آتا ہے۔ وہ انگلی جس میں تین جوڑ ہوتے ہیں ان میں ہر جوڑ میں دیت کا تیسواں حصہ (۳۴۳ فیصد) آتا ہے اور جس انگلی میں دو جوڑ ہوتے ہیں ان میں ہر جوڑ میں دیت کا بیسواں حصہ (۵ فیصد) ہوتا ہے۔

مسئلہ ۲۶: زائد انگلی میں مناسب تاو ان آتا ہے۔

مسئلہ ۲۷: شل ہاتھ میں مناسب تاو ان آتا ہے۔

مسئلہ ۲۸: انگلیوں سمیت ہتھیلی کاٹی تو اس میں مندرجہ ذیل تفصیل ہے:

۱۔ پانچوں انگلیوں سمیت، ہتھیلی کاٹی تو ہتھیلی کو انگلیوں کے تابع سمجھا جائے گا اور صرف انگلیوں کا آرٹ لازم ہو گا۔

۲۔ اگر کئی ہوئی ہتھیلی میں تین انگلیاں تھیں تب بھی صرف تین انگلیوں کا آرٹ یعنی تین ہزار درہم واجب ہو گا۔

ہتھیلی میں کچھ نہ ملے گا۔

مسئلہ ۲۹: کسی کے ہاتھ پر ضرب لگائی جس سے وہ شل ہو گیا تو مکمل دیت آئے گی۔

۱۔ یعنی مرد کی دیت کا ۳۷ فیصد۔ مرد کے ہاتھ کی دیت ۵۰ فیصد، اس کا نصف ۲۵ فیصد۔ عورت کے ہاتھ کی دیت ۲۵ فیصد، اس کا نصف ۱۲ فیصد، دونوں نصفوں کا مجموعہ ۳۷ فیصد۔

مسئلہ ۳۰: اگر انگلی کا اوپر کا جوڑ کاٹ دیا اور باقی انگلی شل اور بیکار ہو گئی تو قصاص تو نہیں ہوگا، البتہ پوری انگلی میں ارش ہوگا اور اگر باقی انگلی شل ہوئی لیکن بالکل بیکار نہ ہوئی تو کٹے ہوئے جوڑ میں ارش اور باقی میں مناسب تاداں ہوگا۔

مسئلہ ۳۱: بازو توڑنے کی صورت میں مناسب تاداں آتا ہے۔

مسئلہ ۳۲: بازو کو درمیان سے کاٹا تو ہاتھ کی دیست اور بازو سے ہاتھی کے درمیان نکل کے حصے میں مناسب تاداں ہوگا۔

مسئلہ ۳۳: پچھے جب تک بیٹھا اور چلانہ ہوا اور نہ ہی اس نے اپنے ہاتھ پیر کو حرکت دی ہو تو ان میں مناسب تاداں ہوتا ہے اور جب وہ ہاتھ پیروں کو ہلانے لگا ہو تو کامل دیست آتی ہے۔

مسئلہ ۳۴: لنگری ناگ کائی میں مناسب تاداں آتا ہے۔

مسئلہ ۳۵: آدمی پنڈلی سے ناگ خطاسے کاٹی تو پاؤں کی وجہ سے دیست اور بقیہ حصے کی وجہ سے مناسب تاداں آئے۔

مسئلہ ۳۶: بازو یا ناگ یا اور کسی جگہ کی ہڈی توڑ دی اور وہ جڑ گئی اور جیسے پہلے تھی ویسی ہی ہو گئی تو دیست یا تاداں کچھ نہیں نہ ہوگا اور اگر اس میں کچھ کی رہ گئی تو اسی حساب سے دیست آئے گی۔

مسئلہ ۳۷: انگلی کے اپروں میں مناسب تاداں آتا ہے۔

ناخن اگر دوبارہ پہلے کی طرح اگ آیا تو کوئی تاداں نہ ہوگا اور اگر نہ اگا تو مناسب تاداں ہوگا اور اگر عیب دار اگا تو اس سے کمتر تاداں ہوگا۔

پستان کی دیست:

مسئلہ ۳۸: مرد کے دونوں پستانوں میں مناسب تاداں ہوتا ہے جبکہ اس کے سر پستانوں میں، اس سے کم تاداں ہوتا ہے۔

مسئلہ ۳۹: عورت کے دونوں پستانوں میں کامل دیست ہوگی، ایسے ہی دونوں سر پستانوں میں پوری دیست اور ایک پستان میں نصف دیست ہوگی۔

آلاتِ تناسل کی دیست:

مسئلہ ۴۰: اگر کسی مرد کی پشت پر ضرب لگائی جس سے وہ جماع کرنے کے قابل نہ رہا یا وہ کبڑا ہو گیا تو پوری دیست

آئے گی اور اگر نہ تو قوتِ جماع ختم ہوئی اور نہ ہی کبڑا پن پیدا ہوا البتہ زخم کا اثر باقی رہا تو مناسب تاوان آئے گا اور اگر ضرب کا کوئی اثر بھی باقی نہ رہا تو امام ابو حنیفہ رحمہ اللہ کے نزدیک کچھ نہ ملے گا جبکہ امام ابو یوسف اور امام محمد رحمہما اللہ کے نزدیک زخمی ہونے والے کو علاج معالجہ کا خرچہ ملے گا۔

۵۱ مسئلہ: مرد کے آکہ تناصل میں پوری دیست ہوگی۔ خصی کے آکہ تناصل میں مناسب تاوان ملے گا، چاہے اس میں حرکت ہوتی ہو یا نہ ہو اور چاہے وہ خصی جماع پر قادر ہو یا نہ ہو۔ یہی حکم عنین (نامرد) کے آکہ تناصل کا ہے کہ اس میں مناسب تاوان ہوتا ہے۔ بوڑھا اگر جماع پر قادر نہ ہو، اس کے آکہ تناصل میں بھی مناسب تاوان ہوگا۔

۵۲ مسئلہ: خفہ (آکہ تناصل کا سرا) کاٹنے میں بھی پوری دیست آتی ہے۔

۵۳ مسئلہ: دونوں خصیتین میں پوری دیست ہوتی ہے۔

۵۴ مسئلہ: صحیح سالم شخص کے آکہ تناصل اور خصیتین کو غلطی سے کاث دیا تو اگر پہلے آکہ تناصل کا ثاثا تو مجرم پر دو دیستیں ہوں گی اور اگر پہلے خصیتین کا ٹو تو خصیتین میں پوری دیست ہوگی اور آکہ تناصل میں مناسب تاوان ہوگا۔

پیٹ کی دیست:

۵۵ مسئلہ: پیٹ پر ایسا زخم لگایا جس کی وجہ سے کھانا پیٹ میں نہ ٹھہرتا ہو تو پوری دیست ہوگی۔

۵۶ مسئلہ: اگر ضرب لگانے کی وجہ سے پیشاب نہ کتا ہو اور مسلسل پیشاب کا مرض لاحق ہو گیا ہو تو پوری دیست ہوگی۔

۵۷ مسئلہ: عورت کی شرمگاہ کو اس طرح کاٹ دیا کہ وہ پیشاب نہ روک سکتی ہو تو پوری دیست ملے گی۔



کتبہِ جہاد

جہاد کے احکام

جہاد کی تعریف:

جہاد نام ہے اللہ تعالیٰ کے راستے میں لڑائی میں اپنی پوری قوت خرچ کرنے کا، چاہے براہ راست لڑائی میں شریک ہو کر یا مال و دولت اور رائے کے ذریعہ مجاہدین کی تعداد بڑھانے کے ساتھ یا اس کے علاوہ کسی اور کام مثلاً: زخمیوں کے علاج و معافی یا مجاہدین کے کھانے پینے کے لیے انتظام کے ساتھ ہو۔

رباط یعنی سرحدوں کی حفاظت کرنا بھی جہاد میں شامل ہے۔ صحیح حدیث میں ہے کہ اسلامی سرحد کی حفاظت کرنے والے کو نماز میں پانچ سو گنا اور خرچ میں سات سو گنا ثواب ملتا ہے اور اگر اسی دوران مرجائے تو قیامت تک اس کا عمل اور اس کا رزق جاری کر دیا جاتا ہے۔ قبر کے سوال و جواب سے محفوظ رہے گا، قیامت کے دن شہید اٹھایا جائے گا اور بڑی گھبراہٹ سے محفوظ رہے گا۔

مسئلہ ۱: ابتداء جہاد کرنا (یعنی اگر چہ کافروں نے حملہ کرنے میں پہل نہ کی ہو) فرض کفایہ ہے، البتہ اگر اس علاقے میں مسلمان اتنے تھوڑے ہوں کہ سب کے نکلے بغیر جہاد نہ ہو سکتا ہو تو سب پر فرض عین ہو جاتا ہے۔

لیکن جہاد کی فرضیت کا ہر علاقے میں علیحدہ اعتبار ہوگا۔ یورپ میں جہاد سے پاکستان میں جہاد کا حکم ختم نہیں ہو گا۔ غرض حکم یہ ہے کہ جہاد ہر وقت جاری رہے، چاہے کفار پہل کریں یا نہ کریں۔

مسئلہ ۲: حاکم کے لیے جائز نہیں کہ وہ سرحدوں کو بقدر ضرورت فوج سے خالی رکھے۔ اگر سرحدی فوج مغلوب ہو جائے تو ان کے پیچھے والوں پر فرض ہو جاتا ہے کہ وہ اسلحہ اور مال ہر طرح سے ان کی امداد کریں۔

مسئلہ ۳: اگر کسی جگہ دشمن کے حملہ کا خوف ہو تو حاکم پر یا اس علاقے والوں پر اس جگہ کی حفاظت کرنا فرض ہوتا ہے۔ اگر ان میں اس کی قدرت نہ ہو تو ان کے قریب والوں پر یہاں تک کہ مشرق و مغرب میں تمام مسلمانوں پر فرض ہو جاتا ہے۔

مسئلہ ۴: مسلمان قیدی کو چھڑانا سب مسلمانوں پر فرض ہو جاتا ہے یعنی جن کو بھی علم ہو جائے کہ کافر مسلمان کو پکڑا

کر لے گئے ہیں۔

مسئلہ ۵: کافر اگر مسلمان عورتوں اور بچوں کو پکڑ کر لے جائیں تو ان کا پیچھا کیا جائے، جب تک کہ ان کو آزاد نہ کرایا جائے کوشش جاری رکھی جائے۔

مسئلہ ۶: کسی جگہ جہاد فرضِ کفایہ ہوا اور ایک شخص کے والدین یا ان میں سے کوئی ایک موجود ہوا اور اس کے جہاد پر جانے سے ان کو ختم مشقت پہنچتی ہو کہ وہ تنگ دست ہوں اور اس کی خدمت کے محتاج ہوں تو اس شخص کا جہاد میں نکلنا جائز نہیں، کیونکہ اس صورت میں والدین کی خدمت فرضِ عین ہے اور فرضِ کفایہ کی خاطر فرضِ عین کو چھوڑنا جائز نہیں ہے۔

اسی طرح اگر کسی کے بیوی بچوں کی ایسی حالت ہو کہ کوئی اور ان کی دیکھ بھال کرنے اور خرچہ اٹھانے پر تیار نہ ہوا اور اس کے جہاد میں جانے سے ان کے ضائع ہونے کا اندیشہ ہو تو اس کے لیے بھی جانا جائز نہیں۔

مسئلہ ۷: ایک شخص کا جہاد کا عزم ہے، لیکن لوگوں کے آمادہ نہ ہونے کی وجہ سے یا ان کی سستی کی وجہ سے یا حاکم کے منع کرنے کی وجہ سے نہیں نکل سکتا تو وہ گناہ گار نہیں ہے۔

مسئلہ ۸: جس کو اپنی جان اور مال کے ساتھ جہاد پر قدرت ہو، اس پر جہاد لازم ہے (بشرطیکہ کوئی شرعی عذر اور روکاٹ موجود نہ ہو)

اگر کوئی جہاد پر جانے سے عاجز ہو لیکن اس کے پاس مال ہو تو وہ اپنے مال سے کسی دوسرے کو بھیج دے۔

اگر حکومت کی جانب سے بقدر ضرورت وظیفہ مل جائے تو جہاد کے لیے جانے پر کسی دوسرے سے وظیفہ وغیرہ نہیں لے سکتا۔

مسئلہ ۹: جب مسلمان کفار کا محاصرہ کر لیں تو اگر ان کو اسلام کی دعوت نہ پہنچی ہو تو ان کو پہلے اسلام کی دعوت دینا واجب ہے اور اگر پہنچ چکی ہو تو مستحب ہے۔ اگر وہ اسلام قبول کر لیں تو بہت اچھا، ورنہ ان کو جزیہ کی ادائیگی کر کے مسلمانوں کی ماتحتی قبول کرنے کی دعوت دیں۔ اگر وہ اس کو قبول کر لیں تو ان کو مسلمانوں کے مساوی حقوق حاصل ہوں گے۔ اگر کافر اس کو بھی قبول نہ کریں تو پھر مسلمان ان سے جنگ کریں۔

قیدیوں کا معاملہ:

مسئلہ ۱۰: امام المسلمین کو قیدیوں میں تین طرح کا اختیار ہوتا ہے:

۱ - اگر وہ قیدی مسلمان نہ ہوئے ہوں تو ان میں سے جوڑائی کے قابل ہوں ان کو قتل کر دے۔

۲۔ سب کو غلام بنالے۔

۳۔ ان کو "زمی" بنا کر کشے اور ان سے جزیے لے۔

۱۱۔ مسئلہ: امام اسلامین کے لیے یہ جائز نہیں کہ وہ ان کو ایسے ہی مفت چھوڑ دے اور وہ اپنے ملک میں واپس چل جائیں۔ ضرورت ہو تو زر فدیہ لے کر ان کو چھوڑ سکتا ہے لیکن ضرورت نہ ہو تو یہ بھی جائز نہیں۔

۱۲۔ مسئلہ: مسلمان قیدیوں کے بدلے میں کافر قیدیوں کو چھوڑ سکتا ہے۔

۱۳۔ مسئلہ: جو عورتیں اور بچے قیدی ہوں، ان کا زر فدیہ لے کر ان کو چھوڑنا جائز نہیں، البتہ مسلمان قیدیوں کے تبادلے میں چھوڑ سکتے ہیں۔

۱۴۔ مسئلہ: جو کافر قیدی مسلمان ہو گیا ہو اس کا کسی مسلمان قیدی سے تبادلہ جائز نہیں، البتہ اگر مسلمان ہونے والا خود اس پر راضی ہو اور اس کے اسلام پر امن واطمینان ہو کہ دار الحرب میں دوبارہ جا کر کافر نہیں ہو جائے گا تو کوئی حرج نہیں۔

غلام و باندی بنانے کی ضرورت:

اس کو سمجھنے کے لیے دو باتیں پیش نظر کھیں تو بات جلدی واضح ہو جائے گی۔ پہلی یہ کہ موجودہ ترقی یا نت مشینی دور سے پہلے بڑی بڑی فوجیں ایک جگہ پر مقابلہ اور لڑائی کرتی تھیں اور ایک کی شکست کی صورت میں ہزاروں کی تعداد میں فوجی گرفتار ہوتے تھے۔ دوسری یہ کہ مثلاً مسلمانوں کی ترقی کے دور میں عاقلوں کے علاقے فتح ہو رہے تھے۔ شکست کھانے والا ملک یا تو مکمل طور پر فتح ہو جاتا تھا یا اس کے اصحاب اقتدار پسپا ہوتے اور پیچھے ہٹتے جاتے تھے اور ان کے لیے یہ ممکن نہیں ہوتا تھا کہ ان حالات میں زر فدیہ کا ایک بہت بڑا بوجھ برداشت کر کے اپنے قیدی چھڑا سکیں۔

ان حالات میں جب سینکڑوں اور ہزاروں آدمی مسلمانوں کی قید میں ہوں، ایک صورت تو یہ ہے کہ ان سب کو مفت رہا کر دیا جائے اور ان کو اپنے ملک میں واپس جانے دیا جائے، اس کا خلاف عقل ہونا ظاہر ہے کہ دشمن کی ہزاروں کی تعداد کو پھر اپنے مقابلے کے لیے آزاد چھوڑ دیا۔ دوسری صورت یہ ہے کہ سب کو فوراً قتل کر دیا جائے۔ اگر اسلام میں صرف قتل ہی کی صورت متعین ہوتی تو مخالفین جتنا شور و غل مسئلہ غلامی پر کرتے ہیں، اس سے کہیں زیادہ اس وقت کرتے کہ دیکھئے کیسا ختم حکم ہے کہ قیدیوں کو فوراً قتل کر دیا جاتا ہے۔ تیسرا صورت یہ ہے کہ سب کو کسی جیل خانہ میں بند کر دیا جائے اور وہاں رکھ کر ان کو روٹی کپڑا دیا جائے، اس میں یہ خرابی ہے کہ اس میں بڑا خرچ حکومت کے سر پڑتا ہے اور ان کو کتنی ہی راحت پہنچائیں اس کی ان کو کوئی قدر نہیں ہوتی۔

اور آزادی سلب ہونے کی وجہ سے ان کی دشمنی میں پچھلی نہیں آتی، پھر سب سے برا ظالم یہ ہے کہ سب کے علمی و تہذیبی ترقی سے بالکل محروم رہتے ہیں۔ اسلام نے اس کی بجائے یہ حکم دیا کہ جتنے قیدی گرفتار ہوں سب لشکر والوں میں تقسیم کر دو۔ ایک گھر میں ایک غلام کا خرچ معلوم بھی نہ ہوگا اور حکومت بہت بڑے بوجھ سے نفع جائے گی۔ پھر چونکہ ہر شخص کو اپنے قیدی سے خدمت لینے کا حق بھی ہے، اس لیے وہ اس کو روٹی، کپڑا جو پچھدے گا اس پر گراں نہ ہوگا، پھر چونکہ غلام کو چلنے پھرنے سیر و تفریح کرنے کی آزادی ہوتی ہے، قید خانہ میں بند نہیں ہوتا ہے، اس حالت میں اگر آقانے اس کے ساتھ اچھا سلوک کیا تو اس کا احسان غلام کے دل میں گھر کر لیتا ہے اور وہ اس کے گھر کو اپنا گھر اور اس کے گھر والوں کو اپنا عزیز سمجھنے لگتا ہے۔ یہ سب باتیں ہی نہیں بلکہ واقعات ہیں۔ پھر اس صورت میں غلام علمی و تہذیبی ترقی بھی کر سکتا ہے کیونکہ جب آقا غلام میں اتحاد ہو جاتا ہے تو آقا خود چاہتا ہے کہ میرا غلام مہذب و شاستر ہو، وہ اس کو تعلیم بھی دلاتا ہے، صنعت و حرفت بھی کاملاً تابے، چنانچہ اسلام میں سینکڑوں غلاموں نے علم و عمل اور عبادت میں بلند مقام پایا۔ پھر رسول اللہ ﷺ نے غلاموں کی رعایت فرماتے ہوئے یہاں تک فرمایا: ”جو خود کھاؤ وہی غلاموں کو کھلاؤ، جو خود پہنواوہی ان کو پہناؤ اور جب وہ کھانا پکا کر لائے تو اس کو اپنے ساتھ بٹھا کر کھلاؤ۔“ زندگی کے آخری لمحات میں آپ ﷺ کی آخری وصیت یہ تھی کہ نماز کا خیال رکھو اور ان غلاموں کا بھی جو جائز طریقے سے تمہاری ملکیت میں ہیں۔

قیدی عورتوں کو بھی اسی طرح مجاہدین میں تقسیم کر دیا جائے گا، کیونکہ ان کو مستقل قید میں رکھنے میں یاد رالا اسلام میں آزاد چھوڑنے میں اخلاقی خرابیاں اور فساد پیدا ہونے کا قوی اندیشہ ہے۔ پھر اگر یہ اہل کتاب ہوں یا مسلمان ہو جائیں تو مالک ان کا کہیں نکاح کر سکتا ہے اور اگر چاہے تو کسی اور سے اس کا نکاح نہ کرے بلکہ خود بغیر نکاح کے ان سے اپنی خواہش پوری کرے۔

جزیہ:

مِثْلَهُ ۝: اگر فتح صلح سے ہوئی ہو تو صلح میں جزیہ کی جو مقدار طے ہوئی ہو بس اتنی ہی وصول کی جائے گی۔ امام مسلمین کو اس میں اضافہ کرنے کا حق نہ ہوگا۔

مِثْلَهُ ۝: اگر فتح جنگ کے نتیجے میں حاصل ہوئی ہو تو کم حدیثت والے لوگوں سے ایک درہم^(۱) ماہانہ، متوسط حدیثت والوں سے دو درہم ماہانہ اور زیادہ حدیثت والے لوگوں سے چار درہم ماہانہ جزیہ وصول کیا جائے گا۔

مِثْلَهُ ۝: عورتوں، بچوں، اپاہجوں، اندھوں، الگ تھلگ رہنے والے راہبوں اور ایسے فقیروں سے جو کماتے نہ ہوں، جزیہ وصول نہیں کیا جاتا۔

کتب اللذات

(مرتد کے احکام)

۱۔ مسئلہ: اگر خدا نخواستہ کوئی اپنے ایمان اور دین سے پھر گیا تو اس کو تین دن کی مهلت دی جائے گی اور جو شکوہ و شبہات پیدا ہوئے ہوں ان کا جواب دیا جائے گا۔ اگر اس مدت میں مسلمان ہو گیا تو ٹھیک، ورنہ اگر مرد ہے تو تین دن کے بعد اس کو قتل کر دیا جائے گا اور اگر عورت ہے تو قید میں ڈال دی جائے گی۔ جب توبہ کرے گی تب چھوڑ دی جائے گی، اس کے بغیر نہیں۔

۲۔ مسئلہ: جب کسی نے کلمہ کفر زبان سے نکلا تو ایمان جاتا رہا اور جتنی نیکیاں اور عبادات اس نے کی تھیں سب خانع ہو گئیں، نکاح ثبوت گیا، اگر فرض حج کر چکا ہے تو وہ بھی ختم ہو گیا۔ اگر توبہ کر کے پھر مسلمان ہو گیا تو نکاح دوبارہ کرے اور حج بھی دوبارہ ادا کرے۔

۳۔ مسئلہ: اگر کسی کا شوہر خدا نخواستہ مرتد ہو جائے تو جب تک وہ توبہ کر کے دوبارہ نکاح نہ کرے، عورت اس سے کوئی تعلق نہ رکھے۔ اگر کوئی معاملہ میاں یوں کا ساہو تو عورت بھی گنہگار ہو گی اور اگر وہ زبردستی کرے تو عورت اس معاملے کو سب کے سامنے ظاہر کر دے، شرعاً نہیں۔

۴۔ مسئلہ: جب کفر کا کلمہ زبان سے نکلا تو ایمان جاتا رہا۔ اگر فسی دل لگی میں کفر کی بات کہے اور دل میں نہ ہو تب بھی یہی حکم ہے، جیسے کسی نے کہا: ”کیا خدا کو اتنی قدرت نہیں جو فلاں کام کر دے؟“ اس کا جواب دیا: ”ہاں انہیں ہے، تو ایسا کہنے سے کافر ہو گیا۔

۵۔ مسئلہ: کسی نے کہا: ”اٹھونماز پڑھو“، جواب دیا: ”کون اٹھک بیٹھک کرے؟“ یا کسی نے روزہ رکھنے کے لیے کہا تو جواب دیا: ”کون بھوکا مارے؟“ یا کہا: ”روزہ دوہ رکھے جس کے گھر کھانا نہ ہو“، یہ سب کفر ہے۔

۶۔ مسئلہ: کسی کو کوئی گناہ کرتے دیکھ کر کسی نے کہا: ”تو اللہ تعالیٰ سے ڈرتا نہیں؟“ جواب دیا: ”ہاں انہیں ڈرتا“

تو کافر ہو گیا۔

مرحلہ ۷: کسی کو برا کام کرتے دیکھ کر کہا: ”کیا تو مسلمان نہیں جو ایسا کام کرتے ہو؟“ اس نے جواب دیا: ”ہاں! نہیں ہوں،“ تو کافر ہو گیا، اگر مذاق میں ایسا کہا ہوتا بھی یہی حکم ہے۔

مرحلہ ۸: کسی نے بے نمازی پن سے قوبہ کر کے نماز پڑھنا شروع کی، اتفاق سے اس پر کوئی مصیبت آگئی، اس پر اس نے کہا: ”یہ سب نماز ہی کی خجوست ہے“ تو کافر ہو گیا۔

مرحلہ ۹: کسی کافر کی کوئی بات اچھی معلوم ہوئی، اس لیے تمنا کر کے کہا: ”ہم کافر ہوتے تو اچھا تھا کہ ہم بھی ایسا ہی کرتے،“ تو کافر ہو گیا۔

مرحلہ ۱۰: کسی کا لڑکا مر گیا اس نے یوں کہا: ”یا اللہ! یہ ظلم مجھ پر کیوں کیا؟ مجھے کیوں ستایا؟“ تو ایسا کہنے سے وہ کافر ہو گیا۔

مرحلہ ۱۱: کسی نے یوں کہا: ”اگر خدا بھی مجھ سے کہے تو یہ کام نہیں کروں گا“ یا یوں کہا: ”جبریل بھی اتر آئیں تو ان کا کہانہ مانوں“ تو کافر ہو گیا۔

مرحلہ ۱۲: کسی نے کہا: ”میں ایسا کام کرتا ہوں کہ خدا بھی نہیں جانتا“ تو کافر ہو گیا۔

مرحلہ ۱۳: اللہ تعالیٰ یا اس کے رسول ﷺ کی گستاخی کرنا یا شریعت کی بات کو بر اجاننا، اس میں عیب نکالنا، کفر کی بات پسند کرنا، ان سب باتوں سے ایمان جاتا رہتا ہے۔ اللہ تعالیٰ ایسی خطرناک باتوں سے ہر صاحب ایمان کو حفاظت رکھے۔ (آمین)



کتبخانہ (اللقطہ)

(زمین پر پڑی ہوئی چیز کے احکام)

مسئلہ ۱: کہیں راستہ، گلی یا مکان وغیرہ میں کوئی چیز پڑی ہوئی ملے تو اس کو اپنے لیے اٹھانا درست نہیں، اگر اٹھائے تو اس نیت سے اٹھائے کہ اس کے مالک کو تلاش کر کے پہنچاؤں گا۔

مسئلہ ۲: اگر کوئی چیز پڑی ہوئی ملی اور اس کو نہیں اٹھایا تو کوئی گناہ نہیں، لیکن اگر یہ خطرہ ہو کہ اگر میں نہیں اٹھاؤں گا تو کوئی اور لے لے گا اور جس کی چیز ہے اس کو نہیں ملے گی تو اس کا اٹھانا اور مالک کو پہنچانا واجب ہے۔

مسئلہ ۳: جب کسی نے پڑی ہوئی چیز اٹھائی تو اب مالک کو تلاش کر کے اسے دیدینا اس کے ذمے لازم ہو گیا، اب اگر پھر وہیں ڈالے گایا اٹھا کر اپنے گھر لائے گا اور مالک کو تلاش نہیں کرے گا تو گنہگار ہو گا، چاہے ایسی جگہ پڑی ہو کہ ضائع ہو جانے کا خطرہ نہیں یا ایسی جگہ ہو کہ ضائع ہونے کا خطرہ ہے، دونوں کا یہی حکم ہے کہ اٹھائیں کے بعد مالک کو تلاش کر کے پہنچانا واجب ہو جاتا ہے، پھر وہیں ڈال دینا یا خود رکھ لینا جائز نہیں۔

مسئلہ ۴: مجلسوں اور لوگوں کے مجمع میں ملی ہوئی چیز کی خوب تشبیہ کرے اور بار بار اعلان کرے کہ مجھے ایک چیز ملی ہے وہ آکر وصول کر لے، البتہ اعلان میں چیز کی علامات نہ بتائے بلکہ یوں کہے کہ زیور ملا ہے، کپڑا ملا ہے، یار قم ملی ہے جس کی ہے وہ نشانی بتا کر لے، اگر کوئی صحیح نشانی بتادے تو اس کو دے دینا چاہیے۔

مسئلہ ۵: بہت تلاش کرنے اور اعلان کرنے کے بعد جب بالکل مایوس ہو جائے کہ اب اس کا کوئی مالک نہیں ملے گا تو اس چیز کو صدقہ کر دے، اپنے پاس نہ رکھے، البتہ اگر وہ خود غریب، ضرورت مند ہو تو خود بھی اپنے استعمال میں لاستکتا ہے، لیکن صدقہ کرنے کے بعد اگر اس کا مالک آگیا تو وہ اس سے اس کی قیمت لے سکتا ہے اور اگر مالک نے صدقہ کرنا منظور کر لیا تو اس کو اس صدقہ کا ثواب مل جائے گا۔

مسئلہ ۶: پالتو، کبوتر، طوطا، مینا یا اور کوئی پالتو پرندہ کسی کے گھر میں آگیا اور اس نے اس کو کپڑا لیا تو مالک کو تلاش کر کے پہنچانا واجب ہے، خود لے لینا حرام ہے۔

مسئلہ ۷: باغ میں آم یا امرود وغیرہ پڑے ہیں تو ان کو بلا اجازت اٹھانا اور کھانا خرام ہے، البتہ اگر کوئی ایسی کم قیمت چیز ہے کہ اس کو کوئی تلاش نہیں کرتا اور نہ اس کے لینے کھانے سے کوئی برآمدنا ہے تو اس کو استعمال کرنا درست ہے، مثلاً راستے میں بیر کا دانہ پڑا ہوا ملایا ایک مٹھی بھر پنچے ملے۔

مسئلہ ۸: کسی مکان یا جنگل میں خزانہ نکل آیا تو اس کا بھی وہی حکم ہے جو پڑی ہوئی چیز کا حکم ہے، خود لے لینا جائز نہیں، تلاش و کوشش کرنے کے بعد اگر مالک کا پتہ نہ چلے تو اس کو صدقہ کر دے اور غریب ہو تو خود بھی لے سکتا ہے، مگر خود لے لینے یا دوسرے کو صدقہ کرنے کے بعد اگر مالک آگیا اس صدقہ کرنے پر یا اس کے رکھ لینے پر راضی نہ ہو تو اس کو اپنے پاس سے وہ چیز دینی پڑے گی۔



کِتابُ الشَّرْكَةِ

(شرکت کے احکام)

شرکت کی دو قسمیں ہیں:

۱۔ شرکتِ ملک:

یعنی کسی چیز میں مشترک کہ ملکیت، جیسے: ایک شخص مر گیا اور اس کے ترکہ میں چندوارث شریک ہیں یا روپیہ ملا کر دوآدمیوں نے ایک چیز خرید لی یا ایک شخص نے دوآدمیوں کو کوئی چیز بہبہ کر دی۔ اس کا حکم یہ ہے کہ شرکا میں سے کسی کے لیے دوسرے شریک کی اجازت کے بغیر اس مشترک چیز میں تصرف جائز نہیں۔

۲۔ شرکتِ عقد:

یعنی وہ شرکت جو کسی معاہدے کے تحت وجود میں آئے، جیسے: دوآدمیوں نے آپس میں معاہدہ کیا کہ ہم مشترک طور پر تجارت کریں گے۔ اس شرکت کی تین اقسام ہیں: (۱) شرکتِ اموال (۲) شرکتِ اعمال (۳) شرکتِ وجود۔

ان کی تعریف اور احکام یہ ہیں:

☆ شرکتِ اموال:

یعنی دوآدمیوں نے اپنی اپنی رقم جمع کر کے یہ طے کیا کہ اس کا کپڑا یا گلہ یا اور کچھ خرید کر تجارت کریں گے۔ اس میں یہ شرط ہے کہ دونوں کا سرمایہ نقد ہو۔ اگر دونوں کچھ سامان جمع کر کے مشترک طور پر تجارت کرنا چاہیں یا ایک کا سرمایہ نقد ہو اور دوسرے کا غیر نقد تو یہ شرکت صحیح نہیں ہوگی (۱)۔

مِسْتَلَه: شرکتِ اموال میں یہ جائز ہے کہ ایک کامال زیادہ ہو اور دوسرے کام کم اور نفع کی شرکت باہمی رضا مندی پر ہو، یعنی اگر یہ شرط طے ہو جائے کہ کسی کامال کم اور کسی کام زیادہ ہو گا مگر نفع برابر تقسیم ہو گا: یا مال برابر ہو گا مگر نفع مثلاً تہائی اور دو تہائی کے تابع سے ہو گا تو بھی جائز ہے۔

۱۔ اس کے بارے میں کچھ تفصیل اور اس مشکل کا حل آگئے "سرمایہ کی نوعیت" کے تحت آ رہا ہے۔

مسئلہ ۲: شرکت اموال میں ہر شریک کے لیے مال شرکت میں تجارت سے متعلق ہر قسم کا تصرف کرنا جائز ہے، بشرطیکہ معاملہ کے خلاف نہ ہو، لیکن ایک شریک کے قرض کا مطالبه دوسرے سے نہیں کیا جائے گا۔

مسئلہ ۳: شرکت کا معاملہ طے ہونے کے بعد مال شرکت سے کوئی چیز خریدنے سے پہلے سارا مال یا کسی ایک شریک کا مال ضائع ہو جائے تو شرکت باطل ہو جائے گی اور اگر کوئی ایک بھی کچھ خرید چکا ہے اور پھر دوسرے کا مال ضائع ہو گیا تو شرکت باطل نہیں ہو گی، خریدا ہوا مال دونوں کا ہو گا اور اصل سرمایہ میں جس قدر دوسرے شریک کا حصہ ہے اس حصے کے مطابق دوسرے شریک سے قیمت وصول کر لی جائے گی۔ مثلاً: ایک شخص کے دس ہزار روپے تھے اور دوسرے کے پاس پانچ ہزار، دس ہزار والے نے مال خرید لیا تھا اور پانچ ہزار روپے والے کی رقم ضائع ہو گئی تو پانچ ہزار روپے والا اس مال میں ایک تہائی کے تناسب سے شریک ہے، اس لیے دس ہزار روپے والا اس سے دس ہزار روپے کی ایک تہائی نقد وصول کر لے گا اور آئندہ یہ مال شرکت پر فروخت ہو گا۔

اس شرکت میں شرکا کے لیے مال کو مانا ضروری نہیں، صرف زبانی ایجاد و قبول سے یہ شرکت منعقد ہو جاتی ہے۔

مسئلہ ۴: "تفع" (فیصدی تناسب) کے اعتبار سے مقرر ہونا چاہیے یعنی آدھا آدھا یا تہائی دو تہائی وغیرہ، لہذا اگر اس کے برخلاف "عدو" مقرر ہوا مثلاً: یہ طے ہوا کہ ایک شخص کو دس ہزار روپے میں گے باقی دوسرے کا ہو گا، تو یہ جائز نہیں۔

★ شرکت اعمال:

اس کو "شرکت صنائع" اور "شرکت تقبل" بھی کہتے ہیں، جیسے: دو روزی یادو پنچ را گانے والے آپس میں معاملہ کر لیں کہ جس کے پاس جو کام آئے وہ اس کو قبول کر لے اور جو مزدوری ملے گی وہ آپس میں آدھی آدھی یا تہائی دو تہائی وغیرہ کے حساب سے تقسیم کر لیں گے تو یہ جائز ہے۔

مسئلہ ۵: جو کام ایک نے لے لیا وہ دونوں پر لازم ہو گیا، مثلاً: ایک شریک نے ایک کپڑا سینے کے لیے لیا تو کپڑے والا جس طرح اس سے کام کا مطالبه کر سکتا ہے اسی طرح دوسرے شریک سے بھی کر سکتا ہے۔ اسی طرح جیسے کپڑا سینے والا اجرت کا مطالبه کر سکتا ہے دوسرے بھی اجرت لے سکتا ہے اور جس طرح اصل کو اجرت دینے سے مالک سکدوش ہو جاتا ہے اسی طرح اگر دوسرے شریک کو دے دی تو بھی بری الذمہ ہو جائے گا۔

★ شرکت و جوہ:

یعنی شرکا کے پاس نہ مال ہے اور نہ کوئی پیشہ ہے، صرف آپس میں باہمی اتفاق سے یہ طے کیا کہ دکانداروں سے ادھار مال لے کر بیچا کریں گے۔ اس شرکت میں بھی ہر شریک دوسرے کا دکیل ہو گا اور جس تناسب سے شرکت ہو گی اسی تناسب سے نفع تقسیم ہو گا، یعنی اگر خریدی ہوئی چیزوں کو آدھے آدھے کے تناسب سے مشترک قرار دیا گیا تو نفع بھی آدھا آدھا تقسیم ہو گا اور اگر مال کو تہائی دو تہائی کے تناسب سے مشترک قرار دیا گیا تو نفع بھی اسی کے تناسب سے تقسیم ہو گا۔

چند مسائل:

مسئلہ ۱: ایک آدمی اور اس نے کچھ مال چھوڑا تو اس کا سارا مال تمام حقداروں میں مشترک ہے، جب تک سب سے اجازت نہ لے لے تب تک اس کو کوئی اپنے استعمال میں نہیں لاسکتا، اگر لائے گا اور نفع اٹھائے گا تو گناہ کا رہو گا۔

مسئلہ ۲: دوآدمیوں نے مل کر کوئی چیز خریدی تو وہ چیزوں کے درمیان مشترک ہے، کسی ایک کے لیے دوسرے کی اجازت کے بغیر اس چیز کو استعمال کرنا یا یہ بھانا درست نہیں۔

مسئلہ ۳: دوآدمیوں نے اپنے اپنے پیسے ملا کر مشترک طور پر امر دد، نارنگی، بیر، آم، جامن، گلڈی، کھیرے، خربوزے وغیرہ کوئی چیز منگوائی۔ جب وہ چیز بازار سے آئی تو اس وقت ان میں سے ایک موجود ہے اور ایک کہیں گیا ہوا ہے تو اس صورت میں ایسا نہیں کرنا چاہیے کہ جو موجود ہے وہ آدھا حصہ لے اور آدھا اس کے لیے رکھ دے کہ جب آئے گا تو اپنا حصہ لے لے گا، بلکہ جب تک دونوں موجود نہ ہوں حصہ تقسیم کرنا درست نہیں۔ اگر جو موجود نہیں اس کے واپس آنے سے پہلے ہی دوسرा اپنا حصہ الگ کر کے کھا گیا تو گناہ ہوا، البته اگر گیہوں یا اور کوئی چیز مشترک طور پر منگوائی اور اپنا حصہ تقسیم کرنے کے رکھ لیا اور دوسرے کا اس کے واپس آنے کے وقت اس کو دے دیا تو یہ درست ہے، لیکن اس صورت میں اگر دوسرے کے حصہ کا اس کو دینے سے پہلے اس میں سے کچھ چوری وغیرہ ہو گئی تو وہ نقصان دونوں کا سمجھا جائے گا، یہ دوسرے پہلے والے کے حصہ میں شریک ہو جائے گا۔

مسئلہ ۴: لاکھ لاکھ روپے ملا کر دوآدمیوں نے کوئی تجارت کی اور طے کیا کہ جو کچھ نفع ہو گا وہ دونوں کے درمیان آدھا آدھا تقسیم ہو گا تو یہ صحیح ہے اور اگر یہ کہا کہ دو حصے ہمارے اور ایک حصہ تمہارا تو بھی صحیح ہے، چاہے روپیہ دونوں کا برابر لگا ہو یا کم زیاد لگا ہو، سب درست ہے۔

مسئلہ ۵: شرکت کی ساری رقم کوئی مال وغیرہ خریدنے سے پہلے چوری ہو گئی یا دونوں کا روپیہ ابھی الگ الگ رکھا

تھا کہ ایک کامال چوری ہو گیا تو شرکت ختم ہو گئی، اب دوبارہ شرکت کا معاملہ کریں گے تو مشترک کا رفہ بار کر سکیں گے۔

مسئلہ ۷: دو آدمیوں نے شرکت کی اور کہا کہ سور و پیہہ ہمارا اور سور و پیہہ اپنا بلا کرم کپڑے کی تجارت کرو اور نفع آدھا آدھا تقسیم کر لیں گے، پھر دونوں میں سے ایک نے کچھ کپڑا خرید لیا اور دوسرے کے پورے سور و پیہہ چوری ہو گئے تو جتنا مال خریدا ہے وہ دونوں کے درمیان مشترک ہے، اس لیے آدمی قیمت اس سے لے سکتا ہے۔

مسئلہ ۸: شرکت کے معاملہ میں یہ شرط لگائی کہ نفع میں سے دس روپے یا پندرہ روپے ہمارے ہیں، باقی جو کچھ نفع ہو وہ سب تمہارا ہے تو یہ درست نہیں۔

مسئلہ ۹: شرکت کے مال میں سے کچھ چوری ہو گیا تو دونوں کا نقصان ہوا، ایسا نہیں ہو گا کہ جو نقصان ہو وہ سارے کا سارا ایک ہی کے ذمہ ڈال دیا جائے۔ اگر کسی ایک شریک نے یہ طے بھی کر لیا کہ اگر نقصان ہوا تو وہ سب میرے ذمہ ہو گا اور جو نفع ہوا وہ آدھا آدھا تقسیم کر لیں گے تو یہ بھی درست نہیں۔

مسئلہ ۱۰: جب کسی وجہ سے شرکت ناجائز ہو گئی تو اب نفع تقسیم کرنے میں اس قول و قرار کا کوئی اعتبار نہیں جو شروع میں ہوا تھا، بلکہ اب نفع مال کے تقابل سے تقسیم ہو گا۔ اگر دونوں کامال برابر ہے تو نفع بھی برابر ملے گا اور اگر برابر نہ ہو تو جس کامال زیادہ ہے اس کو نفع بھی اس حساب سے ملے گا، چاہے شروع میں جو کچھ بھی طے کیا ہو۔ طے شدہ نفع کا اس وقت اعتبار ہوتا ہے جب شرکت صحیح ہو، ناجائز نہ ہو۔

مسئلہ ۱۱: دو آدمیوں نے آپس میں اس طرح شرکت کی کہ جو کچھ سینے پروزے کا کام آئے گا ہم دونوں مل کر کیا کریں گے اور سلائی وغیرہ کی جو اجرت ملے گی وہ آدمی آدمی تقسیم کر لیا کریں گے تو یہ شرکت درست ہے۔ اگر یہ طے کیا کہ دونوں مل کر سیاگریں گے اور نفع کے دو حصے ایک کے اور ایک حصہ دوسرے کا ہو گا تو بھی درست ہے اور اگر یہ طے کیا کہ سور یاد سو ہمارے اور باقی سب تمہارا تو یہ درست نہیں۔

مسئلہ ۱۲: ان دونوں میں سے ایک آدمی نے کوئی کپڑا سینے کے لیے لے لیا تو دوسرا یہ نہیں کہہ سکتا کہ یہ کپڑا تم نے کیوں لیا، تم نے لیا ہے لہذا تم ہی سیو، بلکہ دونوں کے ذمہ اس کا سینا وا جب ہو گیا، یہ نہیں سکے تو وہ سی دے یاد دونوں مل کر سکیں، غرض یہ کہ سینے سے کوئی انکار نہیں کر سکتا۔

مسئلہ ۱۳: جس کا کپڑا تھا وہ مانگنے کے لیے آیا اور جس شریک نے لیا تھا وہ اس وقت نہیں ہے، بلکہ دوسرا شریک

ہے تو اس دوسرے شریک سے بھی مطالبه کرنا درست ہے۔ وہ شریک یہ نہیں کہہ سکتا کہ میرا اس سے کیا تعلق ہے، جس کو دیا ہے اسی سے مانگو۔

مسئلہ ۱۲: اسی طرح ہر آدمی اس کپڑے کی مزدوری اور سلائی امگ سکتا ہے، جس نے کپڑا دیا تھا وہ یہ نہیں کہہ سکتا کہ میں تمہیں سلائی نہیں دوں گا، بلکہ جس کو کپڑا دیا تھا اسی کو دوں گا، جب دونوں شرکت کے طور پر کام کرتے ہیں تو ہر ایک سلائی کا مطالبه کر سکتا ہے، گا ایک ان دونوں میں سے کسی ایک کو سلائی دے دے تو بھی بری المذہب ہو جائے گا۔

مسئلہ ۱۳: دوآدمیوں نے اس طرح شرکت کا معاملہ کیا کہ دونوں مل کر جنگل سے لکڑیاں چن کر لائیں گے اور پھر آپس میں آدمی آدمی تقسیم کریں گے تو یہ شرکت صحیح نہیں، جو چیز جس کے ہاتھ میں آئے گی وہی اس کا مالک ہے، اس میں دوسرا شریک نہیں ہو گا۔

مسئلہ ۱۵: ایک نے دوسرے سے کہا: ”یہ اندے لے کر اپنی مرغی کے نیچے رکھ دو، جو بچے نکلیں گے ہم دونوں آدھے آدھے تقسیم کر لیں گے“ تو یہ درست نہیں۔^(۱)

الصافی

باپ اور بیٹوں کی مشترک کمائی:

باپ اور بیٹوں کے مشترک کاروبار کی صورت میں ساری کمائی باپ کی ملکیت شمار ہوتی ہے، لہذا باپ اپنی زندگی میں جو چاہے کر سکتا ہے اور اس کے بعد سارا مال شرعی ورثہ کے درمیان ان کے حصوں کے مطابق تقسیم ہو گا۔^(۲)

بھائیوں کی مشترک کمائی:

اگر کئی بھائی مشترک کاروبار کرتے ہوں اور ان کی ساری آمدی مخلوط ہو تو ایسی صورت میں حاصل ہونے والی آمدی میں سب

۱- اس لیے کہ اس نے دوسرے کی مرغی سے نفع حاصل کیا اور ایک جانب سے مال اور دوسری جانب سے مال کے بجائے شخص نفع ہو تو ایسا عقد درست نہیں: لأن المتفعة كالعرض لا تصح فيها الشركة. (شامیہ: ۴/ ۳۳۶)

ای طرح بعض علاقوں میں یہ مستور ہے کہ ایک شخص اپنا جانور دوسرے کو پالنے کے لیے دے دیتا ہے وہ اس کی دیکھ بھال کرتا ہے۔ جب جانور بڑا ہو جائے یا بچے دے تو دونوں آدھا آدھا تقسیم کر لیتے ہیں۔ شرعی اصول کی رو سے یہ معاملہ بھی درست نہیں۔ اس کے جواز کی صورت یہ ہے کہ جانور کا مالک جانور پالنے والے کو آدھا جانور سنتے داموں بچے دے یا بھر کر دے، اب پالنے والے کی محنت سے جو کھنچ اضافہ ہو گا دونوں برابر تقسیم کر سکتے ہیں۔

بھائی برابر کے شریک ہوں گے۔ اگرچہ بظاہر بعض بھائی زیادہ ہوشیار اور تجربہ کار ہونے کی وجہ سے نسبتاً زیادہ کماتے ہوں (۱)

شریک کو ملازم رکھنا:

کار و بار میں شریک شخص کو ملازم رکھنا جائز ہے (۲)

مشترکہ زمین میں ایک شریک کا درخت لگانا:

مشترکہ زمین میں ایک شریک نے درخت لگادیے تو درختوں کا مالک صرف لگانے والا ہے، باقی شرکاء مالک نہیں، البتہ شرکاء کو یہ حق حاصل ہے کہ زمین کو تقسیم کر کے درخت لگانے والے سے مطالبہ کریں کہ ہمارے حصے کی زمین سے درخت اکھاڑ دے، بیز درخت لگانے سے اگر زمین کو کوئی نقصان پہنچا ہو تو شرکاء اس زمین کے نقصان کی تلافی بھی اس سے لے سکتے ہیں (۳)



۱ - إمداد الأحكام: ۱۵۰/۳، أحسن الفتاوى: ۱۹۲/۶

۲ - أحسن الفتاوى: ۲۲۱/۷

۳ - إمداد الأحكام: ۳۸۹/۳، أحسن الفتاوى: ۶/۲۹۹

* مشارکہ کا تصور

”مشارکہ“ ایک ایسی اصطلاح ہے جس کا اسلامی طریقہ ہائے تمویل (Modes of Financing) کے سیاق و سبق میں بکثرت حوالہ آتا رہتا ہے۔ اس اصطلاح کا مروجہ مفہوم ”شرکت“ کی اصطلاح سے ذرا محدود ہے جو عام طور پر اسلامی فقہ کی کتابوں میں استعمال ہوتی ہے، ان دونوں کے بنیادی تصور کو ظاہر کرنے کے لیے شروع ہی میں یہ مناسب ہے کہ دونوں اصطلاحوں کی اس انداز سے تشریح کردی جائے کہ یہ ایک دوسرے سے ممتاز ہو سکیں۔

شرکت کی تعریف و اقسام

اسلامی فقہ میں ”شرکت“ کا معنی ہے ” حصہ دار بنا“۔ فقہ میں اس کی دو قسمیں کی جاتی ہیں:

(۱) شرکة الملک :

اس کا معنی ہے کہ دو یا زیادہ آدمیوں کی ایک ہی چیز میں مشترکہ ملکیت ہو۔ ”شرکت“ کی یہ قسم دو مختلف طریقوں سے وجود میں آتی ہے۔ کبھی تو یہ شرکت متعلقہ فریقوں (شراکاء) کے اپنے اختیار سے عمل میں آتی ہے۔ مثال کے طور پر دو شخص مل کر کوئی سامان خریدتے ہیں۔ یہ سامان مشترکہ طور پر دونوں کی ملکیت میں ہوگا اور اس مشترک چیز کے حوالے سے ان دونوں کے درمیان جو علاقہ قائم ہوا ہے یہ ”شرکة الملک“ کہلاتا ہے۔ یہاں پر ان دونوں کے درمیان یہ تعلق دونوں کی اپنی مرضی سے وجود میں آیا ہے، اس لیے کہ ان دونوں نے خود اسے مشترکہ طور پر خریدنے کی راہ نتھیں کی ہے۔

لیکن بعض صورتیں ایسی بھی ہوتی ہیں جن میں شراکاء کے کسی عمل کے بغیر ہی شرکت خود بخوبی عمل میں آ جاتی ہے، مثلاً: کسی شخص کے مرنے کے بعد اس کی ساری مملوکہ چیزیں اس کی موت کے نتیجے میں خود بخوبی اس کے وارثوں کی مشترکہ ملکیت میں آ جاتی ہیں۔

* شرکت کے عنوان کے تحت ”اضافہ“ سے پہلے کے مسائل بہتی زیور کے ہیں، اضافے کے چند مسائل و گردکتب فتاویٰ سے لیے گئے ہیں، جبکہ ذیل میں آنے والے مسائل مولانا مفتی محمد تقی عثمانی کی کتاب ”اسلامی بینکاری کی بنیادیں“ سے لیے گئے ہیں۔ یہ مسائل بھی شرکت ہی کے ہیں لیکن ان میں ایک تنی اصطلاح ”مشارکہ“ بھی شامل ہے اور شرکت کے مسائل کی تشریح دور حاضر کے مسائل کی روشنی میں کی گئی ہے۔ افادہ عام کی خاطر یہ اضافہ شامل اشاعت کیا گیا۔ شرکت کے علاوہ مزاحیہ، مضاربہ، اجارہ، سلمم اور احصانات میں بھی مذکورہ کتاب کے اقتباسات شامل کیے گئے ہیں اور متعلقہ مقامات پر اس کی وضاحت کروں گئی ہے۔

(۲) شرکة العقد :

یہ شرکت کی دوسری قسم ہے، اس سے مراد ہے وہ شراکت ہے جو باہمی معاہدہ سے عمل میں آئے۔ اختصار کی خاطر ہم اس کا ترجمہ Joint Commercial Enterprise (مشترکہ کاروباری ادارہ) کر سکتے ہیں۔

شرکة العقد کی آگے پھر تین قسمیں ہیں:

۱ - شرکة الاموال:

جس میں شرکا مشترکہ کاروبار میں اپنا اپنا کچھ سرمایہ لگاتے ہیں۔

۲ - شرکة الاعمال:

جس میں شرکا مشترکہ طور پر گاہوں کو چند خدمات مہیا کرنے کی ذمہ داری قبول کرتے ہیں اور ان سے وصول ہونے والی نفیس (اجر) آپس میں پہلے سے طے شدہ تناسب سے تقسیم ہو جاتی ہے۔ مثلاً: دو آدمی اس بات پر اتفاق کر لیتے ہیں کہ وہ اپنے گاہوں کو خیاطی کی خدمات فراہم کریں گے اور یہ شرط بھی طے کر لیتے ہیں کہ اس طرح حاصل ہونے والی اجرتیں ایک مشترکہ کھاتے میں جمع ہوتی رہیں گی اور دونوں کے درمیان تقسیم کی جائیں گی، قطع نظر اس سے کہ دونوں شرکاء کا کیا ہوا کام حقیقتاً کتنا ہے؟ یہ شرکة الاعمال کہلاتے ہیں گی، اسے شرکة التقبیل، شرکة الصنائع اور شرکة الابدان بھی کہہ دیا جاتا ہے۔

(۳) شرکة الوجوه :

شرکت کی تیسرا قسم شرکة الوجوه ہے۔ اس شرکت میں شرکاء کسی قسم کی بھی سرمایہ کاری نہیں کرتے، وہ بس اتنا ہی کرتے ہیں کہ اشیائے تجارت ادھار قیمت پر خرید کر نقد قیمت پر بیچ دیتے ہیں۔ جو نفع حاصل ہوتا ہے وہ پہلے سے طے شدہ تناسب سے تقسیم کر لیا جاتا ہے۔

شراکت کی ان تینوں صورتوں کو اسلامی فقہ کی اصطلاح میں "شرکة" کہا جاتا ہے جبکہ "مشارکہ" کی اصطلاح فقہ کی کتابوں میں نہیں ملتی۔ یہ اصطلاح ان حضرات نے آج کل متعارف کرائی ہے جنہوں نے اسلامی طریقہ ہائے تحریم پر لکھا ہے اور یہ اصطلاح عموماً "شرکة" کی اس خاص قسم تک محدود ہوتی ہے جسے شرکة الاموال کہا جاتا ہے۔ جہاں دو یا زیادہ افراد کسی مشترکہ کاروباری نہیں میں اپنا اپنا سرمایہ لگاتے ہیں۔ تاہم بعض اوقات یہ اصطلاح (مشارکہ) شرکة الاعمال کو بھی شامل ہوتی ہے جبکہ شراکت، خدمات (Services) کے کاروبار میں وجود میں آئے۔

مذکورہ گفتگو سے یہ بات واضح ہو گئی "شرکت" کی اصطلاح "مشارکہ" کے اس مفہوم سے وسیع معنی رکھتی ہے جس کے لیے یہ لفظ (مشارکہ) آج کل استعمال ہو رہا ہے۔ مشارکہ کا مفہوم شرکت الاموال تک ہی محدود ہے، بلکہ شرکت کا لفظ مشترک ملکیت اور شرکت داری کی ساری صورتوں کو شامل ہے۔

چونکہ مشارکہ ہمارے موضوع بحث سے زیادہ متعلق ہے اور مشارکہ تقریباً شرکت الاموال ہی کا متراوف ہے اس لیے اب ہم اپنی گفتگو اسی پر مرکوز کرتے ہوئے شرکت کی اس قسم کے روایتی تصور کی تشرح کریں گے۔

مشارکہ کے بنیادی قواعد

۱۔ مشارکہ یا شرکت الاموال ایک ایسا تعلق ہے جو متعلقہ فریقوں کے باہمی معاملے سے قائم ہوتا ہے، اس لیے یہ بات بتانے کی ضرورت نہیں کہ کسی عقد کے صحیح ہونے کے لیے جواز مہوتے ہیں ان کا یہاں پایا جانا بھی ضروری ہے۔ مثال کے طور پر دونوں پارٹیوں میں عقد کرنے کی البتہ بھی ہو (ان میں سے کوئی مجنون وغیرہ نہ ہو) یہ عقد کسی دباؤ، دھوکہ دہی اور غلط بیانی کے بغیر فریقین کی آزادانہ مرضی سے مکمل ہونا چاہیے، وغیرہ وغیرہ۔ البتہ کچھ ایسے لوازم بھی ہیں جو "مشارکہ" کے معاملے کے ساتھ ہی خاص ہیں، ان پر یہاں مختصر آرڈنی ڈالی جاتی ہے۔

منافع کی تقسیم:

۲۔ شرکاء میں تقسیم ہونے والے منافع کی تشرح معاملے کے نافذ العمل ہونے کے وقت طے ہو جانی چاہیے، اگر اس طرح تشرح منافع طے نہ کی گئی تو عقد شرعاً درست نہیں ہوگا۔

۳۔ ہر شریک کے نفع کی تشرح کاروبار میں حقیقتاً ہونے والے نفع کی نسبت سے طے ہوئی چاہیے، اس کی طرف سے کی جانے والی سرمایہ کاری کی نسبت سے نہیں۔ یہ جائز نہیں ہے کہ کسی شریک کے لیے کوئی گلی بندھی مقدار مقرر کر لی جائے یا نفع کی ایک ترجیح طے کر لی جائے جو اس کی طرف سے لگائے گئے سرمائے سے مسلک ہو (یعنی کسی شریک کے بارے میں یہ طے کرنے کی بجائے کہ حقیقی منافع کا اتنا فہمد لے گا، یہ طے کر لینا کہ وہ اپنی لگائی ہوئی رقم کا اتنا فہمد لے گا، جائز نہیں ہے)

لہذا اگر "الف" اور "ب" ایک شرکت کرتے ہیں اور یہ طے کر لیا جاتا ہے کہ "الف" مہانہ دس ہزار روپیہ نفع میں سے اپنے

حصہ کے طور پر لے گا اور باتی ماندہ سارا نفع "ب" کا ہو گا تو یہ شرکت شرعاً صحیح نہیں ہوگی، اسی طرح اگر اس بات پر اتفاق کر لیا جاتا ہے کہ "الف" اپنی سرمایہ کاری کا پندرہ فیصد بطور منافع و صول کرے گا تو بھی یہ عقد صحیح نہیں ہو گا۔ نفع تقسیم کرنے کی صحیح بنیاد یہ ہے کہ کاروبار کو حاصل ہونے والے حقیقی نفع کا فیصد طے کیا جائے۔

اگر کسی شرکت کے لیے کوئی لگی بندھی رقم یا اس کی سرمایہ کاری کا متعین فیصدی حصہ طے کیا جاتا ہے تو معاهدے میں اس بات کی بھی اچھی طرح تصریح ہونی چاہیے کہ یہ مدت کے اختتام پر ہونے والے آخری حساب کتاب کے تابع ہو گا، اس طرح سے اس کا مطلب یہ ہو گا کہ کوئی بھی حصہ دار اپنی جتنی رقم نکلوائے گا اس کے ساتھ جزوی اور ضمنی ادائیگی Payment on Account والا معاملہ کیا جائے گا اور اسے اس حقیقی نفع میں ایڈ جست کر لیا جائے گا جس کا وہ مدت کے اختتام پر مستحق ہو گا، اگر کاروبار میں کوئی نفع ہوا ہی نہیں یا موقع اور اندازے سے کم ہوا ہے تو اس شریک نے جو رقم نکلوائی ہے وہ واپس کرنا ہوگی۔

نفع کی شرح:

- ۲۔ کیا یہ ضروری ہے کہ ہر شریک کے لیے طے کیا جانے والے نفع کا تناسب اس کی طرف سے لگائے گئے سرمایہ کے تناسب کے مطابق ہو؟ اس سوال کے بارے میں مسلم فقهاء کے مختلف نکتے ہائے نظر ہیں۔

امام مالک اور امام شافعی کے مذهب کے مطابق "مشارکہ" کے صحیح ہونے کے لیے یہ ضروری ہے کہ ہر شریک اپنی سرمایہ کاری کے تناسب کے بالکل مطابق ہی نفع حاصل کرے، لہذا اگر "الف" کی طرف سے لگایا گیا سرمایہ کل سرمایہ کا چالیس فیصد ہے تو وہ کل نفع کا بھی چالیس فیصد ہی لے گا، ہر ایسا معاهدہ جس کی رو سے وہ چالیس فیصد سے کم یا اس سے زیادہ نفع کا مستحق بنتا ہے مشارکہ کو شرعاً غیر صحیح بنا دے گا۔

اس کے برعکس امام احمد کا مذهب یہ ہے کہ نفع کا تناسب سرمایہ کاری کے تناسب سے مختلف ہو سکتا ہے، اگر یہ بات حصہ داروں کے درمیان آزاد مرضی سے طے پا جائے، لہذا یہ جائز ہے کہ جس کی سرمایہ کاری چالیس فیصد ہے وہ ساتھ یا ستر فیصد نفع لے لے جبکہ ساتھ فیصد سرمایہ کاری والا نفع کامیس یا چالیس فیصد لے۔

تیرا نقطہ نظر وہ ہے جو امام ابوحنیفہ کی طرف سے پیش کیا گیا ہے جسے پہلے ذکر کر دہ و نقطہ ہائے نظر کے درمیان ایک متوسط راہ قرار دیا جاسکتا ہے۔ امام ابوحنیفہ فرماتے ہیں کہ عام حالات میں تو نفع کا تناسب سرمایہ کاری کے تناسب سے مختلف ہو سکتا ہے لیکن اگر کوئی شریک معاهدے میں یہ صریح شرط لگا دیتا ہے کہ وہ "مشارکہ" کے لیے کوئی کام نہیں کرے گا اور مشارکہ

کی پوری مدت کے دوران وہ غیر عامل حصہ دار (Sleeping Partner) رہے گا تو نفع میں اس کے حصے کا تناسب اس کی سرمایہ کاری کے تناسب سے زیادہ نہیں ہو سکتا۔

نقسان میں شرکت:

لیکن نقسان کی صورت میں تمام فقهاء اس بات پر متفق ہیں کہ ہر شریک اپنی سرمایہ کاری کی نسبت ہی سے نقسان برداشت کرے گا، لہذا اگر ایک حصہ دار نے چالیس فیصد سرمایہ لگایا ہے تو اسے لازماً خسارے کا بھی چالیس فیصد ہی برداشت کرنا ہو گا، اس سے کم یا زیادہ نہیں، اس کے خلاف معاملے میں جو شرط بھی لگائی جائے گی اس سے معاملہ غیر صحیح ہو جائے گا۔ اس اصول پر (کہ نقسان سرمایہ کاری کی نسبت سے برداشت کرنا ہو گا) فقہاء کا اجماع ہے۔

لہذا امام شافعی رحمہ اللہ اور امام مالک رحمہ اللہ کے نزدیک ہر شریک کا نفع یا نقسان دونوں میں حصہ اس کی سرمایہ کاری کے تناسب کے مطابق ہونا ضروری ہے لیکن امام ابوحنیفہ رحمہ اللہ اور امام احمد رحمہ اللہ کے نزدیک نفع کی نسبت تو شرکاء کے درمیان طے شدہ معاملے کے مطابق سرمایہ کاری کے تناسب سے مختلف ہو سکتی ہے لیکن نقسان حصہ داروں میں سے ہر ایک کی سرمایہ کاری کے تناسب سے تقسیم ہونا چاہیے۔ یہ اصول ایک مشہور فقیہی مقولہ (Maxim) میں اس طرح بیان کیا گیا ہے:

”الربح على ما أصلحته عليه والوضيعة على قدر المال .“

”نفع فریقین میں طے پانے والی نسبت پر منی ہو گا اور خسارہ رأس المال کے مطابق۔“

سرمایہ کی نوعیت

اکثر فقهاء اس بات کے قائل ہیں کہ ہر حصہ دار کی طرف سے لگایا جانے والا سرمایہ سیال (Liquid) شکل میں ہونا چاہیے، جس کا مطلب یہ ہوا کہ مشارکہ کا معاملہ زر (Money) میں ہونا چاہیے، تاہم اس مسئلے میں فقهاء کے مختلف نکتہ ہائے نظر موجود ہیں:

- امام مالک کے نزدیک سرمایہ کا نقد شکل میں ہونا مشارکہ کے صحیح ہونے کے لیے شرط نہیں ہے۔ اس لیے یہ جائز ہے کہ کوئی شریک مشارکہ میں اپنا حصہ اشیاء کی شکل میں ڈالے، لیکن اس صورت میں شریک کے حصے کا تعین تاریخ معاملہ کے مارکیٹ ریٹ کے مطابق قیمت لگا کر کیا جائے گا۔ بعض خلبی فقهاء نے بھی اسی نقطہ نظر کو اختیار کیا ہے۔
- امام ابوحنیفہ اور امام احمد کے نزدیک غیر نقد اشیاء کی شکل میں کوئی حصہ قابل قبول نہیں ہے، ان کا یہ مذہب دو

دلیلوں پر منی ہے۔

ان کی پہلی دلیل یہ ہے کہ ہر شریک کی اشیاء دوسرے کی اشیاء سے ہمیشہ ممتاز اور الگ ہوتی ہیں، مثال کے طور پر ”الف“ نے ایک موڑ کار کار و بار میں شریک کی ہے اور ”ب“ بھی ایک اور موڑ کار کار و بار میں شریک کرنے کے لیے آتا ہے، ان میں سے ہر ایک کی کار اس کی انفرادی اور ذاتی ملکیت ہے، اب اگر ”الف“ کی کار (کار و بار میں شامل ہونے کے بعد) پچ دی جاتی ہے تو پچ کے تمام حقوق ”الف“ ہی کی طرف لوٹیں گے۔ ”ب“ کو اس کی قیمت میں سے کسی حصے کے مطالباً کا حق نہیں ہے، لہذا چونکہ ہر شریک کی ملکیت دوسرے سے الگ ہے اس لیے کوئی شرکت وجود میں نہیں آئے گی، اس کے برعکس اگر ہر ایک کی طرف سے لگایا گیا سرمایہ نقد کی شکل میں ہے تو ہر حصہ دار کا حصہ دوسرے سے الگ نہیں ہو گا، اس لیے کہ زر کی اکائیاں قابل تعیین نہیں ہوتیں، اس لیے نقد کے بارے میں یہ تصور کیا جا سکتا ہے کہ وہ ایک مشترکہ حوض (Common Pool) تشکیل دے جس سے شراکت وجود میں آ سکے۔

یہ حضرات دوسری دلیل دیتے ہوئے فرماتے ہیں کہ مشارکہ کے معاہدہ میں بعض ایسے حالات بھی پیدا ہو جاتے ہیں جبکہ لگا ہوا سرمایہ تمام حصہ داروں میں دوبارہ تقسیم کرنا پڑ جاتا ہے، اگر لگایا ہوا سرمایہ غیر نقد اشیاء کی شکل میں ہو گا تو دوبارہ تقسیم ممکن نہ ہوگی اس لیے کہ ہو سکتا ہے کہ ان اشیاء کو اس وقت بیچا جا چکا ہو۔ اب اگر سرمایہ ان اشیاء کی قیمت کی بنیاد پر واپس کیا جاتا ہے تو ہو سکتا ہے کہ (بعض اشیاء کی قیمتیں) بڑھ چکی ہوں، تو یہ امکان موجود ہے کہ ایک شریک کار و بار کا پورا نفع لے جائے اور دوسرے شریک کے لیے کچھ بھی نہ بچے، اس لیے کہ قیمت انہی اشیاء کی بڑھی ہے جو اس نے شریک کی تھیں، اس کے برعکس اگر ان اشیاء کی قیمتیں گر جاتی ہیں تو یہ امکان موجود ہے کہ ایک شریک اپنی سرمایہ کاری واپس لینے کے علاوہ دوسرے شریک کی اصل قیمت کا کچھ حاصل کر لے۔^(۱)

۱۔ مثلاً زید اور بکر کی کار کی قیمت ایک لاکھ روپے تھی، نفع پچاس ہزار ہوا، اب کل مال ڈھانی لاکھ روپے ہے، اسے دونوں میں تقسیم کرنے کے لیے ان کے راس المال کو بنیاد بنا لیا جائے گا، جو ان اشیاء کی موجودہ قیمت ہی ہو سکتا ہے، راس المال کو تقسیم کرنے کے بعد جو نفع بچے گا وہ دونوں کو دیا جائے گا، اب مثلاً زید کی کار کی قیمت پچاس ہزار بڑھ گئی تو اس کار اس المال ڈڑھ لاکھ اور دوسرے کا ایک لاکھ تصور کیا جائے گا، گویا کہ ان کے سرمایہ میں ایک اور ڈڑھ کی نسبت ہے لہذا کل مال اسی تناسب سے تقسیم ہو گا۔ زید ڈڑھ لاکھ لے لے گا اور بکر ایک لاکھ، اس کے لیے نفع میں سے کچھ نہیں بچے گا اور اگر اس صورت میں زید کی کار کی قیمت مثلاً پچاس ہزار گر جائے تو کل ڈھانی لاکھ میں سے زید کار اس المال پچاس ہزار اور بکر کا ایک لاکھ ہے اور نفع ایک لاکھ ہے، دونوں کے راس المال کا تناسب دو اور ایک کا ہے، لہذا کل رقم اسی تناسب سے تقسیم ہو گی اور اس کے تین حصے کر کے زید کو ایک تہائی یعنی 83,333 روپے اور بکر کو 1,66,666 روپے ملیں گے، اس صورت میں بکر زید کے اصل راس المال سے 16,667 روپے لے گیا، پس معلوم ہوا کہ اشیاء کو راس المال بنا کر شرکت کرنے سے بعض صورتوں میں ظلم لازم آنے کا امکان ہے۔

۳۔ امام شافعی رحمہ اللہ نے مذکورہ بالا دونوں آراء کے درمیان میں ایک متوسط نکلنے نظر اختیار کیا ہے وہ فرماتے ہیں کہ اشیاء دو قسم کی ہوتی ہیں:

۱۔ **ذوات الامثال:** یعنی وہ اشیاء جو اگر ضائع ہو جائیں تو ان کا تادان ایسی چیز کے ساتھ دیا جاسکے جو معیار اور مقدار میں بلکہ ہونے والی جیسی ہے، جیسے: گندم، چاول وغیرہ۔ اگر سو گلوندم ضائع ہو جائے تو آسانی سے اسی معیار کی سو گل گندم وی جا سکتی ہے۔

۲۔ **ذوات القيمة:** یعنی وہ اشیاء جن کے ضائع ہونے کی صورت میں اسی جیسی اشیاء کے ساتھ تادان ادا نہ کیا جاسکے، جیسے: حیوانات، مثال کے طور پر بکریوں کا ہر فرد اپنی الگ خصوصیات رکھتا ہے جو دوسرے میں نہیں پائی جاتی، اس لیے اگر کوئی شخص کسی کی بکریاں بلکہ کردیتا ہے تو اسی جیسی بکریاں دے کر تادان ادا نہیں کیا جا سکتا بلکہ اس کی جگہ ان بکریوں کی قیمت ادا کرنا ہوگی۔

اب امام شافعی رحمہ اللہ فرماتے ہیں کہ پہلی قسم کی اشیاء (یعنی ذوات الامثال) کو مشارکہ میں کسی حصہ کے طور پر شامل کیا جا سکتا ہے جبکہ دوسری قسم کی اشیاء (یعنی ذوات القيمة) شیر کی پیٹل کا حصہ نہیں بن سکتیں۔

ذوات الامثال اور ذوات القيمة میں اس فرق کے ذریعے امام شافعی رحمہ اللہ نے غیر نقد اشیاء کے ذریعے شرکت پر دوسرے اعتراض کا حل پیش کر دیا ہے جو امام احمد کی طرف سے اٹھایا گیا تھا، اس لیے کہ ذوات الامثال کی صورت میں سرمایہ کی دوبارہ تقسیم اس طرح کی جا سکتی ہے کہ ہر شریک کو اسی طرح کی اشیاء لوٹا دی جائیں جو اس نے کاروبار میں لگائی تھیں۔ تاہم پہلے اعتراض کا بھی تک امام شافعی رحمہ اللہ کی طرف سے کوئی جواب نہیں دیا گیا۔

اس اشکال کو حل کرنے کے لیے امام ابو حنیفہ رحمہ اللہ فرماتے ہیں کہ وہ اشیاء جو ذوات الامثال میں داخل ہیں وہ مشترکہ سرمایہ کا حصہ اس صورت میں بن سکتی ہیں جبکہ ہر حصہ دار کی طرف سے لگائی گئی اشیاء کو آپس میں اس طرح ملا دیا جائے کہ ہر شریک کی اشیاء دوسرے سے ممتاز نہ ہو سکیں۔

حاصل یہ کہ اگر کوئی شریک کسی مشارکہ میں غیر نقد اشیاء کو شامل کر کے حصہ لینا چاہتا ہے تو امام مالک رحمہ اللہ کے مذهب کے مطابق وہ بغیر کسی رکاوٹ کے ایسا کر سکتا ہے اور مشارکہ میں اس کے حصہ کی تعین مشارکہ وجود میں آنے کی تاریخ کو ان اشیاء کی مرودجہ بازاری قیمت کی بنیاد پر کی جائے گی۔ امام شافعی رحمہ اللہ کے نزدیک ایسا صرف اس صورت میں کیا جا سکتا ہے

جبکہ وہ غیر نقد چیز ذوات الامثال میں سے ہو۔

امام ابوحنیفہ رحمہ اللہ کے مذهب کے مطابق اگر وہ چیز ذوات الامثال میں سے ہے تو ایسا صرف اس صورت میں کیا جاسکتا ہے جبکہ تمام شرکاء کی اشیاء آپس میں خلط ملٹ کر لی جائیں اور اگر وہ غیر نقد اشیاء ذوات القیم میں سے ہوں تو وہ شرکت میں شامل سرمایہ کا حصہ نہیں بن سکتیں۔

بطاہر امام مالک رحمہ اللہ کا نکتہ نظر زیادہ تکمیل اور معقول معلوم ہوتا ہے اور یہ جدید کار و بار کی ضرورتوں کو پورا کرتا ہے اس لیے اس پر عمل کیا جاسکتا ہے۔

مذکورہ بالا بحث سے ہم یہ نتیجہ نکال سکتے ہیں کہ مشارکہ میں لگایا جانے والا سرمایہ نقد شکل میں بھی ہو سکتا ہے اور غیر نقد اشیاء کی شکل میں بھی، دوسری صورت میں راس المال میں اس شریک کے حصہ کا تعین غیر نقد اشیاء کی بازاری قیمت کے ذریعے کیا جائے گا۔



کتابِ الوفق

(وقف کے احکام)

مِنْ مُثَلَّةٍ: اپنی کوئی جائیداد جیسے مکان، باغ، گاؤں وغیرہ اللہ تعالیٰ کی راہ میں فقیروں، مسکینوں، غریبوں کے لیے وقف کر دی کہ اس گاؤں کی ساری آمدی فقیروں محتاجوں پر خرچ کر دی جائے یا باغ کا سارا پھل غریبوں کو دیا جائے یا اس مکان میں مسکین لوگ رہا کریں تو اس کا بڑا اثواب ہے۔ نیک کام مرنے کے بعد ختم ہو جاتے ہیں، لیکن یہ ایسا نیک کام ہے کہ جب تک وہ جائیداد باقی رہے گی اور مستحقین کو سہولت اور فائدہ ملتا رہے گا، مسلسل قیامت تک اس کا اثواب ملتا رہے گا۔

مِنْ مُثَلَّةٍ: اگر اپنی کوئی چیز وقف کرنا ہو تو کسی اچھے دیانت دار آدمی کو متولی بنانا کہ اس کے پرد کر دے کہ وہ اس کی دیکھ بھال کرنے تاکہ جس کام کے لیے وقف کیا ہے اسی میں خرچ ہوا کرے، کہیں بے جا خرچ نہ ہونے پائے۔

مِنْ مُثَلَّةٍ: جس چیز کو وقف کر دیا اب وہ چیز اس کی نہیں رہی، اللہ تعالیٰ کی ہو گئی، اب اسے کسی کو بیچنا درست نہیں۔ اب اس میں کوئی شخص اپنا داخل نہیں دے سکتا، جس کام کے لیے وقف ہے وہی کام اس سے لیا جائے گا اور کچھ نہیں ہو سکتا۔

مِنْ مُثَلَّةٍ: مسجد کی کوئی چیز جیسے: اینٹ، گارا، چونا، لکڑی، پتھر وغیرہ اپنے استعمال میں لانا درست نہیں، چاہے کتنی بھی ناکارہ ہو گئی ہو، بلکہ اس کو بیچ کر مسجد ہی میں لگا دینا چاہیے۔^(۱)

مِنْ مُثَلَّةٍ: وقف میں یہ شرط اگنانا بھی درست ہے کہ جب تک میں زندہ ہوں اس وقف کی آمدی کا کل یا بعض حصہ اپنے خرچ میں لایا کروں گا، پھر میرے بعد فلاں کا رخیر میں خرچ ہوا کرے، اگر یوں کہہ دیا تو اتنی آمدی لینا اس کے لیے جائز اور حلال ہے اور یہ بڑا آسان طریقہ ہے کہ اس میں اپنے آپ کو بھی کسی طرح کی تکلیف اور شکنگی ہونے کا اندر یا شہر نہیں اور جائیداد بھی وقف ہو جائے گی۔ اسی طرح اگر یہ شرط رکھے کہ پہلے اس کی آمدی میں سے میری اولاد کو اتنا دے دیا جایا کرے، پھر جو بچے وہ اس نیک کام میں خرچ ہو جائے، یہ بھی درست ہے اور اولاد کو اتنا دیا جائے گا جتنا اس نے مقرر کیا۔

۱- اس کی کچھ تفصیل دو صفحے بعد آ رہی ہے۔

الصافی

مسجد کب شرعی مسجد ہو جاتی ہے؟

حضرت امام ابو یوسف رحمہ اللہ تعالیٰ فرماتے ہیں کہ مسجد کا وقف صحیح ہونے کے لیے صرف اتنا کہہ دینا کافی ہے: ”جعلته مسجداً“ یعنی میں نے اس کو مسجد بنادیا۔ فتویٰ اسی قول پر ہے۔^(۱)

مسجد یا مدرسہ سے قرآن منتقل کرنا:

اگر واقف نے خاص مسجد یا خاص مدرسہ کے لیے قرآن یا کتاب کو وقف کیا ہے تو دوسری جگہ منتقل کرنا جائز نہیں۔^(۲) قبرستان کے درختوں کا پھل:

اگر واقف نے صرف زمین وقف کی ہو، درخت وقف نہ کیے ہوں تو وہ درخت اسی کی ملک ہیں، اس کی اجازت کے بغیر ان کی کوئی چیز استعمال کرنا جائز نہیں، مگر اس کو مجبور کیا جائے گا کہ ان درختوں کو اکھاڑ کر قبرستان کی زمین فارغ کر دے۔

اگر واقف نے زمین کے ساتھ درخت بھی وقف کیے ہیں تو جزو وقف کا مصرف ہے وہی ان درختوں اور ان کے پھلوں کا بھی ہے۔^(۳)

قبرستان کے درخت کا ثنا:

جن درختوں کے متعلق لوگوں کا شرکیہ عقیدہ ہو کہ یہ فلاں بزرگ یا فلاں پیر صاحب کے درخت ہیں، جو انہیں ہاتھ لگائے گا اس پر آفت آجائے گی، ان کا کامنا عقیدہ شرکیہ کے خاتمے کے خاتمے کے لیے ضروری ہے، مگر انہیں فروخت کر کے ان کی قیمت اسی قبرستان پر خرچ کی جائے، اگر اس قبرستان میں کوئی مصرف نہ ہو تو دوسرے کسی قریب تر قبرستان پر لگائی جائے۔

یہ حکم اس وقت ہے کہ درخت خود رو ہوں، اگر کسی شخص نے لگائے ہوں تو وہ اسی کی ملک ہوں گے۔^(۴)

۱- رد المحتار: ۶/۵۴۷ بیروت، احسن الفتاویٰ: ۱۹۲/۶

۲- احسن الفتاویٰ: ۶/۴۰۷

۳- احسن الفتاویٰ: ۶/۴۱۸

۴- احسن الفتاویٰ: ۶/۴۱۸

مسجد کے لیے وصیت کی رقم مدرسہ پر خرچ کرنا:

اگر کسی نے وصیت کی کہ مثلاً میرا مکان میرے مرنے کے بعد مسجد میں دے دینا تو وصیت کے مطابق مسجد ہی کو دینا ضروری ہے، مدرسہ میں دینا جائز نہیں۔^(۱)

وارثوں کے ضرورت مند ہوتے ہوئے وقف کرنا:

اگر کسی کے در شریعت ہوں اور وہ انہیں محروم کر کے اپنی جائیداد وغیرہ وقف کر دے تو وقف کرنے والا گناہ کار ہو گا، البتہ وقف بہر حال نافذ ہے۔^(۲)

وقف کی زمین بدلنا:

وقف زمین کو فروخت کرنا جائز نہیں، اگرچہ اس غرض سے ہو کہ اس کے بدلہ اس سے عمدہ اور زیادہ جائیداد وقف کر دی جائے۔^(۳)

مسجد کے نیچے دکانیں بنانا:

زمین کے جتنے حصے کو ایک بار شرعی مسجد بناؤ یا گیا ہواں کے اندر اور اوپر نیچے دکانیں وغیرہ بنانا جائز نہیں، البتہ اگر مسجد شرعی قرار دینے سے پہلے مسجد کے نیچے دکانیں یا مسجد کے لیے کوئی اور چیز بنانا طے کر لیا گیا ہو اور اس کی عام اطلاع بھی کر دی گئی ہو یا تحریر لکھ لی گئی ہو تو جائز ہے بشرطیکہ یہ دکانیں مسجد کے مصارف کے لیے وقف ہوں۔^(۴)

ایک مسجد کا سامان دوسری میں منتقل کرنا:

مسجد کا سامان دو قسم کا ہوتا ہے:

۱ - ایک وہ سامان جس کا تعلق مسجد کی تعمیر کے ساتھ ہو، جیسے: ائمیں، گارڈر، دروازے وغیرہ اسے "انتقام المسجد" کہا جاتا ہے۔ ایسے سامان کا حکم یہ ہے کہ اگر مسجد آباد ہے اور اس میں نماز پڑھی جاتی ہے تو اس مسجد کا سامان دوسری مسجد کی طرف منتقل کرنا جائز نہیں، ان کو تبیح کران کی قیمت اس مسجد میں صرف کی جائے، البتہ اگر مسجد غیر آباد ہو جائے کہ کوئی بھی اس

۱ - أحسن الفتاوى : ۶/۴۲۱

۲ - از أحسن الفتاوى : ۶/۴۲۲

۳ - عزیز الفتاوى : ۵۹۳ ، أحسن الفتاوى : ۶/۴۲۰

۴ - إمداد الفتوى : ۲/۶۸۱ ، إمداد المفتين : ۶۷۴ ، إمداد الأحكام : ۲۳۲ ، أحسن الفتاوى : ۶/۴۴۴

میں نماز نہیں پڑھتا، مثلاً: مسجد کے گرد و نواح کے لوگ وہ علاقہ چھوڑ کر کسی دوسری جگہ جا بے ہوں جس کی وجہ سے مسجد بالکل دیران ہو گئی ہو تو ایسی حالت میں اس مسجد کی اینٹیں، گارڈر اور دروازے وغیرہ جماعتہ اُمّۃ المُسْلِمِین کے متفق فیصلہ سے دوسری مسجد کی طرف منتقل کیے جاسکتے ہیں۔

۲ - مسجد کا دوسری قسم کا سامان وہ ہے جس کا مسجد کی تعمیر میں کوئی دخل نہیں، جیسے: چٹائی اور فانوس وغیرہ اسے "آلات مسجد" کہا جاتا ہے، اس کا حکم یہ ہے کہ اگر اس مسجد میں ضرورت نہیں تو اسے دوسری مسجد کو دینا جائز ہے، بشرطیکہ واقف بھی اجازت دے، اس لیے کہ ایسی صورت میں اس قسم کا سامان واقف کی ملکیت میں واپس آ جاتا ہے، لہذا واقف کی اجازت ضروری ہے۔^(۱)

مسجد میں آتے جاتے سلام کرنا:

مسجد میں آنے والے لوگ عموماً ذکر تشیع یا نماز میں مشغول ہوتے ہیں، اس لیے ان کو سلام کہنا جائز نہیں اور ایسے سلام کا جواب بھی واجب نہیں۔^(۲)

ابتداءً اگر مسجد میں کوئی موجود نہ ہو تو ان الفاظ سے سلام کہنا مستحب ہے:

"السلام علينا وعلي عباد الله الصالحين ."^(۳)

مسجد میں مانگنا:

جس شخص کے پاس ایک وقت کا کھانا ہو یا کمانے پر قدرت ہو اس کے لیے سوال کرنا اور اسے دینا حرام ہے، مسجد میں سوال کرنا یا سائل کو دینا دھرا گناہ ہے، لہذا مسجد میں سوال کرنے والے کو روکنا فرض ہے، بازنہ آئے تو مسجد سے نکال دیا جائے، مگر یہ حکم مسجد کے منتظمین یا ان لوگوں کے لیے ہے جو اس پر قادر ہوں، یہ بھی ضروری ہے کہ تمام نمازوں کے سامنے یہ مسئلہ کھول کر بیان کیا جائے۔^(۴)

۱ - أحسن الفتاوى: ۶/۴۲۶ - ۴۲۷

۲ - أحسن الفتاوى: ۶/۴۵۴

۳ - إمداد الفتوى: ۶/۷۲۹

۴ - إمداد الفتوى: ۲/۷۱۰، أحسن الفتاوى: ۶/۴۶۰

مسجد میں کھانا پینا اور سونا:

مسجد میں کھانا، پینا اور سونا مکروہ ہے، البتہ مسافر اور معتکف کے لیے مسجد میں کھانے، پینے اور سونے کی گنجائش ہے واضح ہو کہ مسجد کی بناءذکر و عبادت کے لیے ہے، اس طرح کے کاموں کے لیے نہیں، اس لیے عام حالات میں تو یہ حکم ہے جو اور پر مذکور ہے البتہ با مرجبوری کسی کو مسجد میں سونا پڑتا ہے تو مندرجہ ذیل شرائط کے ساتھ اس کی گنجائش ہو گی:

- (۱) مسجد کے علاوہ کوئی عارضی یا مستقل قیامگاہ موجود نہ ہو، اور نہ مسجد کا متولی یا مدرسہ کا منتظم اس کا انتظام کر سکتے ہوں۔
- (۲) مسجد کے آداب کا پورا لحاظ رکھیں کہ شور و غونما، بنسی مذاق اور لا یعنی گفتگو سے پرہیز کریں، صفائی کا پورا اہتمام رکھیں اور اعتکاف کی نیت کر لیں۔
- (۳) نمازوں کو ان سے کسی قسم کی تکلیف نہ پہنچے، اذان ہوتے ہی اٹھ جائیں اور بعد میں بھی نمازوں کے سفن و نوافل یاذ کرو تلاوت وغیرہ میں مشغول رہنے تک ان کی عبادت میں خلل نہ ہوں۔
- (۴) اگر طلبہ ہوں تو ضروری ہے کہ باریش یا کم از کم آداب مسجد سے واقف اور با شعور ہوں، کم من بے شعور پھون کو مسجد میں سلانا جائز نہیں۔^(۱)

مسجد کی جگہ کی تبدیلی:

جو جگہ مسجد بن گئی اب قیامت تک وہ مسجد ہی رہے گی، اس جگہ کو کسی دوسرے کام میں لگانا ہرگز جائز نہیں، البتہ اگر کوئی مسجد بالکل ویران ہو جائے اور اس کے آس پاس کوئی آبادی نہ رہے اور اس کا سامان چوری ہو جانے کا خطرہ ہو تو اس سامان کو کسی آباد مسجد میں لگادینا جائز ہے، لیکن اس حالت میں بھی اس مسجد کی زمین کو کسی دوسرے کام زراعت وغیرہ کے لیے استعمال کرنا جائز نہیں، بلکہ وہ جگہ بدستور مسجد ہی رہے گی اور دوسری مساجد کی طرح اس کا احترام بھی لازم ہے۔^(۲)

مسجد کی رقم مدرسہ یا غریبوں پر خرچ کرنا:

مسجد کی آمدی مسجد میں ضرورت نہ ہونے کے باوجود مسجد کے علاوہ کسی اور مصرف میں خرچ کرنا جائز نہیں، البتہ اگر کسی مسجد کی آمدی اس کی ضرورت سے زیادہ ہے اور اس کو جمع رکھنے میں ضائع ہونے کا احتمال ہے تو اس زائد آمدی کو فربی مسجد پر خرچ کرنا

۱ - رد المحتار: ۱/۶۶۱، إمداد الفتاوی: ۲/۷۱۱، أحسن الفتاوی: ۶/۷۴۴

۲ - إمداد الفتاوی: ۲/۷۰۷، إمداد المفتیین: ۷۶۷

جاز ہے، اگر اس میں بھی ضرورت نہ ہو تو اس کے بعد جو مسجد قریب تر ہو پہلے اس پر خرچ کیا جائے، پھر اسی ترتیب سے دوسری مساجد پر خرچ کیا جا سکتا ہے بشرطیکہ واقف یعنی چندہ دینے والوں کی طرف سے اس کی اجازت ہو اور اگر واقف معلوم نہ ہو تو بلا اجازت بھی اس کے حصہ کا چندہ دوسری مسجد پر خرچ کرنا جائز ہے۔^(۱)

پرانے قبرستان پر مسجد بنانا:

اگر وقف قبرستان میں لوگوں نے مردوں کو فن کرنا چھوڑ دیا ہو اور سابقہ قبروں کے نشانات مٹ گئے ہوں تو وہاں مسجد بنانا جائز ہے، اسی طرح اگر قبرستان کسی کی ملکیت ہو اور اس میں قبریں مٹ چکی ہوں تو مالک کی اجازت سے وہاں مسجد بنانا جائز ہے۔^(۲)



۱ - إمداد المفتين: ۷۴۱، إمداد الفتوى: ۲/۵۹۲

۲ - إمداد المفتين: ۷۸۲، أحسن الفتوى: ۶/۹۰۴

کتاب الہبیو

(خرید و فروخت کے احکام)

رُزقِ حلال کی جستجو:

★ حدیث میں ہے: ”حلال (مال) تلاش کرنا فرض ہے دیگر فرائض کے بعد۔“

مطلوب یہ ہے کہ دیگر فرائض یعنی نماز، زکوٰۃ، روزہ وغیرہ از کان اسلام کے بعد حلال روزی تلاش کرنا فرض ہے اور یہ فرض اس شخص کے ذمہ ہے جسے لازمی اخراجات کے لیے مال کی ضرورت ہو، چاہے اپنے لیے یا اپنے اہل و عیال کے لیے اور جس شخص کے پاس بقدر ضرورت مال موجود ہے، مثلًا: وہ صاحب جائیداد ہے یا اور کسی طریقہ سے اس کو مال مل گیا تو اس کے ذمہ یہ فرض نہیں رہتا، اس لیے کہ مال حق تعالیٰ نے ضروریات پوری کرنے کے لیے پیدا کیا ہے تاکہ بندہ ضروری حاجتیں پوری کر کے اللہ تعالیٰ کی عبادت میں مشغول ہو، کیونکہ کھانے، پینے اور پہننے کے بغیر عبادت نہیں ہو سکتی، پس مال خود مقصود نہیں بلکہ مقصد حاصل کرنے کا ذریعہ ہے، لہذا جب بقدر ضرورت حاصل ہو گیا تو خواہ مخواہ حرص کی وجہ سے اور زیادہ طلب کرنا اور بڑھانا نہیں چاہیے۔ جس کے پاس بقدر ضرورت موجود ہواں پر بڑھانا فرض نہیں، بلکہ یہ بات اچھی طرح سمجھ لی جائے کہ مال کی حرص اللہ تعالیٰ سے غافل کرنے والی اور مال کی کثرت گناہوں میں بتلا کرنے والی ہے۔

اس بات کا ہمیشہ اہتمام رہے کہ حلال مال حاصل ہو، حرام کی طرف مسلمانوں کو بالکل توجہ نہیں دینی چاہیے، اس لیے کہ حرام مال بے برکت ہوتا ہے اور حرام کھانے والا دین و دنیا میں ذلت اور اللہ تعالیٰ کی پھٹکار میں بتلا رہتا ہے۔ بعض لوگوں کا یہ خیال ہے کہ آج کل حلال مال کمانا ممکن نہیں اور حلال مال نہیں ملتا، یہ سراسر غلط اور شیطان کا دھوکہ ہے۔ اچھی طرح یاد رکھیے کہ شریعت پر عمل کرنے والے کی غیب سے مدد ہوتی ہے، جس کی نیت حلال کھانے اور حرام سے بچنے کی ہوتی ہے حق تعالیٰ اس کو ایسا ہی مال عطا فرماتے ہیں اور یہ بات مشاہدہ سے ثابت ہے اور قرآن و حدیث میں تو جا بجا یہ وعدہ آیا ہے۔ اس نازک زمانہ میں اللہ تعالیٰ کے جن بندوں نے حرام اور شبہ کے مال سے اپنے آپ کو رُک لیا ہے ان کو حق تعالیٰ عمدہ حلال مال عطا فرماتے

ہیں اور وہ لوگ حرام خوروں سے زیادہ راحت و عزت سے رہتے ہیں۔ جو شخص اپنے ساتھ اور دوسروں کے ساتھ اللہ تعالیٰ کا یہ معاملہ دیکھتا ہے اور جا بجا قرآن و حدیث میں یہ مضمون پاتا ہے وہ ایسے جاہلوں کی باتوں کی کوئی پرواہیں کر سکتا۔ لوگ مال کے بارے میں بہت کم احتیاط کرتے ہیں، ناجائز نوکریاں کرتے ہیں، ملاوٹ کرتے اور دھوکہ دیتے ہیں، دوسروں کی حق تلفی کرتے ہیں، یہ سب حرام ہے اور خوب یاد رکھو کہ اللہ تعالیٰ کے بیہاں کسی چیز کی کمی نہیں، جتنا تقدیر میں لکھا ہے وہ ضرور مل کر رہے گا، پھر بد نیتی کرنا اور دوزخ میں جانے کی تیاری کرنا کوئی عقل کی بات ہے۔ چونکہ حلال مال کی طرف لوگوں کی توجہ بہت کم ہے اس لیے بار بار تاکید سے یہ بات کہی جا رہی ہے۔ دنیا میں اصل مقصود انسان اور جنات کی پیدائش سے یہ ہے کہ انسان اور جنات اللہ تعالیٰ کی عبادت کریں، لہذا اس بات کا ہر معاملہ میں خیال رکھو اور کھانا پینا اس لیے ہے کہ قوت پیدا ہو جس سے اللہ تعالیٰ کا نام لے سکے، یہ مطلب نہیں کہ شب و روز لذتوں میں مشغول رہے اور اللہ تعالیٰ کو بھول جائے اور اس کی نافرمانی کرے۔ بعض جاہلوں کا یہ خیال ہے کہ دنیا میں صرف کھانے پینے اور مزے اڑانے کے لیے آئے ہیں، یہ سخت بد دینی کی بات ہے۔ اللہ تعالیٰ جہالت جیسی بری بلاسے حفاظت فرمائے۔

☆ رسول اللہ ﷺ نے فرمایا: ”جو شخص اپنے ہاتھوں کی کمائی سے کھاتا ہے اس سے بہتر کھانا کسی نے کبھی نہیں کھایا اور بیشک اللہ تعالیٰ کے نبی حضرت داؤد علیہ الصلوٰۃ والسلام اپنے ہاتھوں کی کمائی سے کھاتے تھے۔“ مطلب یہ ہے کہ اپنے ہاتھ کی کمائی بہت عمده چیز ہے مثلاً: کوئی کام یا ہنر اختیار کرنا یا تجارت کرنا وغیرہ، خواہ خواہ کسی پر بوجہ نہیں ڈالنا چاہیے اور پیشہ وہنر کو حقیر نہیں سمجھنا چاہیے، جب اس قسم کے کام حضرات انبیاء علیہم الصلوٰۃ والسلام نے کیے ہیں تو اور کون ایسا شخص ہے جس کی عزت ان حضرات سے بڑھ کر ہے، بلکہ کسی کی عزت ان حضرات کے برابر بھی نہیں، ایک حدیث میں آیا ہے: ”کوئی نبی ایسے نہیں گزرے جنہوں نے بکریاں نہ چڑائی ہوں۔“

بعض لوگ ایسے ہیں کہ اگر ان کے پاس مال حلال ہو گرائے ہاتھ کا کمایا ہوانہ ہو بلکہ میراث میں ملا ہو یا اور کسی حلال ذریعہ سے حاصل ہوا ہو تو خواہ خواہ کمانے کی فکر کرتے ہیں اور اس کو عبادت میں مشغول ہونے سے بہتر سمجھتے ہیں۔ یہ سخت غلطی ہے۔ ایسے شخص کے لیے عبادت اور دین کے کام میں مشغول ہونا بہتر ہے۔ جب اللہ تعالیٰ نے اطمینان دیا اور رزق کی تلاش سے بالکل بے فکر کر دیا تو پھر بڑی ناشکری ہے کہ اس کا نام اچھی طرح نہ لے اور مال ہی کو بڑھاتا رہے۔

حدیث کا مطلب تو یہ ہے کہ لوگ اپنا بوجہ کسی پر نہ ڈالیں اور لوگوں سے نہ مانگیں، جب تک کوئی خاص ایسی مجبوری نہ ہو

جس کو شریعت نے مجبوری قرار دیا ہو۔ یہ بات مبالغہ کے طور پر اس لیے کی گئی ہے تاکہ لوگ اپنے ہاتھ سے کمانے کو برانہ سمجھیں، بلکہ کما کر خود بھی کھائیں اور صدقہ و خیرات کریں، حدیث کی یہ غرض نہیں کہ سوائے اپنے ہاتھ کی کمائی کے اور کسی طرح سے جو حلال مال ملا ہو وہ حلال نہیں یا ہاتھ کی کمائی کے برابر نہیں بلکہ بعض مرتبہ اپنے ہاتھ کی کمائی سے بڑھ کر ہوتا ہے۔

★ حدیث میں ہے: ”اللہ تعالیٰ تمام عبادوں سے پاک ہے اور صرف پاک و حلال مال قبول فرماتے ہیں اور اللہ تعالیٰ نے ایمان والوں کو اسی چیز کا حکم فرمایا ہے جس کا پیغمبر و کوکم فرمایا اور فرمایا: ”اے پیغمبر واباک! پاک یعنی حلال چیزیں کھاؤ اور اپنے عمل کرو“ اور فرمایا: ”اے ایمان والو! پاکیزہ چیزیں کھاؤ جو ہم نے تمہیں دی ہیں“، ”پھر آپ ﷺ نے اس آدمی کا تذکرہ فرمایا جو (حج اور طلب علم وغیرہ کے لیے) المسافر کرتا ہے اور اس دوران وہ پر اگندہ حال اور گرد آسود ہوتا ہے اور آسمان کی طرف ہاتھ اٹھا کر کہتا ہے: اے میرے پروردگار! حالانکہ اس کا کھانا حرام ہے اور اس کا پینا حرام ہے اور اس کا لباس حرام ہے اور مال حرام سے پالا گیا ہے (اس نے بالغ ہونے کے بعد مال حرام سے ضرورتیں پوری کر کے پرورش پائی ہے) پس اس کی یہ دعا کیسے قبول کی جائے؟“ (رواہ مسلم)

مطلوب یہ ہے کہ اس قدر مشقتیں برداشت کرنے کے باوجود مال حرام استعمال کرنے کی وجہ سے ہرگز دعا قبول نہیں ہو گی۔ اگر کبھی کوئی مقصد پورا ہو بھی گیا تو وہ دعا قبول ہونے کی وجہ سے نہیں ہو گا، بلکہ تقدیر الہی کی وجہ سے ہو گا، جیسے: کافروں کے مقصود پورے ہو جاتے ہیں، اس لیے کہ دعا قبول ہونے کا مطلب یہ ہے کہ اللہ تعالیٰ اپنے بندہ پر نظر رحمت فرمائیں اور رحمت کی وجہ سے اس کا مقصود حاصل ہو اور اس طلب پر اس کو ثواب بھی ملے، جبکہ حرام خور جیسے نافرمان پر توبہ واستغفار کے بغیر اللہ تعالیٰ کی رحمت نہیں ہوتی۔ حقیقت یہ ہے کہ جس کے دل میں اللہ تعالیٰ سے پچی محبت اور آخرت کی فکر ہوتی ہے وہ مشتبہ مال سے بھی بچتا ہے، چہ جائیداں کا کھانا پینا وغیرہ خالص حرام سے ہو، چنانچہ امام ابوحنیفہ رحمہ اللہ تعالیٰ کے ایک جلیل القدر شاگرد عبد اللہ بن مبارک رحمہ اللہ تعالیٰ فرماتے ہیں: ”مشتبہ مال کا ایک درہم واپس کر دینا (جو ہدیہ وغیرہ میں ملا ہو) مجھے چہ لا کہ درہم صدقہ کرنے سے زیادہ پسند ہے۔“

★ حدیث میں ہے کہ رسول اللہ ﷺ نے ارشاد فرمایا: ”حلال واضح ہے اور حرام واضح ہے اور ان دونوں کے درمیان مشتبہ چیزیں ہیں۔ پس جس شخص نے مشتبہ چیزوں سے پرہیز کیا اس نے اپنے دین اور اپنی عزت کو بچالیا اور جو شخص شہہر کی چیزوں میں پڑا وہ حرام میں پڑے گا، اس چردا ہے کی طرح جو اس چراغاہ کے اردو گرد جانور چراتا ہے جسے بادشاہ نے اپنے جانور

چرانے کے لیے مخصوص کر لیا ہے، خطرہ ہوتا ہے کہ یہ اس چراگاہ کے اندر چرانے لگے۔ جان لوکہ ہر بادشاہ کی ایک چراگاہ ہوتی ہے اور جان لوکہ اللہ تعالیٰ کی چراگاہ وہ چیزیں ہیں جن کو اس نے حرام فرمادیا ہے۔ خوب سمجھ لوکہ انسان کے جسم میں ایک گوشت کا ملکڑا ہے جب وہ درست ہوگا تو سارا بدن درست رہے گا اور جب وہ خراب ہوگا تو سارا بدن خراب ہوگا، جان لوکہ وہ دل ہے۔“

☆ حدیث میں ہے کہ رسول اللہ ﷺ نے فرمایا: ”اللہ تعالیٰ یہود کو ہلاک کرے، ان پر (گائے اور بکری کی) چربی حرام کی گئی، پس انہوں نے اس چربی کو پکھایا، پھر اسے نیچ دیا۔“

مطلوب یہ ہے کہ انہوں نے یہ حیلہ کیا کہ خود چربی نہیں کھائی بلکہ اسے نیچ کر اس کی قیمت کھائی، حالانکہ حکم یہ تھا کہ کسی طرح بھی اس چربی سے فائدہ نہ اٹھائیں یعنی نہ چربی سے اور نہ اس کی قیمت وغیرہ سے۔

☆ حدیث میں ہے کہ رسول اللہ ﷺ نے فرمایا: ”ایسا کبھی نہیں ہوتا کہ کوئی بندہ حرام مال کمائے پھر اس میں سے کچھ صدقہ کرے تو اس سے وہ صدقہ قبول کیا جائے اور نہ ایسا ہوتا ہے کہ اس میں سے کچھ خرچ کرے تو اس کے لیے اس مال میں برکت دی جائے اور نہ یہ کہ اگر وہ اسے اپنے پیچھے چھوڑ جائے تو وہ اس کے لیے فائدہ پہنچانے والا ہو، بلکہ وہ اسے دوزخ کی طرف پہنچانے والا ہوگا۔ پیشک اللہ تعالیٰ برائی کو برائی کے ذریعہ دور نہیں فرماتے، لیکن برائی کو بھلانی کی ذریعہ دور فرمادیتے ہیں۔ پیشک خبیث یعنی حرام مال خبیث یعنی گناہ کو دور نہیں کرتا۔“

☆ حدیث میں ہے: ”وہ گوشت جنت میں داخل نہیں ہوگا جو حرام مال سے پلا بڑھا ہو اور ہر ایسا گوشت جو حرام مال سے پلا بڑھا ہے اس کے لاک دوزخ ہی ہے۔“

مطلوب یہ ہے کہ حرام خور بزرگ بھگتے بغیر جنت میں داخل نہیں ہوگا، البتہ اگر وہ مرنے سے پہلے حرام کھانے سے توبہ کر لے اور جس کا حق اس کے اوپر ہو وہ ادا کر دے تو امید ہے کہ اللہ تعالیٰ اس کا یہ گناہ معاف فرمادیں گے۔

☆ حدیث میں ہے: ”کوئی بندہ مکمل طور پر پرہیز گاروں میں شمار نہیں ہو سکتا یہاں تک کہ وہ اس چیز کو بھی جس میں کوئی ممانعت نہیں، اس چیز کی وجہ سے چھوڑ دے جس میں (گناہ کا) اندیشہ ہو۔“

مطلوب یہ ہے کہ اگر کوئی مال حلال ہے یا کوئی کام جائز اور مباح ہے مگر اس حلال مال کو کھانے یا اس جائز کام کے کرنے سے اندیشہ ہے کہ کوئی ناجائز اور گناہ کا کام ہو جائے گا تو اس حلال مال اور جائز کام کو بھی چھوڑ دے، اس لیے کہ اگر چہ یہ حلال مال کھانا اور یہ جائز کام کرنا گناہ نہیں مگر اس کے ذریعے سے گناہ ہو جانے کا ذر ہے اور برے کام کا ذریعہ بھی برآ ہوتا ہے۔

☆ حدیث میں ہے: ”جس نے دس درہم کا کوئی کپڑا خریدا اور اس میں ایک درہم حرام کا تھا تو جب تک وہ کپڑا اسکے بدن پر رہے گا اللہ تعالیٰ اس کی نماز قبول نہیں فرمائیں گے۔“

مطلوب یہ ہے کہ نماز کا پورا ثواب نہیں ملے گا، اگرچہ فرض ادا ہو جائے گا۔

☆ حدیث میں ہے: ”رسول اللہ ﷺ نے فرمایا: جو چیزیں تمہیں جنت سے قریب کر سکتی ہیں وہ سب میں نے تمہیں بتا دی ہیں اور جو چیز تمہیں جہنم کے قریب لے جاسکتی ہیں وہ سب بھی میں نے تمہیں بتا دی ہیں اور روح الامین یعنی جبریل علیہ السلام نے میرے دل میں یہ بات ڈال دی ہے کہ بیشک ہرگز کوئی نہیں مرے گا یہاں تک کہ وہ اپنا رزق پورا پورا لے لے اگرچہ وہ اسے دیرے سے ملے۔“

☆ حدیث میں ہے کہ رسول اللہ ﷺ نے فرمایا: ”دس حصوں میں سے نو حصے رزق، تجارت میں ہے۔“ (یعنی تجارت بہت بڑی آمدی کا ذریعہ ہے اس کو اختیار کرو)

☆ حدیث میں ہے: ”رسول اللہ ﷺ نے فرمایا: حق تعالیٰ اس مومن کو جو مختی اور پیشہ در (ہنرمند) ہو اور جو پرانہیں کرتا کہ کیا پہنتا ہے (یعنی اسے اتنی فرصت نہیں کہ عمدہ لباس پہن سکے) پسند کرتا ہے۔“

☆ حدیث میں ہے: ”رسول اللہ ﷺ نے فرمایا: میری طرف یہ وحی نہیں کی گئی کہ میں مال جمع کروں اور میں تجارت کرنے والوں میں سے ہو جاؤں، لیکن یہ وحی کی گئی ہے کہ اللہ تعالیٰ کی تسبیح کروں اس کی حمد کے ساتھ اور سجدہ کرنے والوں میں سے ہو جاؤں اور اپنے پروردگار کی عبادت کروں یہاں تک کہ موت آجائے۔“

یعنی ضرورت سے زیادہ دنیا میں مشغول نہ ہو، کیونکہ بقدر ضرورت اخراجات کا انتظام کرنا سب پر واجب ہے۔ ہاں جس میں توکل کی قوت ہو اور توکل کی تمام شرائط اس میں جمع ہوں ایسا شخص البتہ سب کام چھوڑ کر محض عبادت اور دین کے کام میں مشغول ہو سکتا ہے۔

☆ حضرت جابر رضی اللہ تعالیٰ عنہ سے روایت ہے: ”رسول اللہ ﷺ نے فرمایا: اللہ تعالیٰ اس آدمی پر رحم کرے جو کوئی چیز فروخت کرتے وقت یا کچھ خریدتے وقت یا قرض طلب کرتے وقت زمی کرتا ہے۔“

☆ حدیث میں ہے: ”رسول اللہ ﷺ نے فرمایا: خرید و فروخت میں زیادہ فسیلہ کھانے سے بچو۔“ (یعنی اس خیال سے کہ ہمارا مال خوب بکے بہت فسیلہ نہ کھاؤ، کیونکہ زیادہ فسیلہ کھانے میں کوئی نہ کوئی قسم ضرور جھوٹی نکلے گی اور پھر اس سے بے

برکتی ہوتی ہے اور اللہ تعالیٰ کے نام کی بے ادبی بھی، ہاں کسی بکھارا گرایا کرو تو مضائقہ نہیں) حدیث میں ہے کہ رسول اللہ ﷺ نے فرمایا: ”سچا اور امانت دار تاجر (قیامت میں) انبیاء، صدیقین اور شہدا کے ساتھ ہو گا۔“ حدیث میں ہے کہ رسول اللہ ﷺ نے فرمایا: ”اے تاجروں کی جماعت! بیشک خرید و فروخت ایسی چیز ہے جس میں اکثر لغو باتیں ہو جاتی ہیں اور قسم کھائی جاتی ہے، پس اس میں صدقہ ملالیا کرو۔“ (یعنی لغو باتیں اور قسمیں کھانا بہت برقی بات ہے اور اس کی تلافی کے لیے صدقہ کرنا چاہیے تاکہ ان لغویات وغیرہ کا جو بغیر ارادے کے ہو گئی ہیں کفارہ ہو جائے) حدیث میں ہے کہ رسول اللہ ﷺ نے فرمایا: ”تجارت کرنے والے قیامت کے روز فاجر اور گناہ گاراٹھائے جائیں گے مگر وہ شخص جو بچارہ اور نیکی کی اور سچ بولا۔“ (یعنی خرید و فروخت میں کوئی گناہ نہ کیا تو وہ اس دبال سے بچ جائے گا)



خرید و فروخت کے چند بنیادی قواعد*

شریعت میں بیع کی تعریف یہ ہے: "قیمت رکھنے والی چیز کا قیمت والی چیز ہی کے بد لے میں باہمی رضامندی سے تبادلہ"۔ مسلم فقہاء نے عقد بیع کے بارے میں بہت سے قواعد ذکر کیے ہیں اور ان کی تفصیل بیان کرنے کے لیے متعدد جملوں میں بہت سی کتابیں لکھی ہیں۔ یہاں مقصود صرف ان قواعد پر مختصر گفتگو کرنا ہے۔

قواعدہ نمبر ۱:

بیع جانے والے چیز بیع کے وقت موجود ہونی چاہیے۔ لہذا جو چیز ابھی تک وجود میں نہیں آئی اسے بیچا بھی نہیں جا سکتا۔ اگر کسی غیر موجود چیز کی بیع کی گئی اگرچہ باہمی رضامندی سے ہی ہو، یہ بیع شرعاً باطل ہوگی۔

مثال: "الف" اپنی گائے کا بچہ جو کہ ابھی تک پیدا نہیں ہوا "ب" کو بیچتا ہے، یہ بیع باطل ہے۔

قواعدہ نمبر ۲:

فروخت کی جانے والی چیز بیع کے وقت بالع کی ملکیت میں ہو۔ لہذا جو چیز فروخت کرنے والے کی ملکیت میں نہیں اسے بیچا بھی نہیں جا سکتا، اگر اس کی ملکیت حاصل کرنے سے پہلے اسے بیچتا ہے تو بیع باطل ہوگی۔

مثال: "الف" "ب" کو ایک کار بیچتا ہے جو فی الحال "ج" کی ملکیت میں ہے، لیکن اسے امید ہے کہ وہ کار "ج" سے خرید لے گا اور بعد میں "ب" کے حوالے کر دے گا، یہ بیع باطل ہے، اس لیے کہ کار بیع کے وقت "الف" کی ملکیت میں نہیں تھی۔

قواعدہ نمبر ۳:

بیع کے وقت بیع جانے والی چیز بیچنے والے کے حسی یا معنوی قبضے میں ہو۔ "معنوی" قبضے سے مراد ایسی صورت حال ہے جس میں قبضہ کرنے والے نے وہ چیز ظاہری طور پر اپنی تحویل میں نہیں لی لیکن اس کے کنشروں میں آگئی ہے اور اس کے تمام حقوق اور ذمہ داریاں اس کی طرف منتقل ہو گئی ہیں، جن میں اس چیز کے ضیاع کا خطرہ اور رسک بھی شامل ہے، یعنی یہ چیز اگر ضالع ہو گئی تو یہ سمجھا جائے گا کہ یہ خریدار کی ضالع ہوئی۔

مثال ۱: "الف" نے "ب" سے ایک کار خریدی، "ب" نے ابھی تک یہ کار "الف" یا اس کے وکیل کے حوالے نہیں کی

* - ماخوذ از "اسلامی بنیکاری کی بنیادیں" ص ۹۹، مؤلفہ حضرت مولانا محمد تقی عثمانی صاحب دامت برکاتہم۔

..... ”الف“ یہ کار ”ج“ کو فرد خست نہیں کر سکتا۔ اگر وہ اس پر قبضہ کرنے سے پہلے بیچ دیتا ہے تو بعْد صحیح نہیں ہوگی۔

مثال ۲: ”الف“ نے ”ب“ سے ایک کار خریدی ”ب“ اس کا رکی تیزین اور نشانہ ہی کرنے کے بعد اسے ایک ایسے گیراج میں کھڑا کر دیتا ہے جہاں ”الف“ کی آزادانہ رسائی ہے اور ”ب“ اسے اجازت دے دیتا ہے کہ وہ گاڑی کو وہاں سے جہاں چاہے لے جاسکتا ہے۔ گاڑی کا رسک ”الف“ کی طرف منتقل ہو گیا ہے۔ اب گاڑی اس کے معنوی قبضے میں ہے۔ اگر ”الف“ اس پر ظاہری اور حسی قبضہ کیے بغیر ”ج“ کو بیچ دیتا ہے تو بعْد صحیح ہوگی۔

وضاحت نمبر ۱:

قاعدہ نمبر ۱ تا ۳ کا باب یہ ہے کہ کوئی شخص ایسی چیز نہیں بیچ سکتا جو:

- ۱ - جواہی وجود میں نہ آئی ہو۔
- ۲ - بیچنے والے کی ملکیت میں نہ ہو۔
- ۳ - بیچنے والے کے حسی یا معنوی قبضے میں نہ ہو۔

وضاحت نمبر ۲:

عملی بیع اور صرف بیع کا وعدہ کر لینے میں بڑا فرق ہے۔ عملی بیع اس وقت تک موثر نہیں ہوتی جب تک کہ مذکورہ تین شرطیں پوری نہ کر لی جائیں، البتہ کوئی شخص ایسی چیز کے بیچنے کا وعدہ کر سکتا ہے جو کہ اس کی ملکیت یا قبضے میں نہیں ہے۔ بنیادی طور پر وعدہ بیع سے وعدہ کرنے والے پر صرف ایک اخلاقی ذمہ داری عائد ہوتی ہے کہ وہ اپنا وعدہ پورا کرے، اس میں عموماً عدالتی چارہ جوئی نہیں کی جاسکتی، تاہم بعض مخصوص صورتوں میں خصوصاً جبکہ وعدہ کی وجہ سے دوسرے فریق پر ذمہ داری کا کوئی بوجھ پڑ گیا ہو تو اس وعدے پر بذریعہ عدالت بھی عمل کرایا جاسکتا ہے۔ ایسی صورت میں عدالت وعدہ کشندہ کو اپنے وعدہ کی تکمیل پر یعنی عملانصاف کرنے پر مجبور کرے گی۔ اگر وہ ایسا نہ کر سکے تو عدالت اسے حکم دے گی کہ دوسرے فریق کو وعدہ خلافی کی وجہ سے جو حقیقی نقصان ہوا ہے، وہ اسے ادا کرے۔

لیکن عملانصاف اس وقت نافذ اور موثر ہو گی جبکہ وہ سامان باائع کے قبضے میں آجائے۔ اس صورت میں نئے ایجاد و قبول کی ضرورت ہو گی اور جب تک اس طرح سے بیع نہ ہو جائے اس کے قانونی نتائج مرتب نہیں ہوں گے۔

استثناء:

قاعدہ نمبر ۱ تا ۳ میں ذکر کردہ اصول میں دو قسم کی بیع میں چھوٹ دی گئی ہے:

۱ - بیع مسلم ۲ - استصناع

ان دونوں قسم کی بیع پر آگے چل کر مستقل باب میں بحث کی جائے گی۔ (ان شاء اللہ تعالیٰ)

قاعدہ نمبر ۴:

بیع غیر مشروط اور فوری طور پر نافذ اعمال ہونی چاہیے، لہذا جو بیع مستقبل کی کسی تاریخ کی طرف منسوب ہو یا مستقبل میں پیش آنے والے کسی واقعہ پر موقوف ہو وہ باطل ہوگی۔ اگر فریقین بیع کو صحیح کرنا چاہتے ہیں تو انہیں اس وقت از سر نو بیع کرنا ہوگی جبکہ مستقبل کی وہ تاریخ آجائے یا وہ شرط پائی جائے جس پر بیع موقوف تھی۔

مثالیں:

۱ - ”الف“ کیم جنوری کو ”ب“ سے کہتا ہے کہ میں تمہیں اپنی کار کیم فروری کو بیچتا ہوں۔ یہ بیع باطل ہوگی، اس لیے کہ اسے مستقبل کی ایک تاریخ کی طرف منسوب کیا گیا ہے۔

۲ - ”الف“ ”ب“ سے کہتا ہے کہ اگر فلاں پارٹی ایکشن جیت گئی تو میری کار تمہارے ہاتھ بکی ہوئی تصور ہوگی۔ یہ بیع بھی باطل ہے، اس لیے کہ اسے مستقبل کے ایک واقعہ پر موقوف کیا گیا ہے۔

قاعدہ نمبر ۵:

پیچی جانے والی چیز ایسی ہو جس کی کوئی قیمت ہو، لہذا کار و باری عرف میں جس چیز کی کوئی قیمت نہ ہو اس کی بیع نہیں ہو سکتی۔

قاعدہ نمبر ۶:

پیچی جانے والی چیز ایسی نہ ہو جس کا حرام مقصد کے علاوہ کوئی اور استعمال ہی نہ ہو، جیسے: خزری اور شراب وغیرہ۔

قاعدہ نمبر ۷:

جس چیز کی بیع ہو رہی ہو وہ واضح طور پر معلوم ہونی چاہیے اور خریدار کو اس کی شناخت کرانی جانی چاہیے۔

وضاحت:

پیچی جانے والی چیز کی تعیین اشارہ کر کے بھی ہو سکتی ہے اور ایسی تفصیلی وضاحت سے بھی ہو سکتی ہے جس سے وہ چیز ان

اشیاء سے ممتاز ہو جائے جن کی بیع مقصود نہیں ہے۔

مثال: ایک بلڈنگ ہے جس میں ایک انداز کے بننے ہوئے کئی اپارٹمنٹ ہیں۔ ”الف“ جو کہ بلڈنگ کا مالک ہے ”ب“ سے کہتا ہے کہ ”میں تمہیں ان اپارٹمنٹس میں سے ایک بیچتا ہوں۔“ ”ب“ قبول بھی کر لیتا ہے، تو بیع صحیح نہیں ہو گی، جب تک کہ زبانی و فصاحت کے ساتھ یا اشارہ کر کے ایک اپارٹمنٹ کی تعین نہ کرو دی جائے۔

قاعدہ نمبر ۸:

بیچ جانے والی چیز پر خریدار کا بقہہ کرایا جانا یقینی ہو۔ یہ بقہہ مخفی اتفاق پر منی یا کسی شرط کے پائے جانے پر موقوف نہیں ہونا چاہیے۔

مثال: ”الف“ اپنی ایسی کار بیچتا ہے جو کسی نامعلوم شخص نے چراں ہے اور دوسرا شخص اس امید پر خرید لیتا ہے کہ ”الف“ یہ کار دوبارہ حاصل کرنے میں کامیاب ہو جائے گا، یہ بیع صحیح نہیں ہو گی۔

قاعدہ نمبر ۹:

قیمت کی تعین بھی بیع کے صحیح ہونے کے لیے ضروری شرط ہے۔ اگر قیمت متعین نہیں ہے تو بیع صحیح نہیں ہو گی۔

مثال: ”الف“ ”ب“ سے کہتا ہے کہ اگر ادا یا گلی ایک ماہ کے اندر کرو گے تو قیمت پہچاں روپے ہو گی اور اگر دو ماہ میں کرو گے تو پہچن روپے ہو گی۔ ”ب“ بھی اس سے متفق ہو جاتا ہے تو چونکہ قیمت غیر متعین ہے، اس لیے بیع صحیح نہیں ہو گی، الایہ کہ دو مقابل قیمتیں میں سے ایک کی تعین بیع کے وقت ہی کر لی جائے۔

قاعدہ نمبر ۱۰:

بیع میں کوئی شرط نہیں ہونی چاہیے، جس بیع میں کوئی شرط لگائی جائے وہ فاسد ہو گی، الایہ کہ وہ شرط کار و بائی عرف میں مردوج ہوا اور اس کا عامم چلن ہو۔

مثالیں:

۱۔ ”الف“ ”ب“ سے ایک کار اس شرط پر خریدتا ہے کہ وہ اس کے بیٹھنے کو اپنی فرم میں ملازم رکھے گا۔ بیع چونکہ مشروط ہے اس لیے فاسد ہو گی۔

۲۔ ”الف“ ”ب“ سے ایک ریفریجریٹر اس شرط پر خریدتا ہے کہ ”ب“ دو سال تک اس کی مفت سروں کا ذمہ دار ہو

گا۔ یہ شرط چونکہ اس طرح کے معاملے کے حصے کے طور پر متعارف ہے اس لیے صحیح ہے اور یہ بھی درست ہے۔

عقد بیع کا بیان:

مسئلہ ۱: جب ایک شخص نے کہا: ”میں نے یہ چیز اتنی قیمت پر بیع دی“ اور دوسرے نے کہا: ”میں نے لے لی“ تو وہ چیز فروخت ہو گئی اور جس نے خریدی ہے وہی اس کا مالک بن گیا۔ اب اگر باائع (بیچنے والا) چاہے کہ میں نہ یہ پوں یا مشتری (خریدنے والا) چاہے کہ میں نہ خریدوں تو دوسرے فریق کی مرضی کے بغیر ایسا نہیں ہو سکتا۔ باائع کو دینا پڑے گا اور مشتری کو لینا پڑے گا۔ اس بک جانے کو ”بیع“ کہتے ہیں۔

مسئلہ ۲: ایک نے کہا: ”میں نے یہ چیز سورپے میں آپ کو بیع دی“، دوسرے نے کہا: ”مجھے منظور ہے“ یا یوں کہا: ”میں اس قیمت پر راضی ہوں“ یا ”میں نے لے لیا“ تو ان سب صورتوں میں وہ چیز بک گئی۔ اب نہ بیچنے والے کو یہ اختیار ہے کہ نہ دے اور نہ لینے والے کو یہ اختیار ہے کہ نہ خریدے، لیکن یہ حکم اس وقت ہے کہ دونوں طرف سے یہ بات چیت ایک ہی جگہ بیٹھے بیٹھے ہوئی ہو۔ اگر ایک نے کہا: ”میں نے یہ چیز سورپے میں تمہارے ہاتھ پیچی“ اور دوسرے نے سورپے کا نام سن کر کچھ نہیں کہا بلکہ اٹھ کھڑا ہوا یا کسی اور سے مشورہ کرنے کے لیے گیا یا اور کسی کام کے لیے چلا گیا اور جگہ بدل گئی، پھر بعد میں اس نے کہا: ”اچھا میں نے سورپے کی خریدی“ تو ابھی وہ چیز نہیں بکی، البتہ اگر اس کے بعد وہ بیچنے والا کہہ دے کہ میں نے دے دی یا یوں کہے: ”ٹھیک ہے لے لو“ تو بک جائے گی۔ اسی طرح اگر بیچنے والا اٹھ کھڑا ہوا یا کسی کام سے چلا گیا، اس کے بعد دوسرے نے کہا: ”میں نے لے لیا“ تب بھی وہ چیز نہیں بکی۔ خلاصہ یہ ہوا کہ جب ایک ہی جگہ دونوں طرف سے بات چیت ہوگی تو بخوبی فروخت مکمل ہو گی۔

مسئلہ ۳: کسی نے کہا: ”یہ چیز سورپے میں دے دو“، دوسرے نے کہا: ”میں نے دے دی“، اس سے بیع مکمل نہیں ہوئی، البتہ اس کے بعد اگر خریدنے والے نے پھر کہہ دیا کہ میں نے لے لیا تو بیع مکمل ہو گئی۔

مسئلہ ۴: کسی نے کہا: ”میں نے یہ چیز سورپے میں لے لی“، دوسرے نے کہا: ”لے لو“ تو بیع ہو گئی۔

مسئلہ ۵: کسی نے کسی چیز کی قیمت معلوم کر کے وہ قیمت بیچنے والے کو دے دی اور وہ چیز اٹھائی اور اس نے خوشی سے قیمت لے لی، نہ بیچنے والے نے زبان سے کہا: ”میں نے یہ چیز اتنی قیمت پر بیع دی“، نہ خریدنے والے نے کہا کہ میں نے خریدی تو اس طرح لین دین سے بھی چیز بک جاتی ہے اور یہ بیع درست ہے۔

مسئلہ ۷: کسی نے متینوں کی ایک لڑی کے بارے میں کہا: ”میں نے یہ لڑی دس روپے میں تمہارے ہاتھ پیچی،“ اس پر خریدنے والے نے کہا: ”اس میں سے پانچ موتی میں نے لے لیے“ یا یوں کہا: ”آدمی موتی میں نے خرد لیے“ تو جب تک وہ بیچنے والا اس پر راضی نہیں ہوا بعث نہیں ہوگی، کیونکہ اس نے تو پوری لڑی کی قیمت لگائی ہے تو جب تک وہ راضی نہ ہو لینے والے کو یہ اختیار نہیں کہ اس میں سے کچھ لے لے اور کچھ نہ لے، اگر لیتا ہے تو پوری لڑی لینی پڑے گی، البتہ اگر اس نے ایک ایک موتی کی قیمت بتائی ہو اور یوں کہہ دیا ہو کہ ہر موتی ایک ایک روپے کا ہے، اس پر خریدنے والے نے کہا کہ اس میں سے پانچ موتی میں نے خریدے تو پانچ موتی بک گئے۔

مسئلہ ۸: کسی کے پاس متعدد چیزیں ہیں، مثلاً: قلم، دوات، کاپی، پنسل، اس نے کہا: ”یہ سب چیزیں میں نے پچاس روپے میں بھیں،“ تو لینے والے کو یہ اختیار نہیں کہ اس کی رضامندی کے بغیر کچھ چیزیں لے لے اور کچھ نہ لے، کیونکہ وہ سب کو ساتھ ملا کر بیچنا چاہتا ہے، البتہ اگر ہر چیز کی قیمت الگ الگ بتادے تو اس میں سے ایک چیز بھی خرید سکتا ہے۔

مسئلہ ۹: خرید و فروخت میں یہ بھی ضروری ہے کہ جو سو دا خریدے ہر طرح سے اس کو متعین کر لے، کوئی بات ایسی بہم اور گول مول نہ رکھے جس سے جھگڑا پیدا ہونے کا اندر یشہ ہو۔ اسی طرح قیمت بھی صاف صاف مقرر اور طے ہو جانی چاہیے، اگر دونوں میں سے ایک چیز بھی اچھی طرح معلوم اور طنہیں ہوگی تو بعث صحیح نہیں ہوگی۔

مسئلہ ۱۰: کسی نے کوئی چیز خریدی، اب بیچنے والا کہہ رہا ہے کہ پہلے تم قیمت دو تپ میں چیز دوں گا اور خریدنے والا کہہ رہا ہے کہ پہلے تم چیز دے دو تپ میں قیمت دوں گا، تو پہلے خریدنے والے سے قیمت دلوائی جائے گی، جب یہ قیمت دیدے تب بیچنے والے سے وہ چیز دلائی جائے گی۔ قیمت وصول ہونے تک بالعکس کو چیز نہ دینے کا اختیار ہے اور اگر دونوں طرف ایک جیسی چیز ہے، مثلاً: دونوں طرف رقم ہے یا دونوں طرف سامان ہے، جیسے: کوئی سورپے کا کھلانے کے لیے گیا یا کپڑے کے بد لے کپڑا لینے کے لیے گیا اور دونوں میں اسی طرح اختلاف ہو گیا تو دونوں سے کہا جائے گا کہ تم اس کے ہاتھ پر کھو اور وہ تمہارے ہاتھ پر رکھے۔

قیمت کا بیان:

مسئلہ ۱۱: کسی نے مٹھی بند کر کے کہا: ”جتنی رقم میرے ہاتھ میں ہے اتنے میں فلاں چیز دیدو،“ اور معلوم نہیں کہ اس کے ہاتھ میں کیا ہے، رقم ہے پا کچھ اور، اگر ہے تو کتنی ہے؟ تو اسکی بعث درست نہیں۔

مسئلہ ۱۱: کسی کے ہاتھ میں کچھ رقم ہے اور اس نے مٹھی کھول کر دکھاوی کرتے پیسوں کی یہ چیز دیدا اور اس نے پیسے ہاتھ میں دیکھ لیے اور چیز دے دی، لیکن یہ نہیں معلوم ہوا کہ کتنے پیسے ہاتھ میں ہیں، تب بھی بیع درست ہے۔ اسی طرح اگر انہوں کا بندل سامنے رکھا ہو تو اس کا بھی یہی حکم ہے کہ اگر بیچنے والا اس کے بد لے کوئی چیز بیچ دے اور یہ نہ جانے کہ اس میں کتنے روپے ہیں تو بیع درست ہے۔ غرض یہ کہ جب اپنی آنکھوں سے دیکھ لے کہ اتنے پیسے ہیں تو اس وقت اس کی مقدار بتانا ضروری نہیں اور اگر اس نے آنکھوں سے نہیں دیکھا تو ایسی صورت میں مقدار بتانا ضروری ہے، جیسے یوں کہے کہ میں نے یہ چیز دس روپے میں لی۔ اگر اس صورت میں اس کی مقدار مقرر اور ٹھنہیں کی تو بیع فاسد ہو گئی۔

مسئلہ ۱۲: کسی نے یوں کہا: ”آپ یہ چیز لے لیں، قیمت طے کرنے کی کیا ضرورت ہے، جو قیمت ہو گی آپ سے وہی لے جائے گی“ یا یہ کہا: ”آپ یہ چیز لے لیں، میں پوچھ کر جو کچھ قیمت ہو گی پھر بتاؤں گا“ یا یوں کہا: ”اسی طرح کی چیز فلاں نے لی ہے جو قیمت اس نے دی ہے وہی قیمت آپ بھی دے دیں“ یا اس طرح کہا: ”جو آپ کا جی چاہے دے دیں، میں ہرگز انکار نہیں کروں گا، جو کچھ آپ دے دیں لے لوں گا“ یا اس طرح کہا: ”بازار سے معلوم کرو، جو اس کی قیمت ہو وہ دے دینا“ یا یوں کہا: ”فلان کو دکھارو، جو قیمت وہ بتادے تم وہی دے دینا“، تو ان سب صورتوں میں بیع فاسد ہے، البتہ اگر اسی جگہ قیمت صاف صاف معلوم ہو گئی تو بیع درست ہو جائے گی اور اگر جگہ بدل جانے کے بعد معاملہ صاف ہوا تو پہلی بیع فاسد رہی، البتہ اب دوبارہ نئے سرے سے بیع کی جاسکتی ہے۔

مسئلہ ۱۳: کسی نے روزمرہ ضرورت کی اشیا خریدنے کے لیے کوئی دکاندار مقرر کیا ہے کہ جس چیز کی ضرورت پڑتی ہے اس کی دکان سے منگوالی جاتی ہے اور قیمت معلوم نہیں کی جاتی، بلکہ مہینہ کے آخر میں حساب کر کے رقم ادا کر دی جاتی ہے، یہ صورت جائز ہے۔

مسئلہ ۱۴: کسی کے ہاتھ میں ایک نوٹ ہے، اس نے کہا: ”میں نے اس نوٹ کے بد لے یہ چیز خرید لی“، تو اس کو اختیار ہے چاہے وہی نوٹ دے یا اس کے بد لے کوئی اور نوٹ دیدے۔

مسئلہ ۱۵: کسی نے سوروپے کی کوئی چیز خریدی تو اسے اختیار ہے، چاہے سوروپے کا نوٹ دے یا پچاس پچاس روپے کے دونوٹ دے یا دس دس روپے کے دس نوٹ دے۔ بیچنے والا اس کے لینے سے انکار نہیں کر سکتا، البتہ اگر سوروپے کے سکے دے تو بیچنے والے کو اختیار ہے، چاہے لے لے چاہے نہ لے، اگر وہ سکے لینے پر راضی نہ ہو تو نوٹ ہی دینا پڑے گا۔

سودا معلوم ہونے کا بیان:

مسئلہ ۱۶: اناج غلہ وغیرہ سب چیزوں میں اختیار ہے، چاہے وزن کے حساب سے لے اور یوں کہہ دے کہ سورپے کے دس کلوگیہوں میں نے خریدے اور چاہے وزن کا حساب کیے بغیر لے لے اور یوں کہہ دے کہ گیہوں کی یہ ڈھیری میں نے سورپے میں خریدی، پھر اس ڈھیری میں چاہے جتنے گیہوں ہوں سب اسی کے ہیں۔

مسئلہ ۱۷: کیلے اور نارنگی وغیرہ میں بھی اختیار ہے کہ گنتی کے حساب سے لے یا دیے ہی ڈھیری کی قیمت لگا کر لے، اگر کیلے کی پیٹی خریدی اور یہ معلوم نہیں کہ اس میں کتنے درجن کیلے ہیں تو بیع درست ہے اور سب کیلے اسی کے ہیں، چاہے کم ہوں یا زیادہ۔

مسئلہ ۱۸: کوئی شخص امر و دوغیرہ کوئی پھل بیچنے کے لیے آیا اور کسی نے اس سے کہا کہ دس روپے کے بد لے اس پتھر کے برابر وزن کر کے دیدوازروہ اس پر راضی ہوا تو یہ بیع درست ہے، اگر چہ پتھر کا وزن کسی کو معلوم نہ ہو۔

مسئلہ ۱۹: کسی نے مالٹے وغیرہ کی پوری پیٹی اس شرط پر دوسروپے میں خریدی کہ اس میں دس درجن مالٹے ہیں، پھر جب گئے گئے تو اس میں آٹھ درجن نکلے تو لینے والے کو اختیار ہے، چاہے لے یا نہ لے۔ اگر لینا چاہے تو پورے دو سورپے نہیں دینے پڑیں گے بلکہ دو درجن کی قیمت کم کر کے ایک سو ساٹھ روپے دے کر لے لے؛ اور اگر پیٹی میں دس درجن سے زیادہ ہوں تو وہ باائع (بیچنے والے) کے ہوں گے، مشتری (خریدنے والے) کو دس درجن سے زیادہ لینے کا حق حاصل نہیں، البتہ اگر پوری پیٹی خریدی اور یہ متعین نہیں کیا کہ اس میں کتنے مالٹے ہیں تو جتنے بھی ہوں سب لینے والے کا حق ہے، چاہے کم ہوں یا زیادہ۔

مسئلہ ۲۰: دوپٹہ یا بستر کی چادر وغیرہ کوئی ایسا کپڑا خریدا کہ اگر اس میں سے کچھ پھاڑ لیں تو باقی خراب ہو جائے گا اور خریدتے وقت یہ شرط لگائی تھی کہ یہ دوپٹہ وغیرہ مثلًا تین گز کا ہے پھر جب ناپا تو اس سے کم نکلا تو جتنا کم نکلا ہے اس کے بد لے میں قیمت کم نہیں ہوگی بلکہ جو قیمت طے ہوئی تھی وہ پوری دینی پڑے گی، البتہ کم نکلنے کی وجہ سے بیع مکمل ہو جانے کے بعد بھی اس کو اختیار ہے چاہے لے لے یا چھوڑ دے، اور اگر کچھ زیادہ نکلا تو وہ اسی کا ہے اور اس کے بد لے میں قیمت میں اضافہ نہیں ہو گا۔

مسئلہ ۲۱: کسی نے دو انگوٹھیاں اس شرط پر خریدیں کہ دونوں کا نگ فیروزہ کا ہے، پھر معلوم ہوا کہ ایک میں فیروزہ

نہیں، کچھ اور ہے تو دونوں کی بیع ناجائز ہے۔ اب اگر ان میں سے ایک یادوں کی لینا چاہتا ہے تو اس کا طریقہ یہ ہے کہ نئے سرے سے بات چیت کر کے خریدے۔

بیع موَجل

(ادھار اداً یگی کی بنیاد پر بیع)

- ۱۔ ایسی بیع جس میں فریقین اس بات پر اتفاق کر لیں کہ قیمت کی اداً یگی بعد میں کی جائے گی ”بیع موَجل“ کہلاتی ہے۔
- ۲۔ بیع موَجل بھی جائز ہے بشرطیکہ اداً یگی کی تاریخ غیر مبہم طور پر طے کر لی گئی ہو۔
- ۳۔ اداً یگی کا وقت متعین تاریخ کے حوالے سے بھی طے کیا جاسکتا ہے (مثلاً یکم جنوری کو اداً یگی ہو گی) اور متعین مدت کے حوالے سے بھی، مثلاً: تین ماہ بعد اداً یگی ہو گی، لیکن اداً یگی کا وقت مستقبل کے کسی ایسے واقعہ کے حوالے سے متعین نہیں کیا جاسکتا جس کی حتمی تاریخ غیر معلوم یا غیر ممکنی ہو۔ اگر اداً یگی کا وقت غیر متعین یا غیر ممکنی ہے تو بیع صحیح نہیں ہو گی۔
- ۴۔ اگر اداً یگی کے لیے ایک خاص مدت متعین کی گئی ہے، مثلاً ایک ماہ تو اس کا آغاز قبضے کے وقت سے ہو گا، الایہ کہ فریقین کسی اور بات پر متفق ہو جائیں۔
- ۵۔ ادھار کی صورت میں قیمت نقد سے زائد بھی ہو سکتی ہے، لیکن عقد کے وقت ہی اس کی تعین ہو جانا ضروری ہے۔
- ۶۔ ایک دفعہ جو قیمت متعین ہو گئی اس میں وقت سے پہلے اداً یگی کی وجہ سے کی کرنا یا اداً یگی میں تاخیر کی وجہ سے اضافہ کرنا درست نہیں۔
- ۷۔ قسطوں کی بروقت اداً یگی کے لیے خریدار پر دباؤ ڈالنے کی خاطر اسے یہ وعدہ کرنے کے لیے کہا جاسکتا ہے کہ نادہندگی کی صورت میں وہ متعین مقدار میں رقم کسی خیراتی مقصد کے لیے دے گا، اس صورت میں بالع وہ رقم خریدار سے وصول کر سکتا ہے لیکن اپنی آمدن کا حصہ بنانے کے لیے ہرگز نہیں، بلکہ خریدار کی طرف سے خیراتی کاموں میں خرچ کرنے کے لیے۔
- ۸۔ اگر سامان کی بیع قسطوں پر ہوئی ہے تو باائع یہ شرط بھی عائد کر سکتا ہے کہ اگر خریدار کسی بھی قسط کی بروقت اداً یگی میں ناکام رہا تو باائع تمام اقساط فوری طور پر واجب الادا ہو جائیں گی۔
- ۹۔ قیمت کی اداً یگی تیقینی بنانے کے لیے بالع خریدار سے یہ مطالبه کر سکتا ہے کہ وہ اسے کوئی سیکورٹی فراہم کرے چاہے وہ رہن کی شکل میں ہو یا اس کے موجود و اثاثوں میں کسی اثاثے کے ذریعے اپنی رقم کی وصولی کے حق کی صورت میں ہو۔

۱۰۔ خریدار سے پرمیسری نوٹ یا ہندی پر دستخط کا مطالبه بھی کیا جاسکتا ہے، لیکن اس پرمیسری نوٹ یا ہندی کو کسی تیسرے فریق کے ہاتھ اس پر لکھی ہوئی قیمت سے کم یا زیادہ پر بیچنا نہیں جاسکتا۔

مسئلہ ۱: کسی نے اگر کوئی سودا ادھار پر خریدا تو یہ بھی درست ہے، لیکن اس میں یہ بات ضروری ہے کہ کوئی مدت مقرر کر کے کہہ دے کہ پندرہ دن میں یا مینے میں یا چار مہینے میں تمہاری رقم دے دوں گا۔ اگر کوئی مدت مقرر نہیں کی، صرف اتنا کہہ دیا کہ ابھی پیسے نہیں پھر دے دوں گا، پس اگر یوں کہا: ”میں اس شرط سے خریدتا ہوں کہ قیمت بعد میں دوں گا“، تو بعف فاسد ہو گئی اور اگر خریدتے وقت یہ شرط نہیں لگائی، خریدنے کے بعد کہہ دیا کہ قیمت بعد میں دوں گا تو کوئی حرج نہیں اور اگر نہ خریدتے وقت کچھ کہا اور نہ خریدنے کے بعد کچھ کہا تب بھی بعف درست ہو گئی اور ان دونوں صورتوں میں اس چیز کی قیمت ابھی دینی پڑے گی، البتہ اگر بیچنے والا کچھ دن کی مہلت دے دے تو اور بات ہے، لیکن اگر وہ مہلت نہ دے اور ابھی قیمت مانگے تو دینی پڑے گی۔

مسئلہ ۲: کسی نے خریدتے وقت یوں کہا: ” فلاں چیز مجھے دے دو، جب ہمارے پاس پیسے آجائیں گے تو قیمت لے لینا“، یا یوں کہا: ”جب میرا بھائی آئے گا تب دے دوں گا“، یا یوں کہا: ”جب کھیتی کٹے گی تب دے دوں گا“، یا باعث نے کہا: ”تم لے لو جب جی چاہے قیمت دے دینا“، یہ بعف فاسد ہو گئی۔ کوئی مدت مقرر کر کے لینا چاہیے اور اگر خریدنے کے بعد یہ کہا تو بعف ہو گئی اور بیچنے والے کو اختیار ہے کہ ابھی قیمت مانگ لے، لیکن صرف کھیتی کٹنے کے مسئلہ میں کھیتی کٹنے سے پہلے نہیں مانگ سکتا۔

مسئلہ ۳: نقد قیمت پر سورپے میں دس کلو گندم بکتی ہے مگر کسی کو ادھار پر لینے کی وجہ سے دکاندار نے سورپے کے آٹھ کلو گندم دے دی تو یہ بعف درست ہے، البتہ اسی وقت معلوم ہو جانا چاہیے کہ ادھار پر خریدے گا یا نقد پر۔ اگر اسی مجلس میں یہ طے ہو گیا کہ ادھار پر لے گا یا نقد پر تو جائز ہے اور اگر کچھ طے نہیں ہوا اور بات یوں ہی گول مول رہ گئی تو جائز نہیں۔

مسئلہ ۴: ایک مہینے کے وعدے پر کوئی چیز خریدی، پھر ایک مہینہ پورا ہونے کے بعد بیچنے والے سے کہا کہ پندرہ دن کی مہلت اور دیدا اور وہ بیچنے والا بھی اس پر راضی ہو گیا تو پندرہ دن کی مہلت اور مل گئی اور اگر وہ راضی نہیں ہوا تو کسی وقت مطالبه کر سکتا ہے۔

مسئلہ ۵: جب کسی کے پاس رقم موجود ہو تو حق کسی کو ٹالنا کہ آج نہیں کل آنا، اس وقت نہیں اس وقت آنا، ابھی کھلنہیں، جب کھلنے ہو جائیں گے تو دے دیں گے، یہ سب باقی حرام ہیں۔ جب وہ مانگے اسی وقت کھلنے کرو اکر قیمت ادا کر دینا چاہیے، البتہ اگر ادھار خریدا ہے تو جتنے دن کے وعدے پر خریدا ہے اتنے دن کے بعد دینا واجب ہو گا، وعدہ کا وقت پورا

ہونے کے بعد نالنا جائز نہیں، لیکن اگر واقعًا کسی کے پاس نہیں، نہ کہیں سے انتظام کر سکتا ہے تو مجبوری ہے، جب مل جائے اس وقت ٹال مطلوب نہ کرے۔

خیار کی تین اقسام

۱۔ خیار شرط (واپسی کی شرط لگانا):

مِثْلَةٌ: خریدتے وقت یہ کہا کہ ایک دن یا دو دن یا تین دن تک مجھے لینے نہ لینے کا اختیار ہے، دل چاہے گا لے لوں گا ورنہ واپس کر دوں گا تو یہ درست ہے۔ جتنے دن کا کہا ہے اتنے دن تک واپس کرنے کا اختیار ہے، چاہے لے لے، چاہے واپس کر دے۔

مِثْلَةٌ: کسی نے کہا: "تین دن تک مجھے لینے نہ لینے کا اختیار ہے"، پھر تین دن گزر گئے اور اس نے کوئی جواب نہیں دیا، وہ چیز واپس کی تو اب وہ چیز یعنی پڑے گی، یعنی وائل کی رضامندی کے بغیر واپس کرنے کا اختیار نہیں رہا، البتہ اگر وہ خوشی سے واپس لے لے تو درست ہے۔

مِثْلَةٌ: تین دن سے زیادہ کی شرط رکھنا درست نہیں۔ اگر کسی نے چار پانچ دن کی شرط رکھی تو اگر تین دن کے اندر اس نے واپس کر دیا تو بع فتح ہو گئی اور اگر کہہ دیا کہ میں نے لے لیا تو بع درست ہو گئی اور اگر تین دن گزر گئے اور کچھ معلوم نہیں ہوا کہ لے گا یا نہیں تو بع فاسد ہو گئی۔

مِثْلَةٌ: اسی طرح یعنی والا بھی کہہ سکتا ہے کہ تین دن تک مجھے اختیار ہے، اگر چاہوں گا تو تین دن کے اندر واپس لے لوں گا تو یہ بھی جائز ہے۔

مِثْلَةٌ: خریدتے وقت کہہ دیا تھا کہ تین دن تک مجھے واپس کرنے کا اختیار ہے، پھر دوسرے دن آیا اور کہا کہ میں نے وہ چیز لے لی، اب واپس نہیں کروں گا تو اختیار ختم ہو گیا، اب واپس نہیں کر سکتا، بلکہ اگر دوسرے فریق کی غیر موجودگی میں مثلاً اپنے گھر ہی میں آ کر کہہ دیا کہ میں نے یہ چیز لے لی ہے اب واپس نہیں کروں گا تب بھی اختیار ختم ہو گیا اور جب بع کو فتح کرنا چاہتا ہو تو یعنی وائل کے سامنے فتح کرنا چاہیے، اس کی غیر موجودگی میں ختم کرنا درست نہیں۔

مِثْلَةٌ: کسی نے کہا: "تین دن تک میرے والد صاحب یا بھائی کو اختیار ہے، اگر وہ کہیں گے تو لے لوں گا"، ورنہ واپس کر دوں گا، تو یہ بھی درست ہے، اب تین دن کے اندر وہ خود یا اس کا والد یا بھائی واپس کر سکتے ہیں اور اگر خود وہ یا

اس کا والد کہدے کہ میں نے لے لی، اب واپس نہیں کروں گا تواب واپس کرنے کا اختیار نہیں رہا۔

مسئلہ ۱: کسی نے تین دن تک واپس کرنے کی شرط لگائی تھی پھر وہ چیز اپنے گھر میں استعمال کرنا شروع کر دی تو اب واپس کرنے کا اختیار نہیں رہا۔ البتہ اگر صرف دیکھنے کے لیے استعمال کیا ہے تو واپس کرنے کا حق ہے، مثلاً: سلا ہوا کرتے یا چادر یا دری خریدی تو یہ دیکھنے کے لیے ایک مرتبہ پہن کر دیکھا کہ یہ کرتہ تھیک آتا ہے یا نہیں اور پھر فوراً اتار دیا یا چادر اوڑھ کر اس کی لمبائی دیکھی یا دری بچھا کر اس کی لمبائی اور چوڑائی دیکھی تواب بھی واپس کرنے کا حق حاصل ہے۔

۲۔ خیار روایت (دیکھے بغیر چیز خریدنا):

مسئلہ ۲: کسی نے بغیر دیکھے کوئی چیز خرید لی تو یہ بعث درست ہے، لیکن دیکھنے کے بعد اس کا اختیار ہے، پسند ہو تو رکھنے ورنہ واپس کر دے، اگر چہ اس میں کوئی عیب نہ ہو، جس طرح کی چیز کا کہا تھا ویسی ہی ہوتب بھی رکھنے نہ رکھنے کا اختیار ہے۔

مسئلہ ۳: کسی نے دیکھے بغیر اپنی چیز بیچ دی تو اس بیچنے والے کو دیکھنے کے بعد واپس لینے کا اختیار نہیں، دیکھنے کے بعد اختیار صرف لینے والے کو ہوتا ہے۔

مسئلہ ۴: کوئی شخص مژر کی پھلیاں یا ایسی کوئی چیز بیچنے کے لیے لا یا جو سب ایک جیسی ہوتی ہیں، اس میں اور اپنے تو اچھی اچھی تھیں، ان کو دیکھ کر پورا نہ کرالے لیا لیکن نیچے خراب نکلیں تواب بھی اس کو واپس کرنے کا اختیار ہے، البتہ اگر سب پھلیاں ایک جیسی ہوں تو تھوڑی سی پھلیاں دیکھ لینا کافی ہے، پھر چاہے سب پھلیاں دیکھے چاہے نہ دیکھے، واپس کرنے کا اختیار نہیں رہے گا۔

مسئلہ ۵: امر واد، انار یا نارنگی وغیرہ کوئی ایسی چیز خریدی کہ سب ایک جیسی نہیں ہو اگر تم تو جب تک سب نہ دیکھے تب تک اختیار رہتا ہے، تھوڑا ساد دیکھ لینے سے اختیار ختم نہیں ہوتا۔

مسئلہ ۶: اگر کھانے پینے کی کوئی چیز خریدی تو اس میں صرف دیکھ لینے سے اختیار ختم نہیں ہوگا، بلکہ چکھنا بھی چاہیے، اگر چکھنے کے بعد پسند نہ آئے تو واپس کرنے کا اختیار ہے۔

مسئلہ ۷: خریدنے سے کافی عرصہ پہلے کوئی چیز دیکھی تھی، بعد میں اس کو خرید لیا لیکن ابھی دیکھا نہیں، پھر جب گھر لا کر دیکھا تو جیسے دیکھا تھا بالکل ویسے ہی اس کو پایا تواب دیکھنے کے بعد واپس کرنے کا اختیار نہیں، البتہ اگر کوئی فرق ہو گیا ہو تو دیکھنے کے بعد اس کے لینے نہ لینے کا اختیار ہو گا۔

۳۔ خیار عیب (سودے میں عیب نکل آنا):

مسئلہ: جب کوئی چیز بیچ تو اس میں جو خرابی ہو وہ ظاہر کر دینی چاہیے، عیب چھپانا اور دھوکہ دے کر بیچ دینا حرام ہے۔

مسئلہ: کوئی چیز خریدنے کے بعد اس میں کوئی عیب نظر آیا، جیسے: کپڑے کو چوہوں نے کترڈالا ہے یا کوئی اور عیب نکل آیا تو اس خریدنے والے کو اختیار ہے چاہے تو رکھ لے اور چاہے تو واپس کر دے، لیکن اگر رکھنا چاہے تو پوری قیمت دینی پڑے گی، اس عیب کے بدلتے قیمت کا کچھ حصہ کاش لپیٹا درست نہیں، البتہ اگر قیمت کم کرنے پر بیچنے والا بھی راضی ہو جائے تو کمی درست ہے۔

مسئلہ: کوئی چیز خریدنے کے بعد اس میں کوئی عیب پیدا ہوا مثلاً: کسی نے کوئی کپڑا خرید کر رکھا تھا کہ کسی لڑکے نے اس کا ایک کونا پھاڑ دالا یا قبضے سے کترڈالا۔ اس کے بعد دیکھا کہ وہ اندر سے خراب ہے، جا بجا چوہے کتر گئے ہیں تو اب اس کو بیچنے والے کی رضا مندی کے بغیر واپس نہیں کر سکتا، کیونکہ اس میں اس کے پاس آنے کے بعد ایک اور عیب پیدا ہو گیا ہے، البتہ بیچنے والے کے پاس جو عیب تھا، اس کے بدلتے قیمت کم کر دی جائے گی۔ اس کے معلوم کرنے کا طریقہ یہ ہے کہ ایسے لوگوں کو دکھایا جائے جو اس کی قیمت سے واقف ہوں اور جتنا وہ بتائیں اُسی قیمت کم کر دینی چاہیے۔

مسئلہ: اسی طرح اگر کپڑا خریدا اور کاشنے کے بعد عیب کا پتہ چلا تب بھی واپس نہیں کر سکتا، البتہ عیب کی وجہ سے قیمت کم کر دی جائے گی، لیکن اگر بیچنے والا کہے کہ میرا کٹا ہوا کپڑا دیدا اور اپنی پوری قیمت واپس لے لو، میں قیمت کم نہیں کر سکتا تو اس کو یہ اختیار حاصل ہے، خریدنے والا انکار نہیں کر سکتا۔ اگر کپڑا کاش کر سی بھی لیا تھا، پھر عیب معلوم ہوا تو عیب کے بدلتے قیمت کم کر دی جائے گی اور بیچنے والا اس صورت میں اپنا کپڑا نہیں لے سکتا، اسی طرح اگر اس خریدنے والے نے وہ کپڑا بیچ دیا یا اپنے نابالغ بچے کے پہنانے کی نیت سے کاش دیا بشرطیکہ اس کی ملکیت میں دینے کی نیت کی ہو اور پھر اس میں عیب نکلا تو اب قیمت کم نہیں کی جائے گی اور اگر بالغ اولاد کی نیت سے کاش تھا اور سی بھی دیا تھا تو اب قیمت کم کی جائے گی۔

مسئلہ: کسی نے کچھ انڈے خریدے، جب توڑے تو سب خراب نکلے تو سب کی قیمت واپس لے سکنا ہے اور یوں سمجھیں گے کویا اس نے بالکل خریدے ہی نہیں اور اگر کچھ گندے نکلے اور کچھ صحیح تو خراب انڈوں کی قیمت واپس لے سکتا ہے اور اگر کسی نے یک مشت بہت سارے انڈے یہ کہہ کر خریدے کہ یہ سب انڈے میں نے مثلاً سور و پے میں خرید لیے تو دیکھا

جائے کہ کتنے خراب نکلے؟ اگر سو میں پانچ چھ خراب نکلے تو اس سے کوئی فرق نہیں پڑا اور اگر زیادہ خراب نکلے تو خراب انڈوں کی قیمت کا حساب کر کے رقم واپس لے سکتا ہے۔

مسئلہ ۷: کھیرا، لکڑی، خربوزہ، تربوز، لوکی، بادام، اخروٹ، وغیرہ کچھ خریدا۔ جب توڑے تو اندر سے بالکل خراب نکلے تو دیکھو کہ استعمال کے قابل ہیں یا بالکل خراب اور پھینک دینے کے قابل ہیں؟ اگر بالکل خراب ہوں تو یہ بیع بالکل صحیح نہیں ہوئی، اپنی ساری قیمت واپس لے لے اور اگر کسی کام میں آسکتے ہوں تو بازار میں اس مقصد کے لیے ان کی جتنی قیمت ہو دی جائے گی۔ پوری قیمت نہیں دی جائے گی۔

مسئلہ ۸: اگر سو بادام میں چار پانچ خراب نکلے تو اس سے بیع پر کوئی فرق نہیں پڑا اور اگر زیادہ خراب نکلے تو جتنے خراب ہیں ان کی قیمت کاٹ لینے کا اختیار ہے۔

مسئلہ ۹: کسی نے ایک من گندم خریدی یادوکلوگھی خرید لیا اور کوئی ٹھل کر بکنے والی چیز خریدی، اس میں سے کچھ صحیح نکلا اور کچھ خراب، تو یہ جائز نہیں کہ صحیح لے کر خراب واپس کر دے، بلکہ اگر لینا ہے تو سب لے لے اور واپس کرنا ہے تو سب واپس کرے، البتہ اگر بیچنے والا راضی ہو کہ صحیح صحیح لے لو اور خراب واپس کر دو تو ایسا کرنا درست ہے۔

مسئلہ ۱۰: کسی چیز میں عیب نکل آنے کے بعد اس کو واپس کرنے کا اختیار اسی وقت ہے جب عیب دار چیز لینے پر کسی طرح رضامندی ثابت نہ ہوئی ہو اور اگر اسی کے لینے پر راضی ہو جائے تو پھر اس کو واپس کرنا جائز نہیں، البتہ بیچنے والا خوشی سے واپس لے لے تو واپس کرنا درست ہے، جیسے: کسی نے ایک بکری یا گائے وغیرہ کوئی چیز خریدی اور گھر لانے کے بعد معلوم ہوا کہ وہ بیمار ہے یا اس کے بدن میں کہیں زخم ہے، پس اگر دیکھنے کے بعد اپنی رضامندی ظاہر کرے کہ میں نے عیب دار ہی لے لی تو اب واپس کرنے کا اختیار نہیں رہا اور اگر زبان سے نہیں کہا لیکن کوئی ایسا کام کیا جس سے رضامندی معلوم ہوتی ہے جیسے اس کا اعلان ج کرنے لگا تب بھی واپس کرنے کا اختیار نہیں رہا۔

مسئلہ ۱۱: بکری کا گوشت خریدا، پھر معلوم ہوا کہ بھیڑ کا گوشت ہے تو واپس کر سکتا ہے۔

مسئلہ ۱۲: موتیوں کا ہار یا اور کوئی زیور خریدا اور کچھ وقت اس کو پہن لیا یا جوتا خریدا اور پہن کر چلنے پھرنے لگا تو اب کسی عیب کی وجہ سے واپس کرنے کا اختیار نہیں رہا، البتہ اگر اس غرض سے پہنا کہ دیکھوں پاؤں میں آتا ہے یا نہیں اور پیر کو چلنے میں کوئی تکلیف تو نہیں ہوتی؟ تو یہ معلوم کرنے کے لیے کچھ دری پہنے میں حرج نہیں، اس کے بعد بھی واپس کر سکتا ہے۔ اسی طرح

اگر کوئی چارپائی یا تخت خریدا اور کسی ضرورت سے اس کو بچا کر بیٹھ گیا یا تخت پر نماز پڑھی اور استعمال کرنے لگا تو اب واپس کرنے کا اختیار نہیں رہا، اسی طرح دیگر چیزوں کے بارہ میں سمجھو کر اگر کوئی چیز استعمال کر لی تو پھر واپس کرنے کا اختیار نہیں رہے گا۔

۱۲ مسئلہ: بیچتے وقت کسی نے کہہ دیا کہ خوب دیکھ بھال کر لے لو، اگر بعد میں کوئی عیب نکلے یا خراب ہو تو میں ذمہ دار نہیں ہوں گا، اس طرح کہنے کے بعد بھی اس نے لے لیا تو اب چاہے جتنے عیب اس میں نکلیں اس کو واپس کرنے کا اختیار نہیں اور اس طرح بیچنا بھی درست ہے۔ اتنی وضاحت کر دینے کے بعد عیب بتانا بھی واجب نہیں۔

بیع باطل اور فاسد

۱ مسئلہ: جو بیع شریعت میں بالکل ہی غیر معتر اور اغوا اور ایسا سمجھا جائے کہ اس نے بالکل خریدا ہی نہیں اور اس نے بیچا ہی نہیں اس کو ”بیع باطل“ کہتے ہیں۔ اس کا حکم یہ ہے کہ خریدنے والا اس چیز کا مالک نہیں ہوا، وہ چیز اب تک اسی بیچنے والے کی ملکیت میں ہے، اس لیے خریدنے والے کے لیے نہ تو اس کا کھانا جائز ہے اور نہ کسی کو دینا بلکہ کسی طرح سے بھی اپنے کام میں لانا درست نہیں اور جو بیع ہو گئی لیکن اس میں کوئی خرابی آگئی، اس کو ”بیع فاسد“ کہتے ہیں۔ اس کا حکم یہ ہے کہ جب تک خریدی ہوئی چیز خریدنے والے کے قبضہ میں نہ آجائے اس وقت تک وہ چیز اس کی ملکیت میں نہیں آتی اور جب قبضہ کر لیا تو ملکیت میں آگئی لیکن حلال طیب نہیں۔ اس لیے اس کو کھانا پینا یا کسی اور طرح سے اپنے استعمال میں لانا درست نہیں بلکہ ایسی بیع کو ختم کر دینا واجب ہے۔ لیکن ہوتا ہو تو دوبارہ نئے سرے سے بیع کریں۔ اگر یہ بیع نہیں تو ڈری بلکہ وہ چیز کسی اور کے ہاتھ پیچ دی تو گناہ ہوا اور اس دوسرے خریدنے والے کے لیے اس کا کھانا پینا اور استعمال کرنا جائز ہے اور یہ دوسری بیع درست ہو گئی، اگر نفع لے کر بیچا ہو تو نفع کو صدقہ کرنا واجب ہے، اپنے استعمال میں لانا درست نہیں۔

۲ مسئلہ: کسی کی زمین میں خود بخود گھاس اگی، نہ اس نے خود گھاس لگائی اور نہ اس کو پانی دے کر سینچا تو یہ گھاس بھی کسی کی ملکیت نہیں، جس کا دل چاہے کاٹ کر لے جائے، نہ اس کو بیچا درست ہے اور نہ کاشنے سے کسی کو منع کرنا درست ہے، البتہ اگر پانی دے کر سینچا اور خدمت کی ہو تو اس کی ملکیت ہو جائے گی، اب بیچنا بھی جائز ہے اور لوگوں کو منع کرنا بھی درست ہے۔

۳ مسئلہ: جانور کے پیٹ میں جو بچہ ہے، پیدا ہونے سے پہلے اس کو بیچنا باطل ہے اور اگر پورا جانور بیع دیا تو

درست ہے لیکن اگر یوں کہہ دیا کہ میں یہ بکری تو بیچتا ہوں لیکن اس کے پیٹ کا بچنیں نہیں بیچتا، جب پیدا ہو گا تو وہ میرا ہو گا تو یہ بیع فاسد ہے۔

۴۔ مسئلہ: جانور کے تھن میں جود و دھہ ہے، دو بنے سے پہلے اس کو بیچنا باطل ہے۔ اسی طرح بھیڑ، دنبہ وغیرہ کے بال جب تک کاٹ نہ لے تب تک ان کو بیچنا ناجائز اور باطل ہے۔

۵۔ مسئلہ: جوشہ تیر یا لکڑی چھت میں لگی ہوئی ہے، نکالنے سے پہلے اس کو بیچنا درست نہیں۔

۶۔ مسئلہ: آدمی کے بال اور بڈی وغیرہ کسی چیز کو بیچنا ناجائز اور باطل ہے اور ان چیزوں کو اپنے کام میں لانا اور استعمال کرنا بھی درست نہیں۔

۷۔ مسئلہ: خزری کے سوا دوسرے مردار کی بڈی، بال اور سینگ وغیرہ پاک ہیں، ان کو استعمال کرنا اور بیچنا جائز ہے۔

۸۔ مسئلہ: کسی نے کوئی چیز کسی سے مثلاً سور دپے میں خریدی اور اس پر قبضہ کر لیا لیکن ابھی تک قیمت ادا نہیں کی، پھر اتفاق سے بعد میں بھی اس کی قیمت ادا نہیں کر سکا یا اب اس کو رکھنا نہیں چاہتا، اس لیے اس نے بیچنے والے سے کہا کہ یہی چیز مجھ سے نوے روپے میں لے لیں، دس روپے میں آپ کو دے دوں گا تو اس طرح بیچنا اور لینا ناجائز نہیں۔ جب تک بالع کو قیمت ادا نہ کی ہو اس وقت تک اس چیز کو کم قیمت پر اس کے ہاتھ والیں بیچنا درست نہیں۔

۹۔ مسئلہ: کسی نے اس شرط پر اپنا مکان بیچا کہ ایک مہینے تک ہم حوالہ نہیں کریں گے بلکہ خود اس میں رہیں گے یا یہ شرط لگائی کہ اتنے روپے آپ ہمیں قرض دے دیں؛ یا کہڑا اس شرط پر خریدا کہ بالع ہی کاٹ کر اوسی کردے گا یا یہ شرط لگائی کہ ہمارے گھر تک پہنچا دینا یا شریعت کے خلاف کوئی اور شرط لگا دی تو ان سب صورتوں میں بیع فاسد ہے۔

۱۰۔ مسئلہ: یہ شرط لگا کر ایک گائے خریدی کہ پہ چار سر دو دھدیتی ہے تو بیع فاسد ہے، البتہ اگر کوئی مقدار مقرر نہیں کی، صرف یہ کہا کہ یہ گائے بہت دو دھدیتی ہے تو بیع جائز ہے۔

۱۱۔ مسئلہ: مٹی یا چینی کے کھلوٹے یعنی تصویریں بچوں کے لیے خریدیں تو یہ بیع باطل ہے، شریعت میں ان کی کوئی قیمت نہیں، لہذا ان کی کوئی قیمت ادا نہیں کی جائے گی۔ اگر کوئی توڑے تو اس کو کوئی تادا ان بھی نہیں دینا پڑے گا۔

۱۲۔ مسئلہ: زمین اور مکان وغیرہ کے سوا اور جتنی چیزوں ہیں ان کے خریدنے کے بعد جب تک قبضہ نہ کر لے تب تک ان کو آگے بیچنا درست نہیں۔

مسئلہ ۱۲: ایک بکری یا اور کوئی چیز خریدی، پھر دن بعد ایک اور شخص نے آکر کہا کہ یہ بکری تو میری ہے، کسی نے ویسے ہی پکڑ کر بچ دی ہے، اس کی نہیں تھی تو اگر وہ اپنا دعویٰ مسلمان قاضی کے یہاں دو گواہوں سے ثابت کر دے تو قاضی کے فیصلہ کے بعد بکری اسی دعویٰ کرنے والے کو دینی پڑے گی اور بکری کی قیمت اس سے نہیں لے سکتے بلکہ جب وہ بیچنے والا ملتے تو اس سے قیمت وصول کر لے، اس آدمی سے پکچنہیں لے سکتے۔

مسئلہ ۱۳: کوئی بکری یا گائے دغیرہ مرگی تو اس کو بیچنا حرام و باطل ہے اور اس کی کھال اتنا کردہ درست کر لینے اور بنا لینے کے بعد بیچنا اور اپنے استعمال میں لانا درست ہے۔

مسئلہ ۱۴: جب ایک شخص نے بھاؤ تاؤ کر کے قیمت مقرر کر لی اور وہ بیچنے والا اس قیمت پر رضامند بھی ہے تو اس وقت کسی دوسرے کے لیے جائز نہیں کہ قیمت بڑھا کر وہ چیز خود لے لے۔ اسی طرح یوں کہنا بھی درست نہیں کہ تم اس سے نہ او، ایسی چیز میں آپ کو اس سے کم قیمت پر دے دوں گا۔

مسئلہ ۱۵: کسی نے آپ کو پانچ روپے کے چار امر و دیے، پھر کسی اور نے اس سے پانچ روپے کے پانچ لے لیے تواب تمہیں اس سے ایک اور امر و دلینے کا حق نہیں، زبردستی کر کے لینا ظلم اور حرام ہے۔ جس سے جو کچھ طے ہو بس اتنا ہی لینے کا اختیار ہے۔

مسئلہ ۱۶: کوئی شخص کچھ بیچنا چاہتا ہے لیکن تمہارے ہاتھ بیچنے پر راضی نہیں ہوتا تو اس سے زبردستی لے کر قیمت دے دینا جائز نہیں، کیونکہ وہ اپنی چیز کا مالک ہے، چاہے بیچے یا نہ بیچے اور جس کے ہاتھ چاہے بیچے۔

مسئلہ ۱۷: دس روپے کے ایک کلو آلو لیے، اس کے بعد تین چار آلو زبردستی اور لے لیے تو یہ درست نہیں، البتہ اگر وہ خود اپنی خوشی سے کچھ اور دیدے تو اس کا لینا جائز ہے۔ اسی طرح جو دام طے کر لیے ہیں، چیز لے لینے کے بعد اب اس سے کم دام دینا درست نہیں، البتہ اگر وہ اپنی خوشی سے کچھ کم کر دے تو کم دے سکتا ہے۔

مسئلہ ۱۸: جس کے گھر میں شہد کا چھتا لگا ہے وہی اس کا مالک ہے، کسی اور کے لیے اس کو توڑنا درست نہیں اور اگر اس کے گھر میں کسی پرندے نے بچ دیے تو وہ گھر والے کی ملکیت نہیں بلکہ جو پکڑے اسی کے ہیں لیکن بچوں کو پکڑنا اور ستانا درست نہیں، کیونکہ شہد زمین کی پیداوار کی طرح ہے جبکہ پرندے زمین کی پیداوار نہیں ہیں البتہ اگر کسی نے اپنی زمین میں پرندے پکڑنے کا انتظام کیا مثلاً جال وغیرہ ڈالے تو پرندے اسی کے ہوں گے۔

اضافے کے

آزاد عورت کی خرید و فروخت:

بعض علاقوں میں رواج ہے کہ عورت کا باپ یا دوسرے رشتہ دار کچھ رقم کے عوض عورت کو دوسروں کے ہاتھ فروخت کر دیتے ہیں، پھر خریدنے والا جہاں چاہتا ہے اس کا نکاح کرتا ہے یا خود اس سے نکاح کرتا ہے، عمل ناجائز اور حرام ہے۔ آزاد عورت کے عوض میں ملنے والا مال بھی حرام ہے۔ رسول اللہ ﷺ نے فرمایا: "اللہ تعالیٰ فرماتے ہیں: میں قیامت کے دن تین آدمیوں کے خلاف فریق بنوں گا، ایک وہ جس نے کسی کو میرے نام کا وعدہ دیا اور پھر وعدہ خلافی کی، دوسرا وہ جس نے کسی آزاد شخص کو فروخت کیا اور اس کی قیمت لے کر کھالی، تیسرا وہ جس نے کسی کو مزدوری پر رکھا اور اس سے پورا پورا کام لیا اور اس کی اجرت نہیں دی۔"^(۱)

بیعانہ کی رقم ضبط کرنا:

سوداٹے ہو جانے کے بعد اگر خریدنے والا چیز کو نہ لینا چاہے تو بالع کو سودا ختم کرنے پر مجبور نہیں کیا جاسکتا، اس کو پورا حق ہے کہ وہ مشتری سے پوری قیمت وصول کر کے چیز اس کے حوالے کر دے لیکن اگر اس نے چیز واپس لے لی تو پوری قیمت زر بیعانہ سمیت واپس کرنا ضروری ہے، بیعانہ ضبط کرنا جائز نہیں۔^(۲)

قططلوں پر خرید و فروخت:

قططلوں پر خرید و فروخت جائز ہے اور ادھار کی وجہ سے نقد قیمت سے زیادہ پر بیچنا بھی صحیح ہے لیکن دو باتوں کا خیال رکھنا ضروری ہے:

۱ - نقد اور ادھار میں سے کوئی ایک معین کر کے سودا کریں، معاملے کو لہکہ کرنے رکھیں کہ اگر فلاں وقت تک ادائیگی کی تو یہ قیمت، ورنہ وہ قیمت۔

۲ - بروقت ادا نہ کرنے کی صورت میں بطور جرمانہ قیمت میں اضافے یا چیز کی مفت ضبطی وغیرہ کوئی فاسد شرط نہ رکھیں۔

۱ - بخاری شریف: ۱/۲۹۷، أحسن الفتاوى: ۲۷۹/۶

۲ - إمداد الأحكام: ۳/۳۷۸، أحسن الفتاوى: ۶/۵۰۰

ان دو باتوں کا خیال نہ رکھا گیا تو معاملہ ناجائز ہو جائے گا۔^(۱)

انعامی بانڈز خریدنا:

انعامی بانڈز کی حقیقت یہ ہے کہ حکومت عوام سے قرض لیتی ہے اور بانڈز کے نام سے قرض کی رسید جاری کرتی ہے، قرض دینے پر لوگوں کو آمادہ کرنے کے لیے حکومت نے یہ اسکیم بنائی ہے کہ پرانے بانڈز خریدنے والوں کو ان کی اصل رقم کی واپسی کے ساتھ کچھ اضافی رقم بھی بنام انعام دی جاتی ہے لیکن تمام قرض دہندگان کو نہیں، بلکہ وہ رقم بذریعہ قرعم اندازی بعض خریداروں کو دی جاتی ہے، اس میں جو رقم ملتی ہے وہ تینی سو دہی، اس لیے ایسا معاملہ کرنا حرام اور ناجائز ہے۔^(۲)

پراویڈنٹ فنڈ پر زکوٰۃ اور سود کا حکم:

پراویڈنٹ فنڈ کے حکم کی تفصیل درج ذیل ہے:

۱ - وصول ہونے سے پہلے پراویڈنٹ فنڈ کی رقم پر زکوٰۃ فرض نہیں، وصول ہونے کے بعد بھی گزشتہ سالوں کی زکوٰۃ فرض نہیں، آئندہ کے لیے یہ تفصیل ہے: اگر یہ شخص پہلے سے صاحبِ نصاب ہے تو اس نصاب پر سال پورا ہونے سے اس کے ساتھ پراویڈنٹ فنڈ والی رقم کی زکوٰۃ بھی فرض ہو جائے گی۔

اور اگر پہلے سے صاحبِ نصاب نہیں تھا، پراویڈنٹ فنڈ کی رقم ملنے سے صاحبِ نصاب ہو گیا تو قمری مہینے کی جس تاریخ میں یہ رقم ملی ہے اس کے بعد ایک سال گزرنے پر زکوٰۃ ادا کرنا فرض ہے۔

۲ - پراویڈنٹ فنڈ میں ملازم کی جمع شدہ تنوہا سے زائد ملنے والی رقم حلال ہے۔ جو ماہانہ کٹوتی میں جمع کی جاتی ہے وہ بھی اور جو مجموعہ پرسود کے نام سے جمع ہوتی ہے وہ بھی، شرعاً یہ سود نہیں۔

۳ - اگر پراویڈنٹ فنڈ کی رقم کسی بیمه کمپنی کے حوالہ کر دی گئی تو اس پر زکوٰۃ فرض ہو جائے گی اس تفصیل کے مطابق جو اور پر فنڈ وصول ہونے کے بعد سے متعلق لکھی گئی۔ باقی اس صورت میں بیمه کمپنی سے ملنے والا سود حرام ہے۔^(۳)

فرضی بیع:

کسی مصلحت سے جائیداد وغیرہ کی فرضی بیع کی تو اگر فریقین اس بیع کے فرضی ہونے پر متفق ہوں تو ملکیت منتقل نہیں ہوگی

۱ - بحوث ۱/۷، أحسن الفتاوى: ۵۱۹/۱

۲ - بحوث ۲/۲۳۴، أحسن الفتاوى: ۲۶/۷

۳ - أحسن الفتاوى: ۲۷/۷

اور چیز بدستور بالع کی رہے گی اور اگر دونوں میں سے کوئی بھی اس بیع کے حقیقی ہونے کا دعویٰ کرے گا تو یہ بیع نافذ ہو جائے گی اور فروخت شدہ چیز مشتری کی شمار ہو گی۔^(۱)

جاسیداد کی اور کے نام کرنا:

جاسیداد کی دستاویز میں مالک کے علاوہ کسی اور کا نام درج کر دیا گیا تو اس سے جاسیداد اس شخص کی ملکیت نہیں ہو جاتی۔ جب تک کوئی ایسا عقد درمیان میں نہ ہو جس سے ملکیت منتقل ہوتی ہے مثلاً بیع، ہبہ وغیرہ اس وقت تک شرعاً ملکیت منتقل نہیں ہوتی۔ لہذا صرف دستاویز میں کسی کا نام لکھنے سے جاسیداد اس شخص کی نہیں ہو گی۔^(۲)

وقت مقررہ سے پہلے ادائیگی کی شرط پر قرض میں کمی کرنا:

ایک شخص کا دوسرا پر کسی مقررہ مدت میں واجب الادا قرضہ تھا، قرض دار نے اس شرط پر وقت مقررہ سے پہلے ادائیگی کی پیشکش کی کہ اس کے بعد لے قرضہ میں سے کچھ حصہ کم کر دیا جائے، قرض خواہ نے یہ قبول کر لیا یا قرض خواہ نے ہی اس شرط پر کسی کی پیشکش کی اور قرض دار نے قبول کر لی تو یہ ناجائز ہو گا اور قرض دار کے لیے اس شرط کی وجہ سے ملنے والی چھوٹ حلال نہ ہو گی۔^(۳)
تصویر اور مجسمے کی تجارت:

مجسموں اور تصاویر کی خرید و فروخت ناجائز ہے، ایسے کاروبار سے حاصل ہونی والی آمدنی حرام ہے۔^(۴)

کسی جاندار کی شکل والے ایسے کھلونے جن کی آنکھیں، ناک وغیرہ بنی ہوں، ان کا حکم بھی یہی ہے۔^(۵)



۱- إمداد الفتاوی: ۲۹/۳

۲- إمداد الفتاوی: ۲۱/۳

۳- أحسن الفتاوی: ۱۸۰/۷، إمداد الأحكام: ۴۸۲/۳

۴- إمداد الأحكام: ۲۸۲/۳

۵- فتاویٰ محمودیہ: ۷۶، ۷۵/۶

بُدْرُ الْمَرْاجِعَةِ وَالْتَّوْلِيَةِ

(قیمتِ خرید بتا کرنے کے ساتھ یا اسی قیمت پر بیچنا)

مرا جمہ کا بیان

مرا جمہ اسلامی فقہ کی ایک اصطلاح ہے اور اس سے مراد ایک خاص قسم کی بیع ہوتی ہے جس میں گاہک کو اصل لاغت بتا کر اس پر نفع کی شرح متعین کر لی جاتی ہے، مثلاً اگر کوئی باائع اپنے خریدار کے ساتھ اس پر اتفاق کر لیتا ہے کہ وہ اسے ایک متعین سامان متعین نفع پر دے گا جسے اس سامان کی لاغت پر زائد کیا جائے گا تو اسے ”مرا جمہ“ کہا جاتا ہے۔ مرا جمہ کا بنیادی عنصر یہ ہے کہ بیچنے والا اس لاغت کو ظاہر کرتا ہے جو اس نے اس سامان کے حصول پر برداشت کی ہے اور اس پر کچھ نفع شامل کر لیتا ہے، یہ نفع ایک متعین رقم کی شکل میں بھی ہو سکتا ہے اور فیصدی شرح پر ممکن بھی۔

مرا جمہ کی صورت میں ادائیگی بروقت بھی ہو سکتی ہے اور بعد میں آنے والی کسی تاریخ پر بھی جس پر فریقین متفق ہوں۔ اس لیے مرا جمہ لازمی طور پر مو جل ادائیگی پر دلالت نہیں کرتا جیسا کہ عموماً وہ لوگ خیال کرتے ہیں جو کہ اسلامی فقہ سے زیادہ شناسائی نہیں رکھتے اور انہوں نے بینکنگ کے معاملات کے حوالے ہی سے مرا جمہ کا نام سنा ہوتا ہے۔

مرا جمہ اپنی اصل شکل میں ایک سادہ بیع ہے۔ وہ واحد خصوصیت جو اسے باقی اقسام کی بیوع سے ممتاز کرتی ہے وہ یہ ہے کہ مرا جمہ میں باائع صراحتاً خریدار کو یہ بتاتا ہے کہ اسے کتنی لاغت آئی ہے اور لاغت پر وہ کتنا نفع لینا چاہتا ہے۔ اگر کوئی شخص کوئی چیز ایک متعین قیمت پر فروخت کرتا ہے جس میں لاغت کا کوئی حوالہ نہیں ہے تو یہ مرا جمہ نہیں ہے، اگرچہ وہ اپنی لاغت پر نفع بھی کمائے، اس لیے کہ یہ بیع لاغت پر کچھ زائد شامل کرنے کے تصور پر ممکن نہیں ہے۔ اس صورت میں یہ بیع ”سامدہ“ کہلاتی ہے۔ یہ ہے مرا جمہ کی اصطلاح کا حقیقی مفہوم جو کہ ایک خالص اور سادہ بیع ہے۔ اس کے احکام کا خلاصہ یہ ہے:

مراہجہ کے احکام کا خلاصہ

- ۱۔ مراہجہ بیع کی ایک خاص قسم ہے جس میں یعنی والا شخص یہی جانے والی چیز کی لاگت صراحتاً بیان کرتا اور اس پر کچھ منافع شامل کر کے دوسرے شخص کو بیچتا ہے۔
 - ۲۔ مراہجہ میں نفع کا تعین باہمی رضامندی سے دو طریقوں میں سے کسی طریقے سے کیا جاسکتا ہے: یا تو گلی بندھی مقدار طے کر لی جائے (مثلاً اصل لاگت پر اتنے روپے زائد) یا اصل لاگت پر خاص تناسب طے کر لیا جائے (یعنی اصل لاگت پر اتنے نیصد زائد)
 - ۳۔ یہی جانے والی اشیاء حاصل کرنے کے لیے بالعکو جتنا خرچ کرنا پڑتا ہے مثلاً: مال برداری کا کرایہ اور کشم ڈیوٹی وغیرہ، وہ سب لاگت میں شامل ہوگا اور نفع اس مجموعی لاگت پر لاگو کیا جائے گا، لیکن کاروبار کے وہ خرچے جو ایک ہی مرتبہ چیز حاصل کرنے پر نہیں ہوتے بلکہ ہمار بار بار ہوتے رہتے ہیں جیسا ملازم میں کی تھوا ہیں، عمارت کا کرایہ وغیرہ، انہیں انفرادی معاملے میں لاگت میں شامل نہیں کیا جاسکتا، البته اصل لاگت پر جو نفع متعین کیا جائے گا اس میں خرچوں کا بھی لحاظ رکھا جاسکتا ہے۔
 - ۴۔ مراہجہ اسی صورت میں صحیح ہوگا جبکہ چیز کی پوری لاگت متعین کی جاسکتی ہو، اگر چیز کی پوری لاگت متعین نہ کی جاسکتی ہو تو اسے مراہجہ کے طور پر نہیں بیچا جاسکتا۔ اس صورت میں وہ چیز "مساومہ" کی بنیاد پر بھی یہی بیچی جاسکتی ہے، یعنی لاگت اور اس پر طے شدہ نفع کے حوالے کے بغیر۔ اس صورت میں قیمت باہمی رضامندی سے ایک متعین مقدار میں طے کی جائے گی۔
- مثال:**
- ۱۔ "الف" نے جوتوں کا ایک جوڑا سور و پے میں خریدا، وہ اسے دس نیصد مارک اپ پر بطور مراہجہ بیچنا چاہتا ہے۔ اصل لاگت چونکہ پورے طور پر معلوم ہے اس لیے بیع مراہجہ درست ہے۔
 - ۲۔ "الف" نے ایک ہی عقد میں ایک ریڈی میڈ سوت اور جوتوں کا ایک جوڑا پانچ سور و پے میں خریدا۔ اب وہ سوت اور جوتوے دونوں ملائکر بطور مراہجہ بیع سکتا ہے، لیکن وہ صرف جوتوے بطور مراہجہ نہیں بیع سکتا، اس لیے کہ صرف جوتوں کی لاگت متعین نہیں کی جاسکتی، اگر وہ صرف جوتوے ہی بیچنا چاہتا ہے تو انہیں لاگت اور اس پر نفع کے حوالے کے بغیر ایک لگی بندھی قیمت پر بیچنا ہوگا۔

-۳۔ مراجع میں قیمت نقد بھی رکھی جاسکتی ہے اور ادھار بھی، ادھار کی صورت میں اسے ”مراجع موجلہ“ کہیں گے۔ اس کے جائز ہونے کی شرط یہ ہے کہ قیمت کے بروقت اداۃ کرنے کی صورت میں کوئی شرط فاسد نہ لگائی جائے، مثلاً یہ شرط نہ ہو کہ ادا شدہ قسطیں ضبط کر لی جائیں گی یا جرمانہ دا کرنا پڑے گا وغیرہ۔

چند مسائل^(۱):

مسئلہ ۱: کسی نے کوئی چیز سو روپے میں خریدی تھی اور آگے بیچتے وقت گاہک کو وہی قیمت خریدنیں بتا رہا تو اب اس کو اختیار ہے، چاہے وہ چیز سو روپے میں ہی بیچے یا دو تین سو روپے میں بیچے، اس میں کوئی گناہ نہیں، اس کو ”بعض ساودۃ“ کہتے ہیں اور عام طور پر یہی بیع ہوا کرتی ہے۔

لیکن اگر اگلے خریدار کو اطمینان دلانے کے لیے اسے اپنی قیمت خرید بتا دی اور معاملہ اس طرح ٹھے ہوا کہ مثلاً بیس فیصد منافع لے کر ہمارے ہاتھ بیج دو، اس نے کہا: ”ٹھیک ہے میں میں فیصد نفع پر بیچتا ہوں“ تو اب میں فیصد سے زیادہ نفع لینا جائز نہیں۔ اس کو ”بعض مراجح“ کہتے ہیں۔

اور اگر کسی نے کہا: ”یہ چیز میں آپ کو اتنی قیمت پر دیتا ہوں جتنی پر میں نے خریدی ہے، نفع نہیں لیتا“ تو اب نفع لینا درست نہیں، قیمت خرید ہی صحیح صحیح بتا دینا واجب ہے۔ اس کو ”بعض تولیہ“ کہتے ہیں۔

مسئلہ ۲: سو دا اس طرح ٹھے کیا کہ مثلاً: دس فیصد نفع پر مجھے بیج دو، اس نے کہا: ”میں نے اتنے ہی نفع پر بیجا“ یا یہ کہا: ”جتنے کا لیا ہے اتنے ہی پر بیج دو“، اس نے کہا: ”تم وہی دیدو، نفع نہ دو“، لیکن اس نے ابھی یہ نہیں بتایا کہ یہ چیز کتنے کی خریدی ہے؟ تو دیکھو اگر اسی جگہ الگ ہونے سے پہلے وہ خرید کر دام بتا دے تب تو یہ بیع صحیح ہے اور اگر اسی جگہ نہ بتائے، بلکہ یوں کہے: ”آپ لے جائیں، حساب دیکھ کر بتایا جائے گا“ تو یہ بیع فاسد ہے۔

مسئلہ ۳: اصل قیمت اور نفع کی مقدار بتا کر بیجا پھر لینے کے بعد اگر معلوم ہوا کہ اس نے قیمت خرید غلط بتائی ہے اور نفع وعدہ سے زیادہ لیا ہے تو خریدنے والے کو قیمت کم دینے کا اختیار نہیں بلکہ اگر خریدنا چاہے تو وہی قیمت دینی پڑے گی جس پر اس نے بیجا ہے، البتہ یہ اختیار ہے کہ اگر لینا نہ چاہے تو واپس کر دے؛ اور اگر قیمت خرید پر بیچنے کا اقرار تھا اور یہ وعدہ تھا کہ میں نفع نہیں لوں گا، پھر اس نے قیمت خرید غلط اور زیادہ بتائی تو جتنا زیادہ بتایا ہے، اس کے لینے کا حق نہیں، لینے والے کو


۱۔ یہاں تک کے مسائل حضرت مولا ناظم عثمانی صاحب کی کتاب ”اسلامی بینکاری کی بنیادیں“ سے لیے گئے تھے۔ اب یہاں سے بہتری زیر کے ساتھ شروع ہو رہے ہیں۔ ان میں سے کچھ باقی مکرر معلوم ہوں گی مگر یہ تکرار مفید بھی تھا اور ناگزیر بھی۔

اختیار ہے کہ صرف قیمت خریدے اور جو زیادہ بتائیا ہے وہ نہ دے۔

۴ ممکنہ: کسی نے کوئی چیز ادھار خریدی تو جب تک دوسرے خریدنے والے کو یہ نہ بتائے کہ میں نے یہ چیز ادھار لی ہے، اس وقت تک اس کو نفع پر بیچنا یا قیمت خرید پر بیچنا جائز نہیں^(۱)، بلکہ بتاوے کہ یہ چیز میں نے ادھار خریدی تھی، پھر اس طرح نفع لے کر پا قیمت خرید پر بیچنا درست ہے، کیونکہ نقد خریدنے پر چیز کی قیمت نہیں کم ہوتی ہے اور ادھار میں زیادہ۔ اگر ادھار خریدی اور یہ نہیں بتایا کہ اس نے ادھار خریدی ہے تو اگلے خریدار کو دھوکہ ہو گا کہ شاید اس نے نقد اس قیمت پر لی ہے، البتہ اگر قیمت خرید کا کوئی ذکر نہ کرے تو جتنی قیمت پر چاہے بیچے، درست ہے۔

۵ ممکنہ: کسی نے ایک کپڑا تین سوروپے کا خریدا، پھر پچاس روپے دے کر اس کو دھلوایا ایسا سلوایا تو اب ایسا سمجھیں گے کہ ساڑھے تین سوروپے کا اس نے خریدا ہے، لہذا اب ساڑھے تین سوروپے اس کی اصلی قیمت ظاہر کر کے نفع لینا درست ہے مگر یوں نہ کہہ کہ ساڑھے تین سوروپے کا میں نے لیا ہے بلکہ یوں کہہ: ”ساڑھے تین سوروپے میں یہ چیز مجھے پڑی ہے“، تاکہ جھوٹ نہ ہو۔

۶ ممکنہ: ایک بکری چار ہزار روپے میں خریدی، پھر ایک مہینہ تک اس کے پاس رہی اور پانچ سوروپے اس کی خوارک میں لگ گئے تو اس کی قیمت چار ہزار پانچ سوروپے ظاہر کر کے نفع لینا درست ہے، البتہ اگر وہ دودھ دیتی ہو تو جتنا دودھ دیا ہے اتنا گھٹانا پڑے گا۔ مثلاً: اگر مہینے بھر میں تین سوروپے کا دودھ دیا ہے تو اب اصلی قیمت چار ہزار دو سوروپے ظاہر کرے اور یوں کہے کہ چار ہزار دو سوروپے مجھے پڑی ہے۔



۱۔ یعنی مراجعہ یا تولیہ کے طور پر بیچنا جائز نہیں کردھو کے کا احتال ہے۔ اگر ”سامادہ“ کے طور پر بیچے اور قیمت خرید کا یہ کو بالکل نہ بتائے تو درست ہے۔

بُلْبُلِ الرَّبَا

(سود اور سودی میں دین)

تعریف^(۱):

سود کسی تو قرض میں ہوتا ہے اور کسی چیزوں کے لیے دین میں:

☆ قرض لینے دینے میں جو سود ہوتا ہے اس کی تعریف یہ ہے: ”قرض پر مشروط اضافہ“، یعنی قرض دیتے وقت شرط لگا کر اضافی رقم لینا۔ اگر شرط نہ لگائی لیکن عام عرف اور رواج یہی ہے کہ اضافہ کے ساتھ یہ قرض واپس ہوتا ہے ویسے نہیں، تو یہ بھی شرط کی طرح ہے اور حرام ہے۔

ابتدئہ اگر اضافہ صراحةً مشروط یا عرف امر وحی نہ ہو بلکہ مقرض بغیر کسی سابقہ معاهدے، شرط یا عرف و رواج کے ویسے ہی کوئی چیز قرض دینے والے کو ہدایہ میں دے تو یہ سود نہیں۔

☆ چیزوں کے لیے دین میں سود کی تعریف یوں ہوگی: ”ہم جنس چیزوں کے ناپ یا تول کے ساتھ بتارہ میں اضافہ یا ادھار۔“^(۲) یعنی جب ایسی ہم جنس چیزوں کا لیے دین کیا جا رہا ہے جو وزن سے تول کریا پیانے سے (نہ کہ گز سے) ناپ کر کرتی ہیں تو اس میں نہ کسی ایک طرف اضافہ کیا جا سکتا ہے اور نہ ادھار کی گنجائش ہے۔ بلکہ یہاں مقدار کے ساتھ ہاتھ در ہاتھ لینا دینا ضروری ہوگا اگر چہ ایک چیز اچھی اور عمده اور دوسری ناقص اور کم درجے کی ہو۔ اگر اضافہ کیا گیا تو اسے ”ربا حقیقی“ کہتے ہیں اور ادھار کیا گیا تو اسے ”ربا حکمی“ کہتے ہیں۔ ربا کی یہ دونوں قسمیں حرام اور ناجائز ہیں۔

۱ - ربا، دکالت، اکالت، حوالہ وغیرہ کی تعریفات مرتبتین کی طرف سے اضافہ کی گئی ہیں۔

۲ - ہم جنس چیزوں کا مطلب واضح ہے کہ دونوں طرف ایک ہی چیز ہو، جیسے یہوں کے بدالے گیہوں اور پختے کے بدالے پختے کا لیے دین کرنا۔

۳ - ادھار کو ”حکمی ربا“ کہتے کی وجہ یہ ہے کہ دو چیزوں اگرچہ برابر ہوں لیکن جو چیز فی الحال وی جاتی ہے اس کی حیثیت اور مالک اس چیز کی بحیثیت زیادہ ہوتی ہے جو بعد میں وی جائے۔ اس طرح ایک فریق گھانے میں رہتا ہے۔ یہ فرق حقیقی ربا تو نہیں لیکن حکمی ربا ضرور ہے۔

حکم:

سودی لین دین کا بہت سخت گناہ ہے۔ قرآن مجید اور حدیث شریف میں اس پر بڑی سخت وعیدیں اور اس سے بچنے کی بڑی تاکید آتی ہے۔ رسول اللہ ﷺ نے سود دینے والے، لینے والے، سودی دستاویز لکھنے والے اور سودی معاملہ پر گواہ بننے والے پر لعنت فرمائی ہے اور فرمایا ہے کہ یہ سب گناہ میں برابر کے شریک ہیں، اس لیے اس سے بہت زیادہ بچنا چاہیے۔ سود کے مسائل بہت نازک ہیں۔ بعض دفعہ ذرا ذرا سی بات میں سود کا گناہ ہو جاتا ہے اور بے علمی میں لوگوں کو پتہ بھی نہیں چلتا کہ یہ گناہ ہو گیا۔ ہم ضروری ضروری مسائل بیہاں بیان کرتے ہیں۔ لین دین کے وقت ہمیشہ ان کا خیال رکھا جائے۔

چیزیں پانچ قسم کی ہیں:

- (۱) ایک تو سونا چاندی یا ان سے بنی ہوئی چیز۔
 - (۲) وہ چیزیں جو قل کر بکتی ہیں، جیسے: لوہا، تانبہ، روئی، ترکاری وغیرہ۔
 - (۳) وہ چیزیں جو پیانے سے ناپ کر بکتی ہیں، جیسے: انانج، غلہ^(۱) وغیرہ۔
 - (۴) چوتھی وہ چیزیں جو گز سے ناپ کر بکتی ہیں، جیسے: کپڑا وغیرہ۔
 - (۵) پانچویں وہ جو گلتی کے حساب سے بکتی ہیں جیسے: انڈے، اخروٹ، نارنگی، بکری، گائے، گھوڑا وغیرہ۔
- آخری چار قسموں میں سے چونکہ دوسری اور تیسری کا حکم ایک جیسا اور چوتھی پانچویں کا حکم بھی ایک جیسا ہے، اس لیے ان دووو قسموں کو اکٹھے بیان کیا جائے گا۔

(۱) سونا چاندی اور ان کی بنی ہوئی چیزیں^(۲):

مشتملہ: سونا چاندی خریدنے کی کئی صورتیں ہیں: ایک تو یہ ہے کہ چاندی کو چاندی سے اور سونے کو سونے سے خریدا جائے، یعنی دونوں طرف ایک ایسی قسم کی چیز ہے تو اس صورت میں دو باقیں واجب ہیں: ایک تو یہ کہ دونوں طرف کی چاندی یا دونوں طرف کا سونا برابر ہو۔ دوسرے یہ کہ جدا ہونے سے پہلے پہلے ہی دونوں طرف سے پورا پورا لین دین ہو جائے، کوئی ادھار باقی نہ رہے۔ اگر ان دونوں باتوں میں سے کسی بات کے خلاف کیا تو سود ہو گیا، مثلاً: ایک تو لمہ چاندی لی تو

۱۔ انانج، غلہ کا لین دین پہلے زمانے میں زیادہ تر ناپ سے ہوتا تھا۔ آج کل وزن کا روانج زیادہ ہو گیا ہے۔

۲۔ بہشتی زیور میں زیورات کے متعلق مسائل اس زمانے کے ادکام پر مشتمل ہیں جب چاندی کے روپ پر اور اشرافیوں کا روانج تھا، آج کل چونکہ وہ صورتیں راجح نہیں اس لیے زیورات سے متعلق آج کل کے بہت سارے مسائل بہشتی زیور کی بجائے دیگر کتب فقد فتویٰ سے لے کر بیہاں درج کیے گئے ہیں۔

اس کے بد لے میں ایک تولہ چاندی ہی دینا واجب ہے، اس سے کم زیادہ کرنا سود ہے۔ اسی طرح اگر ایک نے چاندی دی، دوسرے نے اس مجلس میں نہیں دی، بعد میں دینے کا وعدہ کیا تو یہ بھی جائز نہیں۔

۲۔ مسئلہ: دوسری صورت یہ ہے کہ دونوں طرف ایک قسم کی چیز نہیں، بلکہ ایک طرف چاندی اور دوسری طرف سونا ہے، اس کا حکم یہ ہے کہ وزن کا برابر ہونا ضروری نہیں، ایک تولہ چاندی کے بد لے میں جتنا چاہے سونا لے، جائز ہے۔ اسی طرح ایک تولہ سونے کے بد لے جتنی چاہے چاندی لے، جائز ہے لیکن جدا ہونے سے پہلے پہلے لین دین پورا ہو، ادھار نہ ہو۔

۳۔ مسئلہ: دو تولے سونا اور ایک تولہ چاندی کو ایک تولہ سونا اور پچاس تولے چاندی کے عوض فروخت کرنا صحیح ہے اور یوں سمجھیں گے کہ دو تولے سونا پچاس تولے چاندی کے عوض میں اور ایک تولہ چاندی ایک تولہ سونے کے عوض میں ہے۔ ایسا ہم اس وقت سمجھیں گے جب خرید و فروخت کرنے والوں نے اپنی زبان سے کچھ اور نہ کہا ہو اور اگر انہوں نے یہ کہا کہ دو تولہ سونا ایک تولے سونے کے عوض میں اور ایک تولہ چاندی پچاس تولے چاندی کے عوض میں ہے تو اب ان کی بات کا اعتبار ہو گا اور معاملہ سودی ہو جائے گا۔

۴۔ مسئلہ: سونے کے زیور یا برتن کو سونے یا چاندی کے عوض فروخت کیا اور قیمت کا مثلاً نصف حصہ آپس میں جدا ہونے سے پہلے ادا کر دیا تو آدھے زیور و برتن میں بیج صحیح ہو جائے گی اور باقی آدھے میں صحیح نہ ہو گی، لہذا یہ زیور یا برتن بالع و مشتری کے درمیان مشترک ہو جائے گا اور مذکورہ مثال میں نصف بالع کا ہو گا اور نصف مشتری کا ہو گا۔

۵۔ مسئلہ: زیور میں دو تولے سونا ہوا اور تین تولے وزن کے نگئے ہوں تو اس زیور کو پانچ تولے خالص سونے کے عوض فروخت کرنا جائز ہے، لیکن قیمت کے پانچ تولہ سونے میں سے دو تولہ سونا اسی وقت دینا ضروری ہے، باقی تین تولہ سونے میں ادھار ہو سکتا ہے۔

۶۔ مسئلہ: ایک شخص کے ذمہ مثلاً پچاس تولہ چاندی کا قرض ہے۔ مقرض نے قرض خواہ کے ہاتھ اس چاندی کے عوض ایک تولہ سونا فروخت کیا تو صحیح ہے اور اگر قرض کی چاندی کا ذکر نہیں کیا بلکہ پچاس تولہ چاندی کو مطلق ذکر کیا یعنی فقط یوں کہا کہ ایک تولہ سونا تمہارے ہاتھ پچاس تولہ چاندی کے عوض فروخت کیا، اس سے قرض خواہ کے ذمے بھی پچاس تولہ چاندی ثابت ہوئی پھر مقرض اور قرض خواہ نے آپس میں حساب برابر کر لیا تو یہ بھی جائز ہے۔

۷۔ مسئلہ: کھوٹی اور خراب چاندی دے کر اچھی چاندی خریدنا ہے اور اچھی چاندی وزن میں کھوٹی کے برابر نہیں

مل سکتی تو اس کی تدبیر یہ ہے کہ پہلے خراب چاندی روپوں میں نجٹ دی جائے اور جو رقم ملے اس پر قبضہ کرنے کے بعد اس سے اچھی چاندی خریدی جائے۔

کاغذی کرنی کے بد لے سونے چاندی کی خرید و فروخت:

(۱)

مسئلہ ۸: موجودہ راجح وقت کا غذی نولوں سے سونا چاندی نقد یا ادھار خریدنا جائز ہے۔

اگر کسی کو یہ خیال ہو کہ دور پے اور اس سے زائد کے نوٹ تو رسید ہوتے ہیں کیونکہ ان پر لکھا ہوتا ہے: ”بینک دولت پاکستان مطالہ پر اتنے روپے ادا کرے گا“، تو اس کا ایک آسان جواب یہ ہے کہ اب ان کے پیچھے کوئی چیز نہیں، نہ سونا چاندی نہ کچھ اور، عرصہ ہوا ان کے رسید ہونے کا تصور معدوم ہو چکا ہے اور عرف اور عمل اُنہیں کوآلہ تباہہ اور سجن سمجھا جاتا ہے۔

مسئلہ ۹: جن مسائل میں اسی وقت لین دین ہونا شرط ہے اس کا مطلب یہ ہے کہ دونوں کے عیحدہ ہونے سے پہلے

(۲) لین دین ہو جائے۔ اگر ان میں سے ایک دوسرے سے الگ ہو گیا، اس کے بعد لین دین ہوا تو یہ بھی سود میں داخل ہے۔

(۳،۲) تول کریا پیمانے سے ناپ کر بکنے والی چیزیں:

مسئلہ ۱۰: جو چیزیں وزن سے ٹھل کریا پیمانے سے ناپ کر بکتی ہیں^(۲) جیسے: انانج، گوشت، ترکاری، نمک، لوبہ، تانا با وغیرہ، اس قسم کی چیزوں میں سے اگر ایک چیز کو اسی قسم کی چیز سے بیچتا اور بدلنا ہو، مثلاً: گیہوں دیکر گیہوں لے لیا چاول دے کر چاول لیے یا آٹے کے عوض آٹایا اسی طرح کوئی اور چیز، یعنی دونوں طرف ایک ہی قسم کی چیز ہے تو اس میں بھی ان دونوں باتوں کا خیال رکھنا واجب ہے۔ ایک تو یہ کہ دونوں طرف وزن بالکل برابر ہو، ذرا بھی کسی طرف کی بیشی نہیں ہونی چاہیے، ورنہ سود ہو جائے گا۔ دوسری یہ کہ اسی وقت دونوں طرف سے لین دین اور قبضہ ہو جائے، اگر قبضہ نہ ہو تو کم سے کم اتنا ضرور ہو کہ دونوں گیہوں الگ کر کے رکھ دیے جائیں۔ ہر ایک اپنے گیہوں تول کر الگ رکھ دے کہ دیکھو یہ رکھے ہیں، جب تمہارا دل چاہے لے جانا۔ اسی طرح دوسرا بھی اپنے گیہوں تول کر الگ کر دے اور کہہ دے کہ یہ تمہارے گیہوں الگ رکھے ہیں، جب چاہو لے جانا۔ اگر یہ بھی نہیں کیا اور ایک دوسرے سے الگ ہو گئے تو سود کا گناہ ہوا۔

مسئلہ ۱۱: خراب گیہوں دے کر اچھے گیہوں لینے ہوں یا خراب آٹا دے کر اچھا آٹا لینا ہو اور اس کے برابر کوئی

۱ - نقد ہر صورت میں جائز ہے، ادھار اس وقت جائز ہے کہ دونوں عوضوں (رقم اور سونا چاندی) میں سے ایک پر اسی مجلس میں قبضہ ہو۔

۲ - اس لیے اگر سود اکمل ہونے سے پہلے الگ ہونا پڑے تو معاملہ باطل ہو گیا۔ جب دوبارہ اکٹھے ہوں اور نقد کا ارادہ ہو تو نئے مرے سے عقد کر لیں۔

۳ - پیمانے سے ناپ کر اس لیے کہا کہ جو چیزیں گز سے ناپ کر بکتی ہیں ان کا حکم الگ ہے اور آگے آرہا ہے۔

نہیں دیتا تو سود سے بچنے کی ترکیب یہ ہے کہ اس گیہوں یا آٹے وغیرہ کو روپے سے بچ دو، پھر روپے کے عوض اس سے وہ اپنے گیہوں یا آٹا خرید لو، یہ جائز ہے۔

۱۲ مسئلہ: اگر ایسی چیزوں میں جو قتل کر بکتی ہیں ایک طرف کی چیز نہ ہو، مثلاً: گیہوں دے کر چاول لیے یا جو، چنا، جوار، نمک، گوشت، تر کاری وغیرہ کوئی اور چیز لی، غرض یہ کہ ایک طرف ایک چیز ہے اور دوسری طرف دوسری چیز، دونوں طرف ایک چیز نہیں تو اس صورت میں دونوں کا وزن برابر ہونا واجب نہیں۔ ایک سیر گیہوں دے کر چاہے دس سیر چاول وغیرہ لے لو تو بھی جائز ہے، البتہ وہ دوسری بات یہاں بھی واجب ہے کہ سامنے رہتے رہتے دونوں طرف سے لین دین ہو جائے یا کم سے کم اتنا ہو کہ دونوں کی چیزیں الگ کر کے رکھ دی جائیں۔ اگر ایسا نہ کیا تو سود کا گناہ ہو گا۔

۱۳ مسئلہ: اگر اس قسم کی چیز جو قتل کر بکتی ہے روپے سے خریدی یا کپڑے وغیرہ کسی ایسی چیز سے بدل دی جو قتل کرنیں بکتی بلکہ گز سے ناپ کر بکتی ہے یا گفتگی سے بکتی ہے مثلاً: ایک تھان کپڑا دے کر گیہوں وغیرہ لیے یا گیہوں، بچنے دے کر انڈے وغیرہ ایسی چیزیں لیں جو گن کر بکتی ہیں، غرض یہ کہ ایک طرف ایسی چیز ہے جو قتل کر بکتی ہے اور دوسری طرف گفتگی سے یا گز سے ناپ کر بکنے والی چیز ہے تو اس صورت میں ان دونوں باتوں میں سے کوئی بھی واجب نہیں۔ ایک روپے کے چاہے جتنے گیہوں آٹا تر کاری خریدے، اسی طرح کپڑا دے کر جتنا چاہے انماج لے، گیہوں بچنے وغیرہ دے کر چاہے جتنے انڈے لے اور چاہے اسی وقت اس جگہ رہتے رہتے لین دین ہو جائے اور چاہے الگ ہونے کے بعد، ہر طرح یہ معاملہ درست ہے۔

۱۴ مسئلہ: رسول دے کر رسولوں کا تیل لیا یا تیل دے کرتل کا تیل لیا تو دیکھو: اگر تیار تیل اس تیل سے یقیناً زیادہ ہے جو اس بہر رسول اور تیل میں سے نکلے گا تو یہ معاملہ اسی وقت قبضہ ہونے کی صورت میں صحیح ہے اور اگر اس کے برابر یا کم ہو یا شک ہو کہ شاید اس سے زیادہ نہ ہو تو بہر حال درست نہیں، بلکہ سود ہے۔

۱۵ مسئلہ: گائے کا گوشت دے کر بکری کا گوشت لیا تو دونوں کا برابر ہونا واجب نہیں، کی بیشی جائز ہے مگر اسی وقت قبضہ ہو۔

۱۶ مسئلہ: یہ جتنے مسائل بیان ہوئے سب میں اسی وقت آمنے سامنے لین دین ہو جانا یا کم از کم اسی وقت سامنے دونوں چیزیں الگ کر کے رکھ دینا شرط ہے، اگر ایسا نہیں کیا تو سودی معاملہ ہوا۔

(۴،۵) گز سے ناپ کریا گن کر بکنے والی چیزیں:

مسئلہ ۱۷: جو چیزیں گز سے ناپ کریا گن کر بکتی ہیں ان کا حکم یہ ہے کہ اگر ایک ہی قسم کی چیز دے کر اسی قسم کی چیز لو جیسے: کپڑا دے کر دوسرا کپڑا لیا، انڈے دے کر دوسرا انڈے دے لیے یا نارنگی دے کر نارنگی لی تو برابر ہونا شرط نہیں، کمی بیشی جائز ہے، لیکن اسی وقت لین دین ہو جانا واجب ہے اور اگر ایک طرف ایک چیز ہے اور دوسری طرف دوسری چیز، مثلاً: انڈے دے کر نارنگی لی یا گیہوں دے کر امرود لیے یا لٹھادے کر کھدر لیا تو بہر حال جائز ہے، نہ تو دونوں کا برابر ہونا واجب ہے اور نہ اسی وقت لین دین نہ ہونا واجب ہے۔

آخری چار اقسام کا خلاصہ:

سب کا خلاصہ یہ ہوا کہ سونے چاندی کے علاوہ دوسری چیزوں میں اگر دونوں طرف ایک ہی چیز ہو اور وہ چیزوں وزن کے حساب سے تل کریا پیانے سے ناپ کر بکتی ہو جیسے: گیہوں کے عوض گیہوں، چنے کے عوض چنا وغیرہ، تب تو وزن میں برابر ہونا بھی واجب ہے اور اسی وقت آئمنے سامنے لین دین ہو جانا بھی واجب ہے اور اگر دونوں طرف ایک ہی چیز ہے لیکن تل کریا پیانے سے ناپ کرنے بکتی بلکہ گز سے ناپ کریا گن کر بکتی ہے جیسے: کپڑا دے کر دیسا، ہی کپڑا لیا، انڈے دے کر انڈے لیے، نارنگی دے کر نارنگی لی یا ایک طرف سے ایک چیز اور دوسری طرف سے کوئی اور چیز ہے لیکن دونوں تل کر بکتی ہیں جیسے: گیہوں کے بد لے چنا، چنے کے بد لے جوار، ان دونوں صورتوں میں وزن میں برابر ہونا واجب نہیں، کمی بیشی جائز ہے، البتہ اسی وقت لین دین ہونا واجب ہے اور جہاں دونوں باتیں نہ ہوں یعنی دونوں طرف ایک چیز نہیں بلکہ ایک طرف ایک چیز ہے اور دوسری طرف دوسری چیز اور وہ دونوں وزن کے حساب سے یا پیانے سے تل کر بھی نہیں بکتیں، وہاں کمی بیشی جائز ہے اور اسی وقت لین دین کرنا بھی واجب نہیں جیسے: کمی دے کر نارنگی لیا۔ ان مسائل کو اچھی طرح سمجھہ لینا چاہیے۔

مسئلہ ۱۸: کسی نے ایک کلو آٹے سے پکائی ہوئی روٹیاں ایک کلو یا اس سے زیادہ آٹے کے بد لے میں بیچ دیں تو یہ جائز ہے، چاہے دونوں چیزوں پر اسی مجلس میں قبضہ ہو جائے یا ایک پر اسی وقت اور دوسری پر بعد میں ہو۔



پہنچ السَّلْمَ

(*)

(پیشگی قیمت لے کر کوئی چیز بیچنا)

اگر کسی چیز کی قیمت پہلے وصول کر لی جائے اور وہ چیز بعد کی کسی متعین تاریخ میں پردازی کے تو اسے "سِلم" کہتے ہیں۔

شرع اکسی بیع کے صحیح ہونے کے لیے بنیادی شرائط میں سے ایک شرط یہ ہے کہ جس چیز کی بیع کا ارادہ ہے وہ پیچنے والے کے حسی یا معنوی قبضے میں ہو۔ اس شرط میں تین باتیں پائی جاتی ہیں:

۱۔ وہ چیز موجود ہو، لہذا ایسی چیز جو بھی وجود میں نہیں آئی وہ پیچنے نہیں جاسکتی۔

۲۔ پیچی جانے والی چیز پر باعث کی ملکیت آچکی ہو، لہذا وہ چیز موجود تو ہے لیکن باعث اس کا مالک نہیں ہے تو وہ اس کی بیع نہیں کر سکتا۔

۳۔ صرف ملکیت ہی کافی نہیں ہے بلکہ یہ باع کے قبضے میں ہوئی چاہیے، چاہیے یہ قبضہ حسی ہو یا معنوی، اگر باع اس چیز کا مالک تو ہے لیکن وہ خود یا اپنے کسی وکیل کے ذریعے اسے قبضے میں نہیں لا یا تو وہ اسے بیع نہیں سکتا۔

شریعت کے اس عمومی اصول سے صرف دو صورتیں مستثنی ہیں: ایک سلم اور دوسری استصناع۔ دونوں مخصوص نوعیت کی بیع ہیں، اس باب میں یہ بتایا جائے گا کہ ان کا تصور کیا ہے اور انہیں کس حد تک استعمال کیا جا سکتا ہے؟

سلم کا معنی:

"سلم" ایک ایسی بیع ہے جس کے ذریعے باع یہ ذمہ داری قبول کرتا ہے کہ وہ مستقبل کی کسی تاریخ میں متعین چیز خریدار کو فراہم کرے گا اور اس کے بدالے میں مکمل قیمت بیع کے وقت ہی پیشگی لے لیتا ہے۔

یہاں قیمت نقد ہے لیکن بیع (پیچی جانے والی چیز) کی ادائیگی موجہ اور موخر ہے۔ خریدار کو "رب السلم" اور باع کو "مسلم الیہ" اور خریدار کی ہوئی چیز کو "مسلم فیہ" کہا جاتا ہے۔

*۔ سلم اور استصناع کا استعمال چونکہ اسلامی پیشوں میں سوریہ کے جائز تبادل کے طور پر ہوتا ہے لہذا یہاں مشہور ماہر اقتصادیات حضرت مولانا مفتی محمد تقی عثمانی صاحب دامت برکاتہم کی کتاب "اسلامی ہبہ کاری کی بنیادیں" سے ان دونوں کے بارے میں کچھ تفصیل تقلیل کی جا رہی ہے۔ اس میں بعض باتیں مکرر معلوم ہوں گی لیکن اولاً تو اس سے بات کھلے گی، ثانیاً یہ تکرار بوجوہ ناگزیر تھا اس لیے اسے باقی رہنے دیا گیا۔

سلم کی حضور اقدس ﷺ نے مخصوص شرائط کے ساتھ اجازت دی تھی۔ اس بیع کا بنیادی مقصد چھوٹے کاشتکاروں کی ضرورت کو پورا کرنا تھا، جنہیں اپنی فصل آگانے کے لیے اور فصل کی کٹائی تک اپنی بیوی بچوں کے اخراجات پورے کرنے کے لیے رقم کی ضرورت ہوتی تھی۔ ربا کی حرمت کے بعد وہ سودی قرضہ نہیں لے سکتے تھے، اس لیے انہیں اجازت دی گئی کہ وہ اپنی زرعی پیداوار پیشگی قیمت پر فروخت کر دیں۔

اسی طرح عرب تا جردوں سے علاقوں کی طرف کچھ اشیاء برآمد کرتے تھے اور وہاں سے اپنے علاقے میں کچھ چیزیں درآمد کرتے تھے، اس مقصد کے لیے انہیں رقم کی ضرورت ہوتی تھی، ربا کی حرمت کے بعد یہ لوگ سودی قرضہ نہیں لے سکتے تھے، اس لیے انہیں اجازت دی گئی کہ وہ پیشگی قیمت پر یہ اشیاء فروخت کر دیں، نقد قیمت وصول کر کے یہ لوگ اپنا مذکورہ بالا کاروبار بآسانی جاری رکھ سکتے تھے۔

سلم سے باع کو بھی فائدہ پہنچتا تھا، اس لیے کہ قیمت پیشگی مل جاتی تھی اور خریدار کو بھی فائدہ پہنچتا تھا اس لیے کہ سلم میں نقد سودے کی نسبت کم ہوتی تھی۔

سلم کی اجازت اس عام قاعدے سے ایک استثناء ہے جس کے مطابق مستقبل کی طرف منسوب بیع جائز نہیں ہے، سلم کی اجازت چند کڑی شرائط کے ساتھ مشروط ہے، ان شرائط کو ذیل میں مختصر آبیان کیا جاتا ہے۔

سلم کی شرائط:

۱۔ سلم کے جائز ہونے کے لیے یہ ضروری ہے کہ خریدار پوری کی پوری قیمت عقد کے وقت ادا کر دے۔ یہ اس لیے ضروری ہے کہ اگر عقد کے وقت خریدار قیمت کی مکمل اداگی نہ کرے تو یہ دین (ادھار) کے بدالے میں دین (ادھار) کی بیع کے مترادف ہوگا، جس سے رسول اللہ ﷺ نے صراحتاً منع فرمایا ہے۔ علاوہ ازیں سلم کے جواز کی بنیادی حکمت باع کی فوری ضرورت کو پورا کرنا ہے، اگر قیمت اسے مکمل طور پر انہیں کی جاتی تو عقد کا بنیادی مقصد فوت ہو جائے گا۔

اس لیے تمام فقهاء اس بات پر متفق ہیں کہ سلم میں قیمت کی مکمل اداگی ضروری ہے، البتہ امام بالک رحمہ اللہ کا نہ ہب یہ ہے کہ باع خریدار کو دو یا تین دن کی رعایت دے سکتا ہے، یہ رعایت عقد کا باقاعدہ حصہ نہیں ہوئی چاہیے۔

۲۔ سلم صرف انہی اشیاء میں ہو سکتی ہے جن کی کوالٹی اور مقدار کا پیشگی پورے طور پر تعین ہو سکتا ہو، ایسی اشیاء جن کی کوالٹی یا مقدار کا تعین نہ کیا جا سکتا ہو انہیں "سلم" کے ذریعے نہیں پیچا جا سکتا۔ مثال کے طور پر قیمتی پتھروں کی سلم کی بنیاد پر بیع

نہیں ہو سکتی، اس لیے کہ ان کا ہر نکلا اور دانہ عموماً دوسرے سے معیار، سائز یا وزن میں مختلف ہوتا ہے اور ان کی بیان کے ذریعے تعین عموماً ممکن نہیں ہوتی۔

۳۔ کسی متعین چیز یا متعین کیمیت یا قارم کی پیداوار کی بیع سلم نہیں ہو سکتی، مثلاً: اگر باعث یہ ذمہ داری قبول کرتا ہے کہ وہ متعین کیمیت کی گندم یا متعین درخت کا چھل مہیا کرے گا تو سلم صحیح نہیں ہو گی، اس لیے کہ اس بات کا امکان موجود ہے کہ اداگی سے پہلے ہی اس کیمیت کی پیداوار یا اس درخت کا چھل تباہ ہو جائے، اس امکان کی وجہ سے پہلی ہوئی چیز کی اداگی غیر یقینی رہے گی، یہ تابعہ ہر اس چیز پر لاگو ہو گا جس کی فراہمی یقینی نہ ہو۔

۴۔ یہ بھی ضروری ہے کہ جس چیز کی سلم کرنا مقصود ہو اس کی نوعیت اور معیار واضح طور پر متعین کر لیا جائے، جس میں کوئی ایسا ابہام باقی نہ رہے جو بعد میں تنازع کا باعث بن سکتا ہو، اس سلسلے میں تمام ممکنہ تفصیلات واضح طور پر ذکر کر لینی چاہیں۔

۵۔ یہ بھی ضروری ہے کہ پہلی جانے والی چیز کی مقدار بغیر کسی ابہام کے متعین کر لی جائے، اگر چیز کی مقدار تا جروں کے عرف میں وزن کے ذریعے متعین کی جاتی ہے (یعنی وہ چیز ٹیکتی ہے) تو اس کا وزن متعین ہونا ضروری ہے اور اگر اس کی مقدار کا تعین پیمائش کے ذریعے ہوتا ہے تو اس کی متعین پیمائش معلوم ہونی چاہیے۔ جو چیز عموماً تولی جاتی ہے اس کی مقدار کا تعین (سلم کی صورت میں) پیمائش کے ذریعے سے نہیں ہونا چاہیے، اسی طرح پیمائش کی جانے والی چیز کی مقدار وزن میں متعین نہیں ہونی چاہیے۔

۶۔ پہلی گئی چیز کی پروردگی کی تاریخ اور جگہ کا تعین بھی عقد کے اندر ہونا چاہیے۔

۷۔ بیع سلم ایسی اشیاء کی نہیں ہو سکتی جن کی فوری اداگی ضروری ہوتی ہے، مثال کے طور پر اگر سونے کی بیع چاندی کے بدالے میں ہو رہی ہے تو شرعاً ضروری ہے کہ دونوں چیزوں کی اداگی ایک ہی وقت میں ہو، اس لیے یہاں بیع سلم کا رگر بقدر ہونا ضروری ہے، اس لیے اس صورت میں سلم کا معاملہ جائز نہیں ہے۔

تمام فقهاء اس بات پر متفق ہیں کہ سلم اس وقت تک صحیح نہیں ہوتی جب تک ان شرائط کو مکمل طور پر پورا نہیں کر لیا جاتا، اس لیے کہ یہ شرائط ایک صریح حدیث پر مبنی ہیں۔ اس سلسلے میں ایک معروف حدیث یہ ہے:

”مَنْ أَسْلَفَ فِي شَيْءٍ، فَلَيُسْلِفُ فِي كُلِّ مَعْلُومٍ، وَوَزَنٌ مَعْلُومٌ إِلَى أَجَلٍ مَعْلُومٍ۔“

”جو شخص سلم کرنا چاہتا ہے اسے سلم کرنی چاہیے متعین پیاس اور متعین وزن میں ایک طے شدہ مدت تک۔“

البتہ ان شرائط کے علاوہ کچھ اور شرطیں بھی ہیں جن کے بارے میں مختلف فقہی مکاتب فکر کے مختلف نقطے ہائے نظر ہیں، ان شرائط پر ذیل میں بحث کی جا رہی ہے:

۱ - فقهی کے مطابق یہ ضروری ہے کہ جس چیز کی بيع سلم ہو رہی ہے وہ معاهدہ طے پانے کے دن سے قبضہ کے دن تک مارکیٹ میں دستیاب ہو، لہذا اگر عقد سلم کے وقت وہ چیز بازار میں دستیاب نہیں ہے تو اس کی بيع سلم نہیں ہو سکتی، اگرچہ اس بات کی توقع ہو کہ قبضے کے وقت وہ چیز بازار میں دستیاب ہو گی۔

لیکن فقہ شافعی، مالکی اور حنبلی کا نکتہ نظر یہ ہے کہ معاهدے کے وقت اس چیز کا دستیاب ہونا سلم کے صحیح ہونے کے لیے شرط نہیں ہے۔ ان کے ہاں جو چیز ضروری ہے وہ یہ ہے کہ وہ چیز قبضے کے وقت دستیاب ہو۔ موجودہ حالات میں اس نکتہ نظر پر عمل کیا جا سکتا ہے۔

۲ - فقهی اور فقه حنبلی کی رو سے یہ ضروری ہے کہ قبضے کی مدت عقد کے وقت سے کم از کم ایک ماہ ہو، اگر قبضے کا وقت ایک مہینے سے پہلے کامقرر کر لیا گیا تو سلم صحیح نہیں ہو گی۔ ان کی دلیل یہ ہے کہ سلم کی اجازت چھوٹے کاشتکاروں اور تاتا جروں کی ضرورت کے لیے دی گئی ہے لہذا انہیں وہ چیز مہیا کرنے کے لیے مناسب وقت لمنا چاہیے۔ ایک مہینے سے پہلے وہ یہ سامان مہیا کرنے کے قابل نہیں ہوں گے، علاوہ ازیں سلم میں قیمت نقصودے کی نسبت کم ہوتی ہے، قیمت میں یہ رعایت تب ہی قرین النصاف ہو گی جبکہ یہ سامان ایسی مدت کے بعد پردازی کیا جائے جس کا قیمتیں پر معقول اثر پڑ سکتا ہو۔ ایک مہینے سے کم نہیں ہونا چاہیے۔

امام مالک اس بات سے تو اتفاق کرتے ہیں کہ سلم کے معاهدے کے لیے کم سے کم ۳۰ دن کا موقف یہ ہے کہ یہ مدت پندرہ دن سے کم نہیں ہونی چاہیے، اس لیے کہ مارکیٹ کے رویت دوستوں کے اندر اندر تبدیل ہو سکتے ہیں۔

اس نکتہ نظر سے (کہ کم از کم مدت شرعاً متعین ہے) دوسرے فقہاء مثلاً: امام شافعی اور بعض حنفی فقہاء نے اتفاق نہیں کیا، ان کا کہنا ہے کہ حضور اقدس ﷺ نے سلم کے صحیح ہونے کے لیے کم از کم مدت کا تعین نہیں فرمایا، حدیث کے مطابق شرط صرف یہ ہے کہ قبضے کا وقت واضح طور پر متعین ہونا چاہیے، لہذا کوئی کم از کم مدت بیان نہیں کی جاسکتی، فریقین باہمی رضا مندی سے

تفصیل کوئی بھی تاریخ متعین کر سکتے ہیں۔

موجودہ حالات میں یہ نکتہ نظر قابل ترجیح معلوم ہوتا ہے، اس لیے کہ حضور اقدس ﷺ نے کوئی کم از کم مدت متعین نہیں کی، فقهاء نے مختلف مدتمیں ذکر کی ہیں جو ایک دن سے لے کر ایک مہینے تک ہیں۔ ظاہر ہے کہ فقهاء نے یہ مدتمیں غریب بالعکس کے مفاد کو مدنظر رکھتے ہوئے تقاضائے مصلحت سمجھ کر مقرر کی ہیں، لیکن مصلحت، وقت اور جگہ کے بدلتے سے بدل سکتی ہے، بعض اوقات زیادہ قریب کی تاریخ مقرر کرنا بالعکس کے زیادہ مفاد میں ہو سکتا ہے، جہاں تک قیمت کا تعلق ہے تو یہ شکم کا لازمی عصر نہیں ہے کہ شکم میں قیمت ہمیشہ اس دن کی بازاری قیمت سے کم ہی ہو، بالعکس اپنے مفاد کا خود بہتر فیصلہ کر سکتا ہے۔ اگر وہ اپنی آزادانہ مرضی سے پہلے کی کوئی تاریخ قبضہ کرنے کے لیے مقرر کر لیتا ہے تو اس کی کوئی وجہ نہیں کہ اسے ایسا کرنے سے روکا جائے۔ بعض معاصر فقهاء نے اس نکتہ نظر کو اختیار کیا ہے، اس لیے کہ یہ جدید معاملوں کے لیے زیادہ موزوں ہے۔

بعض شکم درست ہونے کے لیے چند ضروری باتیں:

میمع کی تعین:

۱۔ پہلی شرط یہ ہے کہ جو چیز خریدی جا رہی ہے اس کی کیفیت خوب صاف صاف اس طرح بتا دے کہ لیتے وقت دونوں میں بھگڑا نہ ہو، مثلاً: کہہ دے کہ فلاں قسم کی گندم دینا، بہت باریک نہ ہو، عمدہ ہو خراب نہ ہو، اس میں کوئی اور چیز چنا، مژو وغیرہ نہ ملی ہو، اچھی طرح خٹک ہو گیلی نہ ہو، غرض یہ کہ جس قسم کی چیز لینی ہو بتا دینا چاہیے تاکہ لیتے وقت اختلاف نہ ہو۔ اگر اس وقت صرف اتنا کہہ دیا کہ ہزار روپے کی گندم دے دینا تو یہ ناجائز ہوا۔ یا یوں کہا کہ ہزار روپے کے چند دے دینا یا چاول دیدیں، اس کی کوئی قسم نہیں بتائی تو یہ سب ناجائز ہے۔

قیمت کی تعین:

۲۔ دوسری شرط یہ ہے کہ نرخ بھی اسی وقت طے کر لے کہ دس یا بارہ روپے کلوکے حساب سے لیں گے۔ اگر یوں کہا کہ اس وقت جو بازار کا بھاؤ ہواں کے حساب سے دینا یا اس سے دو روپے یا دو فیصد زیادہ پر دینا تو یہ جائز نہیں۔ بازار کے بھاؤ کا کوئی اعتبار نہیں۔ اسی وقت نرخ مقرر کرلو اور وقت آنے پر اسی مقرر کیے ہوئے بھاؤ سے لے لو۔

۳۔ تیسرا شرط یہ ہے کہ جتنے روپے کی گندم وغیرہ لئی ہواںی وقت بتا دو کہ ہم ہزار روپے یا دو ہزار روپے کی گندم لیں

۱۔ یہاں سے آگے کی عبارت بہتی زیور کی ہے، اس سے پہلے کے مسائل ”اسلامی بینکاری کی بنیادیں“ مصنف حضرت مولانا محمد تقی عثمانی صاحب سے لیے گئے ہیں۔

گے۔ اگر یہ نہیں بتایا اور یوں ہی گول مول کہہ دیا کہ کچھ قدم کے ہم بھی لیں گے تو یہ صحیح نہیں۔

مکمل قیمت کی ادائیگی:

۴۔ چوتھی شرط یہ ہے کہ اسی وقت اسی جگہ سب روپے دیے دے۔ اگر معاملہ کرنے کے بعد الگ ہو کر پھر روپے دیے تو وہ معاملہ باطل ہو گیا، اب دوبارہ نئے سرے سے بیع کرنا چاہیے۔ اسی طرح اگر کچھ روپے تو اسی وقت دے دیے اور باقی دوسرے وقت دیے تو جتنے روپے دیے اس میں بیع سلم باقی رہی اور جتنے نہیں دیے اس میں باطل ہو گئی۔

مدت کی تعین:

۵۔ پانچویں شرط یہ ہے کہ چیز لینے کی مدت کم سے کم ایک مہینہ مقرر کرے کہ ایک مہینے کے بعد فلاں تاریخ کو ہم گندم لیں گے، مہینے سے کم مدت مقرر کرنا صحیح نہیں اور زیادہ چاہیے جتنی مقرر کرے، جائز ہے، لیکن دن، تاریخ، مہینہ سب مقرر کر دے تاکہ جھگڑا نہ ہو کہ وہ کہے میں ابھی نہیں دوں گا، تم کہو نہیں، آج ہی دو، اس لیے پہلے ہی سب کچھ طے کر لیا جائے۔ اگر دن، تاریخ، مہینہ مقرر نہیں کیا بلکہ یوں کہا کہ جب فصل کٹے گی تب دے دینا تو یہ صحیح نہیں۔

جگہ کی تعین:

۶۔ چھٹی شرط یہ ہے کہ یہ بھی مقرر کر دے کہ فلاں جگہ وہ گندم دینا یعنی اس شہر میں یا کسی دوسرے شہر میں، جہاں لینا ہو وہاں پہنچانے کے لیے کہہ دے یا یوں کہہ دے کہ ہمارے گھر یا دکان گودام پر پہنچا دینا۔ غرض یہ کہ جس جگہ لین دین چاہتے ہوں، صاف صاف بتا دیں۔ اگر یہ نہیں بتایا تو بیع سلم صحیح نہیں ہوئی، البتہ اگر کوئی ہلکی چھکلی چیز ہو، جس کے لانے اور لیجانے میں کوئی مزدوری نہیں لگتی، مثلاً: مشک خریدا یا موتی ہیرا اور غیرہ اور کوئی ایسی چیز تو لینے کی جگہ بتانا ضروری نہیں، جہاں یہ ملے اس کو دیے۔ اگر ان شرائط کے مطابق کیا تو بیع سلم درست ہے، ورنہ نہیں۔

میمع کی دستیابی:

۷۔ سلم کے صحیح ہونے کے لیے یہ بھی شرط ہے کہ جس وقت معاملہ کیا ہے اس وقت سے لے کر وصول پانے تک وہ چیز بازار میں ملتی رہے، نایاب نہ ہو۔ اگر اس درمیان میں وہ چیز بالکل نایاب ہو جائے کہ اس ملک کے بازاروں میں نہ مل سکے، اگرچہ دوسری جگہ سے بہت زیادہ مشکلات برداشت کر کے منگوا سکنے تو وہ بیع سلم باطل ہو گئی۔^(۱)

۱۔ اس پر کچھ بحث سلم کی شرائط کے آخر میں گذر چکی ہے۔

چند مسائل:

مسئلہ ۱: فصل کٹنے سے پہلے یا کٹنے کے بعد کسی کو ہزار روپے دیے اور کہا کہ دو یا تین مہینے کے بعد فلاں مہینے کی فلاں تاریخ میں ہم آپ سے اس ہزار روپے کی گندم لیں گے اور نرخ اسی وقت طے کر لیا کہ مثلاً: دس یا بارہ روپے کلوکے حاب سے لیں گے تو یہ بیع درست ہے، جس مہینے کا وعدہ ہوا ہے اس کو اسی قیمت پر گندم دینا پڑے گی، چاہے بازار میں اس سے مہنگی ہو یا سستی، بازار کے بھاؤ کا کوئی اعتبار نہیں۔

مسئلہ ۲: گندم وغیرہ غلہ کے علاوہ اور جو چیزیں ایسی ہوں کہ ان کی کیفیت بیان کر کے مقرر کر دی جائے کہ لیتے وقت جھکڑا ہونے کا ذریعہ ہے تو ان کی بیع سلم بھی درست ہے، جیسے: اندرے، اینٹیں، کپڑا وغیرہ، مگر سب باقی میں طے کر لے کہ اتنی بڑی اینٹ ہو، اتنی لمبی ہو، اتنی چوڑی ہو، اتنا باریک ہو، اتنا موٹا ہو، غرض یہ کہ سب باقی بتا دینی چاہیں، کوئی اشتباہ باقی نہ رہے۔

مسئلہ ۳: سوروپے کی پانچ گھنٹی کے حاب سے بھوسا بطور بیع سلم کے لیا تو یہ درست نہیں کیونکہ گھنٹی کی مقدار میں بہت فرق ہوتا ہے، البتہ اگر کسی طرح سب کچھ مقرر اور طے کر لے یا وزن کے حاب سے بیع کرے تو درست ہے۔

مسئلہ ۴: معاملہ کرتے وقت یہ شرط لگادی کہ فصل کٹنے پر فلاں مہینے میں ہم نئی فصل کے گیہوں لیں گے یا فلاں کھیت کے گیہوں لیں گے تو یہ معاملہ جائز نہیں، اس لیے یہ شرط نہیں لگانی چاہیے۔ پھر وقت مقررہ پر اس کو اختیار ہے، چاہے نئے دے یا پرانے، البتہ اگر نئے گیہوں کٹ چکے ہوں تو نئے کی شرط لگانا بھی درست ہے۔

مسئلہ ۵: کسی نے ہزار روپے کی گندم لینے کا معاملہ کیا تھا، وہ مدت گزر گئی مگر اس نے اب تک گندم نہیں دی، نہ دینے کی امید ہے تو اب اس سے ایک متعین مدت تک گندم کے بد لے کوئی اور چیز مثلاً: چنے وغیرہ لینا جائز نہیں یا تو وہ اس کو کچھ مہلت دے اور اس مہلت کے بعد گندم لے یا اپنا روپیہ واپس لے لے۔ اسی طرح اگر بیع سلم کو دونوں نے توڑ دیا کہ گندم نہیں لیں گے، روپیہ واپس دی دیا انہوں نے نہیں توڑا بلکہ وہ معاملہ خود ہی ثبوت گیا، جیسے: وہ چیز نایاب ہو گئی، کہیں نہیں ملتی تو اس صورت میں اس کو صرف رقم لینے کا اختیار ہے، اس رقم کے بد لے اس سے کوئی اور چیز لینا درست نہیں۔ پہلے رقم واپس لے لے اور اس کے بعد اس سے جو چیز چاہے، خرید لے۔

پہلے الاصناع

(آرڈر پر کوئی چیز بنوانا)

استصناع اس بیع کی دوسری قسم ہے جس میں چیز کے وجود میں آنے سے پہلے ہی سودا ہو جاتا ہے۔ استصناع کا معنی ہے: کسی تیارکنندہ (مینوفیکچرز) کو یہ آرڈر دینا کہ وہ خریدار کے لیے متعین چیز بنادے۔ اگر تیارکنندہ اپنے پاس سے خام مال لگا کر خریدار کے لیے چیز تیار کرنے کی ذمہ داری قبول کر لیتا ہے تو استصناع کا عقد وجود میں آجائے گا، لیکن استصناع کے صحیح ہونے کے لیے یہ ضروری ہے کہ قیمت فریقین کی رضامندی سے طے کر لی جائے اور مطلوبہ چیز (جس کی تیار مقصود ہے) کے ضروری اوصاف بھی متعین کر لیے جائیں۔

استصناع کے معابرے کی وجہ سے تیارکنندہ پر یہ اخلاقی ذمہ داری عائد ہو جاتی ہے کہ وہ اس چیز کو تیار کرے، لیکن تیارکنندہ کے اپنا کام شروع کرنے سے پہلے فریقین میں سے کوئی بھی دوسرے کو فوٹس دے کر معابرہ منسون کر سکتا ہے، البتہ تیارکنندہ کے کام شروع کر دینے کے بعد معابرہ یک طرفہ طور پر ختم نہیں کیا جاسکتا ہے۔

استصناع اور سلم میں فرق:

استصناع کی یہ نویت مدنظر رکھتے ہوئے استصناع اور سلم میں کئی فرق ہیں جو یہاں مختصر آبیان کیے جا رہے ہیں:

۱۔ استصناع ہمیشہ ایسی چیز پر ہوتا ہے جسے تیار کرنے کی ضرورت ہو، جبکہ سلم ہر چیز کی ہو سکتی ہے اسے تیار کرنے کی ضرورت ہو یا نہ ہو۔

۲۔ سلم میں یہ ضروری ہے کہ قیمت مکمل طور پر پیشگی ادا کی جائے جبکہ استصناع میں یہ ضروری نہیں ہے۔

۳۔ سلم کا عقد جب ایک مرتبہ ہو جائے تو اسے یک طرفہ طور پر منسون نہیں کیا جاسکتا۔ جبکہ عقد استصناع کو سامان کی تیاری شروع ہونے سے پہلے منسون کیا جاسکتا ہے۔

۴۔ سپردگی کا وقت سلم میں بیع کا ضروری حصہ ہے جبکہ استصناع میں سپردگی کا وقت مقرر کرنا ضروری نہیں ہے۔

۱۔ پہلی قسم "سلم" ہے۔

استصناع اور اجارہ میں فرق:

یہ بات ذہن میں رہنی چاہیے کہ استصناع میں تیار کنندہ خود اپنے خام مال سے چیز تیار کرنے کی ذمہ داری قبول کرتا ہے، لہذا یہ معاہدہ اس بات کو بھی شامل ہوتا ہے کہ اگر خام مواد تیار کنندہ کے پاس موجود نہیں ہے تو وہ اسے مہیا کرے اور اس بات کو بھی کہ مطلوبہ چیز کی تیاری کے لیے کام کرے۔ اگر خام مواد کا بک کی طرف سے مہیا کیا گیا ہے اور تیار کنندہ سے صرف اس کی محنت اور مہارت مطلوب ہے تو یہ معاہدہ استصناع نہیں ہوگا، اس صورت میں یہ اجارے کا عقد ہوگا جس کے ذریعے کسی شخص کی خدمات ایک معین معاوضے کے بدلتے میں حاصل کی جاتی ہیں۔

جب مطلوبہ چیز کو باعث تیار کر لے تو اسے خریدار کے سامنے پیش کرے، فقہاء کے اس بارے میں مختلف نقطہ نظر ہیں کہ اس طبق پر خریدار یہ چیز مسترد کر سکتا ہے یا نہیں؟ امام ابو حنیفہ کا مذہب یہ ہے کہ خریدار وہ چیز دیکھنے پر اپنا خیار روایت استعمال کر سکتا ہے۔ اس لیے کہ استصناع ایک نوع ہے اور جب کوئی شخص کوئی ایسی چیز خریدتا ہے جو اس نے دیکھی نہیں ہے تو دیکھنے کے بعد اسے سودا منسوخ کرنے کا اختیار ہوتا ہے، استصناع پر بھی یہی اصول لاگو ہوگا۔

لیکن امام ابو یوسف فرماتے ہیں کہ اگر فراہم کردہ چیز فریقین کے درمیان عقد کے وقت طے شدہ اوصاف کے مطابق ہے تو خریدار اسے قبول کرنے کا پابند ہوگا اور وہ خیار روایت استعمال نہیں کر سکے گا۔ خلافت عثمانیہ میں فقہاء نے اسی نکتہ نظر کو ترجیح دی تھی اور حنفی قانون اسی کے مطابق مدون کیا گیا تھا۔ اس لیے کہ جدید صنعت و تجارت میں یہ بڑی نقصان کی بات ہوگی کہ تیار کنندہ نے اپنے تمام وسائل مطلوبہ چیز کی تیاری پر لگادے۔ اس کے بعد خریدار کوئی وجہ بتائے بغیر سودا منسوخ کر دے، اگرچہ فراہم کردہ چیز مطلوبہ اوصاف کے مکمل طور پر مطابق ہو۔

فراءہمی کا وقت:

جیسا کہ پہلے اشارہ کیا گیا ہے استصناع میں یہ ضروری نہیں ہے کہ سامان کی فراءہمی کا وقت معین کیا جائے، تاہم خریدار سامان کی فراءہمی کے لیے زیادہ سے زیادہ مدت مقرر کر سکتا ہے، جس کا مطلب یہ ہوگا کہ اگر تیار کنندہ فراءہمی میں معین وقت سے تاخیر کر دے تو خریدار اسے قبول کرنے اور قیمت ادا کرنے کا پابند نہیں ہوگا۔

یہ بات یقینی بنانے کے لیے کہ سامان مطلوبہ مدت میں فراءہم کر دیا جائے گا اس طرح کے بعض جدید معاہدے ایک تعزیری شق پر مشتمل ہوتے ہیں جس کے نتیجے میں اگر تیار کنندہ فراءہمی میں معین وقت سے تاخیر کر دے تو اس پر جرمانہ عائد ہو

گا جس کا حساب یومیہ بنیاد پر کیا جائے گا، کیا شرعاً بھی اس طرح کی کوئی تعزیری شق شامل کی جاسکتی ہے یا نہیں؟ اگرچہ فقهاء استھناء پر بحث کے دوران اس سوال پر خاموش نظر آتے ہیں لیکن انہوں نے اس طرح کی شرط کو اجارے میں جائز قرار دیا ہے۔ فقهاء فرماتے ہیں کہ اگر کوئی شخص اپنے کپڑوں کی سلائی کے لیے کسی درزی کی خدمات حاصل کرتا ہے تو فراہمی کے حساب سے اجرت مختلف ہو سکتی ہے، مثلاً جر (جو کپڑے سلوانا چاہتا ہے) یہ کہہ سکتا ہے کہ اگر درزی ایک دن میں یہ کپڑے تیار کر دے تو وہ سور و پے اجرت دے گا اور اگر وہ دو دن میں تیار کرتا ہے تو وہ اتنی روپے دے گا۔

اسی طرح سے استھناء میں قیمت کو فراہمی کے وقت کے ساتھ منسلک کیا جاسکتا ہے، اگر فریقین اس بات پر تفہیق ہو جائیں کہ فراہمی میں تاخیر کی صورت میں فی یوم معین مقدار میں قیمت کم ہو جائے گی تو یہ شرعاً جائز ہو گا۔



بہبود فرض

(فرض کالین دین)

۱۔ مسئلہ: جو چیز ایسی ہو کہ اس کے بدلے میں اس حصی چیز دی جا سکتی ہو، (اسے "مثلى" یا "ذوات الامثال" کہتے ہیں) اس کا فرض لینا درست ہے، جیسے: انارج، انڈے، گوشت، وغیرہ؛ اور جو چیز ایسی ہو کہ اسی طرح کی چیز دینا مشکل ہے (اسے "قیمی" یا "ذوات القيم" کہتے ہیں) تو اس کا فرض لینا درست نہیں، جیسے: امرود، نارنگی، بکری، مرغی وغیرہ۔

۲۔ مسئلہ: جس زمانے میں سوروپے کی دس کلو گندم ملتی تھی اس وقت تم نے پانچ کلو گندم فرض لی، پھر گندم سستی ہو گئی اور سوروپے کی بیس کلو ملنے لگی تو تمہیں وہی پانچ کلو دینا پڑے گی۔ اسی طرح اگر مہنگی ہو گئی تب بھی اتنی ہی دینا پڑے گی۔

۳۔ مسئلہ: جیسی گندم تم نے دی تھی مقرض نے اس سے اچھی گندم ادا کی تو اس کا لینا جائز ہے، یہ سود نہیں، مگر فرض یعنی وقت یہ کہنا درست نہیں کہ ہم اس سے اچھی لیں گے، البتہ وزن میں زیادہ نہیں ہونی چاہیے۔ اگر تم نے دی ہوئی گندم سے زیادہ لی تو یہ ناجائز ہو گیا۔ خوب ٹھیک قول کر لینا دینا چاہیے، لیکن اگر تھوڑا جھکتا قول دیا تو کوئی حرج نہیں۔

۴۔ مسئلہ: کسی سے کچھ روپیہ یا غلہ اس وعدہ پر فرض لیا کہ ایک مہینہ یا پندرہ دن کے بعد ہم ادا کر دیں گے اور اس نے قبول کر لیا تب بھی وہ مدت لازم نہیں۔ اگر اس کو اس مدت سے پہلے ضرورت پڑے اور تم سے مانگے یا ضرورت کے بغیر مانگے تو تم کو اسی وقت دینا پڑے گا۔

۵۔ مسئلہ: تم نے دس کلو گندم یا آٹا وغیرہ کچھ فرض لیا، جب اس نے مانگا تو تم نے کہا: "اس وقت گندم تو نہیں ہے، اس کے بدلے تم میں روپے لے لو"، اس نے کہا: "ٹھیک ہے" تو یہ روپے اسی وقت سامنے رہتے رہتے دے دینے چاہیں۔ اگر روپے نکالنے کے لیے گھر کے اندر چلا گیا اور اس سے الگ ہو گیا تو وہ پچھلا معاملہ باطل ہو گیا، اب دوبارہ کہنا چاہیے کہ تم اس ادھار گندم کے بدلے میں روپے لے لو۔

۶۔ مسئلہ: گھروں میں دستور ہے کہ ضرورت کے وقت دوسرے گھر سے پانچ دس روپیاں قرض منگوں گیں، پھر

جب اپنے گھر میں پک گئیں گن کرن بھیج دیں، یہ درست ہے۔

بلا ضرورت قرض کی مذمت:

حضرت ابوسعید خدری رضی اللہ تعالیٰ عنہ سے مروی ہے میں نے رسول اللہ ﷺ کو فرماتے ہوئے سنایا: "أَعُوذُ بِاللّٰهِ مِنَ الْكُفَّارِ وَالَّذِينَ" (ترجمہ) "میں اللہ تعالیٰ کی پناہ چاہتا ہوں کفر اور قرض سے۔" ایک شخص نے کہا: یا رسول اللہ! اکیا آپ قرض کو کفر کے برابر بحثتے ہیں اور اس کے ساتھ ذکر کرتے ہیں؟ فرمایا: "ہاں۔"

عبداللہ بن عمر رضی اللہ تعالیٰ عنہ سے روایت ہے: رسول اللہ ﷺ نے فرمایا: "قرض اللہ تعالیٰ کا جھنڈا ہے زمین میں، جب وہ کسی بندے کو ذلیل کرنا چاہتے ہیں اس کی گردن پر قرض کا بوجھ رکھ دیتے ہیں۔"

عبداللہ بن عمر رضی اللہ تعالیٰ عنہ ہی سے مروی ہے، وہ فرماتے ہیں: میں نے رسول اللہ ﷺ سے سنا، آپ ایک شخص کو اس طرح وصیت فرمائے تھے: "گناہ کم کیا کرو، تم پر موت آسان ہو جائے گی اور قرض کم لیا کرو، آزاد ہو کر جیو گے۔"

ابوہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا: "جو شخص لوگوں کا مال ادا کرنے کی نیت سے لے (قرض لے) اللہ تعالیٰ اس کا قرض ادا کر دیتے ہیں اور جو شخص لوگوں کا مال خالع کرنے کی نیت سے لے اللہ تعالیٰ اس کو تباہ کر دیتے ہیں۔"

ام المؤمنین حضرت عائشہ رضی اللہ تعالیٰ عنہا سے مروی ہے کہ رسول اللہ ﷺ نے فرمایا: "میری امت میں سے جس شخص پر قرض کا بوجھ آجائے، پھر اس کے ادا کرنے میں پوری کوشش کرے، لیکن ادا کرنے سے پہلے مر جائے تو میں اس کا مددگار ہوں گا۔"

سیمون گردی اپنے والد سے روایت کرتے ہیں کہ رسول اللہ ﷺ نے فرمایا: "جس نے کسی عورت سے کم یا زیادہ مقدار مہر پر نکاح کیا اور اس کے دل میں عورت کا مہر ادا کرنے کی نیت نہیں تھی، پھر ادا کیے بغیر مر گیا تو وہ قیامت کے دن زنا کار بن کر اللہ تعالیٰ کے سامنے جائے گا اور جس شخص نے کسی سے قرض لیا اور اس کے دل میں قرض ادا کرنے کی نیت نہیں تھی، بلکہ محض دھوکہ سے اس کا مال لے لیا پھر ادا کیے بغیر مر گیا تو وہ اللہ تعالیٰ کے سامنے چور بن کر جائے گا۔"

عمر بن شرید اپنے باپ سے روایت کرتے ہیں کہ رسول اللہ ﷺ نے فرمایا: "استطاعت (مالی حیثیت) والے کا نالا اس کی آبرداور مال کو حلال کر دیتا ہے۔"

یعنی جو شخص قرض ادا کرنے کی استطاعت رکھتا ہو اور پھر بھی ادا نہ کرے تو قرض خواہ اس کی بے عزتی کر سکتا ہے اور برا بھلا کہہ سکتا ہے اور لوگوں میں اس کی بد معاملگی کو مشہور کر سکتا ہے اور جس طریقہ سے ممکن ہو ظاہر ایسا چھپ کر اپنا حق اس سے وصول کر سکتا ہے۔

ابو ذر رضی اللہ تعالیٰ عنہ سے مروی ہے کہ رسول اللہ ﷺ نے فرمایا: "اللہ تعالیٰ عین آدمیوں سے بہت نفرت کرتے ہیں، ایک بڑھا زنا کار، دوسرے مغلس تکبر کرنے والا، تیسرا مالدار ظالم۔" (جو قرضخواہوں یا وجہ الاداء رقم کے ادا کرنے میں پرثماں مثال کر کے ظلم کرتا ہے)

قرض کی ادائیگی کی دعا:

حضرت علی رضی اللہ تعالیٰ عنہ کے پاس ایک مکاتب (معاوضہ پر آزاد ہونے والا غلام) آیا اور کہنے لگا کہ میں آزادی کی رقم ادا کرنے سے عاجز ہو گیا ہوں، میری امداد کجھی۔ فرمایا میں تجھے کو چند کلمات کی دعا نہ بتا دوں جو مجھے رسول اللہ ﷺ نے بتائی ہے، اگر تیرے اور پر شیر پہاڑ کے برابر بھی قرض ہو گا تو اللہ تعالیٰ ادا کر دیں گے، یوں کہا کر:

"اللَّهُمَّ أكْفِنِي بِحَلَالِكَ عَنْ حَرَامِكَ، وَأغْنِنِنِي بِفَضْلِكَ عَمَّنْ سِوَاكَ ."

انس بن مالک رضی اللہ تعالیٰ عنہ سے مروی ہے کہ رسول اللہ ﷺ نے معاذ بن جبل رضی اللہ تعالیٰ عنہ سے فرمایا: "میں تم کو ایسی دعا نہ بتا دوں کہ اگر تمہارے اور پہاڑ کے برابر قرض ہو تو اس کو بھی اللہ تعالیٰ ادا کر دیں گے۔ یوں کہا کرو:

"اللَّهُمَّ مَا لِكَ الْمُلْكُ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمْنُ تَشَاءُ، وَتَعِزُّ مَنْ تَشَاءُ وَتُذِلُّ مَنْ تَشَاءُ، بِيَدِكَ الْخَيْرُ، إِنَّكَ عَلَى كُلِّ شَيْءٍ قَدِيرٌ . رَحْمَانُ الدُّنْيَا وَالآخِرَةِ وَرَحِيمُهُمَا، تُعْطِيهِمَا مَنْ تَشَاءُ وَتَمْنَعُ مِنْهُمَا مَنْ تَشَاءُ، إِرْحَمْنِي رَحْمَةً تُغْنِنِي بِهَا عَنْ رَحْمَةِ مَنْ سِوَاكَ ."



کتابِ کفالت

(کسی کے قرض کی ذمہ داری لینا)

کسی شخص پر قرض یا مالی واجبات ہوں اس کی ذمہ داری کوئی شخص اپنے اوپر لے تو اس کو "کفالت" کہتے ہیں اور جس شخص نے یہ ذمہ داری قبول کی وہ "کفیل" کہلاتا ہے، جس شخص پر قرض یا مالی ادا بیگی تھی اسے "اصیل" اور جس کی رقم تھی اسے "مکفول رہ" کہا جاتا ہے۔ کفالت میں "اصیل" (مقرض) رقم کی ادا بیگی سے بری الذمہ شہیں ہوتا ہے "حوالہ" میں اصل مقرض بری الذمہ ہو جاتا ہے۔ کفالت کے سائل یہ ہیں:

مسئلہ ۱: حامد کے ذمہ کسی کے پچھروپے تھے، تم نے اس کی ذمہ داری لے لی کہ اگر نہیں دے گا تو ہم سے لے لینا یا یوں کہا: "ہم اس کے ذمہ دار ہیں" یا اور کوئی ایسا لفظ کہا جس سے ذمہ داری معلوم ہوئی اور اس حقدار نے تمہاری ذمہ داری منظور بھی کر لی تواب تم اس کے کفیل ہو گئے اور اس پر واجب الادار قم کی ادا بیگی تمہارے ذمہ دار جب ہو گئی۔ اگر حامد نہیں دے گا تو تمہیں دینے پڑیں گے اور اس حقدار کو اختیار ہے جس سے چاہے مطالبہ کرے، چاہے تم سے کرے یا حامد سے۔ اب جب تک حامد اپنا قرض ادا نہ کرے یا معاف نہ کرے تک تم برابر ذمہ دار ہو گے، البتہ اگر وہ حقدار تمہاری ذمہ داری معاف کر دے اور کہہ دے کہ اب تم سے مطالبہ نہیں کریں گے تواب تمہاری ذمہ داری نہیں رہی اور اگر تمہاری ذمہ داری کے وقت ہی اس حقدار نے منظور نہیں کیا اور کہا تمہاری ذمہ داری کا ہمیں اعتبار نہیں یا اور کچھ کہا تو تم ذمہ دار نہیں ہوئے۔

مسئلہ ۲: تم نے کسی کی ذمہ داری لی تھی اور اس کے پاس روپے ابھی نہیں تھے، اس لیے تمہیں دینا پڑے تو اگر تم نے اس قرض دار کے کہنے سے ذمہ داری لی تھی تو دیکھو: تمہاری ذمہ داری کو پہلے کس نے منظور کیا ہے، اس قرض دار نے یا حق دار نے؟ اگر پہلے قرض دار نے منظور کیا تب تو یہی سمجھیں گے کہ تم نے اس کے کہنے سے ذمہ داری لی، لہذا اپنا روپیہ اس سے لے سکتے ہو اور اگر پہلے حق دار نے منظور کر لیا تو جو کچھ تم نے دیا ہے وہ قرض دار سے لینے کا حق نہیں بلکہ اس کے ساتھ تمہاری طرف سے احسان سمجھا جائے گا کہ دیے ہی اس کا قرض تم نے ادا کر دیا۔ اب وہ خود دے دے تو اور بات ہے۔

مسئلہ ۳: اگر حقدار نے قرض دار کو مہینہ یا پندرہ دن وغیرہ کی مہلت دے دی تو اب اتنے دن اس کفیل (ذمہ داری لینے والے) سے بھی مطالبہ نہیں کر سکتا۔

مسئلہ ۴: اگر تم نے اپنے پاس سے دینے کی ذمہ داری نہیں لی تھی بلکہ اس قرض دار کا روپیہ تمہارے پاس امانت رکھا تھا، اس لیے تم نے کہا تھا کہ ہمارے پاس اس شخص کی امانت رکھی ہے، ہم اس میں سے دے دیں گے، پھر وہ روپیہ چوری ہو گیا یا اور کسی طرح ضائع ہو گیا تو اب تمہاری ذمہ داری نہیں رہی۔ نہ اب تم پر اس کا دینا واجب ہے اور نہ وہ حقدار تم سے مطالبہ کر سکتا ہے۔

مسئلہ ۵: کہیں جانے کے لیے تم نے کوئی سواری کرائے پر لی اور اس سواری والے کی کسی نے ذمہ داری لی کہ اگر یہ لے کر نہیں گیا تو میں اپنی سواری دے دوں گا تو یہ ذمہ داری درست ہے۔ اگر وہ نہ دے تو اس ذمہ دار کو سواری دینی پڑے گی۔

مسئلہ ۶: تم نے اپنی چیز کسی کو دی کہ جاؤ، اس کو بیچ دو، اس نے بیچ دی، لیکن اس کی قیمت نہیں لایا اور کہا کہ رقم کہیں نہیں جا سکتی، رقم کا میں ذمہ دار ہوں، اس سے نہ ملی تو مجھ سے لے لینا تو یہ ذمہ داری صحیح نہیں، کیونکہ قیمت وصول کر کے تمہیں دینا پہلے سے اس کے ذمے ہے۔^(۱)

مسئلہ ۷: نابالغ اڑکا یا لڑکی اگر کسی کی ذمہ داری لیں تو وہ ذمہ داری صحیح نہیں۔



۱۔ جبکہ کفیل وہ شخص بن سکتا ہے جس کے ذمے اس رقم کی ادائیگی پہلے سے نہ ہو۔ کفالت کی وجہ سے ذمہ دار بنے۔

اکٹبُ الْعُولَة

(اپنا قرضہ و سرے کے ذمے منتقل کرنا)

کسی شخص پر قرض یا کوئی باتی ذمہ داری ہوا س پر واجب الادار قم کی ادا بگی کسی اور شخص پر منتقل کر دی جائے تو اسے "حوالہ" کہتے ہیں۔ اس میں اصل مقرض شخص رقم کی ادا بگی سے بری ہو جاتا ہے۔ مقرض کو "محیل"، قرض خواہ کو "محال لہ" اور جس نے قرض اپنے اوپر لیا اسے "محال علیہ" کہتے ہیں۔ حوالہ کے احکام مختصر ایہ ہیں:

۱۔ مسئلہ ۱: حامد کا تمہارے ذمہ کچھ قرض ہے اور محمود تمہارا قرض دار ہے۔ حامد نے تم سے مطالبہ کیا، تم نے کہا کہ محمود ہمارا قرض دار ہے، تم اپنا قرضہ اس سے لے لو۔ اگر اسی وقت حامد یہ بات مان لے اور محمود بھی اس پر راضی ہو جائے تو حامد کا قرضہ تمہارے ذمہ سے اتر گیا۔ اب حامد تم سے بالکل مطالبہ نہیں کر سکتا بلکہ محمود ہی سے مانگے، چاہے جب ملے اور جتنا قرضہ تم نے حامد کو دلا یا ہے اتنا اب تم محمود سے نہیں لے سکتے، البتہ اگر محمود اس سے زیادہ کا قرض دار ہے تو جو کچھ زیادہ ہے وہ لے سکتے ہو۔ پھر اگر محمود نے حامد کو دے دیا تو ٹھیک ہے اور اگر نہیں دیا اور مر گیا تو جو کچھ مال و اسباب چھوڑا ہے وہ نیچ کر حامد کو دلائیں گے اور اگر اس نے کوئی مال نہیں چھوڑا جس سے قرضہ دلائیں یا اپنی زندگی ہی میں مکر گیا اور قسم کھالی کہ تمہارے قرضہ سے میرا کوئی تعلق نہیں اور گواہ بھی نہیں ہیں تو اب اس صورت میں پھر حامد تم سے مطالبہ کر سکتا ہے اور اپنا قرضہ تم سے لے سکتا ہے۔

اگر تمہارے کہنے پر حامد محمود سے لینا منظور نہ کرے یا محمود اس کو دینے پر راضی نہ ہو تو قرضہ تم سے نہیں اترتا۔

۲۔ مسئلہ ۲: محمود تمہارا قرض دار نہیں تھا، تم نے اس سے مدد چاہتے ہوئے اپنا قرضہ اس پر منتقل کر دیا اور محمود نے مان لیا اور حامد نے بھی منظور کر لیا تب بھی تمہارے ذمہ سے حامد کا قرضہ اتر کر محمود کے ذمہ ہو گیا، اس لیے اس کا بھی وہی حکم ہے جو ابھی بیان ہوا اور جتنا روپیہ محمود کو دینا پڑے گا وہ دینے کے بعد تم سے لے لے اور دینے سے پہلے اس کو لینے کا حق نہیں۔

۳۔ مسئلہ ۳: اگر محمود کے پاس تمہارے روپے امانت رکھنے ہوئے تھے، اس لیے تم نے اپنا قرضہ محمود پر منتقل کر دیا، پھر وہ روپے کسی طرح ضائع ہو گئے تو اب محمود ذمہ دار نہیں رہا بلکہ اب حامد تم سے ہی مطالبہ کرے گا اور تم ہی سے لے گا۔ اب

محمود سے مانگنے اور لینے کا حق نہیں رہا۔

مِسْكَلٌ حَا: محمود پر قرضہ اتار دینے کے بعد اگر تم ہی وہ قرضہ ادا کر دو اور حامد کو دے دو تو یہ بھی صحیح ہے، حامد یہ نہیں کہہ سکتا کہ میں تم سے نہیں لوں گا بلکہ محمود سے لوں گا۔



کتابِ القضاۓ

قضاء اجتماعی اسلامی احکام میں سے نہایت اہم حکم ہے۔ یہی وہ ذریعہ ہے جس کی بنا پر اللہ تعالیٰ کی مخلوق کے درمیان اللہ تعالیٰ کے احکامات کے مطابق فیصلے ہوتے ہیں۔ معاشرے میں شرعی احکام کا نفاذ اسلامی طریق قضاء کے بغیر ممکن نہیں۔ افسوس کہ خلافتِ اسلامیہ کے سقوط کے بعد مسلم ممالک کی عدالتوں میں بھی شرعی احکام کے مطابق فیصلے نہیں ہوتے۔ یہ مسلمانوں کی بہت بڑی کوتاہی اور بد نصیبی ہے۔ اسلامی خلافت کا احیاء اور عدالتوں میں شرعی احکام کا اجراء مسلمانوں کی اہم ترین اجتماعی ذمہ داری ہے۔ جس سے غفلت برتنے پر پورا عالم اسلام و بال میں بنتا ہے۔ ذیل میں قضاء کے آداب و احکام ذکر کیے جاتے ہیں:

عہدہ قضاقبول کرنے کے احکام:

قضاء کا عہدہ قبول کرنے کے مختلف حالتوں میں پانچ مختلف احکام ہیں:

- ۱- واجب: اس شخص کے لیے جو اس کام کی الہیت رکھتا ہو اور اس کے علاوہ کوئی اور شخص اس کا اہل موجود نہ ہو۔
- ۲- مستحب: اس شخص کے لیے لوگ جس کے علاوہ اس کام کی الہیت رکھنے والے لوگ موجود ہیں، لیکن یہاں سے بہتر ہو۔
- ۳- اختیاری: اس شخص کے لیے جس کے علاوہ اور لوگ بھی اس کام کی صلاحیت اس کے برابر رکھتے ہوں۔
- ۴- مکروہ: اس شخص کے لیے جس میں اس کام کی صلاحیت تو ہو لیکن دوسرا اس سے بہتر اور زیادہ لاکن موجود ہو۔
- ۵- حرام: اس شخص کے لیے جو اپنی باطنی حالت سے واقف ہے کہ وہ ہوں پرستی اور ظلم کرنے سے نہ نج سکے گا۔

قاضی کے لیے ضروری شرائط:

۱- مسلمان ہو، لہذا کافر شخص قاضی و نج نہیں بن سکتا۔

۲- مکلف ہو، یعنی عاقل بالغ ہو، لہذا بچہ اور پاگل قاضی نہیں بن سکتا۔

۳- آزاد ہو، لہذا اغلام قاضی نہیں بن سکتا۔

۴- بینا ہو، انداھانہ ہو۔

۵۔ گونگا، بہر اور اونچائی سے والا ہو۔

۶۔ اس کو کبھی کسی پر تہمت لگانے کی وجہ سے حد قذف نہ لگی ہو۔

مسئلہ ۱: حدود و قصاص کے علاوہ دیگر معاملات میں اگر عورت کو قاضی بنادیا جائے اور وہ فیصلہ کرے تو اس کا فیصلہ نافذ ہوگا، لیکن عورت کو قاضی بنانا سخت گناہ ہے۔ حدود و قصاص میں عورت کا فیصلہ نافذ نہیں ہوگا۔

مسئلہ ۲: فاسق کو بھی قاضی مقرر کر دیا جائے تو وہ قاضی ہو جاتا ہے اگرچہ اس کو قاضی مقرر کرنا، نامناسب اور گناہ ہے جبکہ ایسے لوگ موجود ہوں جو عادل و عالم ہوں۔

مسئلہ ۳: قاضی کے لیے فقیہ ہونا بہتر ہے، ضروری شرط نہیں، کیونکہ قاضی کا اصل کام یہ ہے کہ وہ حقدار کو اس کا حق دلوادے، لہذا اگر وہ خود ماہر فقیہ نہ ہو تو دوسرے ماہرین فقہ سے فتویٰ لے کر فیصلہ دے گا، البتہ حاکم کے لیے جائز نہیں کہ ماہرین کے ہوتے ہوئے غیر ماہر کو عہدہ قضا پر مقرر کرے۔ ایسا کرنا کرنا سخت گناہ ہے۔

مسئلہ ۴: جس حکومت سے عہدہ قضا حاصل کرے اس کے سربراہ کا مسلمان ہونا شرط نہیں، بلکہ کافر حکومت سے بھی عہدہ قضاۓ لے سکتا ہے جبکہ حکومت انصاف کے ساتھ فیصلہ کرنے سے نہ رکتی ہو۔

مسئلہ ۵: قاضی کے لیے جائز نہیں کہ وہ اپنے ماں باپ، اولادیا اپنی بیوی یا اپنے شریک یا اپنے ملازم (یعنی اجیر خاص) کا دعویٰ سنے اور اس کے حق میں فیصلہ دے۔ یہ لوگ اپنا مقدمہ کسی دوسرے قاضی کی عدالت میں لے جائیں۔

مجلس قضاۓ کے اصول و آداب:

۱۔ قضاۓ کی مجلس (عدالت) شہر کے وسط میں مسجد یا دارالقضاء میں ہو، تاکہ لوگوں کی وہاں تک رسائی آسان ہو۔

۲۔ قربی محرم مثلاً بھائی بہن کے علاوہ قاضی کسی سے ہدیہ قبول نہ کرے۔ اگر کسی سے پہلے سے ہدیہ لینے دینے کا معمول ہو تو معمول سے زیادہ ہدیہ نہ لے۔

۳۔ جن سے ہدیہ لینا منع ہے، ان سے قرض لینا یا عاریت پر کوئی چیز مانگ کر لینا بھی منع ہے۔

۴۔ رشوت لینا تو حرام ہے ہی، رشوت لینے کا کوئی حیلہ بھی جائز نہیں، مثلاً: اتنی کم قیمت پر کوئی چیز خریدنا کہ اس قیمت میں وہ چیز عام طور پر فروخت نہیں ہوتی۔

۵۔ مقدمہ کے فریقین میں سے کوئی قاضی کو اپنے ہاں دعوت میں بلائے، چاہے وہ دعوت عام ہو، جیسے ولیمہ وغیرہ یا

خاص قاضی ہی کے اعزاز میں کی گئی ہو، بہر حال قاضی کو اس میں شریک ہونے کی اجازت نہیں۔

اگر فریقین کے علاوہ کوئی اور شخص دعوت کرے تو دعوت عام میں تو شرکت کر سکتا ہے لیکن دعوتِ خاص میں (یعنی جو صرف قاضی کے اعزاز میں کی گئی ہو اس میں) شرکت نہیں کر سکتا۔

۶۔ فریقین کے علاوہ کسی کاجنازہ ہو تو اس میں شرکت کر سکتا ہے۔ اسی طرح فریقین کے علاوہ اگر کوئی بیمار ہو تو اس کی عیادت کے لیے جا سکتا ہے، لیکن وہاں زیادہ دریغہ نہ ہبرے۔

۷۔ قاضی کے لیے ہر ایسی حالت اور حرکت سے اجتناب ضروری ہے جس سے تہمت یا بدگمانی کا خدشہ ہو، مثلاً:

(ا) کسی ایک فریق کا استقبال کرنا یا اس کے ساتھ تہائی میں بیٹھنا، چاہے عدالت میں ہو یا عدالت سے باہر یا اپنے گھر میں ہو۔

(ب) کسی ایک کی طرف ہاتھ سے یا سر سے یا آنکھ سے اشارہ کرنا یا کسی ایک کی طرف دیکھ کر مسکرنا۔

(ج) کسی ایک سے سرگوشی کرنا۔

(د) کسی ایک سے ایسی زبان میں بات کرنا جو دوسرا فریق نہیں سمجھتا۔

(e) کسی ایک فریق کو دلیل کی تلقین کرنا یا اس کے گواہ کو گواہی کی تلقین کرنا، مثلاً یوں کہنا کہ کیا تم فلاں فلاں بات کا دعویٰ کرتے ہو یا تم فلاں فلاں بات کی گواہی دیتے ہو؟ (کیونکہ اس سے یہ بدگمانی اور تہمت پیدا ہوتی ہے کہ قاضی اس شخص کو اس کے فائدے کے نکات سمجھا رہا ہے) البتہ اگر عدالت کے رعب و بیبیت کی وجہ سے کوئی فریق یا گواہ بولنے سے عاجز ہو جائے تو قاضی اس صورت میں اس کو تلقین کر سکتا ہے۔

۸۔ قاضی عدالت میں جائز ہنسی مزاح بھی نہ کرے اور نہ کسی چیز کی خرید و فروخت کی بات چیت کرے۔

۹۔ فریقین کو بٹھانے میں، ان کی طرف دیکھنے میں اور توجہ کرنے میں برابری کرے اگر چنان میں سے ایک فریق بڑے مرتبہ والا ہو اور دوسرا عام آدمی ہو۔

۱۰۔ جب غم، غصہ، بھوک یا نیند کے غلبہ کی وجہ سے قاضی کا ذہن تشویش میں ہو اور وہ صحیح غور و فکر نہ کر سکتا ہو، اس وقت مقدمے کی ساعت نہ کرے نہ وہ فیصلہ سنائے۔

قضا کے پانچ مراحل:

جب فریقین قاضی کے پاس فیصلہ کروانے آئیں، تو وہ با ترتیب درج ذیل مراحل پر عمل کرے:

۱۔ سماحتِ دعویٰ:

قاضی مدعی کو حکم دے گا کہ وہ یا اس کا دیکھ زبانی دعویٰ پیش کرے اور اگر پہلے سے تحریری دعویٰ جمع کرایا جا چکا ہے تو اس کو پڑھے۔

دعویٰ کی سماحت کے بعد تین میں سے ایک صورت سامنے آئے گی:

(ا) دعویٰ سرے سے باطل ہو۔ باطل دعویٰ یہ ہے کہ جس سے فریق مخالف پر کچھ لازم نہیں آتا، مثلاً: ایک شخص دعویٰ کرے کہ زید نے مجھے اپنی سائیکل ہبہ کی اور ابھی میں اس پر قبضہ نہیں کر پایا تھا کہ زید ہبہ سے پھر گیا، لہذا زید سے مجھے سائیکل دلوائی جائے۔ چونکہ قبضہ کے بغیر ہبہ پورا نہیں ہوتا لہذا یہ دعویٰ باطل ہے۔ دعویٰ کے باطل ہونے کی صورت میں قاضی دعویٰ کو خارج اور رد کر دے گا۔

(ب) دعویٰ بالکل صحیح ہو۔

(ج) دعویٰ میں کچھ نقص اور کمی ہو جو دور کی جاسکتی ہو، مثلاً: کوئی قید یا شرط ذکر نہ کی گئی ہو۔ اس صورت میں قاضی اس کے بارے میں پوچھنے گا۔ اگر مدعی اپنے بیان سے اس نقص کو دور کر دے تو دعویٰ مزید کارروائی کے لیے منظور کر لیا جائے گا اور اگر مدعی اس نقص کو دور نہ کر سکے تو مزید کارروائی نہ ہوگی، مثلاً: کسی زمین کے بارے میں دعویٰ ہوا اور اس کی حدود ذکر نہ کی گئی ہوں پھر قاضی کے پوچھنے پر مدعی نے حدود ذکر کر دیں تو دعویٰ صحیح ہو گیا اور اگر یہ دعویٰ ہو کہ زید نے مجھ سے روپ پر قرض لیے تھے اور سوال پر بھی مدعی یہ نہ بتائے کہ وہ روپے کتنے تھے تو مزید کارروائی نہ ہوگی۔

جب دعویٰ صحیح ہو یا بعد میں قاضی کے استفسار کرنے سے صحیح ہو جائے تو قاضی مدعاعلیہ سے جواب طلبی کرے گا کہ مدعی تم پر اس طرح کا دعویٰ کرتا ہے، تم اس بارے میں کیا کہتے ہو؟

۲۔ مدعی علیہ کا اقرار:

اگر مدعاعلیہ دعویٰ کی درستی کا اقرار کرے تو قاضی اس پر اس کے اقرار کی وجہ سے مدعی کے حق کی ادائیگی لازم کر دے گا۔ لیکن اگر مدعاعلیہ دعویٰ کو مانتے سے انکار کر دے تو قاضی مدعی سے اس کے دعویٰ کے بارے میں ثبوت طلب کرے گا۔

ثبتوت کے طور پر مدعی گواہ یاد یگر دلائل مشاہدہ سے متعلق اصل مستند و استاویزات پیش کرے۔

۳- مدعی کی طرف سے ثبوت:

مدعی کی طرف سے گواہ یاد استاویزات پیش کیے جائیں تو ان گواہوں کے تذکیرہ اور استاویزات کی چھان بین اور معبر ہونے کی تحقیق کے بعد قاضی مدعی کے حق میں فیصلہ دے گا۔

۴- مدعی علیہ کی طرف سے قسم:

اگر مدعی کوئی ثبوت پیش نہ کر سکے اور مدعا علیہ اپنے انکار پر قائم ہو تو مدعی کے طلب کرنے پر قاضی مدعا علیہ سے قسم لے گا۔
اگر مدعی علیہ قسم اٹھائے تو قاضی اس کو بری قرار دے کر مدعی کو اس کا پیچھا کرنے سے منع کر دے گا۔

۵- مدعی علیہ کی طرف سے انکار:

اگر مدعی علیہ قسم اٹھانے سے انکار کر دے تو حاکم اس کے قسم سے انکار پر مدعی کے حق میں فیصلہ دے دے۔
مسئلہ ۱: قسم صرف مدعا علیہ پر آتی ہے۔ اگر یہ سمجھوتہ ہو جائے کہ اگر مدعی قسم کھالے تو مدعا علیہ اس کا حق تشکیم کر لے گا تو یہ باطل ہے کیونکہ یہ شرعی اصول کے خلاف ہے۔

مسئلہ ۲: اگر مدعا علیہ زبان بند کر کے خاموش ہو جائے اور مکرر پوچھنے پر بھی چپ سادھی از ہے، نہ اقرار کرے اور نہ انکار، تو اس کی خاموشی کو انکار سمجھا جائے گا۔ اسی طرح اگر یہ کہے کہ میں نہ انکار کرتا ہوں نہ انکار کرتا ہوں تو یہ اس کی طرف سے انکار شمار ہو گا۔

مسئلہ ۳: فریقین آپس میں رشتہ دار ہوں یا ان میں مصالحت کی طرف میلان نظر آتا ہے تو قاضی ان کو ایک دو صلح کرنے کی ترغیب دے، لیکن جب قاضی کو معلوم ہو جائے کہ کون حق پر ہے اور کون ظلم کر رہا ہے تو پھر ایسا نہ کرے۔

مسئلہ ۴: قاضی کے فیصلہ کے وقت فریقین کی موجودگی ضروری ہے، لیکن مدعی کے دعویٰ کے بعد مدعا علیہ دعویٰ کا اقرار کر لے پھر قاضی کے فیصلہ دینے سے پہلے عدالت سے چلا جائے تو قاضی اس کی عدم موجودگی میں اس کے اقرار کی بنا پر فیصلہ دے سکتا ہے۔ اسی طرح مدعا علیہ نے دعویٰ کا انکار کیا اور مدعی نے گواہ پیش کر دیے، پھر مدعا علیہ گواہوں کے تذکیرہ اور قاضی کے فیصلہ دینے سے پہلے غائب ہو جائے تو قاضی گواہوں کا تذکیرہ کر کے اس کی عدم موجودگی میں مدعا علیہ کے خلاف فیصلہ دے سکتا ہے۔

مسئلہ ۵: جب مدعا علیہ نہ خود عدالت میں حاضر ہو اور نہ ہی اپنے وکیل کو بھیجے اور اس کو حاضر کرانا بھی ممکن نہ ہو تو اس کو تین مرتبہ طلب کیا جائے گا جس کی صورت یہ ہے کہ قاضی اس کو مختلف ایام میں تین مرتبہ دعویٰ کی نقل بھیجے اور اس کو عدالت میں طلب کرے اور یہ بھی لکھ دے کہ اگر وہ آیا تو اس کے لیے قاضی خود ایک وکیل مقرر کر دے گا جو دعویٰ اور گواہی سن لے گا۔ اگر مدعا علیہ اس پر بھی نہ خود حاضر ہو اور نہ اپنا وکیل بھیجے تو قاضی اس کے لیے وکیل مقرر کر دے گا جو مدعا علیہ کے حقوق کی رعایت کرے گا۔ اس وکیل کی موجودگی میں قاضی دعویٰ اور گواہی کو سنبھالے اور تحقیق سے صحیح ثابت ہو تو اس کے مطابق فیصلہ جاری کر دے۔^(۱)

فیصلہ پر نظر ثانی:

مسئلہ ۶: جس کے خلاف فیصلہ ہوا ہو وہ اگر یہ دعویٰ کرے کہ فیصلہ اصول شرعیہ کے خلاف ہوا ہے اور خلاف ورزی کی وجہ بیان بھی کر دے اور نئے سرے سے فیصلہ طلب کرے تو فیصلہ پر نظر ثانی کی جائے گی۔ اگر اصول شرعیہ کے مطابق پایا گیا تو برقرار کھا جائے گا ورنہ شریعت کے مطابق دوسرا فیصلہ دیا جائے گا۔^(۲)

ناحق دعویٰ کرنے والے سے مقدمے کے اخراجات کی وصوی:

ناحق دعویٰ کرنے والے مدعا علیہ (جس پر دعویٰ کیا گیا) مقدمہ کی پیروی کے ضروری اخراجات لے سکتا ہے، البتہ وہ مصارف جو اس نے صرف اپنی سہولت و راحت کے لیے نج وغیرہ عدالت کے کارندوں کی خوشامد کے طور پر کیے وہ لینا جائز نہیں۔^(۳)



۱ - در مختار و شامیہ: ۴۱۵ / ۵

۲ - شامیہ: ۵۱۸ / ۵

۳ - إمداد الأحكام: ۲۳۲ / ۲

کِتابُ الشَّهَادَة

(گواہی دینا)

گواہی کی تعریف:

کسی کے حق کو دوسرے کے ذمے ثابت کرنے کے لیے قاضی کی عدالت میں اس کے رو برو اور فریقین مقدمہ یا ان کے وکیلوں کی موجودگی میں جو براں الفاظ کے ساتھ دی جاتی ہو کہ ”میں شہادت (یا گواہی) دیتا ہوں“، اس کو شہادت کہتے ہیں۔

گواہی کا حکم:

- ۱ - حق کسی انسان کا ہوا اور دوسرے کوئی گواہ نہ ہوں تو مدعی کی طلب پر شہادت کی ادائیگی واجب ہے۔ اسی طرح گواہی کی ادائیگی اس وقت بھی واجب ہے جب مدعی کی حق تلفی کا خوف ہوا اور مدعی کو گواہوں کا علم نہ ہو۔
- ۲ - حقوق اللہ ہوں تو بلا طلب بھی گواہی دینا واجب ہے، جیسے: طلاق کا واقعہ ہو۔
- ۳ - حدود اللہ ہوں تو ان پر پردہ پوشی اچھی ہے، جبکہ مجرم برائی پر اصرار اور اسے کھلم کھلانہ کرتا ہو۔ لہذا چوری میں یوں کہہ کر اس شخص نے مال لیا ہے یا اٹھایا ہے، یوں نہ کہہ کر اس نے چڑایا ہے۔

گواہی کا نصاب:

- گواہی کے نصاب کے چار درجات ہیں:
- ۱ - زنا میں چار مرد گواہوں کا ہونا ضروری ہے۔
 - ۲ - دیگر حدود و قصاص میں دو مرد گواہوں کا ہونا ضروری ہے۔
 - ۳ - وہ امور جن پر عام طور سے صرف عورتیں ہی آگاہ ہوتی ہیں جیسے: ولادت، بکارت اور عورتوں کے عیوب تو ان میں صرف ایک عورت کی گواہی کافی ہے۔
 - ۴ - دیگر معاملات چاہے وہ مالی ہوں یا غیر مالی ہوں (جیسے: نکاح، طلاق، وکالت، وصیت، ہبہ اقرار وغیرہ) ان میں دو مرد یا ایک مرد اور دو عورتوں کا بطور گواہ ہونا ضروری ہے۔

مسئلہ: ایسی جگہ جہاں صرف غورتیں ہوں اور وہاں قتل کا کوئی واقعہ ہو جائے تو دیت کے ثبوت کے لیے صرف عورتوں کی گواہی بھی معتبر ہوگی۔

جن لوگوں کی گواہی قبول نہیں:

- ۱ - نابینا
- ۲ - گوزنگا
- ۳ - بچہ
- ۴ - جس کو کبھی حدیقہ فلگی ہو، اگرچہ اس نے توبہ بھی کر لی ہو۔
- ۵ - زوجین کی ایک دوسرے کے حق میں
- ۶ - آدمی کی اپنے اصول (ماں باپ) و فروع (ولاد) کے حق میں
- ۷ - گواہوں کی ان لوگوں کے خلاف جن کے ساتھ گواہوں کی دینی عدالت یا جھگڑا ہو۔
- ۸ - جس گواہ کا خرچہ وہ آدمی اٹھاتا ہو جس کے حق میں گواہی دے رہا ہے مثلاً: خاص شاگرد یا ذاتی ملازم
- ۹ - کافر کی مسلمان کے خلاف

عادل ہونے کی شرط:

گواہ کے لیے شرط ہے کہ وہ عادل ہو، فاسق نہ ہو (اور عادل وہ مسلمان ہوتا ہے جو کبیرہ گناہوں سے بچتا ہو اور صغیرہ گناہوں پر اصرار نہ کرتا ہو) مگر باتفاق فقہاء اس کا مطلب یہ ہے کہ فاسق کی شہادت کو قبول کرنا اور اس کے مطابق فیصلہ کرنا قاضی پر واجب نہیں، لیکن اگر قاضی کو قرائی سے معلوم ہو جائے کہ یہ جھوٹ نہیں بولتا، اس بنا پر وہ فاسق کی شہادت پر کوئی فیصلہ کر دے تو یہ فیصلہ صحیح اور نافذ ہے۔ اس زمانے میں جب کہ فسق کی بہت سی صورتیں مثلاً دار حی مونڈ نا وغیرہ ایسی عام ہو گئی ہیں کہ اگر ان کی وجہ سے شہادت کو مطلقاً رد کر دیا جائے تو بہت سے معاملات کا ثبوت کسی طرح نہ ہو سکے گا، فاسق کے بارے میں اس قول کے علاوہ کوئی چاروں نہیں ہے۔

بغیر دعویٰ کے گواہی دینا:

طلاق، وقف، رمضان کے چاند، خلع، ایلا اور ظہار کے بارے میں اور قذف و چوری اور دیگر حدود کے بارے میں بغیر

دعویٰ کے دائر ہوئے بھی گواہی دے سکتے ہیں۔

گواہوں کا تزکیہ (کردار کی تحقیق اور اطمینان)

۱۔ جب گواہ گواہی دے دیں تو قاضی دوسرے فریق سے پوچھے گا کہ تم ان کی گواہی کے بارے میں کیا کہتے ہو؟ یہ اپنی گواہی میں سچے ہیں یا نہیں؟

اگر وہ کہے کہ یہ دونوں عادل ہیں یا دونوں اپنی گواہی میں سچے ہیں تو یہ اس کی جانب سے دعویٰ کا اعتراف ہوا۔

لیکن اگر وہ یہ کہے کہ یہ جھوٹے گواہ ہیں یا کہے کہ اگرچہ یہ عادل ہیں لیکن انہوں نے اس گواہی میں غلطی کی ہے یا یہ دونوں اصل بات بھول گئے ہیں یا کہا کہ یہ دونوں عادل ہیں لیکن مجھے دعویٰ تسلیم نہیں ہے تو قاضی ابھی فیصلہ نہیں دے گا، بلکہ پہلے گواہوں کا تزکیہ کرائے گا۔ یہاں بعض صورتوں میں مدعا علیہ نے گواہوں کو عادل مانتا ہے لیکن پھر بھی گواہوں کا تزکیہ ضروری ہے کیونکہ مدعا علیہ مدعی اور گواہوں کی نظر میں دعویٰ کا انکار کرنے کی وجہ سے جھوٹا بننا اور جھوٹے کا تزکیہ معتبر نہیں ہوتا۔

گواہوں کا جن لوگوں کے ساتھ تعلق ہوانہ ہی میں سے کسی عادل شخص سے تزکیہ کرایا جائے گا مثلاً: طالب علم ہو تو اس کے تعلیمی ادارے کے مدرس سے، اگر تاجر ہو تو مارکیٹ کے معتبر تاجروں سے اور کسی محکمہ سے تعلق ہو تو اس محکمہ کے کسی قابل اعتماد فرد سے۔

تزکیہ پوشیدہ بھی ہوتا ہے اور اعلانیہ بھی۔ اعلانیہ کی صورت یہ ہوتی ہے کہ جس سے پوشیدہ تزکیہ کرایا ہے وہ عدالت میں آکر اعلانیہ اپنی رائے دے۔ لیکن آج کل فقط پوشیدہ تزکیہ پر عمل کیا جائے، کیونکہ اعلانیہ کی صورت میں مجرم تزکیہ کرنے والوں کا دشمن بن جاتا ہے اور ان کو نقصان پہنچانے کے درپے ہو جاتا ہے۔

۲۔ حدود و قصاص میں ہر حال میں گواہوں کا تزکیہ کرانا ضروری ہے۔

گواہ کا قسم اٹھانا:

جس کے خلاف گواہی دی گئی ہو وہ اگر اصرار کرے کہ قاضی گواہوں سے اس بات پر حلف لے کر وہ اپنی گواہی میں جھوٹے نہیں تھے تو قاضی ان سے حلف لے سکتا ہے، نیز وہ گواہوں سے یہ بھی کہہ سکتا ہے کہ اگر تم نے حلف اٹھایا تو میں تمہاری گواہی قبول کروں گا، ورنہ قبول نہیں کروں گا۔ بعض حضرات نے یہ بھی لکھا ہے کہ فتن کی کثرت کی وجہ سے ہمارے زمانے میں تزکیہ دشوار ہو گیا ہے تو قاضی گواہوں سے قسم لے سکتے ہیں تاکہ ان کے سچے ہونے کا غالب گمان حاصل ہو سکے۔^(۱)

کتابِ الصلح

(صلح کرنا)

صلح ایسے معاملہ کو کہتے ہیں جو مدعی اور مدعا علیہ کے درمیان جگہڑے اور تنازع کو دور کرتا ہے۔ صلح کی تین قسمیں ہیں:

(۱) مدعا علیہ دعویٰ کا اعتراف کر کے مدعی سے صلح کر لے۔ اس کی دو صورتیں ہیں:

۱۔ دعویٰ مال کا ہوا اور صلح بھی مال پر ہو مثلاً: زید نے بکر پر دعویٰ کیا کہ یہ مکان میرا ہے۔ بکرنے اعتراف کیا کہ ہاں یہ مکان تمہارا ہی ہے لیکن تم اب یہ مکان چھوڑ اور مجھ سے پانچ لاکھ روپے لے لو۔ زید اس پر راضی ہو جائے۔ اس قسم کی صلح کو بیع سمجھا جائے گا اور اس میں بیع کے حقوق یعنی حق شفعت، عیب کی بنابردار کرنے اور خیار رویت اور خیار شرط وغیرہ حاصل ہوتے ہیں۔

۲۔ دعویٰ مال کا ہوا اور صلح منفعت پر ہو جائے مثلاً: زید نے بکر پر کچھ رقم کا دعویٰ کیا۔ بکرنے کہا: ”مجھے تمہارا دعویٰ تسلیم ہے لیکن اس رقم کے بجائے تم میرے فلاں مکان میں ایک سال رہ لو۔“

(۲) مدعا علیہ دعویٰ کا انکار کر لے، پھر مدعی سے کسی رقم یا منفعت پر صلح کر لے۔

(۳) مدعا علیہ دعویٰ کا نہ انکار کر لے اور نہ انکار کر لے، بلکہ اس کے بارے میں خاموشی اختیار کر لے، لیکن مدعی سے رقم یا منفعت پر صلح کر لے۔

ان دونوں قسموں میں اگرچہ مدعی کے حق میں وہ رقم جو اس نے لی ہے معاوضہ سمجھا جائے گا لیکن مدعا علیہ کے حق میں اس کا دی ہوئی رقم اس کی قسم کا فدیہ سمجھا جائے گا۔ مطلب یہ ہے کہ جب مدعی دعویٰ کر لے لیکن اس کے پاس گواہ نہ ہوں اور مدعا علیہ دعویٰ کو تسلیم نہ کر لے تو اس کے ذمہ لازم آتا ہے کہ وہ عدالت میں قسم کھائے اس بات پر کہ مدعی اس پر جس حق اور مال کا دعویٰ کر رہا ہے وہ اس پر نہیں آتا۔ لیکن بعض لوگ بچے ہونے کے باوجود قسم کو بہت بڑی چیز سمجھتے ہوئے قسم نہیں کھاتے اور دعویٰ کی رقم محض قسم سے بچنے کے لیے دے دیتے ہیں۔ اس کو کہا جاتا ہے کہ انہوں نے قسم کا فدیہ دیا ہے۔

چونکہ یہ مدعایلیہ کے حق میں قسم کافد یہ سمجھا جائے گا، اس لیے اگر دعویٰ غیر منقولہ جائیداد کا ہو تو اس پر اس کے پڑوئی کو حق شفعت حاصل نہ ہو گا۔

۱۔ مسئلہ ٹھہر: دعویٰ مال کا ہو یا منافع کا ہو یا جنایت (مثلاً قتل عمد) کا ہو، صلح ہر صورت میں جائز ہے، البتہ حد پر صلح نہیں ہو سکتی۔

۲۔ مسئلہ ٹھہر: ایک مرد کی طرف سے ایک عورت پر نکاح کا دعویٰ ہو۔ عورت کچھ تم دے کر اس کو دعویٰ سے مستبرداری پر آمادہ کر لے تو اگر عورت دعویٰ قبول کرتی ہو تب تو خلع ہونا واضح ہے اور اگر عورت دعویٰ کا انکار کرتی ہو یا سکوت کرتی ہو تو پھر صرف اس مرد کے حق میں خلع شمار ہو گا۔

۳۔ مسئلہ ٹھہر: مدعایلیہ نے مدعی سے کہا کہ میں تیری رقم کا اقرار اس وقت تک نہیں کروں گا جب تک تو مجھے مہلت نہ دے دے یا اس میں سے کچھ کم نہ کر دے۔ مدعی نے اس کی بات کو منظور کر لیا تو یہ جائز ہے۔

۴۔ مسئلہ ٹھہر: کسی شخص کے سور و پے دوسرے شخص کے ذمہ واجب ہوں اور وہ کہے کہ تم ستر ہی دے دو تو یہ جائز ہے۔

۵۔ مسئلہ ٹھہر: اور اگر سور و پے مقررہ وقت پر واجب الادا ہوں مثلاً تم نے کوئی چیز سور و پے میں خریدی تھی اور قیمت کی ادائیگی کے لیے ایک مہینہ کی مہلت تھیہ رہی۔ اب بالع چاہتا ہے کہ تم اس کو قبل از میعاد ادا کر دو اور پچیس روپیہ مثلاً کم دے دو تو یہ درست نہیں۔

۶۔ مسئلہ ٹھہر: ایک شخص فوت ہو گیا اور اس نے ترکہ میں نقدی اور سامان چھوڑا۔ اس کے وارثوں میں سے ایک شخص نے دوسرے وارثوں سے کہا کہ میں اپنا حصہ تقسیم کر کے نہیں لینا چاہتا، مجھے صرف دس ہزار روپے دے دو اور میں تمام ترکہ سے مستبردار ہوتا ہوں، یہ جائز ہے مگر اس میں یہ شرط ہے کہ ترکہ میں اگر نقدر و پیہ بھی ہے تو اس میں دیکھا جائے کہ شرعاً اس کا حصہ کتنا ہے؟ اگر دس ہزار سے کم بنتا ہے تو یہ صلح جائز ہے، مثلاً: اگر نقدی میں اس کا شرعی حصہ آٹھ ہزار بنتا ہے تو یہ شخص جو دس ہزار لے رہا ہے ان میں سے آٹھ ہزار تو ان آٹھ ہزار کے مقابلہ میں ہو گئے اور باقی دو ہزار سامان کے بدلہ میں ہو گئے اور اگر اس کا حصہ دس ہزار یا اس سے زائد ہے تو یہ صلح جائز نہیں، مثلاً: اگر نقدی میں اس کا شرعی حصہ دس ہزار ہے تو یہ دس ہزار دس ہزار کے مقابلہ میں ہو گئے۔ دوسروں کو اس کے حصے کا جو سامان ملا وہ بغیر عوض کے ہوا اور سود ہوا، لہذا جائز نہیں۔

اگر وارثوں میں کوئی نابالغ بھی ہے تو اس کے حق میں یہ صلح اگر نقصان دہ نہ ہو تو جائز ہو گی، ورنہ اس کے حصہ کی حد تک جائز اور نافذ نہ ہو گی۔

کتب و کالات

(کسی کو وکیل بنانا)

کسی کام کے لیے اپنی جگہ دوسرے کو مقرر کر دیا جائے تو اسے وکالت کہتے ہیں جس نے دوسرے کو نائب مقرر کیا اسے ”موقل“ اور جسے مقرر کیا گیا اسے ”وکیل“ کہتے ہیں۔ وکالت کے احکام یہ ہیں:

۱۔ مسئلہ: جو کام آدمی خود کر سکتا ہے اس میں یہ بھی اختیار ہے کہ کسی اور سے کہہ دے کہ تم ہمارا یہ کام کر دو، جیسے: بیچنا، خریدنا، کرایہ پر لینا دینا، نکاح کرنا وغیرہ، مثلاً: ملازم کو بازار سودا لینے بھیجا یا ملازم کے ذریعہ کوئی چیز فروخت کرائی یا سواری وغیرہ کرنے پر منگوائی۔

۲۔ مسئلہ: تم نے ملازم سے گوشت منگوایا، وہ ادھار پر لے آیا تو گوشت والا تم سے رقم کا مطالبه نہیں کر سکتا، اس ملازم سے مطالبه کرے گا اور وہ ملازم تم سے مطالبه کرے گا۔ اسی طرح اگر کوئی چیز تم نے ملازم سے فروخت کرائی تو خریدنے والے سے تم کو مطالبه کرنے اور قیمت وصول کرنے کا حق نہیں۔ اس نے جس سے چیز خریدی ہے قیمت بھی اسی کو دے گا اور اگر وہ خود تمہیں قیمت دیدے تو بھی جائز ہے۔ مطلب یہ ہے کہ اگر وہ تمہیں نہ دے تو تم زبردست نہیں لے سکتے۔

۳۔ مسئلہ: تم نے کسی سے کوئی چیز منگوائی، وہ لے آیا تو اس کو اختیار ہے کہ جب تک تم سے قیمت نہ لے تک وہ چیز تمہیں نہ دے، چاہے اس نے اپنے پاس سے رقم دے دی ہو یا انہی تک نہ دی ہو، دونوں کا ایک ہی حکم ہے، البتہ اگر وہ پانچ دس دن کے وعدے پر ادھار لایا ہو تو جتنے دن کا وعدہ لے کر آیا ہے اس سے پہلے تم سے قیمت نہیں مانگ سکتا۔

۴۔ مسئلہ: تم نے ایک کلو گوشت منگوایا تھا، وہ ڈریٹھ کلو لے آیا تو پورا ڈریٹھ کلو لینا واجب نہیں۔ اگر تم نہ لو تو آدھا کلو اس کو لینا پڑے گا۔

۵۔ مسئلہ: تم نے کسی سے کہا کہ فلاں بکری جو فلاں کے پاس ہے، اس کو جا کر چار ہزار روپے میں لے آؤ تو اب وہ وکیل وہی بکری خود اپنے لیے نہیں خرید سکتا۔ غرض یہ کہ جو مخصوص چیز تم اپنے لیے بتا دو، اس کو اپنے لیے خریدنا درست نہیں، البتہ

جو قیمت تم نے بتائی ہے اس سے زیادہ میں اس نے لے لی تو اپنے لیے خریدنا درست ہے اور اگر تم نے کوئی قیمت نہ بتائی ہو تو بہر صورت اپنے لیے نہیں خرید سکتا۔

مسئلہ ۷: اگر آپ نے کوئی خاص بکری نہیں بتائی، بس اتنا کہا کہ ایک بکری کی ضرورت ہے، میرے لیے خرید کر لے آئیں تو ہر بکری میں اس کا اختیار ہے کہ وہ اپنے لیے خریدے یا آپ کے لیے۔ اگر خود لینے کی نیت سے خریدے گا تو اس کی ہوگی اور اگر آپ کی نیت سے خریدے گا تو آپ کی ہوگی اور اگر آپ کی دی ہوئی رقم سے خریدی تو بھی آپ کی ہوئی، چاہے جس نیت سے بھی خریدے۔

مسئلہ ۸: آپ کے لیے دکیل نے ایک بکری خریدی مگر آپ کو دینے سے پہلے مر گئی یا چوری ہو گئی تو اس بکری کی قیمت آپ کو دینی پڑے گی۔ اگر آپ کہیں کہ تم نے اپنے لیے خریدی تھی، میرے لیے نہیں خریدی تھی تو اگر آپ پہلے اس کو قیمت دے چکے ہیں تو آپ کی رقم ضائع ہو گئی اور اگر آپ نے ابھی تک رقم نہیں دی اور وہ اب رقم مانگتا ہے تو اگر آپ نے تم کھالی کہ تم نے اپنے لیے خریدی تھی تو اس کی بکری ضائع ہو گئی اور اگر تم قسم نہ کھا سکو تو اس کی بات کا اعتبار ہو گا اور تمہیں بکری کی قیمت ادا کرنی پڑے گی۔

مسئلہ ۹: تو کہ کوئی چیز مہنگی خرید کر لایا تو اگر تھوڑا ہی فرق ہو تو آپ کو لینی پڑے گی اور قیمت دینی پڑے گی اور اگر بہت زیادہ مہنگی لے کر آیا کہ اتنے کا کوئی نہیں لیتا تو اس کا لینا لازم نہیں، اگر آپ نہیں لو تو اس کو لینا پڑے گا۔

مسئلہ ۱۰: آپ نے کسی کو کوئی چیز بچنے کے لیے دی تو اس کے لیے یہ جائز نہیں کہ خود لے لے اور قیمت آپ کو دے دے۔ اسی طرح اگر آپ نے کچھ منگوا�ا کہ فلاں چیز خرید کر لاؤ تو وہ اپنی چیز آپ کو نہیں دے سکتا۔ اگر اپنی چیز دینے یا خود لینے کا ارادہ ہو تو صاف صاف کہہ دے کہ یہ چیز میں لیتا ہوں، مجھے دے دیں یا یوں کہہ دے کہ یہ میری چیز آپ لے لیں اور قیمت دے دیں، بغیر بتائے ایسا کرنا جائز نہیں۔

مسئلہ ۱۱: آپ نے ملازم سے بکری کا گوشت منگوا�ا، وہ گائے کا لے آیا تو آپ کا اختیار ہے چاہے لے لیں، چاہے نہ لیں۔ اسی طرح آپ نے آلو منگائے وہ بھنڈی یا کچھ اور لے آیا تو اس کا لینا ضروری نہیں۔ اگر آپ انکار کر دیں تو وہ چیز اس کی ہوگی۔

مسئلہ ۱۲: تم نے ایک روپے کی چیز منگوائی، وہ دو روپے کی لے آیا تو تمہیں اختیار ہے کہ ایک روپے کی جتنی آتی

ہے وہ لے لو اور ایک روپے کی جوز انداز لایا وہ اسی کے ذمہ دال دو۔

مسئلہ ۱۲: تم نے دو شخصوں کو بھیجا کہ جاؤ فلاں چیز خرید کر لے آؤ تو خریدتے وقت دونوں کو موجود رہنا چاہیے، صرف ایک آدمی کا خریدنا درست نہیں، اگر ایک ہی آدمی خریدے تو وہ بیع موقوف ہے، جب تم قبول کرو گے تب صحیح ہو جائے گی۔

مسئلہ ۱۳: تم نے کسی سے کہا کہ ہمارے لیے ایک گائے یا بکری وغیرہ کوئی چیز خرید کر لے آؤ، اس نے خود نہیں خریدی بلکہ کسی اور سے کہہ دیا، اس نے خرید لی تو تمہارے ذمہ اس کو لینا واجب نہیں، چاہے لو چاہے نہ لو، البتہ اگر وہ خود تمہارے لیے خریدے تو تمہیں لینا پڑے گا۔
وکیل کو برطرف کرنا:

وکیل کو برطرف کرنے کا تمہیں ہر وقت اختیار ہے، مثلاً: تم نے کسی سے کہا تھا کہ نہیں ایک بکری کی ضرورت ہے، نہیں مل جائے تو لے لینا، پھر لینے سے منع کر دیا، اب اس کو لینے کا اختیار نہیں، اگر اب لے گا تو وہ اسی کی ہو گی۔

مسئلہ ۱۴: اگر خود اس کو نہیں منع کیا بلکہ خط لکھ کر بھیجا یا آدمی بھیج کر اطلاع کر دی کہ اب نہیں لینا تب بھی وہ معزول ہو گیا اور اگر تم نے اطلاع نہیں دی، کسی اور آدمی نے اپنی طرف سے اس سے کہدیا کہ تمہیں فلاں نے برطرف کر دیا ہے، اب نہیں خریدنا، تو اگر وہ آدمیوں نے اطلاع دی ہو یا ایک ہی نے اطلاع دی مگر وہ معتبر اور دین دار ہے تو وہ وکیل معزول ہو گیا اور اگر ایسا نہ ہو تو برطرف نہیں ہوا۔ اگر وہ خرید لے تو تمہیں لینا پڑے گا۔



۱۔ مکمل المضاربۃ

(کاروبار کے لیے رقم دینا)

مکملہ: تم نے تجارت کے لیے کسی کو کچھ رقم دی کہ اس سے تجارت کرو، جو کچھ نفع ہو گا وہ ہم آپس میں تقسیم کر لیں گے، یہ جائز ہے۔ اس کو ”مضاربہ“ کہتے ہیں لیکن اس کی کئی شرطیں ہیں۔ اگر یہ معاملہ ان شرطوں کے مطابق ہو تو صحیح ہے، ورنہ ناجائز اور فاسد ہے۔

ایک شرط یہ ہے کہ جتنی رقم دینی ہو وہ بتا دو اور اس کو تجارت کے لیے دے بھی دو، اپنے پاس نہ رکھو۔ اگر رقم اس کے حوالہ میں کی، اپنے ہی پاس رکھی تو یہ معاملہ فاسد ہے۔

دوسری شرط یہ ہے کہ نفع تقسیم کرنے کی صورت طے کر لو اور بتا دو کہ تمہیں کتنا ملے گا اور اس کو کتنا۔ اگر یہ بات طے نہیں ہوئی، بس اتنا ہی کہا کہ نفع ہم دونوں آپس میں تقسیم کر لیں گے تو یہ فاسد ہے۔

تیسرا شرط یہ ہے کہ نفع کی تقسیم کو اس طرح نہ طے کرو کہ جتنا نفع ہو گا اس میں سے دس روپے ہمارے اور باقی تمہارے یا دس روپے تمہارے اور باقی ہمارے۔ غرض یہ کہ کوئی خاص رقم مقرر نہ کرو کہ اتنی ہماری یا اتنی تمہاری بلکہ یوں طے کرو کہ آدھا ہمارا آدھا تمہارا ایسا ایک تھائی اس کا دو تھائی اس کے یا ایک چوتھائی ایک کا باقی تین چوتھائی دوسرے کے۔ غرض یہ کہ نفع کی تقسیم فیصلی حصوں کے اعتبار سے کرنا چاہیے، متعین رقم کی صورت میں نہ ہو، ورنہ معاملہ فاسد ہو جائے گا۔ اگر کچھ نفع ہو گا تو وہ کام کرنے والا اس میں سے اپنا حصہ حاصل کرے گا اور اگر کچھ نفع نہ ہوا تو کچھ نہیں پائے گا۔ اگر یہ شرط لگائی کہ اگر نفع نہ ہوا تب بھی ہم تمہیں اصل مال میں سے اتنا دے دیں گے تو یہ معاملہ فاسد ہے۔ اسی طرح اگر یہ شرط لگائی کہ اگر نقصان ہو گا تو اس کام کرنے والے کے ذمہ ہو گا یا دونوں کے ذمہ ہو گا تو یہ بھی فاسد ہے، بلکہ حکم یہ ہے کہ جو کچھ نقصان ہو گا وہ مالک کے ذمہ ہے، اسی کاروبار یہ گیا۔

۲۔ مکملہ: جب تک کام کرنے والے کے پاس رقم موجود ہو اور اس نے اس سے سامان نہ خریدا ہو تک اس

معاملہ کو ختم کر دینے اور رقم واپس لے لینے کا اختیار ہے اور جب وہ مال خرید چکا تو اب ختم کرنے کا اختیار نہیں رہا۔

مسئلہ ۳: اگر یہ شرط لگائی کہ تمہارے ساتھ ہم کام کریں گے یا ہمارا فلاں آدمی تمہارے ساتھ کام کرے گا تو یہ معاملہ فاسد ہے، کیونکہ مضارب کو مال مکمل پردازنا ضروری ہے اور اس طرح کی شرط سے مکمل پرداز کرنے میں رکاوٹ پیدا ہوتی ہے۔

مسئلہ ۴: مضاربہ کا حکم یہ ہے کہ اگر معاملہ صحیح ہوا ہے یعنی اس میں شریعت کے خلاف کوئی شرط نہیں لگائی گئی تو نفع میں دونوں شریک ہیں، جس طرح طے کیا ہواں کے مطابق تقسیم کر لیں؛ اور اگر کچھ نفع نہ ہوا یا نقصان ہوا تو اس کام کرنے والے کو کچھ نہیں ملے گا اور نقصان کا تاوان اس کو نہیں دینا پڑے گا؛ اور اگر وہ معاملہ فاسد ہو گیا تو پھر وہ کام کرنے والا نفع میں شریک نہیں ہو گا بلکہ وہ ملازم کی طرح ہے۔ یہ دیکھو کہ اگر ایسا آدمی ملازم رکھا جائے تو اس کو کتنی تխواہ دینی پڑے گی؟ بس اتنی یہ تاخواہ اس کو ملے گی، نفع ہوتب بھی اور نہ ہوتب بھی، بہر حال وہ تاخواہ پائے گا اور نفع سارا مالک کا ہو گا، لیکن اگر تاخواہ اس طے شده نفع کے حصے سے زیادہ بنتی ہے تو اس صورت میں تاخواہ نہیں دیں گے بلکہ نفع ہی تقسیم کر دیں گے۔



مضاربہ پر ایک نظر^(۱)

”مضاربہ“ شرکت کی ایک خاص شکل ہے جس میں ایک شریک دوسرے کو کاروبار میں لگانے کے لیے رقم فراہم کرتا ہے۔ سرمایہ کاری پہلے شخص کی طرف سے کی جاتی ہے اور اسے ”رب المال“ کہا جاتا ہے، جبکہ کاروبار کا انتظام و انصرام اور عمل کی ذمہ داری دوسرے فریق کے ساتھ خاص ہے جسے ”مضارب“ کہا جاتا ہے۔

مشارکہ اور مضاربہ میں فرق درج ذیل نکات میں مختصر آبیان کیا جاسکتا ہے:

- ۱۔ مشارکہ میں سرمایہ دونوں طرف سے فراہم کیا جاتا ہے، جبکہ مضاربہ میں سرمایہ لگانا صرف رب المال کی ذمہ داری ہے۔
- ۲۔ مشارکہ میں تمام شرکاء کاروبار کے لیے کام کر سکتے اور اس کے انتظام و انصرام میں حصہ لے سکتے ہیں، جبکہ مضاربہ میں رب المال مخصوص میں حصہ لینے کا کوئی حق نہیں رکھتا بلکہ اس کو صرف مضاربہ کی انجام دے گا۔

۳۔ مشارکہ میں تمام شرکاء اپنی سرمایہ کاری کے تناوب کی حد تک نقصان میں شریک ہوتے ہیں، جبکہ مضاربہ میں اگر کوئی خسارہ ہو تو وہ صرف رب المال کو برداشت کرنا ہوگا، اس لیے کہ مضارب تو کوئی سرمایہ ہی نہیں لگاتا، اس کا نقصان اس حقیقت تک محدود رہے گا کہ اس کی محنت رائیگاں گئی اور اسے اس کے عمل کا کوئی صلنہیں ملا۔

لیکن یہ اصول اس شرط کے ساتھ مشروط ہے کہ مضارب نے اس پوری احتیاط اور ذمہ داری کے ساتھ کام کیا جو کہ عموماً اس طرح کے کاروبار کے لیے ضروری سمجھی جاتی ہے۔ اگر غفلت اور لاپرواہی کے ساتھ کام کیا یا کسی بد دیانتی کار تنکاب کیا تو وہ اس نقصان کا ذمہ دار ہوگا جو کہ لاپرواہی یا بے ضابطگی کی وجہ سے ہوا ہے۔

۴۔ مشارکہ میں عموماً حصہ داروں کی ذمہ داری غیر محدود ہوتی ہے، لہذا اگر کاروبار کی ذمہ داریاں اس کے اثاثے جات سے بڑھ جاتی ہیں اور نوبت کاروبار کی لیکوئیدیشن تک پہنچ جاتی ہے تو اثاثوں سے زائد ذمہ داریاں حصہ داران کو اپنے اپنے متناسب حصے کے مطابق اٹھانا ہوں گی۔ تاہم اگر تمام شرکاء نے اس بات پر اتفاق کر لیا تھا کہ کوئی شریک کاروبار کی مدت کے دوران کوئی قرض نہیں لے گا تو اس صورت میں زائد ذمہ داریاں صرف اسی شریک کو اٹھانا ہوں گی جس نے مذکورہ شرط کی خلاف ورزی کرتے ہوئے کاروبار پر قرض کا بوجھڈا لایا ہے۔

۱۔ مضاربہ چونکہ شرعی طریقہ ہے تمولیں میں سب سے ایک اہم اور بنیادی طریقہ ہے اس لیے اس کے متعلق مزید معلومات نامور ماہر عیشیت حضرت مولانا محمد تقی عثمانی صاحب کی کتاب ”اسلامی بینکاری کی بنیادیں“ سے دی گئی ہیں۔

مضارب میں صورتِ حال اس سے مختلف ہے، یہاں رب المال کی ذمہ داریاں اس کی سرمایہ کاری تک محدود ہوں گی، الائچہ وہ مضارب کو اس (رب المال) کی طرف سے قرض لینے کی اجازت دے دے۔

۵۔ مشارکہ میں جب بھی حصہ دار ان اپنا سرمایہ خلط ملٹ کر لیں گے تو مشارکہ کے تمام اثاثہ جات شرکاء کی سرمایہ کاری کے تابع سے ان کی مشترکہ ملکیت بن جائیں گے (اور وہ سب مشاعر ان کے مالک بن جائیں گے) اس لیے ان میں سے ہر ایک ان اثاثوں کی قیمتوں میں اضافے سے بھی فائدہ اٹھا سکے گا۔ اگرچہ انہیں پیچ کرنے سے حاصل نہ کیا گیا ہو۔

مضارب کی صورت اس سے مختلف ہے۔ مضارب میں خریدی ہوئی ساری اشیاء صرف رب المال کی ملکیت ہیں اور مضارب صرف اسی صورت میں منافع میں سے اپنا حصہ حاصل کر سکتا ہے جبکہ وہ انہیں نفع پر پیچ دے، لہذا وہ خود اثاثہ جات میں اپنے حصے کا دعویٰ کرنے کا حق نہیں رکھتا، اگرچہ ان کی قیمت بڑھ گئی ہو۔

مضارب کا کاروبار:

رب المال، مضارب کے لیے خاص کاروبار متعین بھی کر سکتا ہے، اس صورت میں مضارب رقم صرف اسی کاروبار میں لگائے گا، اس کو "المضاربة المقيدة" کہا جاتا ہے، لیکن اگر وہ مضارب کو آزاد پھوڑ دیتا ہے کہ جو کاروبار چاہے کرے تو اسے یہ اختیار ہوگا کہ جس کاروبار کو وہ مناسب سمجھے اس میں وہ رقم لگادے، اس کو "المضاربة المطلقة" کہا جاتا ہے (یعنی غیر مشروط مضاربہ) ایک رب المال ایک ہی عقد میں ایک سے زائد افراد کے ساتھ بھی مضاربہ کا معاملہ طے کر سکتا ہے، جس کا مطلب یہ ہوا کہ وہ یہ رقم "الف" اور "ب" دونوں کو (مشترکہ طور پر) کاروبار کے لیے پیش کر سکتا ہے، لہذا ان دونوں میں سے ہر ایک اس کے لیے بطور مضارب کام کر سکتا ہے اور مضاربہ کا سرمایہ دونوں مشترکہ طور پر استعمال کریں گے اور مضارب کا حصہ ان دونوں کے درمیان طے شدہ تابع سے تقسیم کیا جائے گا۔ اس صورت میں دونوں مضارب کاروبار ایسے چلا جائیں گے جیسا کہ دونوں آپس میں شریک ہوں۔

مضارب چاہے ایک ہو یا زیادہ، ہر وہ کام کر سکتے ہیں جو کہ عموماً اس طرح کے کاروبار میں کیا جاتا ہے، لیکن اگر وہ ایسا غیر معمولی کام کرنا چاہتے ہیں جو تاجریوں کے عام معمول اور عادت سے بہت کہ ہو تو وہ کام رب المال کی صریح اجازت کے بغیر نہیں کیا جاسکتا۔

منافع کی تقسیم:

مضاربہ کے صحیح ہونے کے لیے یہ ضروری ہے کہ فریقین بالکل شروع میں حقیقی منافع کے خاص تابع پر متفق ہوں جس

۱۔ شرکت مشاعر کا معنی یہ ہے کہ مشترک چیز کے ہر ہر جز میں تمام شرکاء تابع نہایتی رکھتے ہوں۔

کے مطابق رب المال اور مضارب میں سے ہر ایک منافع کا مستحق ہو گا۔ شریعت نے منافع کی کوئی معین نسبت بیان نہیں کی بلکہ اسے فریقین کی باہمی رضامندی پر چھوڑ دیا گیا ہے۔ وہ نفع میں برابر نسبت کے ساتھ بھی شریک ہو سکتے ہیں اور رب المال اور مضارب کے لیے الگ الگ نسبت بھی معین کی جاسکتی ہے، تاہم وہ کسی فریق کے لیے رقم کی لگی بندھی مقدار خاص نہیں کر سکتے۔ اسی طرح وہ کسی فریق کا نفع راس المال کے کسی تناسب حصے کے ساتھ بھی معین نہیں کر سکتے، مثال کے طور پر اگر راس المال ایک لاکھ روپے ہے تو وہ اس شرط پر اتفاق نہیں کر سکتے کہ کل منافع میں سے دس ہزار روپے مضارب کے ہوں گے اور وہ یہ طے کر سکتے ہیں کہ (مثلاً) راس المال کا بیس فیصد رب المال کو دیا جائے گا، البتہ وہ یہ طے کر سکتے ہیں کہ حقیقی نفع کا چالیس فیصد مضارب کو ملے گا اور ساٹھ فیصد رب المال کو یا اس کے بر عکس۔

یہ بھی جائز ہے کہ مختلف حالات میں نفع کی مختلف نسبتیں طے کر لی جائیں، مثلاً: رب المال مضارب سے یہ کہہ سکتا ہے کہ اگر تم گندم کا کاروبار کرو گے تو تمہیں کل نفع کا پچاس فیصد ملے گا اور اگر آٹے کا کاروبار کرو گے تو کل منافع کا تینتیس فیصد۔ اسی طرح وہ یہ کہہ سکتا ہے کہ اگر تم اپنے شہر میں کاروبار کرو گے تو تم نفع کے تیس فیصد کے مستحق ہو گے اور اگر تم کسی دوسرے شہر میں کاروبار کرو گے تو نفع میں سے تمہارا حصہ پچاس فیصد ہو گا۔

نفع کے طے شدہ تناسب حصے کے علاوہ مضارب مضاربہ کے لیے کیے گئے اپنے کام پر کسی قسم کی تحریک، فیس یا معاوضے کا دعویٰ نہیں کر سکتا۔ تمام فقہی مکاتب فکر اس نکتے پر متفق ہیں، البتہ امام احمد رحمہ اللہ مضارب کو اس بات کی اجازت دیتے ہیں کہ وہ مضاربہ اکاؤنٹ سے صرف یومیہ خوراک کے اخراجات وصول کر لے۔ فقہاء حفیہ کے نزدیک مضارب کو یہ حق صرف اس صورت میں حاصل ہو گا جبکہ وہ اپنے شہر سے باہر کسی کاروباری سفر پر ہو، اس صورت میں وہ ذاتی قیام و طعام وغیرہ کے اخراجات حاصل کر سکتا ہے، اپنے شہر میں ہونے کی صورت میں وہ کسی یومیہ الاؤنس کا مستحق نہیں ہوتا۔

اگر کاروبار کو بعض معاملات میں نقصان ہو اور بعض میں نفع، تو پہلے اس نفع سے نقصان کو پورا کیا جائے گا پھر بھی اگر وہ نئے نئے تو اسے طے شدہ تناسب سے فریقین میں تقسیم کیا جائے گا۔

مضاربہ کو ختم کرنا:

مضاربہ کا عقد فریقین میں سے کوئی بھی کسی بھی وقت ختم کر سکتا ہے، شرط صرف یہی ہے کہ دوسرے فریق کو اس کی باقاعدہ اطلاع کر دی جائے۔ اگر مضاربہ کے تمام اثاثہ جات نقد شکل میں ہیں اور راس المال پر کچھ نفع بھی کمایا جا چکا ہے تو انہیں

فریقین میں نفع کے طے شدہ تناسب کے مطابق تقسیم کر لیا جائے، لیکن اگر مضاربہ کے اثاثہ جات نقد شکل میں نہیں ہیں تو مضارب کو موقع دیا جائے گا کہ وہ ان اثاثہ جات کو نیچ کر نقد میں تبدیل کرے، تاکہ حقیقی نفع کا تعین ہو سکے۔

فقہاء کے اس سوال کے بارے میں مختلف نکتہ ہائے نظر ہیں کہ کیا مضاربہ ایک معین مدت کے لیے موثر ہو سکتا ہے کہ اس مدت کے گزرنے پر مضاربہ خود بخوبی ختم ہو جائے؟ خنفی اور خبلی مکاتب فکر کے مطابق مضاربہ کو ایک خاص مدت کے اندر محدود کیا جاسکتا ہے، مثلاً: ایک سال، چھ ماہ وغیرہ جس کے بعد مضاربہ بغیر کسی نوٹس کے ختم ہو جائے گا، اس کے برعکس مانکی اور شافعی فقہاء کا نقطہ نظر یہ ہے کہ مضاربہ کو خاص مدت کے اندر محدود نہیں کیا جاسکتا۔

بہر حال اس اختلاف کا تعلق مضاربہ کی مدت کی آخری اور زیادہ سے زیادہ حد کے ساتھ ہے، کیا فریقین کی طرف سے مضاربہ کی کم سے کم مدت بھی طے کی جاسکتی ہے جس سے پہلے مضاربہ کو ختم نہ کیا جاسکے؟ اسلامی فقہ کی کتابوں میں اس سوال کا صریح جواب نہیں ملتا، لیکن ایک ضابطہ جو عموماً یہاں ذکر کیا جاتا ہے اس سے معلوم ہوتا ہے کہ اس طرح کی کوئی مدت معین نہیں کی جاسکتی اور ہر فریق کو جب وہ چاہے معاہدہ ختم کرنے کا اختیار ہے۔

فریقین کا مضاربہ ختم کرنے کا یہ غیر محدود اختیار موجودہ حالات میں بعض مشکلات پیدا کر سکتا ہے، اس لیے کہ آج کل اکثر کار و باری میں اپنے ثمرات دکھانے کے لیے کچھ وقت کی محتاج ہوتی ہیں، انہیں پیچیدہ اور مستقل مزاجی والی کوششیں درکار ہوتی ہیں، اس لیے اگر بمال کار و باری میں کے بالکل شروع ہی میں مضاربہ ختم کر دیتا ہے تو وہ بات اس منصوبے کے لیے بڑی مشکل کا باعث ہوگی۔ خاص طور پر مضارب کے لیے شدید دھچکا ہو گا جو کہ اپنی تمام کوششوں کے باوجود کچھ کمانہیں سکتے گا۔ اس لیے اگر عقدِ مضاربہ میں داخل ہوتے وقت ہی فریقین اس بات پر متفق ہو جاتے ہیں کہ کوئی فریق بھی ایک معینہ مدت کے اندر چند مخصوص حالات کے علاوہ مضاربہ کو ختم نہیں کر سے گا تو یہ بات بظاہر شریعت کے کسی اصول کے خلاف معلوم نہیں ہوتی، بالخصوص اس حدیث کی روشنی میں جس کا پہلے بھی حوالہ دیا جا چکا ہے، جس میں یہ آتا ہے کہ:

”المسلمون على شروطهم، إلا شرطاً أحل حراماً أو حراماً حلالاً۔“

”مسلمانوں کے درمیان طے شدہ شرطوں کو برقرار کھا جائے گا سوائے ان شرطوں کے جو کسی حرام کی اجازت دے دیں یا کسی حلال کو حرام کر دیں۔“

کتب الوعاۃ

(امانت رکھنا)

تعریف:

کسی کے پاس کوئی چیز حفاظت کی غرض سے رکھنے کو ”دیعت“ یا ”امانت“ کہتے ہیں۔

مثال ۱: کسی نے کوئی چیز تمہارے پاس امانت رکھی اور تم نے لے لی تو اب اس کی حفاظت کرنا تم پر واجب ہو گیا۔ اگر حفاظت میں کوتاہی کی اور وہ چیز ضائع ہو گئی تو اس کا تاوان دینا پڑے گا، البتہ اگر حفاظت میں کوتاہی نہیں ہوئی پھر بھی کسی وجہ سے وہ چیز ضائع ہو گئی، مثلاً: چوری ہو گئی یا گھر میں آگ لگ گئی اور وہ چیز جل گئی تو اس کا تاوان نہیں لے سکتا، بلکہ اگر امانت رکھتے وقت تم نے یہ اقرار کر لیا کہ اگر یہ امانت ضائع ہو گئی تو میں ذمہ دار ہوں، مجھ سے قیمت لے لینا تب بھی اس کو تاوان کے مطالبے کا اختیار نہیں، البتہ تم اپنی خوشی سے دے دو تو اور بات ہے۔

مثال ۲: کسی نے کہا: ”میں کسی کام سے جاتا ہوں، تم میری یہ چیز رکھ لو“، جواب میں تم نے کہا: ”اچھا رکھ دو“ یا تم نے کچھ نہیں کہا اور وہ تمہارے پاس رکھ کر چلا گیا تو یہ چیز تمہارے پاس امانت ہو گئی، البتہ اگر تم نے صاف کہہ دیا کہ میں نہیں رکھتا اور کسی کے پاس رکھ دو یا اور کچھ کہہ کر انکار کر دیا پھر بھی وہ رکھ کر چلا گیا تو اب وہ چیز تمہارے پاس امانت نہیں، البتہ اگر اس کے چلے جانے کے بعد تم نے اٹھا کر رکھ لی ہو تو اب امانت ہو جائے گی۔

مثال ۳: کئی آدمی بیٹھے ہوئے تھے، ایک آدمی کوئی چیزان کے پر در کر کے چلا گیا تو سب پر اس چیز کی حفاظت واجب ہے۔ اگر وہ سب چھوڑ کر چلے گئے اور وہ چیز ضائع ہو گئی تو تاوان سب پر آئے گا اور اگر سب ایک ساتھ نہیں اٹھے بلکہ ایک ایک کر کے اٹھے تو جو سب سے آخر میں رہ گیا حفاظت کرنا اسی پر لازم ہو گا، اب وہ اگر چلا گیا اور وہ چیز ضائع ہو گئی تو اس سے تاوان لیا جائے گا۔

مثال ۴: جس کے پاس کوئی امانت ہواں کو اختیار ہے کہ چاہے خود اپنے پاس حفاظت سے رکھے یا اپنے والد،

بھائی یا بیوی وغیرہ کسی ایسے رشته دار کے پاس رکھوادے جو ایک ہی گھر میں اس کے ساتھ رہتے ہوں اور ان کے پاس اپنی چیز بھی ضرورت کے وقت رکھ دیتا ہو، لیکن اگر ان میں سے کوئی دیانتدار نہ ہو تو اس کے پاس رکھنا درست نہیں۔ اگر جان بوجھ کر کسی ایسے غیر معترض شخص کے پاس رکھ دیا تو صاف ہو جانے پر تاویں دینا پڑے گا اور ایسے رشته دار کے سوا کسی اور کے پاس کسی کی امانت اس کی اجازت کے بغیر رکھنا درست نہیں، چاہے وہ بالکل غیر ہو یا اس کے ساتھ کوئی رشته داری بھی ہو۔ اگر اور وہ کے پاس رکھ دی تو بھی صاف ہو جانے پر تاویں دینا پڑے گا، البتہ اگر وہ ایسا شخص ہے کہ یہ اپنی چیزیں بھی اس کے پاس رکھتا ہے تو درست ہے۔

مسئلہ ۵: کسی نے کوئی چیز تمہارے پاس رکھی اور تم بھول گئے اور اسے وہیں چھوڑ کر چلے گئے تو صاف ہونے کی صورت میں تاویں دینا پڑے گا، اسی طرح کوٹھری، صندوقچے وغیرہ کا تالاکھوں کرم چلے گئے جبکہ وہاں ہر قسم کے لوگ جمع ہیں اور وہ چیز ایسی ہے کہ عرفًا تالاگائے بغیر اس کی حفاظت نہیں ہو سکتی تب بھی صاف ہو جانے کی صورت میں تاویں دینا ہو گا۔

مسئلہ ۶: خدا نخواستہ گھر میں آگ لگ جائے یا کوئی اور اچانک حادثہ ہو تو ایسے وقت میں امانت کسی اور کے پاس بھی رکھنا جائز ہے، لیکن جب وہ عذر ختم ہو جائے تو فوراً واپس لے لینا چاہیے، اگر اب واپس نہیں لے گا تو نقصان کی صورت میں تاویں دینا پڑے گا، اسی طرح موت کے وقت اگر اپنے گھر کا کوئی آدمی موجود نہ ہو تو پڑ دی کے پرد کر دینا درست ہے۔

مسئلہ ۷: اگر کسی نے کچھ رقم امانت رکھوائی تو بعینہ اسی رقم کو حفاظت سے رکھنا واجب ہے، نہ اپنی رقم میں مانا جائز ہے اور نہ اس کو خرچ کرنا جائز ہے، یہ نہ سمجھو کہ دونوں رقمیں برابر ہیں، اس وقت خرچ کر لیتے ہیں جب امانت رکھنے والا مانگے گا تو اپنی رقم دے دیں گے، البتہ اگر اس نے اجازت دے دی ہو تو ایسے وقت میں خرچ کرنا درست ہے، لیکن اس کا یہ حکم ہے کہ اگر وہی رقم تم الگ رہنے دو تو وہ امانت سمجھی جائے گی، اگر خرچ ہو گئی تو تاویں نہیں دینا پڑے گا اور اگر تم نے اجازت لے کر اسے خرچ کر دیا تو اب وہ تمہارے ذمہ قرض ہو گئی، امانت نہیں رہی، الہذا اب بہر حال تمہیں وہ قرض دینا پڑے گا۔

اگر خرچ کرنے کے بعد تم نے اتنی ہی رقم اس کے نام سے الگ کر کے رکھ دی تب بھی وہ امانت نہیں، وہ تمہاری ہی رقم ہے، اگر چوری ہو گئی تو تمہاری رقم کی ہو گی، اس کا قرض بہر حال ادا کرنا پڑے گا۔ غرض یہ کہ خرچ کرنے کے بعد جب تک اس کو ادا نہ کر دو گے تب تک تمہارے ذمہ رہے گا۔

مسئلہ ۸: سورپے کسی نے تمہارے پاس امانت رکھے، ان میں سے بچاں تم نے اجازت لے کر خرچ کر دیے تو

پچاس تھارے ذمہ قرض ہو گئے اور پچاس امانت، اب جب تمہارے پاس اپنے روپے ہوں تو انہیں امانت کے پچاس روپے میں نہ ملاؤ، اگر اس میں ملادو گے تو وہ بھی امانت نہیں رہیں گے اور یہ پورے سور و پے تمہارے ذمہ قرض ہو جائیں گے، اگر ضائع ہو گئے تو پورے سور و پے دینا پڑیں گے، کیونکہ امانت کا روپیہ اپنے روپوں میں ملادیئے سے امانت نہیں رہتا بلکہ قرض ہو جاتا ہے اور ہر حال میں دینا پڑتا ہے۔

۹۔ مسئلہ: تم نے اجازت لے کر اس کے سور و پے اپنے سور و پے میں ملادیے تو یہ سارے روپے دونوں کے درمیان مشترک ہو گئے، اگر چوری ہو گئے تو دونوں کے ہوئے تمہیں کچھ نہیں دینا پڑے گا اور اگر اس میں سے کچھ چوری ہو گئے اور کچھ رہ گئے تب بھی آدھا اس کا گیا آدھا تمہارا، اور اگر سو ایک کے ہوں اور دوسو دوسرے کے ہوں تو ہر ایک کے حصے کے مطابق ضائع شدہ سمجھے جائیں گے، مثلاً: اگر بارہ روپے ضائع ہو گئے تو چار روپے ایک سور و پے والے کے گئے اور آٹھ روپے دوسو والے کے۔ یہ حکم اس وقت ہے جب اجازت سے ملائے ہوں اور اگر اجازت کے بغیر اپنے روپوں میں ملادیے تو ان کا وہی حکم ہے جو بیان ہو چکا کہ امانت کا روپیہ بلا اجازت اپنے روپوں میں ملائیں سے قرض ہو جاتا ہے، اس لیے اب وہ روپیہ امانت نہیں رہا، جو کچھ گیا تمہارا گیا، اس کے روپے اس کو ہر حال دینے پڑیں گے۔

۱۰۔ مسئلہ: کسی نے بکری یا گائے وغیرہ امانت رکھی تو اس کا دودھ پینا یا کسی اور طریقہ سے اس سے فائدہ حاصل کرنادرست نہیں، البتہ اجازت سے یہ سب جائز ہو جاتا ہے، بلا اجازت جتنا دودھ لیا ہے اس کی قیمت دینی پڑے گی۔


۱۱۔ مسئلہ: کسی نے ایک کپڑا یا زیور یا چارپائی وغیرہ امانت رکھی تو اس کی اجازت کے بغیر اس کو استعمال کرنا درست نہیں، اگر اس نے اجازت کے بغیر کپڑا یا زیور پہنا یا چارپائی پر بیٹھا یا یعنی اور اس کے استعمال کے دوران وہ کپڑا اپھٹ گیا یا چور لے گیا یا زیور، چارپائی وغیرہ ثوث گئی یا چوری ہو گئی تو تاوان دینا پڑے گا، البتہ اگر توبہ کر کے پھر اسی طرح حفاظت سے رکھ دیا، پھر کسی وجہ سے ضائع ہو گیا تو تاوان نہیں دینا پڑے گا۔

۱۲۔ مسئلہ: صندوق سے امانت کا کپڑا اس ارادے سے نکالا کہ شام کو یہی کپڑا بہن کر فلاں جگہ جاؤ نگا، پھر پہننے سے پہلے ہی وہ ضائع ہو گیا تو بھی تاوان دینا پڑے گا۔

۱۳۔ مسئلہ: کسی نے امانت رکھنے کے لیے روپے دیے تم نے جیب میں رکھ لیے یا بٹوے میں ڈال لیے لیکن ڈالتے وقت وہ روپے جیب یا بٹوے میں نہیں پڑے، بلکہ بیچ گر گئے، مگر تم یہی سمجھے کہ میں نے بٹوے میں رکھ لیے تو تاوان نہیں دینا پڑے گا۔

۱۴۔ مسئلہ: جب کوئی اپنی امانت مانگے تو فوراً اس کو دیدینا واجب ہے، بلاغزرنہ دینا اور دریکرنا جائز نہیں۔ اگر کسی نے اپنی امانت مانگی، تم نے کہا: ”اس وقت میں فارغ نہیں ہوں، کل لے لینا“، اس نے کہا اچھا کل ہی سہی، تب تو کوئی حرج نہیں اور اگر وہ کل لینے پر راضی نہ ہو اور نہ دینے سے ناراض ہو کر چلا گیا تو اب وہ چیز امانت نہیں رہی، قرض ہو گئی، اس لیے اگر ضائع ہو گئی تو تمہیں تاو ان دینا پڑے گا۔

۱۵۔ مسئلہ: امانت رکھوانے والے نے کسی آدمی کو امانت مانگنے کے لیے بھیجا تو امانت رکھنے والے کو اختیار ہے کہ اس آدمی کو نہ دے اور پیغام بھیجو کہ وہ خود ہی آکر اپنی چیز لے جائے، ہم کسی اور کوئی دیں گے اور اگر اس نے اس کو سچا سمجھ کر دے دی اور پھر مالک نے کہا کہ میں نے اس کوئی بھیجا تھا، تم نے کیوں دے دی؟ تو اس کی دو صورتیں ہیں: اگر امانت رکھنے والے نے اس بھیجے ہوئے شخص سے یہ کہا کہ مجھے معلوم ہے کہ تم فلاں کی طرف سے آئے ہو لیکن مجھے خطرہ ہے کہ وہ امانت رکھوانے والا بعد میں تمہیں بھیجنے سے انکار کر دے گا اور مجھے سے چیز کا مطالبہ کرے گا تو کیا تم اس کی واپسی کی ضمانت دیتے ہو؟ اگر اس نے منظور کر لیا تو وہ ضامن ہو گا اور اگر اس نے منظور نہ کیا اس نے پھر بھی بھروسہ کر کے دوسرا کی چیز دیدی تو وہ ضامن نہیں ہو گا البتہ اس امانت رکھنے والے پر لازم ہو گا کہ وہ مالک کو مطالبہ پرداز کرے گا۔



کتاب الفہن

(گروی رکھنا)

مِسْمَلَةٌ ۱: تم نے کسی سے دس روپے قرض لیے اور اس کے اعتقاد کے لیے اپنی کوئی چیز اس کے پاس رکھ دی کہ تجھے مجھ پر اعتماد نہ ہو تو میری یہ چیز اپنے پاس رکھ لے، جب میں روپے ادا کر دوں گا تو اپنی چیز لے لوں گا، یہ جائز ہے، اسی کو ”رہن“ یعنی ”گروی رکھنا“ کہتے ہیں، لیکن سود دینا کسی طرح درست نہیں، جیسا کہ آج کل بعض لوگ سود لے کر گروی رکھتے ہیں، یہ ہر گز درست نہیں۔ سود لینا اور دینا دونوں حرام ہیں۔

مِسْمَلَةٌ ۲: جب تم نے کوئی چیز گروی رکھ دی تو اب قرض ادا کیے بغیر تمہیں اپنی چیز مانگنے اور لینے کا حق نہیں۔

مِسْمَلَةٌ ۳: جو چیز تمہارے پاس کسی نے گروی رکھی ہے اس چیز کو استعمال میں لانا، اس سے کسی طرح بھی نفع اٹھانا، ایسے باغ کا پھل کھانا، ایسی زمین کا غلہ یا روپیہ لے کر کھانا، ایسے گھر میں رہنا، کچھ بھی درست نہیں۔

مِسْمَلَةٌ ۴: اگر بکری گائے وغیرہ گردی رکھی ہو تو اس کا دودھ بچوں وغیرہ سب کچھ مالک ہی کا ہے۔ جس کے پاس گروی رکھی ہوئی ہے اس کے لیے لینا درست نہیں۔ دودھ پیچ کر قیمت بھی گروی میں شامل کر دے۔ جب وہ قرضہ ادا کر دے تو گروی رکھی ہوئی چیز اور دودھ کی قیمت سب واپس کر دی جائے، البتہ رکھنے والے نے جو چارہ کھلا�ا ہے اس کی قیمت کاٹ سکتا ہے۔

مِسْمَلَةٌ ۵: اگر تم نے اپنا کچھ قرضہ ادا کر دیا تو بھی گروی رکھی ہوئی چیز واپس نہیں لے سکتے، بلکہ جب سارا قرض ادا کر دو گے تب وہ چیز ملے گی۔

مِسْمَلَةٌ ۶: اگر تم نے کسی سے دس ہزار روپے قرض لیے اور دس ہزار روپے کی چیز اس کے پاس گروی رکھوادی اور وہ چیز اس کے پاس سے ضائع ہو گئی تو اب نہ تو وہ تم سے اپنا کچھ قرض لے سکتا ہے اور نہ تم اس سے اپنی گروی رکھی ہوئی چیز لے سکتے ہو، تمہاری وہ چیز ضائع ہو گئی اور اس کا روپیہ ضائع ہو گیا اور اگر پانچ ہزار روپے کی چیز گروی رکھی تھی اور وہ ضائع ہو گئی تو پانچ ہزار روپے تمہیں دینا پڑیں گے اور پانچ ہزار روپے گروی رکھی ہوئی چیز کے بد لے میں تمہارے ذمہ سے اترے گے۔

کتاب العارفین

(کوئی چیز استعمال کے لیے لینا)

مسئلہ ۱: کسی نے کوئی کپڑا، زیور، چارپائی، برتن یا گاڑی وغیرہ کوئی چیز کچھ دن کے لیے مانگ لی کہ ضرورت پوری ہو جانے کے بعد واپس کر دی جائے گی تو اس کا حکم بھی امانت کی طرح ہے۔ اب اس کو اچھی طرح حفاظت سے رکھنا واجب ہے۔ اگر حفاظت کے باوجود ضائع ہو گئی تو جس کی چیز ہے اس کو تاو ان لینے کا حق نہیں، بلکہ اگر تم نے کہہ دیا ہو گہ اگر ضائع ہو گئی تو ہم سے قیمت لے لینا تب بھی تاو ان لینا درست نہیں، البتہ اگر حفاظت نہ کرنے کی وجہ سے ضائع ہو گئی تو تاو ان دینا پڑے گا اور مالک کو ہر وقت اختیار ہے کہ جب چاہے اپنی چیز واپس لے لے، تمہارے لیے انکار کرنا درست نہیں۔ اگر اس کے مانگنے پر نہ دی تو پھر ضائع ہو جانے پر تاو ان دینا پڑے گا۔

مسئلہ ۲: مالک نے جس طرح استعمال کی اجازت دی ہوا سی طرح استعمال کرنا جائز ہے، کسی اور طرح جائز نہیں، اگر کرے گا تو ضائع ہو جانے کی صورت میں تاو ان دینا پڑے گا، جیسے: کسی نے استعمال کے لیے چارپائی دی اور اس پر استنے زیادہ آدمی بیٹھ گئے کہ وہ ٹوٹ گئی یا شیشے کا برتن آگ پر رکھ دیا اور وہ ٹوٹ گیا یا اور کوئی ایسا کام اس کی اجازت کے خلاف کیا تو تاو ان دینا پڑے گا۔ اسی طرح اگر کوئی چیز مانگ کر لے لی اور یہ بد نیتی کی کہ اب اس کو واپس نہیں دوں گا تب بھی اس چیز کے ضائع ہونے کی صورت میں تاو ان دینا پڑے گا۔

مسئلہ ۳: ایک یادو دن کے لیے کوئی چیز منگوائی تو اب ایک دو دن کے بعد واپس کرنا ضروری ہے۔ جتنے دن کے وعدے پر لایا تھا تتنے دن کے بعد اگر واپس نہیں کرے گا تو ضائع ہو جانے کی صورت میں تاو ان دینا پڑے گا۔

مسئلہ ۴: جو چیز عاریہ (استعمال کے لیے) لی ہے اس میں یہ دیکھنا چاہیے کہ اگر مالک نے زبان سے واضح طور پر کہہ دیا کہ چاہے خود استعمال کرو، چاہے دوسرے کو دو تو عاریت پر لینے والے کے لیے درست ہے کہ دوسرے کو بھی استعمال کے لیے دیدے۔ اسی طرح اگر اس نے صاف صاف تو نہیں کہا مگر اس سے تعلق ایسا ہے کہ اس کو یقین ہے کہ ہر طریقہ سے استعمال کرنے کی اس کو اجازت ہے تب بھی یہی حکم ہے اور اگر مالک نے صاف صاف منع کر دیا کہ تم خود استعمال کرنا، کسی اور

کو مت دینا تو اس صورت میں کسی طرح درست نہیں کہ دوسرے کو استعمال کرنے کے لیے دی جائے اور اگر عاریت پر لینے والے نے یہ کہہ کر لی کہ میں استعمال کروں گا اور مالک نے دوسرے کے استعمال کرنے سے منع کیا اور نہ صاف اجازت دی تو اس چیز کو دیکھو کیسی ہے؟ اگر وہ ایسی ہے کہ سب استعمال کرنے والے اس کو ایک ہی طریقہ سے استعمال کیا کرتے ہیں، استعمال کرنے میں فرق نہیں ہوتا تب تو خود استعمال کرنا بھی درست ہے اور دوسرے کو استعمال کے لیے دینا بھی درست ہے اور اگر وہ چیز ایسی ہے کہ سب استعمال کرنے والے اس کو ایک طریقہ سے استعمال نہیں کرتے، بلکہ کوئی اچھی طرح کرتا ہے اور کوئی بری طرح، تو ایسی چیز تم دوسرے کو نہیں دے سکتے۔ اسی طرح اگر یہ کہہ کر عاریت پر لی کہ ہمارا فلاں رشتہ دار یا ملائقاتی استعمال کرے گا اور مالک نے تمہارے استعمال کرنے یا نہ کرنے کا ذکر نہیں کیا تو اس صورت میں بھی یہی حکم ہے کہ پہلی قسم کی چیز کو تم بھی استعمال کر سکتے ہو اور دوسری قسم کی چیز کو تم بھی استعمال کر سکو گے، صرف وہی استعمال کرے گا جس کے نام پر عاریت لی ہے اور اگر تم نے یوں ہی عاریت پر لے لی، نہ اپنے استعمال کرنے کا ذکر کیا اور نہ دوسرے کا اور مالک نے بھی کچھ نہیں کہا تو اس کا حکم یہ ہے کہ پہلی قسم کی چیز کو تو تم بھی استعمال کر سکتے ہو اور دوسرے کو استعمال کرنے کے لیے دے سکتے ہو اور دوسری قسم کی چیز کا حکم یہ ہے کہ اگر تم نے استعمال کرنا شروع کر دیا تب تو دوسرے کو استعمال کرنے کے لیے نہیں دے سکتے اور اگر دوسرے سے استعمال کرالیا تو تم استعمال نہیں کر سکتے۔

۵۔ عملہ: ماں باپ وغیرہ کا چھوٹے نابالغ بچے کی چیز کسی کو عاریت پر دینا جائز نہیں۔ اگر وہ ضائع ہو گئی تو تاوان دینا پڑے گا، اسی طرح اگر نابالغ خود اپنی چیز عاریت پر دے تو اسے لینا بھی جائز نہیں۔^(۱)

۶۔ عملہ: کسی سے کوئی چیز عاریت پر لی، پھر مالک فوت ہو گیا تو اب اس کے مرنے کے بعد وہ چیز عاریت کی نہیں رہی، اس لیے اس کو استعمال کرنا درست نہیں، واپس کر دی جائے۔ اسی طرح اگر وہ عاریت پر لینے والا مر گیا تو اس کے دارثوں کے لیے اسے استعمال کرنا درست نہیں۔



۱ - وذکر شمس الائمه فی اول شرح الوسکالۃ: أَن لِلأَبِ أَن يُعِيرَ وَلَدَهُ، وَهَلْ لَهُ إِذَا يُعِيرُ مَالَ وَلَدَهُ؟ بَعْضُ الْمُتَأْخِرِينَ مِن مَّشَايِخِنَا قَالُوا: لَهُ ذَلِكَ، وَعَامَةُ الْمُشَايِخِ عَلَى أَن لَّيْسَ لَهُ ذَلِكَ، كَذَا فِي الْمُحِيطِ، فَإِنْ فَعَلَ وَهَلَكَ كَانَ ضَامِنًا . (عالمگیریہ: ۴۱۵/۴، قدیمی)

کتاب الفہمۃ

(کسی کو تھفہ دینا)

مسئلہ ۱: تم نے کسی کو کوئی چیز دی اور اس نے قبول کر لی یا زبان سے کچھ نہیں کہا بلکہ تم نے اس کے ہاتھ پر رکھ دی اور اس نے لے لی تواب وہ چیز اس کی ہو گئی تمہاری نہیں رہی، وہی اس کا مالک ہے۔ اس کو شریعت میں ”ہبہ“ کہتے ہیں، البتہ زبانی طور پر کسی کو کوئی چیز دے دینے سے ہبہ مکمل نہیں ہوتا بلکہ ہبہ مکمل ہونے کے لیے یہ شرط ہے۔

ہبہ کر کے وہ چیز اس کے قبضہ میں بھی دیدے، اگر تم نے کہا: ”یہ چیز ہم نے تمہیں دے دی“، اس نے کہا: ”میں نے لے لی“، لیکن ابھی تم نے اس کے قبضہ میں نہیں دی تو یہ ہبہ مکمل نہیں ہوا اور ابھی وہ چیز تمہاری ہی ملک میں ہے، البتہ اگر اس نے اس چیز پر قبضہ کر لیا تو اب قبضہ کر لینے کے بعد وہ اس کا مالک بن گیا۔

مسئلہ ۲: تم نے وہ دی ہوئی چیز اس کے سامنے اس طرح رکھ دی کہ اگر وہ اٹھانا چاہے تو اٹھائے کے اور کہہ دیا کہ اس کو لے لو تو اس طرح پاس رکھ دینے سے بھی وہ مالک بن گیا اور یہ سمجھا جائے گا کہ اس نے یہ چیز اٹھائی اور اس پر قبضہ کر لیا۔

مسئلہ ۳: بند صندوق میں کچھ کپڑے دے دیے لیکن اس کی چابی نہیں دی تو یہ قبضہ نہیں ہوا، جب چابی دے گا تب قبضہ ہو گا اور اس وقت وہ شخص مالک بن جائے گا جس کو کپڑے دیے گئے ہیں۔

مسئلہ ۴: کسی بوقت میں تیل یا اور کچھ رکھا ہے، یا کاشن میں کوئی چیز رکھی ہے تم نے وہ بوقت کسی کو دے دی لیکن تیل نہیں دیا یا کاشن دیا لیکن اس میں رکھی چیز نہیں دی تو یہ ہبہ صحیح نہیں ہوا، اگر وہ قبضہ کر لے تب بھی اس کا مالک نہیں بنے گا، جب تم اپنی چیز بوقت کاشن سے نکال کر دو گے تب وہ مالک بن جائے گا۔ اگر تیل کسی کو دیدیا مگر بوقت نہیں دی اور اس نے بوقت سمیت لے لیا کہ ہم خالی کر کے واپس کر دیں گے تو تیل اس کا ہو گیا، قبضہ کرنے کے بعد مالک بن جائے گا۔

غرض یہ کہ جب برتن ڈبہ وغیرہ کوئی ایسی چیز دو جس میں دوسرا چیز یہ رکھی جاتی ہیں اور تمہارا مقصد صرف برتن ڈبہ دینا ہو

تو ہبہ مکمل ہونے کے لیے خالی کر کے دینا شرط ہے، خالی کیے بغیر دینا صحیح نہیں۔ اسی طرح اگر کوئی کسی کو مکان دے تو اپنا سارا سامان نکال کر مکان خالی کر کے دے اور خود بھی اس سے نکل جائے۔ تب ہبہ مکمل ہو گا اور نہیں۔^(۱)

مسئلہ ۵: اگر کسی کو آدمی یا تہائی یا چوتھائی چیز دی، پوری چیز نہیں وی تو اس کا حکم یہ ہے کہ دیکھو دہ کس قسم کی چیز ہے؟ آدمی یا تہائی وغیرہ تقسیم کر کے دینے کے بعد بھی کام کی رہے گی یا نہیں؟ اگر تقسیم کر کے دینے کے بعد اس کام کی نہ رہے، جیسے کوئی مشین کہ اگر درمیان سے توڑ کر دیدو گے تو کام کی نہیں رہے گی اور جیسے: چوکی، پلنگ، پتیلی، پیالہ، صندوق، جانور وغیرہ، ایسی چیزوں کو تقسیم کیے بغیر بھی آدمی تہائی وغیرہ جتنا دینا چاہو تو جائز ہے۔ اگر وہ قبضہ کر لے تو جتنا تم نے دیا ہے اس کا وہ مالک بن گیا اور وہ چیزوں کے درمیان مشترک ہو گئی؛ اور اگر وہ چیز ایسی ہے کہ تقسیم کرنے کے بعد بھی کام کی رہے گی، جیسے: زمین، گھر، کپڑے کا تھان، جلانے کی لکڑی، اثاثے غله، دودھ، دہی وغیرہ تو تقسیم کیے بغیر ان کو ہبہ کرنا صحیح نہیں۔ اگر تم نے کسی سے کہا: ”میں نے اس برتن کا آدھا گھنی تھا میں دے دیا“، اس نے کہا: ”میں نے لے لیا“ تو یہ ہبہ مکمل و نافذ نہیں ہوا، بلکہ اگر وہ برتن پر قبضہ بھی کر لے تو بھی اس کا مالک نہیں بنے گا، ابھی سارا گھنی تمہارا ہی ہے، البتہ اس کے بعد اگر اس میں سے آدھا گھنی الگ کر کے اس کے حوالے کر دو تو اب وہ اس کا مالک ہو جائے گا۔

مسئلہ ۶: ایک تھان یا ایک مکان یا باغ وغیرہ، دو آدمیوں نے مل کر آدھا آدھا خریدا تو جب تک یہ دونوں اس کو آپس میں تقسیم نہ کر لیں اس وقت تک اپنا حصہ کسی کو دینا صحیح نہیں۔^(۲)

مسئلہ ۷: اکٹھے کچھ پیسے دو مالدار آدمیوں کو دیے کہ تم دونوں آدھے آدھے لے لو۔ یہ صحیح نہیں، بلکہ آدھے آدھے تقسیم کر کے دینا چاہیے، البتہ اگر وہ دونوں فقیر ہوں تو تقسیم کی ضرورت نہیں۔

مسئلہ ۸: بکری یا گائے وغیرہ کے پیٹ میں جو بچہ ہے پیدا ہونے سے پہلے اس کو ہبہ کرنا صحیح نہیں، بلکہ اگر اسی طرح ہبہ کر دیا تو پیدا ہونے کے بعد وہ قبضہ بھی کر لے تب بھی مالک نہیں بنے گا، اگر ہبہ کرنا ہو تو پیدا ہونے کے بعد دوبارہ ہبہ کر دے۔

مسئلہ ۹: کسی نے بکری دے دی اور کہا کہ اس کے پیٹ میں جو بچہ ہے وہ نہیں دیتا تو یہ کہنا معتبر نہیں، بکری اور

۱- حضرت علامہ اور شاہ کشیری رحمہ اللہ تعالیٰ نے فیض المباری (3/372) میں اس مسئلہ پر بحث کی ہے جس کا ماحصل یہ ہے کہ عرف اجس کو قبضہ سمجھا جاتا ہو اور فریقین میں کسی قسم کا جگہ زاید ہوتا ہو، وہ ہبہ کے نام ہونے کے لیے کافی ہونا چاہیے۔

۲- اس لیے کہ تقسیم سے پہلے یہ آدھا حصہ شریک کے آدھے حصے کے ساتھ خلط ملطا ہے اور ہبہ کے درست ہونے کے لیے ضروری ہے کہ ہبہ کی جانے والی چیز کسی دوسری چیز کے ساتھ متصل نہ ہو۔ الگ اور جدا ہو۔

بچہ دونوں اس شخص کے ہو گئے۔ پیدا ہونے کے بعد اصل مالک کو بچہ واپس لینے کا اختیار نہیں۔

مسئلہ ۱۰: تمہاری کوئی چیز کسی کے پاس امانت رکھی ہوئی تھی، تم نے اسی کو دے دی تو اس صورت میں اس کے صرف اتنا کہہ دینے سے کہ ”میں نے لے لی“ وہ اس کا مالک بن جائے گا، دوبارہ اس پر قبضہ کرنا شرط نہیں، کیونکہ وہ چیز تو اس کے پاس ہی ہے۔

مسئلہ ۱۱: نابالغ لڑکا یا لڑکی اپنی چیز کسی کو دیدے تو اس کا ”ہبہ“ صحیح نہیں اور اس کی چیز لینا بھی ناجائز ہے۔ اس مسئلہ کو خوب یاد رکھلو، بہت سارے لوگ اس میں غلطی کرتے ہیں۔

بچوں کو ہبہ کرنا:

مسئلہ ۱۲: ختنہ وغیرہ کسی تقریب میں بچوں کو جو کچھ دیا جاتا ہے اس سے مقصود خاص اس بچے کو دینا نہیں ہوتا، بلکہ ماں باپ کو دینا مقصود ہوتا ہے، اس لیے ایسے موقعوں پر دیا جانے والا ”نیوٹہ“ بچے کی ملکیت نہیں، بلکہ ماں باپ اس کے مالک ہیں، جو چاہیں اس میں تصرف کریں، البتہ اگر کوئی شخص خاص بچے ہی کو کوئی چیز ہبہ کرے تو پھر وہی بچہ اس کا مالک ہے۔ اگر بچہ بحمد اللہ اسی کا قبضہ کر لینا کافی ہے، جب قبضہ کر لیا تو مالک ہو گیا۔ اگر بچہ قبضہ نہ کرے یا قبضہ کرنے کے لائق نہ ہو تو اگر باپ ہو تو اس کے قبضہ کر لینے سے اور اگر باپ نہ ہو تو دادا کے قبضہ کر لینے سے بچہ مالک ہو جائے گا۔ اگر باپ دادا موجود نہ ہوں تو وہ بچہ جس کی پرورش میں ہے اس کو بچے کی طرف سے قبضہ میں لے لینا چاہیے اور باپ دادا کے ہوتے ہوئے ماں، نانی، دادی، وغیرہ اور کسی کا قبضہ معین نہیں۔

مسئلہ ۱۳: اگر باپ یا اس کے نہ ہوتے ہوئے دادا اپنے بیٹے، پوتے کو کوئی چیز دینا چاہے تو صرف اتنا کہہ دینے سے ہبہ صحیح ہو جائے گا کہ میں نے اس کو یہ چیز دے دی اور اگر باپ دادا نہ ہوں تو ماں، بھائی وغیرہ بھی اگر اس کو کچھ دینا چاہیں اور وہ بچہ ان کی پرورش میں ہو تو ان کے اس کہہ دینے سے بھی وہ بچہ مالک ہو گیا، کسی کے قبضہ کی ضرورت نہیں۔

مسئلہ ۱۴: جو چیز اپنی اولاد کو دینی ہو سب کو برابر برابر دینا چاہیے، لڑکا لڑکی سب کو برابر دے۔ اگر کبھی کسی کو کچھ زیادہ دیدیا تو بھی کوئی حرج نہیں، لیکن جسے کم دیا اس کو نقصان پہنچانا مقصود نہ ہو، ورنہ کم دینا درست نہیں۔

مسئلہ ۱۵: جو چیز نابالغ کی ملکیت میں ہو اس کا حکم یہ ہے کہ اسی بچے ہی کی ضرورت میں لگانا چاہیے۔ کسی اور کو اپنے استعمال میں لانا جائز نہیں۔ خود ماں باپ بھی اپنے استعمال میں نہ لائیں، نہ کسی اور بچے کو استعمال کرنے دیں۔

۱۶ مسئلہ: اگر ظاہراً بچے کو دیا مگر یقیناً معلوم ہے کہ مقصد تو ماں باپ ہی کو دینا ہے مگر اس چیز کو حقیر سمجھ کر بچے ہی کے نام سے دیدیا تو ماں باپ کی ملکیت ہے، وہ جو چاہیں کریں، پھر اس میں بھی دیکھ لیں کہ اگر ماں کے رشتہ داروں نے دیا ہے تو ماں کا ہے، اگر باپ کے رشتہ داروں نے دیا ہے تو باپ کا ہے۔

۱۷ مسئلہ: اپنے نابالغ لڑکے کے لیے کپڑے بنوانے تو وہ لڑکا مالک ہو گیا یا نابالغ لڑکی کے لیے زیور بنوایا تو وہ لڑکی اس کی مالک ہو گئی، اب وہ کپڑے یا زیور کسی اور لڑکے یا لڑکی کو دینا درست نہیں، جس کے لیے بنوانے ہیں اسی کو دے، البتہ اگر بناتے وقت صاف کہدیا کہ یہ میری ہی چیز ہے، عاریت کے طور پر دیتا ہوں تو بنوانے والے کی رہے گی۔

۱۸ مسئلہ: جس طرح خود بچے اپنی چیز کسی کو دے نہیں سکتا اسی طرح ماں باپ کو بھی نابالغ اولاد کی چیز کسی کو دینے کا اختیار نہیں، اگر ماں باپ اس کی چیز کسی کو دے دیں یا ذرا دیریا کچھ دن کے لیے عاریت پر دے دیں تو اس کے لیے لینادرست نہیں۔ البتہ اگر ماں باپ کو غربت کی وجہ سے سخت ضرورت ہو اور وہ چیز کہیں اور سے ان کو نہ مل سکے تو ایسی مجبوری کے وقت اپنی اولاد کی چیز لے لینا درست ہے۔

۱۹ مسئلہ: ماں باپ وغیرہ کے لیے بچے کامال کسی کو قرض دینا بھی صحیح نہیں، بلکہ بغیر مجبوری کے خود قرض لینا بھی صحیح نہیں، البتہ اگر سخت مجبوری ہو تو والدین کے لیے بچے کامال بطور قرض لینا صحیح ہے۔

ہبہ دے کر واپس لینا:

۲۰ مسئلہ: کسی کو کوئی چیز دینے کے بعد واپس لینا بڑا گناہ ہے، لیکن اگر کوئی واپس لے لے اور جس کو دی تھی وہ اپنی خوشی سے واپس بھی کر دے تو دینے والا پھر اس کا مالک بن جائے گا، مگر بعض صورتیں ایسی ہیں جن میں واپس لینے کا اختیار بالکل نہیں رہتا، مثلاً تم نے کسی کو بکری دی، اس نے کھا پلا کر اس کو خوب مونا تازہ کر دیا تو اب واپس لینے کا اختیار نہیں یا کسی کو زمین دی، اس میں گھر بنالیا یا باغ لگالیا تو اب واپس لینے کا اختیار نہیں یا کپڑا دینے کے بعد اس نے کپڑے کو سی لیا یا رنگ کر لیا یا دھلوالیا تو اب واپس لینے کا اختیار نہیں۔

۲۱ مسئلہ: کسی کو بکری دی، اس کے ایک دو بچے ہوئے تو واپس لینے کا اختیار باقی ہے، لیکن صرف بکری واپس لے سکتا ہے، بچے نہیں لے سکتا۔

۲۲ مسئلہ: دینے کے بعد اگر دینے والا یا لینے والا مر جائے تو بھی واپس لینے کا اختیار نہیں رہتا۔


۲۳ مسلم: بیوی نے اپنے شوہر کو یا شوہرنے اپنی بیوی کو کچھ دیا تو اس کو واپس لینے کا اختیار نہیں، اسی طرح اگر کسی نے اپنے رشتہ دار کو کچھ دیا جس سے نکاح ہمیشہ کے لیے حرام ہے اور رشتہ خون کا ہے، جیسے: بھائی، بہن، بھتیجا، بھانجہ وغیرہ تو اس سے واپس لینے کا اختیار نہیں؛ اور اگر رشتہ داری تو ہے لیکن نکاح حرام نہیں، جیسے: پیچا زاد، پھوپھی زاد بہن بھائی وغیرہ یا نکاح حرام تو ہے لیکن نسب کے اعتبار سے قرابت نہیں یعنی رشتہ خون کا نہیں، بلکہ دودھ کا رشتہ یا اور کوئی رشتہ ہے، جیسے: دودھ شریک بھائی، بہن وغیرہ یا داماد، ماس، خسر وغیرہ تو ان سب سے واپس لینے کا اختیار رہتا ہے۔

۲۴ مسلم: جتنی صورتوں میں واپس لینے کا اختیار ہے اس کا مطلب یہ ہے کہ اگر وہ بھی واپس دینے پر راضی ہو جائے اس وقت واپس لینے کا اختیار ہے جیسا کہ پہلے گزر چکا ہے، لیکن گناہ اس میں بھی ہے اور اگر وہ راضی نہ ہو اور واپس نہ کرے تو قاضی کے فیصلہ کے بغیر بردستی واپس لینے کا اختیار نہیں اور اگر قاضی کے فیصلہ کے بغیر بردستی واپس لے لے تو یہ مالک نہ ہوگا۔

صدقة اور خیرات:

۲۵ مسلم: ہبہ کے جواہ کام بیان ہوئے اللہ تعالیٰ کی رضا کے لیے صدقہ و خیرات کرنے کے بھی اکثر وہی احکام ہیں، مثلاً: صدقہ کی چیز قبضہ کے بغیر فقیر کی ملکیت میں داخل نہیں ہوتی اور جس چیز کے ہبہ کرنے کے لیے تقسیم کرنا شرط ہے اس کو صدقہ کرنے کے لیے بھی تقسیم کرنا شرط ہے، جس چیز کو خالی کر کے ہبہ کرنا ضروری ہے اس کو یہاں بھی خالی کر کے دینا ضروری ہے، البتہ دو بالوں میں فرق ہے: ایک یہ ہے کہ ہبہ دے دینے کے بعد رضامندی سے واپس لینے کا اختیار رہتا ہے اور صدقہ دے دینے کے بعد واپس لینے کا اختیار نہیں رہتا۔ دوسرا یہ ہے کہ آٹھ دس روپے اگر دو فقیروں کو دیدو کہ تم دونوں تقسیم کر لینا تو یہ بھی درست ہے اور ہبہ میں اس طرح کرنا درست نہیں (۱)

۲۶ مسلم: کسی فقیر کو ایک روپے دینا چاہ رہا تھا مگر غلطی سے پانچ روپے چلنے گئے تو ان کو واپس لینے کا اختیار نہیں، سب کو صدقہ سمجھے۔



۱- کیونکہ ہبہ میں تقسیم کر کے دینا شرط ہے، اس لیے کہ ہبہ میں مقصد کسی کا دل خوش کرنا ہے اور لینے والے ہی کو دینا مقصود ہے، اگر لینے والے زیادہ ہوں گے تو ہبہ مشترک ہو گا جو صحیح نہیں، جبکہ صدقہ میں اللہ تعالیٰ کی رضا مطلوب ہوتی ہے اور اللہ تعالیٰ ایک ہے الہذا یہ صدقہ مشترک نہیں ہوا۔

الضافم

بلا عذر ہدیہ قبول نہ کرنا:

حدیث شریف میں ہدیہ لینے دینے کی ترغیب دی گئی ہے اور اس کو آپس کی محبت کا ذریعہ بتایا گیا ہے، اس لیے اگر کوئی مسلمان دوسرے مسلمان کو کوئی ہدیہ پیش کرے تو اس کو قبول کرنا چاہیے، بلا عذر شرعی اس کو قبول کرنے سے انکار کرنا خلاف سنت ہے۔^(۱)

اولاد کو کم زیادہ دینا:

اگر کوئی شخص زندگی میں اپنی جائیداد اولاد کو ہبہ کرنا چاہے تو اس کے احکام کی تفصیل درج ذیل ہے:

- ۱ - بلا وجہ کچھ کو زیادہ اور کچھ کو کم نہ دے، سب کو برابر دے۔ ہبہ میں بیٹوں اور بیٹیوں میں برابر تقسیم کرنا مستحب ہے۔ اس کا حکم وراشت جیسا نہیں۔
- ۲ - اگر کوئی وجہ مثلاً: والدین کی خدمت، دینی خدمات میں مشغولیت، تعلیمی اخراجات یا کوئی اور معقول ضرورت ہوتا بعض کو زیادہ دینے میں بھی کوئی حرج نہیں۔
- ۳ - بعض اولاد کو بلا وجہ محروم کر دینے کی نیت سے دوسروں کو زیادہ دینا مکروہ تحریکی ہے۔^(۲)

ہبہ میں قبضہ کی تفصیل:

ہبہ کے مکمل ہونے کے لیے شرط ہے کہ جس کو ہبہ کیا گیا وہ اس چیز پر قبضہ کر لے، اس کے بغیر ہبہ مکمل نہیں ہوتا۔ ہبہ کی مجلس میں قبضے کے لیے اتنا کافی ہے کہ ہبہ کرنے والا چیز پر قبضہ کرنے سے منع نہ کرے، سامنے رکھ دے۔ اس صورت میں اگر ہبہ قبول کرنے والا قبضہ کر لیتا ہے تو اس کی ملکیت ثابت ہو جاتی ہے اور اگر مجلس میں قبضہ نہیں ہوا تو بعد میں قبضے کے لیے مالک کی صریح اجازت شرط ہے، چاہے اجازت ہبہ کے وقت وی گئی ہو یا بعد میں قبضہ سے پہلے۔^(۳)

۱- إمداد الفتاوی: ۲/۸۳

۲- أحسن الفتاوی: ۷/۲۵۶، إمداد الفتاوی: ۳/۴۷۰، إمداد الأحكام: ۴/۵۶

۳- صفحہ 239 پر دیکھ فیض الباری کا ایک حوالہ جس میں اس مسئلے کے متعلق کچھ تحقیق ہے۔

۴- أحسن الفتاوی: ۷/۲۶۲

*کتب الاجارہ

(کرایہ کے احکام)

”اجارہ“ اسلامی فقہ کی ایک اصطلاح ہے، جس کا الفوی معنی ہے کوئی چیز کرنے پر دینا۔

اسلامی فقہ میں ”اجارہ“ کی اصطلاح مختلف صورتوں کے لیے استعمال ہوتی ہے:

پہلی صورت میں اجارے کا معنی ہے کسی شخص کی خدمات حاصل کرنا جس کے مقابلے میں اسے تنخواہ دی جاتی ہے۔ خدمات حاصل کرنے والے کو ”متاجر“ اور اس ملازم کو ”اجیر“ کہا جاتا ہے، لہذا اگر ”الف“ ”ب“ کو اپنے دفتر میں ماہانہ تنخواہ کی بنیاد پر فیجر یا لکر رکھتا ہے تو ”الف“ متاجر ہے اور ”ب“ اجیر ہے۔ اسی طرح اگر ”الف“ کسی قلی (پورٹ) کی خدمات حاصل کرتا ہے تاکہ وہ اس کا سامان ایک پورٹ تک پہنچائے تو ”الف“ متاجر ہے جبکہ وہ پورٹ اجیر ہے اور دونوں صورتوں میں فریقین کے درمیان طے پانے والا معاملہ ”اجارہ“ کہلاتے گا۔ اجارے کی اس قسم میں تمام وہ معاملات شامل ہیں جن میں کوئی شخص کسی دوسرے شخص کی خدمات حاصل کرتا ہے۔ جس کی خدمات حاصل کی گئی ہیں وہ کوئی ڈاکٹر، قانون دان، معلم، مزدور یا کوئی ایسا شخص ہو سکتا ہے جو ایسی خدمات سہیا کر سکتا ہو جن کی کوئی قیمت لگائی جاسکتی ہو۔ اسلامی فقہ کی اصطلاح کے مطابق ان میں سے ہر شخص کو ”اجیر“ کہا جا سکتا ہے اور جو شخص ان کی خدمات حاصل کرتا ہے اسے متاجر کہا جائے گا۔ جبکہ اجیر کو دی جانے والی تنخواہ ”اجرت“ کہلاتے گی۔

”اجارہ“ کی دوسری قسم کا تعلق انسانی خدمات کے ساتھ نہیں بلکہ اتنا شہزاد اور جائیداد کے منافع (حق استعمال) کے ساتھ ہے، اس مفہوم میں ”اجارہ“ کا معنی ہے ”کسی متعین مملوکہ چیز کے منافع (Usufructs) کسی دوسرے شخص کو ایسے کرائے کے بدله میں منتقل کر دینا جس کا اس سے مطالبه کیا جائے۔“ اس صورت میں ”اجارہ“ کی اصطلاح انگریزی اصطلاح (Leasing) کے ہم معنی ہوگی، کرایے پر دینے والا ”موجر“ (Lessor) کہلاتا ہے اور کرایے پر لینے والے کو

*اجارہ سے متعلق جدید اسلوب میں لکھے گئے یہ مسائل شیخ الحدیث حضرت مولانا محمد عثمان صاحب کی کتاب ”اسلامی بینکاری کی بنیادیں“ سے لیے گئے ہیں۔ آگے چل کر جہاں سے بہتی زیور کی عمارت شروع ہوتی ہے وہاں حاشیے میں نشان دہی کردی گئی ہے۔

”متاجر“ (Lessee) کہا جاتا ہے اور موجر کو جو کاریہ دیا جاتا ہے اسے ”اجرت“ کہتے ہیں۔

اجارے کی دونوں قسموں پر اسلامی فقہی لٹریچر میں تفصیلی بحث کی گئی ہے اور ان میں سے ہر ایک کے اپنے قواعد و ضوابط ہیں۔ اجارے کی دوسری قسم کے قواعد کے کافی مشابہ ہیں، اس لیے کہ دونوں صورتوں میں کوئی چیز دوسرے شخص کو معاوضے کے بدلتے میں منتقل کی جاتی ہے۔ بیچ اور اجارہ میں فرق صرف یہ ہے کہ بیچ میں جائیداد بذاتِ خود خریدار کی طرف منتقل ہو جاتی ہے اور اجارے کی صورت میں جائیداد خود منتقل کرنے والے کی ملکیت میں رہتی ہے، صرف اسے استعمال کرنے کا حق متاجر کی طرف منتقل ہو جاتا ہے۔

اگرچہ ”اجارہ“ کے اصول اتنے زیادہ ہیں کہ ان کے لیے ایک مستقل جلد درکار ہے، ہم اس باب میں صرف ان بنیادی اصولوں کو مختصر آبیان کرنے کی کوشش کریں گے جن کا جانتا اس عقد کی نوعیت کو سمجھنے کے لیے ضروری ہے اور جن کی عموماً جدید معاشی سرگرمیوں میں ضرورت محسوس ہوتی ہے۔ یہ اصول یہاں مختصر نوٹس کی شکل میں بیان کیے جا رہے ہیں تاکہ قارئین انہیں مختصر حوالے کے لیے استعمال کر سکیں۔

اجارہ (لیز نگ) کے بنیادی قواعد:

- ۱۔ لیز نگ ایسا عقد ہے جس کے ذریعے کسی چیز کا مالک طشدہ مدت کے لیے طشدہ معاوضے کے بدلتے میں اس چیز کے استعمال کا حق کسی اور شخص کی طرف منتقل کر دیتا ہے۔
- ۲۔ لیزاں کی چیز کا ہو سکتا ہے جس کا کوئی ایسا استعمال ہو جس کی کوئی قدر و قیمت ہو، لہذا جس چیز کا کوئی استعمال نہ ہو وہ لیز پر نہیں دی جاسکتی۔

۳۔ لیز کے صحیح ہونے کے لیے یہ ضروری ہے کہ لیز پر دی گئی چیز کی ملکیت موجر ہی کے پاس رہے اور متاجر کو صرف حق استعمال منتقل ہو، لہذا اہر ایسی چیز جسے صرف کیے بغیر (یعنی ختم کیے بغیر یا اپنے پاس سے نکالے بغیر) استعمال نہیں کیا جاسکتا ان کی لیز بھی نہیں ہو سکتی، اس لیے نقدر تم کھانے پینے کی اشیاء، ایندھن اور گولہ بارود وغیرہ کی لیز ممکن نہیں ہے۔ اس لیے کہ انہیں خرچ کیے بغیر ان کا استعمال ممکن نہیں ہے۔ اگر اس نوعیت کی کوئی چیز لیز پر دے دی گئی ہے تو اسے ایک قرض سمجھا جائے گا اور قرض کے سارے احکام اس پر لاگو ہوں گے۔ اس غیر صحیح لیز پر جو بھی کراپلیا جائے گا وہ قرض پر لیا جانے والا سود ہو گا۔

۴۔ لیز پر دی گئی جائیداد بذاتِ خود چونکہ موجر کی ملکیت میں ہے اس لیے ملکیت کی وجہ سے پیدا ہونے والی ذمہ

داریوں کو بھی وہ خود ہی اٹھائے گا، لیکن اس کے استعمال کے متعلق ذمہ داریوں کو مستاجر برداشت کرے گا۔

مثال:

”الف“ نے اپنا گھر ”ب“ کو کرایہ پر دیا، اس جائزیداد کی طرف منسوب تکمیل ”الف“ کے ذمے ہوں گے، جبکہ پانی کا تکمیل، بھلی کے بل اور مکان کے استعمال کے حوالے سے دیگر اخراجات ”ب“، یعنی مستاجر پر ہوں گے۔

۵۔ لیز کی مدت کا تعین واضح طور پر ہو جانا چاہیے۔

۶۔ لیز کے معابرے میں لیز کا جو مقصد متعین ہوا ہے مستاجر اس اثاثے کو اس کے علاوہ کسی اور مقصد کے لیے استعمال نہیں کر سکے گا۔ اگر معابرے میں کوئی مقصد طلب نہیں ہوا تو مستاجر اسے ان مقاصد کے لیے استعمال کر سکتا ہے جن کے لیے عام حالات میں اسے استعمال کیا جاتا ہے۔ اگر وہ اسے غیر معمولی مقصد کے لیے استعمال کرنا چاہتا ہے (جس کے لیے عموماً وہ چیز استعمال نہیں ہوتی) تو وہ موجر (مالک) کی صریح اجازت کے بغیر ایسا نہیں کر سکتا۔

۷۔ مستاجر کی طرف سے اس چیز کے غلط استعمال یا غفلت و کوتاہی کی وجہ سے جو نقصان ہو وہ اس کا معاوضہ دینے کا ذمہ دار ہے۔

۸۔ لیز پر دی گئی چیز لیز کی مدت کے دوران موجر کے خطر (Risk) میں رہے گی، جس کا مطلب یہ ہے کہ اگر کسی سبب سے نقصان ہو جائے جو مستاجر کے اختیار سے باہر ہو تو یہ نقصان موجر (مالک) برداشت کرے گا۔

۹۔ جو جائزیداد دیا زیادہ شخصوں کی ملکیت میں ہو وہ بھی لیز پر دی جا سکتی ہے اور کرایہ، مکان کے درمیان ملکیت میں ان کے حصے کے تناسب سے تقسیم ہو گا۔

۱۰۔ جو شخص کسی جائزیداد کی ملکیت میں شریک ہو اور اس کا مشترک حصہ الگ نہ ہو سکے تو وہ اپنا تناسب حصہ اپنے شریک ہی کو کرائے پر دے سکتا ہے کسی اور شخص کو نہیں۔^(۱)

۱۱۔ لیز کے صحیح ہونے کے لیے یہ ضروری ہے کہ لیز پر دی جانے والی چیز فریقین کے لیے اچھی طرح متعین ہوئی چاہیے۔

۱۔ اس لیے کہ دوسرا شخص جو بقیہ حصہ کے استعمال کا حق نہیں رکھتا، اس غیر متعین جائزیداد سے اپنا حق اتفاقی وصول نہیں کر سکے گا۔

مثال:

”الف“ ”ب“ سے کہتا ہے کہ میں تمہیں اپنی دو دکانوں میں سے ایک کرایہ پر دیتا ہوں۔ ”ب“ بھی اس سے اتفاق کر لیتا ہے تو یہ اجارہ باطل ہو گا الایہ کہ دونوں دکانوں میں سے ایک کی تعین اور شناخت ہو جائے۔
کرائے کا تعین:

۱۲- لیز کی پوری مدت کے لیے کرائے کا تعین عقد کے وقت ہی ہو جانا چاہیے۔

یہ بھی جائز ہے کہ لیز کی مدت کے مختلف مرحلے کے لیے کرایہ کی مختلف مقداریں طے کر لی جائیں، لیکن شرط یہ ہے کہ ہر مرحلے کے کرائے کی مقدار کا پوری طرح تعین لیز کے رو بہل آتے ہی ہو جانا چاہیے۔ اگر بعد میں آنے والے کسی مرحلے کا کرایہ طے نہیں کیا گیا یا اسے موجر کی مرضی پر چھوڑ دیا گیا تو یہ اجارہ صحیح نہیں ہو گا۔

مثال:

۱- ”الف“ اپنا گھر پانچ سال کی مدت کے لیے ”ب“ کو کرائے پر دیتا ہے، پہلے سال کا کرایہ دو ہزار ماہانہ مقرر کیا گیا ہے اور یہ بھی طے پا گیا ہے کہ ہر اگلے سال کا کرایہ پہلے سال سے دس فیصد زیادہ ہو گا، تو یہ اجارہ صحیح ہے۔

۲- مذکورہ مثال میں ”الف“ معاهدے میں شرط لگاتا ہے کہ دو ہزار ماہانہ کرایہ صرف ایک سال کے لیے مقرر کیا گیا ہے، اگلے سالوں کا کرایہ بعد میں موجر کی مرضی سے طے ہو گا، تو یہ اجارہ باطل ہے اس لیے کہ کرایہ غیر متعین ہے۔

کرائے کا تعین اس مجموعی لاگت کی بنیاد پر کرنا جو موجر کو اس چیز کی خریداری پر پڑی ہے، جیسا کہ عموماً اسلامی بنکوں کے تمویلی اجارہ (فائدناشل لیز) میں ہوتا ہے، یہ بھی شریعت کے اصولوں کے خلاف نہیں ہے، بشرطیکہ اجارہ صحیح کی دوسری شرعی شرائط پر مکمل طور پر عمل کیا جائے۔

۱۳- موجر یک طرفہ طور پر کرائے میں اضافہ نہیں کر سکتا اور اس طرح کی شرط رکھنے والا معاهدہ بھی صحیح نہیں ہو گا۔

۱۴- مستاجر کو کرائے پر دیا گیا اثاثہ پر دکنے سے پہلے کرایہ یا اس کا کچھ حصہ پیشگی بھی قابل ادا قرار دیا جا سکتا ہے لیکن موجر اس طرح سے جو رقم حاصل کرے گا وہ علی الحساب ادا گی (On Account) کی بنیاد پر ہو گی اور کرائے کے واجب الاداء ہونے کے بعد اس میں ایڈ جست کر لیا جائے گا۔

۱۵- اجارے کی مدت اس تاریخ سے شروع ہو گی جبکہ اجارے پر دیا گیا اثاثہ مستاجر کے پر دکر دیا جائے، چاہیے وہ

اسے استعمال کرنا شروع کرے یا نہ کرے۔

۱۶۔ اگر اجارے پر دی گئی چیز اپنا متعلقہ کام کھو بٹھتی ہے جس کے لیے وہ چیز کرائے پر دی گئی تھی اور اس کی مرمت بھی ممکن نہیں ہے تو اجارہ اس تاریخ سے فتح ہو جائے گا جس تاریخ کو اس طرح کا نقصان ہوا ہے۔ تاہم اگر یہ نقصان متناجر کے غلط استعمال یا اس کی غفلت کی وجہ سے ہوا ہے تو وہ موجہ کو قیمت میں واقع ہونے والی کمی کی ادائیگی کا ذمہ دار ہو گا، یعنی یہ دیکھا جائے گا کہ نقصان سے ذرا پہلے اس کی قیمت کیا تھی اور اب نقصان کے بعد کیا ہے؟

اجارے کے چند مسائل: (۱)

مسئلہ ۱: جب تم نے پورے مہینہ کے لیے گھر کرایہ پر لیا اور اپنے قبضہ میں لے لیا تو مہینے کے بعد کرایہ دینا پڑے گا۔ چاہے اس میں رہنے کا اتفاق ہوا ہو یا خالی پڑا رہا ہو، کرایہ بہر حال واجب ہے۔

مسئلہ ۲: درزی کپڑا سی کریا نگریز رنگ کریا دھولی کپڑا دھو کر لایا تو اس کو اختیار ہے کہ جب تک تم سے اس کی اجرت نہ لے لتب تک تمہیں کپڑا نہ دے۔ اجرت دیے بغیر اس سے زبردستی کپڑا لینا درست نہیں؛ البتہ اگر کسی مزدور سے غلہ کی ایک بوری پکھڑم کے وعدہ پر اٹھوائی تو وہ اپنی مزدوری مانگنے کے لیے تمہارا غلہ نہیں روک سکتا، کیونکہ وہاں سے لانے کی وجہ سے غلہ میں کوئی نئی بات نہیں پیدا ہوئی اور پہلی صورتوں میں کپڑے میں ایک نئی بات پیدا ہو گئی تھی۔

مسئلہ ۳: اگر کسی نے یہ شرط لگائی کہ یہ کام تم ہی کرنا، شاگرد غیرہ دوسرے سے مت کروانا، مثلاً: میرا کپڑا تم ہی سینا یا تم ہی رنگنا یا تم ہی دھونا تو اس کو دوسرے سے کام کروانا درست نہیں اور اگر یہ شرط نہیں لگائی تو کہی اور سے بھی وہ کام کر سکتا ہے۔ اجیر سے تاوان لینا:

مسئلہ ۴: رنگریز، دھولی، درزی وغیرہ کسی کاریگر سے کوئی کام کرایا تو جو چیز اس کو دی ہے وہ اس کے پاس امانت ہے، اگر چوری ہو جائے یا اور کسی طرح اس کی لا پرواہی اور بے ضابطگی کے بغیر ضائع ہو جائے تو ان سے تاوان لینا درست نہیں۔ اگر دھولی نے اس طرح کوٹ کوٹ کر کپڑا دھونیا کہ وہ پہنچ گیا یا عمدہ رسیشی کپڑا بھٹی پر چڑھا دیا اور وہ خراب ہو گیا تو اس کا تاوان لینا جائز ہے۔ اسی طرح جو کپڑا اس نے تبدیل کر دیا اس کا تاوان لینا بھی درست ہے۔ اگر کپڑا گم ہو گیا اور وہ کہتا ہے کہ معلوم نہیں کیسے گم ہوا تو اس کا تاوان لینا بھی درست ہے اور اگر وہ کہتا ہے کہ میرے یہاں چوری ہو گئی اس میں وہ کپڑا بھٹی

چوری ہو گیا تو اس صورت میں تاو ان لینا درست نہیں۔

مسئلہ ۵: کسی مزدور کو گھنی، تیل وغیرہ گھر پہنچانے کو کہا، اس سے راستہ میں گز گیا تو اس کا تاو ان لینا جائز ہے۔

مسئلہ ۶: جو شخص ہر کسی کا کام نہیں کر رہا بلکہ صرف تمہارے ہی کام کے لیے ہے، مثلاً: گھر بیلو ملازم یا وہ مزدور جس کو تم نے دو چار دن یا مہینے کے لیے رکھا ہے، اس کے ہاتھ سے جو چیز ضائع ہو جائے اس کا تاو ان لینا جائز نہیں، البتہ اگر وہ خود جان بوجھ کر نقصان کر دے تو تاو ان لینا درست ہے۔

مسئلہ ۷: بچے کو کھلانے پلانے کے لیے کسی کو اجرت پر رکھا گیا ہے، اس کی غفلت سے اگر بچے کا زیور وغیرہ یا اور کوئی چیز ضائع ہو گئی تو اس کا تاو ان لینا درست ہے۔

اجارہ فاسدہ:

مسئلہ ۱: اگر مکان کرایہ پر لیتے وقت کوئی مدت بیان نہیں کی کہ کتنے دن کے لیے کرایہ پر لیا ہے یا کرایہ مقرر نہیں کیا یوں ہی لے لیا یا یہ شرط لگائی کہ جو کچھ اس میں ٹوٹ پھوٹ جائے گا وہ بھی کرایہ دار کو اپنے پاس سے ٹھیک کروانا ہو گا^(۱) یا کسی کو گھر اس وعده پر دیا کہ اس کی مرمت کر دیا کرے اور اس کا یہی کرایہ ہے، یہ سب فاسد اجارہ ہے اور اگر یوں کہدے کہ تم اس گھر میں رہو اور مرمت کراؤ یا کرو، کرایہ کچھ نہیں تو یہ عاریت ہے اور جائز ہے۔

مسئلہ ۲: کسی نے یہ کہہ کر مکان کرایہ پر لیا کہ چار ہزار روپے ماہوار کرایہ دیا کریں گے، یہ نہ بتایا کہ کل کتنی مدت رہیں گے، تو ایک ہی مہینے کے لیے اجارہ صحیح ہوا۔ مہینے کے بعد مالک چاہے تو اس کو مکان سے نکال سکتا ہے، پھر جب کرایہ دار دوسرے مہینے میں رہ گیا تو اب ایک اور مہینے کا اجارہ صحیح ہو گیا، اسی طرح ہر مہینے میں نیا اجارہ ہوتا رہے گا، البتہ اگر کل مدت بتا دی کہ چار مہینے یا چھ مہینے رہونگا تو جتنی مدت بیان کی ہے اتنی مدت تک اجارہ صحیح ہوا، اس مدت کے پورا ہونے سے پہلے مالک اسے نہیں نکال سکتا۔

مسئلہ ۳: پینے کے لیے کسی کو غلنے دیے اور کہا کہ اسی میں سے ایک پاؤ آٹا اجرت کے طور پر لے لینا، یا کھیت کو واپس کر کہا کہ اسی میں سے اتنا غلہ مزدوری کے طور پر لے لینا یہ سب اجارہ فاسدہ ہے۔

۱۔ آج کل کے عرف کے مطابق کچھ معمولی چیزوں کی مرمت کرایہ دار کے ذمہ ہوتی ہے باقی مالکوں کا مکان کے چونکہ یہ عرف عام کے تحت آتی ہے اس لیے اس سے اجارہ فاسد نہ ہو گا۔

۴۔ مسئلہ: اجارہ فاسد کا حکم یہ ہے کہ جو کچھ طے ہوا ہے وہ نہ دیا جائے بلکہ اتنے کام کے لیے عموماً جتنی اجرت کا روانج ہو یا ایسے گھر کے لیے جتنے کرایہ کارروائج ہو (اسے "اجر مثل" کہتے ہیں) وہ دلایا جائے گا لیکن اگر عام کرایہ زیادہ ہے اور طے کم ہوا تھا تو پھر عام کرایہ کے مطابق نہیں دیا جائے گا بلکہ اس کو وہی ملے گا جو طے ہوا ہے۔ غرض یہ کہ دونوں میں سے جو کم ہو اس کو لینے کا حقدار ہے۔

۵۔ مسئلہ: گناہ بجانا، ناچنا، بندرنچانا وغیرہ جتنی بیہودگیاں ہیں ان کا اجارہ صحیح نہیں، بالکل باطل ہے، اس لیے کچھ نہیں دیا جائے گا۔

۶۔ مسئلہ: کسی حافظ قرآن کو کسی میت کے لیے قرآن پڑھ کر بخشنے کے لیے اجرت پر لیا تو یہ اجارہ صحیح نہیں، باطل ہے۔ نہ پڑھنے والے کو ثواب ملے گا اور نہ مردے کو اور پڑھنے والا اجرت کا مستحق نہیں ہو گا۔

۷۔ مسئلہ: بکری، گائے، بھیس کے گا بھن کرنے میں جس کا بکرا، بیل، بھینسا ہوتا ہے اس کے لیے گا بھن کرانے کی اجرت لینا حرام ہے۔

۸۔ مسئلہ: دودھ پینے کے لیے بکری، گائے یا بھیس کرایہ پر لینا درست نہیں، کیونکہ یہاں دراصل دودھ کی خریداری ہے اور اس کی مقدار معلوم نہیں۔

۹۔ مسئلہ: جانور کو بٹالی پر زینا درست نہیں یعنی یوں کہنا کہ یہ مرغیاں یا بکریاں لے جاؤ اور پرورش کر کے اچھی طرح رکھو، جتنے بچہ ہوں گے وہ آدھے تمہارے آدھے ہمارے ہوں گے تو یہ درست نہیں۔^(۱)

۱۰۔ مسئلہ: کسی کی کوئی چیز گم ہو گئی، اس نے کہا: "جو کوئی ہماری چیز بتا دے کہ کہاں ہے اس کو دس روپے دیں گے" تو اگر کوئی بتا دے تب بھی روپے لینے کا حقدار نہیں، کیونکہ یہ اجارہ صحیح نہیں ہوا اور اگر کسی متعین آدمی سے کہا ہو کہ اگر تو بتا دے تو میں تمہیں دس روپے دوں گا تو اگر اس نے اپنی جگہ بیٹھے بیٹھے یا کھڑے کھڑے بتا دیا تو کچھ نہیں پائے گا اور اگر کچھ چل کر بتایا تو جو کچھ روپے وغیرہ طے ہوا تھا اس کا حقدار ہو گا۔

اجارہ ختم کر دینا:

۱۱۔ مسئلہ: کوئی گھر کرایہ پر لیا اور اس کی چھت بہت پیکتی ہے یا اس کا کوئی حصہ گر گیا، اور کوئی ایسا عیب نکل آیا جس

۱ - یہ اجارہ فاسد ہے، اس لیے کہ اس میں اجرت اور مدت دونوں مجہول ہیں۔ (حسن الفتاویٰ: 7/309)

۲ - کیونکہ اجارہ کے لیے ضروری ہے کہ اس کام میں کچھ نہ کچھ محنت کرنی پڑے، صرف زبان سے بتانے میں کوئی محنت نہیں۔ (المعایر: 2/280)

کی وجہ سے اس میں رہنا مشکل ہے تو اجارہ ختم کر دینا درست ہے اور اگر بالکل ہی گرگپا تو اجارہ خود بخود ختم ہو گیا، تمہارے ختم کرنے اور مالک کے راضی ہونے کی ضرورت نہیں رہی۔

۱۔ مسئلہ: جب کراچی پر لینے والے اور دینے والے میں سے کوئی مر جائے تو اجارہ ختم ہو جاتا ہے۔

۲۔ مسئلہ: اگر کوئی ایسا عذر پیدا ہو جائے کہ اجارہ ختم کرنا پڑے تو مجبوری کے وقت ختم کر دینا صحیح ہے، مثلاً: کہیں جانے کے لیے کوئی گاڑی وغیرہ کراچی پر لی پھر رائے بدلتی اور اب جانے کا ارادہ نہیں رہا تو اجارہ ختم کر دینا صحیح ہے۔

۳۔ مسئلہ: یہ جو مستور ہے کہ کراچی طے کر کے اس کو کچھ بیعانہ دیدیتے ہیں، اگر جانا ہوا تو پھر اس کو پورا کراچی دیتے ہیں اور وہ بیعانہ اس کراچی میں ادا ہو جاتا ہے اور اگر جانا نہ ہوا تو وہ بیعانہ ضبط کر لیتا ہے، واپس نہیں دیتا، یہ ضبطی درست نہیں، بلکہ اس کو واپس دینا چاہیے۔



اکمل الغصب

(کوئی چیز بردستی پھین لینا)

مسئلہ ۱: کسی کی چیز بردستی لے لینا یا اس کی غیر موجودگی میں اس کی اجازت کے بغیر لے لینا بڑا گناہ ہے۔ جو چیز اجازت کے بغیر لے لی ہو اگر وہ چیز ابھی تک موجود ہو تو بعینہ وہی واپس کرنا لازم ہے اور اگر خرچ یا ضائع ہو گئی ہو تو اس کا حکم یہ ہے کہ اگر ایسی چیز تھی کہ اس جیسی چیز بازار میں مل سکتی ہے جیسے: غله، گھنی، تیل، روپیہ، پیسہ، تو جیسی چیز لی ہے ویسی یہی چیز دینا واجب ہے اور اگر کوئی ایسی چیز لے کر ضائع کر دی کہ اس جیسی مانا مشکل ہے تو اس کی قیمت دینی پڑے گی جیسے: مرغی، بکری، وغیرہ۔

مسئلہ ۲: چار پائی کا ایک آدھا پایہ ٹوٹ گیا مایٹی یا چول ٹوٹ گئی یا اور کوئی چیز لے لی تھی وہ خراب ہو گئی تو خراب ہونے سے جتنا اس کا نقصان ہوا اتنا دینا پڑے گا۔

مسئلہ ۳: کسی کی رقم سے اس کی اجازت کے بغیر تجارت کی تو اس سے حاصل ہونے والا نفع لینا درست نہیں بلکہ اصل رقم مالک کو واپس کر دے اور جو نفع ہوا سے مساکین پر صدقہ کر دے۔

مسئلہ ۴: کسی کا کپڑا پھاڑ دیا تو اگر تھوڑا پھٹا ہے تب تو جتنا نقصان ہوا ہے اتنا تداں دینا پڑے گا اور اگر ایسا پھاڑ ڈالا کہ اب اس کام کا نہیں رہا جس کام کے لیے پہلے تھا تو اس صورت میں یہ سارا کپڑا اسی پھاڑ نے والے کو دیدے اور اس سے کپڑے کی پوری قیمت وصول کر دے۔

مسئلہ ۵: کسی کا گنجینہ لے کر انگوٹھی میں لگالیا تو اب اس کی قیمت دینی پڑے گی، انگوٹھی توڑ کر گنجینہ نکال کر دینا واجب نہیں۔

مسئلہ ۶: کسی کا کپڑا لے کر رنگ لیا تو کپڑے کے مالک کو اختیار ہے، چاہے رنگ ہوا کپڑا لے لے اور رنگنے سے

۱۔ ایسی چیز کو شریعت میں "مثلى" یا "ذوات الامثال" کہتے ہیں۔

۲۔ ایسی چیز کو شریعت میں "قیمتی" یا "ذوات القیم" کہتے ہیں۔

کپڑے کی قیمت میں جتنا اضافہ ہوا ہے اتنی رقم رنگنے والے کو دیدے اور چاہے اپنے کپڑے کی قیمت لے لے اور کپڑا اسی کے پاس رہنے دے۔

۱۱۔ مسئلہ: تاوان دینے کے بعد پھر اگر وہ چیزیں گئی تو دیکھنا چاہیے کہ تاوان اگر مالک کے کہنے کے مطابق دیا ہے تو اب اس چیز کو واپس کرنا واجب نہیں، بلکہ وہ چیز اس کی ہو گئی اور اگر مالک کی مانگ کے مطابق نہیں دیا بلکہ اس سے کم دیا ہے تو اس صورت میں تاوان واپس کر کے اپنی چیز لے سکتا ہے۔

۱۲۔ مسئلہ: دوسرے کی بکری یا گائے گھر میں آگئی تو اس کا دودھ دوہنا حرام ہے، جتنا دودھ لے گا اس کی قیمت دینی پڑے گی۔

۱۳۔ مسئلہ: سوئی دھاگہ، کپڑے کی دھجی، پان، تمباکو وغیرہ جیسی چیزیں معمولی سمجھ کر بغیر اجازت لے لینا درست نہیں۔ جو لیا ہے اس کی قیمت دینا واجب ہے یا اس سے کہہ کر معاف کرالے، ورنہ قیامت میں دینا پڑے گا۔



کتاب الشفعة

(شفعہ کا بیان)

تعریف:

غیر منقولہ جائیداد کو خریدنے والے سے قیمت خرید پر اس کی رضامندی کے بغیر لے لینا "شفعہ" کہلاتا ہے۔ جو شخص (شریک یا پڑوی) شفعہ کا دعویٰ کر کے زمین وغیرہ مشتری سے لے لے اے "شفعی" کہتے ہیں۔

مسئلہ ۱: جس وقت شفیع کو جائیداد کی فروخت کی خبر پہنچی اس وقت اس نے زبان سے یہ نہ کہا کہ میں شفعہ کروں گا تو حق شفعہ باطل ہو جائے گا پھر اس شخص کے لیے دعویٰ کرنا جائز نہیں، حتیٰ کہ اگر شفیع کے پاس خط پہنچا اور اس کے شروع میں یہ خبر لکھی ہے کہ فلاں مکان فروخت ہوا اور اس وقت اس نے زبان سے یہ نہ کہا کہ میں شفعہ کروں گا یہاں تک کہ پورا خط پڑھ گیا اور پھر کہا کہ میں شفعہ کروں گا تو اس کا حق شفعہ باطل ہو گیا۔

مسئلہ ۲: اگر شفیع نے کہا کہ مجھے اتنا روپیہ دو تو پھر حق شفعہ سے مستبردار ہو جاؤں گا تو اس صورت میں چونکہ وہ اپنا حق ساقط کرنے پر راضی ہو گیا، اس لیے شفعہ تو ساقط ہوا لیکن چونکہ اس طرح لینارشوت ہے، اس لیے یہ روپیہ لینا دینا حرام ہے۔

مسئلہ ۳: اگر ابھی تک حاکم نے شفعہ نہیں دلایا تھا کہ شفیع فوت ہو گیا تو اس صورت میں اس کے وارثوں کو شفعہ کا حق نہیں ہو گا اور اگر خریدار فوت ہو گیا تو شفعہ باقی رہے گا۔

مسئلہ ۴: شفیع کو خبر پہنچی کہ اتنی قیمت میں مکان بکا ہے، یہ سن کر اس نے مستبرداری ظاہر کی۔ پھر معلوم ہوا کہ کم قیمت میں بکا ہے تو اس وقت پھر وہ شفعہ کر سکتا ہے، اسی طرح پہلے ساتھا کہ فلاں شخص خریدار ہے، پھر شاکہ نہیں، بلکہ دوسرا خریدار ہے یا پہلے ساتھا کہ آدھا بکا ہے پھر معلوم ہوا کہ پورا بکا ہے۔ ان صورتوں میں پہلی مستبرداری سے حق شفعہ باطل نہ ہو گا۔ فیصلہ میں تاخیر سے حق شفعہ باطل نہیں ہوتا:

اگر شفیع نے شفعہ کا دعویٰ دائر کر دیا، فیصلہ میں تاخیر ہوتی رہی یہاں تک کہ کئی سال گزر گئے، پھر بھی شفیع کا حق شفعہ باطل

نہیں ہوگا۔ یہ تا خیر عدالت کی طرف سے ہے، شفیع کا اس میں قصور نہیں۔^(۱)

الضائف

حق شفعة میں ترتیب کی تفصیل:

شفعہ کا حق سب سے پہلے اس کو ہے جو فروخت شدہ جائیداد میں شریک ہو، اس کے بعد وہ جو اس کے حقوق (گھر کی گلی یا راستہ اور زمین کے پانی کی باری) میں شریک ہو، اس کے بعد وہ جس کی جائیداد اس جائیداد سے متصل ہو۔ اگر شریک موجود ہو تو گلی یا پانی میں شریک اور ہمسایہ کو شفعہ نہیں ملے گا، اس طرح اگر گلی یا پانی کا شریک ہو تو ہمسایہ کو نہیں ملے گا، البتہ اگر شریک شفعہ چھوڑ دے تو ہمسایہ کو شفعہ ملے گا۔

اگر ایک شفیع جائیداد میں بھی شریک ہے اور اس کے حقوق میں بھی، دوسرا شفیع صرف جائیداد میں شریک ہے تو دونوں کو برابر شفعہ کا حق ہے، اسی طرح اگر ایک کی زمین زیادہ لگتی ہے، دوسرے کی کم تو بھی شفعہ میں برابر ہوں گے۔^(۲)
شفعہ سے بچنے کے لیے قیمت زیادہ لکھوانا:

شفعہ سے بچنے کے لیے بالع اور مشتری جائیداد کے دستاویزات میں اصل مقررہ قیمت سے زیادہ رقم لکھواتے ہیں، بعد میں اگر شفیع شفعہ طلب کرتا ہے تو اس کو اصل قیمت کی بجائے وہ فرضی اور اضافی قیمت ادا کرنی پڑتی ہے، اس میں غلط بیانی کر کے شفیع سے زیادہ قیمت وصول کی جاتی ہے، اس لیے یہ طریقہ ناجائز ہے، اگر شفیع شفعہ نہ مانگے تو بھی یہ طریقہ جائز نہیں، کیونکہ اس میں خلاف واقعہ زیادہ رقم لکھی جاتی ہے۔^(۳)



۱ - أحسن الفتاوى: ۷/۲۵۷

۲ - الدر المختار: ۶/۲۸۱ - ۲۲۲

۳ - أحسن الفتاوى: ۷/۳۶۲، إمداد الأحكام: ۳/۱۶۴

کِتبُ الْقِسْمَة

(مشترک چیز تقسیم کرنا)

مسئلہ ۱: دوآدمیوں نے مل کر بازار سے گندم منگوائی تو اب تقسیم کرتے وقت دونوں کا موجود ہونا ضروری نہیں، دوسرا حصہ دار موجود نہ ہوتا بھی تھیک تول کراس کا اور اپنا حصہ الگ الگ کر لینا درست ہے، اپنا حصہ الگ کرنے کے بعد اس سے کھانا، پینا یا کسی کو ہدایہ کرنا سب جائز ہے، اسی طرح کھی، تیل، انڈے وغیرہ کا بھی یہی حکم ہے۔ غرض یہ کہ جو چیز ایسی ہو کہ اس میں کچھ فرق نہ ہوتا ہو، جیسے کہ انڈے سب برابر ہوتے ہیں یا گندم کے دو حصے کیے تو دونوں حصے برابر ہونگے، ایسی سب چیزوں کا بھی حکم ہے کہ دوسرے کے موجود نہ ہوتے وقت بھی تقسیم کر کے اپنا حصہ لے لینا درست ہے، لیکن اگر دوسرے نے ابھی اپنا حصہ نہیں لیا تھا کہ کسی طرح وہ ضائع ہو گیا تو وہ نقصان دونوں کا ہوگا، جیسے شرکت میں بیان ہوا ہے اور جن چیزوں میں فرق ہوا کرتا ہے، جیسے: امرود، نارنگی وغیرہ ان کا حکم یہ ہے کہ جب تک دونوں حصہ دار موجود ہوں حصہ بانٹ کر لینا درست نہیں۔

مسئلہ ۲: دوآدمیوں نے مل کر آم، امرود وغیرہ کچھ منگوایا اور ایک کھیں چلا گیا تو دوسرے کے لیے اس میں سے کھانا درست نہیں، جب وہ آجائے تو اس کے سامنے اپنا حصہ الگ کر کے کھائے، ورنہ گناہ ہوگا۔

مسئلہ ۳: دوآدمیوں نے مل کر چنے بخوابے تو اندازے سے تقسیم کرنا درست نہیں، بلکہ خوب تھیک تھیک تول کر آدھا آدھا کرنا چاہیے، اگر کسی طرف کمی بیشی ہو جائے گی تو سود ہو جائے گا^(۱)



۱- اس لیے کہ تقسیم کرنا ایک اعتبار سے بیچنے کی طرح ہے کہ ہر شریک نے اپنے حصے میں آنے والی مقدار میں موجود دوسرے کا حصہ خرید لیا اور بدسلے میں اس کے حصے میں موجود اپنا حصہ دے دیا۔ جب تقسیم ایک طرح سے خرید و فروخت ہے تو باب الربا میں گذر چکا ہے کہ ایسی ہم چیزوں کے تبادلے میں جو قل کر کبھی ہوں ذرا سی کمی بیشی بھی سود ہے۔

اکتَبْ الرَّزْعَةَ

(کہیتِ بٹائی پر دینا)

مِنْ مُثُلَّةٍ: ایک شخص نے خالی زمین کسی کو دے کر کہا کہ تم اس میں کھتی باڑی کرو جو پیداوار ہوگی اس کو ایک معین تابع سے آپس میں تقسیم کر لیں گے، اسے شریعت کی اصطلاحی میں "مزارعہ" کہتے ہیں اور شرعاً یہ کچھ شرائط کے ساتھ جائز ہے۔

مِنْ مُثُلَّةٍ: مزارعہ کے صحیح ہونے کے لیے مندرجہ ذیل شرطیں ہیں:

- (۱) ۱- زمین قابل کاشت ہو۔
- ۲- زمیندار اور کسان عاقل و بالغ ہوں۔
- ۳- مدتِ زراعت معلوم ہو۔
- ۴- بیچ کس کی طرف سے ہوگا، کسان یا زمیندار کی طرف سے؟ یہ معلوم ہو۔
- ۵- یہ معلوم ہو کہ کیا چیز کاشت ہوگی؟
- ۶- کسان کا حصہ معین ہو کہ کل پیداوار میں سے کتنا ہوگا؟
- ۷- مالک زمین کو خالی کر کے کسان کے حوالہ کرو۔
- ۸- زمین کی کل پیداوار میں کسان اور مالک اپنے اپنے حصے کے مطابق شریک ہوں۔
- ۹- زمین اور بیچ ایک شخص کا ہوا اور بیل، ژیکٹر اور محنت وغیرہ دوسرے کے ہوں یا ایک کی صرف زمین اور باقی چیزیں دوسرے کی ہوں۔

مِنْ مُثُلَّةٍ: اگر ان شرائط میں سے کوئی شرط نہ پائی جائے تو مزارعہ فاسد ہو جائے گی اور مزارعہ فاسدہ میں پیداوار بیچ والے کی ہوگی اور دوسرے شخص کو اگر وہ زمین والا ہے تو عرف کے مطابق زمین کا کراہیہ ملے گا (یعنی جتنا کراہیہ اس

- ۱- بعض مرتبہ ایسا ہوتا ہے کہ ناقابل کاشت زمین بہت کم دامیں پر اس لیے لے لی جاتی ہے کہ اگر فصل ہو گئی تو فائدہ ہی فائدہ ہے ورنہ جوئے کی طرح لگایا ہو مال بھی واپس نہ آئے گا۔ اس شرط سے اس طرح کے غلط معاملوں کی روک تھام مقصود ہے۔
- ۲- کل پیداوار میں شرکت کا مطلب یہ ہے کہ ایسا نہ ہو کہ مثلاً دس سو دنوں میں سے کسی ایک کے ہوں اور باقی میں دونوں شریک ہوں۔

جیسی زمین کا اس علاقے میں ہوتا ہے) اور اگر وہ کاشتکار ہے تو اس کو عرف کے مطابق مزدوری ملے گی مگر یہ مزدوری اور کرایہ اس مقدار سے زیادہ نہیں دیا جائے گا جو دونوں کے درمیان طے ہو چکی تھی یعنی اگر مثلاً آدھا آدھا طے ہوا تھا تو یہ مزدوری یا کرایہ کل پیداوار کے نصف سے زیادہ نہیں دیا جائے گا۔

۴ مسئلہ: مزارعہ کا معاملہ طے ہونے کے بعد اگر دونوں میں سے کوئی شرط کے مطابق کام کرنے سے انکار کرے تو اس سے زبردستی کام لیا جائے گا لیکن اگر بخ دالا انکار کرے تو اس پر زبردستی نہیں کی جائے گی۔

۵ مسئلہ: اگر عقد کرنے والے دونوں میں سے کوئی ایک مر جائے تو مزارعہ باطل ہو جائے گی۔

۶ مسئلہ: اگر مزارعہ کی متعین مدت گزر جائے اور فصل تیار نہ ہو تو کاشتکار کو متعینہ مدت سے زائد دونوں کا حساب کر کے زمین کی اجرت دینی ہوگی۔

۷ مسئلہ: بعض علاقوں میں یہ عرف ہے کہ بٹائی کی زمین میں جو غله پیدا ہوتا ہے اس کو تو معادہ کے مطابق آپس میں تقسیم کر لیتے ہیں اور جو اجناس گھاس وغیرہ پیدا ہوتی ہے اس کو تقسیم نہیں کرتے بلکہ اس کے بدالے ایکڑوں کے حساب سے کاشتکار سے نقد کرایہ وصول کرتے ہیں۔ ظاہراً تو یہ شرط ناجائز معلوم ہوتی ہے، اس لیے کہ یہ عقد مزارعہ کے خلاف ہے^(۱) مگر اس تاویل سے جائز ہو سکتی ہے کہ اس قسم کی اجناس کو پہلے ہی سے مزارعہ سے خارج سمجھا جائے اور عرف کے اعتبار سے سابقہ معاملہ میں یوں تفصیل کی جائے کہ دونوں کی مراد یہ تھی کہ فلاں غلہ میں عقد مزارعہ کرتے ہیں اور فلاں اجناس میں زمین اجارہ کے طور پر دی جاتی ہے مگر اس میں جانبین کی رضا مندی شرط ہے۔

۸ مسئلہ: بعض زمینداروں کی عادت ہے کہ اپنے بٹائی کے حصہ کے علاوہ کاشتکار کے حصہ میں سے ملازموں کا حق بھی نکالتے ہیں۔ اس کا یہ حکم ہے کہ اگر عددی مقدار متعین کر کے طے کر لیا کہ مثلاً ہم دو من یا چار من ان کا حق بھی وصول کریں گے تو یہ جائز نہیں اور اگر ان کا حصہ فی صد میں طے کیا کہ مثلاً ایک من میں سے ایک کلو وصول کریں گے تو یہ درست ہے^(۲)۔

۹ مسئلہ: بعض لوگ یہ طے نہیں کرتے کہ کیا بویا جائے گا جس کی وجہ سے بعد میں اختلاف اور جھگڑا ہوتا ہے، یہ

۱۔ عقد مزارعہ میں پوری پیداوار میں شرکت ضروری ہے، نہ کوہہ صورت میں جب گھاس کمکمل طور پر مزارعہ کی ہوگی تو اس میں شرکت نہیں رہے گی، جو قانون مزارعہ کے خلاف ہے۔

۲۔ فیصدی حصہ کی صورت میں جائز اور متعین مقدار کی صورت میں ناجائز ہونے کی وجہ یہ ہے کہ فیصدی حصہ تو کسی بھی مقدار سے حاصل ہو سکتا ہے، مقدار کم ہو یا زیادہ، اور ہر مقدار میں شرکت باتی رہتی ہے، جبکہ متعین مقدار میں شرکت نہیں ہوتی اور ممکن ہے کہ پیداوار متعین مقدار ہی کے برابر حاصل ہو تو دسرے کے لیے کچھ نہ پہنچے گا۔

جاائز نہیں۔ یا تو اس بیج کی وضاحت کر دے یا عام اجازت دیدے کہ جو چاہو کاشت کرو۔

مسئلہ ۱۰: بعض علاقوں میں یہ رواج ہے کہ کاشتکارز میں میں بیج بو کر دوسرے لوگوں کے سپرد کر دیتا ہے اور یہ شرط لگائی جاتی ہے کہ تم اس میں محنت کرو اور اس کی دیکھ بھال کرو، جو کچھ حاصل ہو گا اس کا ایک تھائی مثلاً تمہارا ہو گا، یہ بھی مزارعہ ہے۔ اگر زمین کا اصل مالک اس کی اجازت دے تو جائز ہے، ورنہ جائز نہیں۔ اس صورت میں بھی سابقہ صورت کی طرح عرف کے اعتبار سے وہی تفصیل ہے کہ بعض اجناس تو ان دیکھ بھال اور خدمت کرنے والوں کو تقسیم کر دیتے ہیں اور بعض میں فی ایکڑ کچھ نقد دیدیتے ہیں، پس اس میں بھی ظاہر آنا جائز ہونے کا وہی شہہر ہے اور جائز ہونے کی وہی تفصیل ہے جو مسئلہ نمبر ۷ میں گزری۔

مسئلہ ۱۱: اجارہ یا مزارعہ میں بارہ سال یا کم و بیش کسی بھی مدت تک زمین سے نفع اٹھانے کے بعد اس زمین پر قبضہ کر کے اپنی ملکیت کا دعویٰ کرنا حرام و غصب ہے۔ مالک کی اجازت اور رضا مندی کے بغیر اس سے نفع حاصل کرنا بالکل جائز نہیں۔ اگر ایسا کیا تو اس کی پیداوار حرام ہو گی۔



کتب المساقة

(باغ بٹائی پر دینا)

مسئلہ ۱: ایک شخص نے باغ لگایا اور دوسرے شخص سے کہا کہ تم اس باغ کو پانی رو اور دیکھ بھال کرو۔ جو پہل حاصل ہو گا چاہے ایک دو سال یاد رہے اس سال تک نصف نصف یا تہائی دو تہائی تقسیم کریں گے، یہ "مساقۃ" ہے اور یہ بھی جائز ہے۔

مسئلہ ۲: مساقة کے احکام مزارعہ کے احکام کی طرح ہیں۔

مسئلہ ۳: اگر پہل لگے ہوئے درخت دیکھ بھال کے لیے دیے اور پہل اس حالت میں ہوں کہ پانی دینے اور محنت کرنے سے بڑھتے ہوں تو یہ معاملہ درست ہے اور اگر ان کا بڑھنا پورا ہو چکا ہو تو مساقة درست نہیں ہوگی، جیسے مزارعہ کو کھیتی تیار ہونے کے بعد درست نہیں۔

مسئلہ ۴: عقد مساقة کا معاملہ جب فاسد ہو جائے تو پہل سب درخت والے کے ہوں گے اور کام کرنے والے کو عرف کے مطابق اتنی مزدوری ملے گی جتنی اس جیسے آدمی کو اس جیسے کام کی ملتی ہے۔ بالکل ویسا حکم ہے جیسا مزارعہ میں بیان ہوا۔



اکٹھبُ الزیاع

(ذبح کے مسائل)

ذبح کرنے کا طریقہ:

۱۔ مسئلہ: ذبح کرنے کا طریقہ یہ ہے کہ جانور کا رخ قبلہ کی طرف کر کے تیز چھری ہاتھ میں لے کر "بِسْمِ اللّٰهِ الرَّحْمٰنِ الرَّحِيْمِ" کہہ کر اس کے گلے کو کاٹے، یہاں تک کہ چار رگیں کٹ جائیں۔ ایک زخرہ جس سے جانور سائبنس لیتا ہے، دوسرا اس سے چپکی ہوئی وہ نالی ہے جس سے دانہ پانی جاتا ہے اور دوموٹی شہرگیں جوان دونوں کے دائیں بائیں ہوتی ہیں۔ اگر ان چار میں سے تین رگیں کٹ جائیں تب بھی ذبح درست ہے، اس کا کھانا حلال ہے اور اگر صرف دو کٹیں تو وہ جانور مردار ہو گیا، اس کا کھانا درست نہیں۔

۲۔ مسئلہ: ذبح کے وقت جان بوجھ کر بسم اللہ نہیں پڑھی تو وہ جانور مردار ہے اور اس کا کھانا حرام ہے اور اگر بھول جائے تو وہ حلال ہے اور اس کا کھانا درست ہے۔

۳۔ مسئلہ: کند چھری سے ذبح کرنا مکروہ ہے، کیونکہ اس سے جانور کو بہت تکلیف ہوتی ہے، اسی طرح ٹھنڈا ہونے سے پہلے اس کی کھال کھینچنا، ہاتھ پاؤں توڑنا، کاشنا اور دونالیاں اور دورگیں چاروں کٹ جانے کے بعد بھی گلا کاٹے جانا یہ سب مکروہ ہے۔

۴۔ مسئلہ: ذبح کرنے میں مرغی کا پورا گلا کٹ گیا تو یہ عمل مکروہ ہے لیکن اس مرغی کا کھانا درست ہے، مکروہ بھی نہیں، یعنی پوری گردن کا ک دینا مکروہ ہے، مرغی مکروہ نہیں۔

۵۔ مسئلہ: مسلمان کا ذبیحہ بہر حال درست ہے، چاہے عورت ذبح کرے یا مزاد اور چاہے پاک ہو یا ناپاک، ہر حال میں اس کا ذبح کیا ہوا جانور حلال ہے اور کافر کا ذبح کیا ہوا جانور حرام ہے۔ [البتہ کفار میں سے صرف یہود و نصاریٰ اسلامی طریقہ کے مطابق ذبح کریں، جو خود ان کا اپنا طریقہ بھی ہے، تو ان کا ذبح کیا ہوا جانور بھی حلال ہے۔]

۱۷ مسئلہ: جو چیز تیز دھار والی ہو، جیسے: دھار والا پھر، گئے یا انس کا چھلکا وغیرہ ان سب سے ذبح کرنا درست ہے۔

حلال و حرام جانور:

۱۸ مسئلہ: جو جانور اور پرندے دوسرے جانوروں کا شکار کر کے کھاتے ہیں یا ان کی غذا صرف گندگی ہے، ان کو کھانا کھانے نہیں، جیسے: شیر، بھیڑیا، گینڈر، بلی، سکتا، بندر، شکرا، باز، گدھ وغیرہ اور جو ایسے نہ ہوں، جیسے: طوطا، مینا، فاختہ، چڑیا، بیٹھر، مرغابی، کبوتر، میل گائے، ہرن، بُلخ، خرگوش، وغیرہ یہ سب جائز ہیں۔

۱۹ مسئلہ: بکھو، گود، پکھوا، بھڑ، خچ حرام ہیں۔ گدھا، گدھی کا گوشت کھانا اور گدھی کا دودھ پینا درست نہیں۔ گھوڑے کا گوشت کھانا جائز ہے لیکن بہتر نہیں۔ دریائی جانوروں میں سے صرف مچھلی حلال ہے، باقی سب حرام ہیں۔

۲۰ مسئلہ: مچھلی اور مڈی بغیر ذبح کیے ہوئے بھی کھانا درست ہے، ان کے سوا اور کوئی جاندار بغیر ذبح کیے کھانا درست نہیں، جب کوئی جانور مر گیا تو حرام ہو گیا۔

۲۱ مسئلہ: جو مچھلی مر کر پانی کے اوپر اٹھی تیرنے لگی، اس کا کھانا درست نہیں۔

۲۲ مسئلہ: او جھڑی کھانا علاں ہے، حرام یا مکروہ نہیں۔

۲۳ مسئلہ: کسی چیز میں چیزوں میں مر گئیں تو بغیر نکالے کھانا جائز نہیں، اگر بے احتیاطی سے ایک آدھ چیزوں کی حق میں چلی گئی تو مدارکھانے کا گناہ ہوا۔

۲۴ مسئلہ: جو گوشت ہندو بیچتا ہے اور یہ کہتا ہے کہ میں نے مسلمان سے ذبح کرایا ہے، اس سے خرید کر کھانا درست نہیں، البتہ جس وقت سے مسلمان نے ذبح کیا ہے اگر اسی وقت سے کوئی مسلمان برابر بیٹھا و یکھ رہا ہے یا ایک کے جانے کے بعد دوسرا کوئی اس کی جگہ بیٹھ کر دیکھا رہا کہ یہ وہی گوشت ہے تب درست ہے۔

۲۵ مسئلہ: جو مرغی گندی چیزیں کھاتی پھرتی ہو اس کو تین دن بندر کھ کر ذبح کرنا چاہیے، بغیر بند کیے کھانا مکروہ ہے۔

الضَّافَةُ

پانی میں دواڑا لئے یا پانی خشک ہونے سے مچھلی مر گئی:

مچھلیوں کے شکار کے لیے پانی میں دواڑا لی گئی جس سے مچھلیاں مر گئیں یا کسی نہر یا تالاب کا پانی خشک ہو گیا اور اس کی وجہ سے مچھلیاں مر گئیں تو وہ حلال ہیں۔^(۱)

حلال جانور میں سات چیزیں حرام ہیں:

حلال جانور میں سات چیزوں کے علاوہ باقی تمام اعضا حلال ہیں، سات حرام چیزیں یہ ہیں:

- | | |
|--------------------|------------------------|
| ۱ - بہتاخون | ۲ - بزرگی پیشتاب گاہ |
| ۳ - خصیتین (کپورے) | ۴ - مثانہ |
| ۵ - غدوہ | ۶ - مادہ کی پیشتاب گاہ |
| ۷ - پیتا | |
- ^(۲)

ذبح کے وقت قبلہ رُخ ہونا:

ذبح کرنے والے اور جانور دونوں کا بوقتِ ذبح قبلہ رُخ ہونا سنتِ موکدہ ہے۔^(۳)

عقدہ کے اوپر سے ذبح کرنا:

جانور کی گردن میں سر کی طرف جو عقدہ (گرہ) ہوتا ہے، اس کو سر کی جانب چھوڑ کر جانور کو ذبح کیا جائے، یہ بہتر اور احتیاط کے مطابق ہے، اگر کسی نے عقدہ کے اوپر سے جانور کو ذبح کر دیا اور عقدہ دھڑ کے ساتھ رو گیا تو بھی جانور حلال ہے۔ حرام یا مکروہ نہیں۔^(۴)

۱ - احسن الفتاویٰ: ۷/۲۹۰

۲ - إمداد الفتاوی: ۴/۱۱۸، احسن الفتاویٰ: ۷/۴۰۶، إمداد الأحكام: ۴/۲۰۰

۳ - احسن الفتاویٰ: ۷/۴۰۶

۴ - إمداد الفتاوی: ۳/۵۲۹، إمداد الأحكام: ۴/۲۰۲، احسن الفتاویٰ: ۷/۱۷، إمداد المفتیین: ص ۹۴۲

بندوق اور غلیل کا شکار:

بندوق کی گولی، چھرے اور غلیل سے شکار کیا گیا جانور ذبح کیے بغیر حلال نہیں ہوتا، اگرچہ اس پر بسم اللہ پڑھ کر گولی چلانی گئی ہو،^(۱) ایونکہ گولی اور غلیل سے حیوان کے اعضا کٹتے نہیں، ٹوٹ جاتے ہیں، جبکہ ذبح کے لیے جانور کے اعضا کو تیز دھار والے آئے سے کافی شرط ہے۔^(۲)

مشینی ذبیحہ:

کئی جانوروں کو قطار میں کھڑا کر کے بر قی مشین کے ذریعہ ذبح کرنے کے احکام یہ ہیں:

۱ - یہ ذبح شرعی طریقہ کے خلاف ہے، اس میں گلے کی بجائے گدی سے جانوروں کو ذبح کیا جاتا ہے، یہ مکروہ اور ناجائز ہے۔

۲ - اس میں جانور کا سرا الگ کر دیا جاتا ہے حالانکہ ایک ہی دفعہ میں سر دھڑ سے الگ کرنا مکروہ ہے۔

تاہم ان دونوں وجوہات کی بنا پر فعل ذبح کو مکروہ اور ناجائز کہا جائے گا، جانور حرام نہیں ہوگا، مگر اس شرط کے ساتھ کہ ذبح کرنے والا مسلمان یا عیسائی یا یہودی ہو اور ذبح کرتے وقت بسم اللہ پڑھی ہو۔^(۳)

ذبیحہ کے حلال ہونے کی شرط:

جانور کے حلال ہونے کے لیے شرط ہے کہ وہ ذبح کے وقت حرکت کرے یا اس سے خون نکل جائے، دونوں میں کوئی ایک ہو تو بھی جانور حلال ہو جائے گا۔^(۴)



۱ - اگر کوئی آله تیز دھار نہ ہو صرف زور سے کھینچ مارنے کی وجہ سے چوت لگائے تو اس دباؤ اور دھکے سے زخمی ہو کر مرنے والا جانور حلال نہیں ہوتا۔

۲ - إمداد الفتاوی : ۶۱۹/۳ ، إمداد المفتین : ص ۹۴۳ ، أحسن الفتاوی : ۴۲۵/۷

۳ - أحسن الفتاوی : ۴۶۱/۷ ، ۴۷۶

۴ - عزیز الفتاوی : ۶۷۴

کتب اللہ تعالیٰ

(قربانی کے احکام)

قربانی کی فضیلت:

قربانی کا بڑا ثواب ہے، رسول اللہ ﷺ نے فرمایا: "قربانی کے دنوں میں قربانی سے زیادہ کوئی چیز اللہ تعالیٰ کو پسند نہیں، ان دنوں میں یہ نیک کام سب نیکیوں سے بڑھ کر ہے اور قربانی کرتے وقت خون کا جو قطرہ زمین پر گرتا ہے تو زمین تک پہنچنے سے پہلے ہی اللہ تعالیٰ کے ہاں قبول ہو جاتا ہے، لہذا خوب خوشی سے اور خوب دل کھول کر قربانی کیا کرو۔"

رسول اللہ ﷺ نے فرمایا: "قربانی کے بدن پر جتنے بال ہوتے ہیں، ہر ہر بال کے بد لے ایک ایک نیکی لکھی جاتی ہے۔" سبحان اللہ! اس سے بڑھ کر اور کیا ثواب ہو گا کہ ایک قربانی کرنے سے ہزاروں لاکھوں نیکیاں مل جاتی ہیں۔ بھیڑ کے بدن کے بال اگر کوئی صبح سے شام تک گناہ ہے تو بھی نہ گن سکے۔ سوچیں کہ کتنی نیکیاں ہو میں؟ دینداری کی بات تو یہ ہے کہ اگر قربانی واجب نہ بھی ہوتا زیادہ ثواب حاصل کرنے کے لیے قربانی کر لینا چاہیے، اس لیے کہ جب یہ دن گزر جائیں گے تو یہ دولت کہاں نصیب ہو گی اور اتنی آسانی سے اتنی نیکیاں کیسے کمائی جاسکیں گی؟ اور اگر اللہ تعالیٰ نے مالدار اور امیر بنایا ہو تو مناسب ہے کہ جب اپنی طرف سے قربانی کرے تو جو رشتہ دار فوت ہو گئے ہیں، جیسے ماں، باپ وغیرہ ان کی طرف سے بھی قربانی کر دے، تاکہ ان کی روح کو اتنا زیادہ ثواب پہنچ جائے۔ رسول اللہ ﷺ کی طرف سے، آپ کی ازواج مطہرات کی طرف سے، اپنے پیر و مرشد کی طرف سے کردے۔ کم سے کم اپنی طرف سے تو ضرور قربانی کرے، کیونکہ مالدار پر قربانی واجب ہے۔ جس کے پاس مال و دولت سب کچھ موجود ہے اور قربانی کرنا اس پر واجب ہے، پھر بھی اس نے قربانی نہیں کی تو اس سے بڑھ کر بد نصیب اور محروم کون ہو گا؟

قربانی کی نیت اور دعا:

مِثْمُلَة: قربانی کرتے وقت زبان سے نیت کرنا اور دعا پڑھنا ضروری نہیں۔ اگر دل میں یہ دھیان کر لیا کہ میں

قربانی کرتا ہوں اور زبان سے کچھ نہیں پڑھا، صرف "بسم اللہ ، اللہ اکبر" کہہ کر ذبح کر دیا تو بھی قربانی درست ہو گئی لیکن اگر یاد ہو تو دعا پڑھ لینا بہتر ہے۔

جب قربانی کا جانور قبلہ رخ لٹاؤے تو پہلے یہ دعا پڑھے:

﴿إِنِّي وَجَهْتُ وَجْهِي لِلَّذِي فَطَرَ السَّمَاوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ
قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَلَمَّا لَمَّا كَأْمَرْتُ وَأَنَا أَوَّلُ الْمُشْلِمِينَ﴾
اللَّهُمَّ مِنْكَ وَلَكَ

پھر بسم اللہ اللہ اکبر کہہ کر ذبح کرے اور ذبح کرنے کے بعد یہ دعا پڑھے:

اللَّهُمَّ تَقْبِلُهُ مِنْتِي كَمَا تَقْبِلَتِ مِنْ حَبِيبِكَ مُحَمَّدٌ وَخَلِيلِكَ إِبْرَاهِيمَ عَلَيْهِمَا الصَّلَاةُ وَالسَّلَامُ۔

قربانی کس پر واجب ہے؟

مسئلہ ۱: جس پر صدقہ فطر واجب ہے، اس پر قرعید کے دنوں میں قربانی کرنا بھی واجب ہے اور اگر اتنا مال نہ ہو جس سے صدقہ فطر واجب ہوتا ہے تو اس پر قربانی واجب نہیں، لیکن پھر بھی اگر کردے تو باعث ثواب ہے۔

مسئلہ ۲: قربانی صرف اپنی طرف سے کرنا واجب ہے، اولاد کی طرف سے واجب نہیں، بلکہ اگر نابالغ اولاد مالدار بھی ہو تب بھی اس کی طرف سے قربانی کرنا واجب نہیں، نہ اپنے مال سے نہ اس کے مال میں سے۔ اگر کسی نے نابالغ کی طرف سے قربانی کر دی تو نفل ہو گئی، لیکن اپنے ہی مال سے کرے اس کے مال میں سے ہرگز نہ کرے۔

مسئلہ ۳: مسافر پر قربانی واجب نہیں۔

مسئلہ ۴: کوئی شخص دسویں، گیارہویں اور بارہویں تاریخ کو سفر میں تھا، پھر بارہویں تاریخ کو سورج غروب ہونے سے پہلے گھر پہنچ گیا یا پندرہ دن کہیں تھہر نے کی نیت کر لی تو اب قربانی کرنا واجب ہو گیا، اسی طرح اگر پہلے اتنا مال نہیں تھا جس سے قربانی واجب ہوتی ہے، پھر بارہویں تاریخ کو سورج غروب ہونے سے پہلے کہیں سے مال مل گیا تو قربانی کرنا واجب ہے۔

قربانی کا وقت:

مسئلہ ۵: ماوذی الحجہ کی دسویں تاریخ سے لے کر بارہویں تاریخ کی شام تک قربانی کرنے کا وقت ہے، جس دن چاہے قربانی کرے لیکن قربانی کا سب سے بہتر دن عید کا دن ہے، پھر گیارہویں تاریخ، پھر بارہویں تاریخ۔

مسئلہ ۷: عید کی نماز سے پہلے قربانی کرنا درست نہیں۔ جب لوگ نماز پڑھ لیں تب قربانی کریں، البتہ اگر کوئی کسی دیہات اور گاؤں میں رہتا ہو تو وہاں صحیح صادق طلوع ہونے کے بعد بھی قربانی کرنا درست ہے۔ شہر اور بڑے قصبے کے رہنے والے نماز کے بعد کریں۔

مسئلہ ۸: اگر کوئی شہر کارہنے والا اپنی قربانی کا جانور کسی گاؤں میں بھیج دے تو اس کی قربانی عید کی نماز سے پہلے بھی درست ہے، اگرچہ خود وہ شہر ہی میں ہو۔

مسئلہ ۹: بارہویں تاریخ کو سورج غروب ہونے سے پہلے پہلے قربانی کرنا درست ہے، سورج غروب ہونے کے بعد درست نہیں۔

مسئلہ ۱۰: دسویں سے بارہویں تاریخ تک جب چاہیں قربانی کریں، دن میں ہو یا رات میں لیکن رات کو ذبح کرنا بہتر نہیں، اس لیے کہ اندھیرے میں کوئی رُگ نہ کٹے اور قربانی درست نہ ہو۔
قربانی خود ذبح کرنا بہتر ہے:

مسئلہ ۱۱: اپنی قربانی کو خود اپنے ہاتھ سے ذبح کرنا بہتر ہے، اگر خود ذبح کرنا نہ جانتا ہو تو کسی اور سے ذبح کر والے اور ذبح کے وقت وہاں جانور کے سامنے کھڑا ہونا بہتر ہے۔ عورت اگر پرده کی وجہ سے سامنے نہیں کھڑی ہو سکتی تو کوئی حرج نہیں۔
کسی کی طرف سے بلا اجازت قربانی کرنا:

مسئلہ ۱۲: اگر کوئی شخص قربانی کی جگہ موجود نہیں اور دوسرے شخص نے اس کی طرف سے اس کی صراحتہ یا دلالت اجازت کے بغیر قربانی کر دی تو یہ قربانی صحیح نہیں ہوئی اور اگر کسی جانور میں کسی غائب کا حصہ اس کی اجازت کے بغیر کھلایا تو دوسرے حصہ داروں کی قربانی بھی صحیح نہ ہوگی۔ [اس کی وجہ یہ ہے کہ جب غائب کے حصہ کی قربانی اس کی اجازت نہ ہونے کی وجہ سے صحیح نہیں ہوئی تو اس کا حصہ نکل گیا اور اس کا اعتبار نہیں رہا اور باقی ایک جانور کے سات حصوں میں صرف چھ حصے رہے گئے جب کہ قربانی صحیح ہونے کے لیے ضروری ہے کہ پورا جانور قربانی کی نیت سے ذبح کیا جائے، نہ کہ جانور کا کچھ حصہ، اس لیے دوسرے حصہ داروں کی قربانی بھی صحیح نہیں ہوگی۔^(۱)

قربانی کے جانور:

۱۳ مسئلہ: بکری، بکرا، بھیڑ، دنہ، گائے، بیل، بھینس، بھینسا، اونٹ، اوٹی؛ ان سب جانوروں کی قربانی درست ہے؛ ان کے علاوہ کسی اور جانور کی قربانی درست نہیں۔

ایک جانور میں شرکت:

۱۴ مسئلہ: قربانی کے لیے کسی نے گائے خریدی اور خریدتے وقت یہ نیت کی کہ اگر کوئی اور ملے گا تو اس کو بھی شریک کرلوں گا اور مل کر قربانی کریں گے۔ اس کے بعد کچھ اور لوگ اس گائے میں شریک ہو گئے تو یہ درست ہے اور اگر خریدتے وقت کسی کو شریک کرنے کی نیت نہیں تھی بلکہ پوری گائے اپنی طرف سے کرنے کا رادہ تھا تو اس میں کسی اور کا شریک ہونا بہتر تو نہیں، لیکن اگر کسی کو شریک کر لیا تو اگر شریک کرنے والا مالدار ہے جس پر قربانی واجب ہے تو دوسرا کو شریک کرنا درست ہے اور اگر غریب ہے تو درست نہیں۔^(۱)

۱۵ مسئلہ: گائے، بھینس، اونٹ میں اگر سات آدمی شریک ہو کر قربانی کریں تو بھی درست ہے، لیکن شرط یہ ہے کہ کسی کا حصہ ساتویں حصے سے کم نہ ہو اور سب کی نیت قربانی یا عقیقہ کی ہو، صرف گوشت کھانے کی نیت نہ ہو۔ اگر کسی ایک کا حصہ بھی ساتویں حصے سے کم ہو گا تو کسی کی قربانی نہیں ہوگی، زادس کی جس کا پورا حصہ ہے، نہ اس کی جس کا حصہ ساتویں سے کم ہے۔

۱۶ مسئلہ: اگر گائے میں سات سے کم مثلاً پانچ یا چھا فراد شریک ہوئے اور کسی کا حصہ ساتویں حصے سے کم نہیں تب بھی سب کی قربانی درست ہے اور اگر آٹھا آدمی شریک ہو گئے تو کسی کی قربانی صحیح نہیں ہوتی۔

قربانی کا جانور گم ہو گیا:

۱۷ مسئلہ: اگر قربانی کا جانور گم ہو گیا، اس نے دوسرा خریدا، پھر پہلا بھی مل گیا تو اگر غریب ہے تو اس پر دونوں جانوروں کی قربانی واجب ہوگی اور اگر مالدار آدمی ہے تو اس پر ایک ہی جانور کی قربانی واجب ہے، دونوں میں سے کسی کی بھی

۱ - یعنی غریب کے لیے اپنی خریدی ہوئی گائے میں کسی کو شریک کرنا درست نہیں، لیکن اگر کسی کو شریک کر لیا تو اس کی قربانی ادا ہو جائے گی مگر اس پر واجب ہے کہ جتنے حصے خریدنے کے بعد دوسرے لوگوں کو دیے ہیں، ان کا عمان اس طرح ادا کرے کہ اگر قربانی کے دن باقی ہوں تو اتنے حصے قربانی کر دے اور اگر قربانی کے دن گزر گئے ہوں تو ان حصوں کی قیمت سا کیم کو دیدے۔ (حاکیہ بہشتی زیور)

۲ - تا عده یہ ہے کہ غریب پر قربانی واجب نہیں لیکن اگر وہ ایک یا زیادہ جانور خرید لیتا ہے تو جتنے جانور خریدے گا ان کی قربانی واجب ہو جائے گی جیسے تقلیل نماز شروع کرنے سے پہلے لازم نہیں ہے، شروع کرنے کے بعد واجب ہو جاتی ہے۔ اس کے بالمقابل صاحب انصاب شخص کے ذمہ پر واجب ہے کہ کوئی سا ایک جانور قربان کرے۔ اگر وہ ایک سے زیادہ خریدے گا تو بھی ایک ہی جانور قربان کرنا لازم ہو گا۔

قربانی کر سکتا ہے، لیکن اس میں یہ تفصیل ہے کہ اگر دوسرے جانور کی قربانی کرے تو یہ دیکھ لینا چاہیے کہ اس کی قیمت پہلے جانور کی قیمت سے کم تو نہیں، اگر کم ہو تو کمی کی مقدار غریبوں پر صدقہ کر دینا مستحب ہے۔

[ذکورہ مسئلہ میں غریب پر دونوں جانوروں کی قربانی واجب ہونے اور مالدار پر صرف کسی ایک کی واجب ہونے کی وجہ یہ ہے کہ اصل میں غریب (غیر صاحبِ نصاب) پر شریعت نے سرے سے قربانی واجب ہی نہیں کی تھی، اس نے خود اپنی خوشی سے جب قربانی کی نیت سے جانور خریدا تو قربانی کی نیت سے خریدنے سے اس متعین جانور کی قربانی اس پر واجب ہو گئی، جیسے نفل نمازو یہ تو لازم نہیں مگر جب کوئی شروع کر دے گا تو اس کو پورا کرنا لازم ہو گا اور اگر توڑے گا تو قضا لازم ہو گی۔ پھر جب غریب نے دوسرا جانور قربانی کی نیت سے خریدا تو اس کی قربانی بھی واجب ہو گئی، لہذا دوسرے کی قربانی کرنے کے بعد جب پہلائی گیا تو اس کی بھی واجب ہو گی کیونکہ قربانی کی نیت سے خریدنے کی شرط دونوں میں پائی جاتی ہے اور اس سے غریب پر اس متعین جانور کی قربانی واجب ہو جاتی ہے، اگر وہ یکے بعد دیگرے متعدد جانوروں کو قربانی کی نیت سے خرید لے تو ان سب کی قربانی کرنا اس پر لازم ہو گا۔ اگر پہلا گم ہونے کے بعد اس نے دوسرا نہیں خریدا اور پہلا بھی نہیں ملا تو کچھ بھی واجب نہیں ہو گا اور اگر پہلائی گیا تو صرف اسی کی قربانی واجب ہو گی۔ مالدار (صاحبِ نصاب) پر شریعت کی طرف سے قربانی بہر صورت واجب ہے، چاہے وہ نہ خریدے، پھر بھی اس پر خریدنا واجب ہے اور یہ واجب ایک ہی ہے یعنی ہی جانور خرید لے، اس پر کسی ایک کی قربانی کرنا واجب ہے، نہ کہ سب کی اور اگر پہلانہ ملا تو دوسرا خریدنا واجب ہو گا۔^(۱)

قربانی کے جانور کی عمر:

مسئلہ ۱۸: سال سے کم عمر کی بکری کی قربانی کی درست نہیں، جب پورے سال کی ہوتی قربانی درست ہے اور گائے، بھیں دو سال سے کم کی درست نہیں، پورے دو سال کی ہوں تب قربانی درست ہے۔ اونٹ پانچ برس سے کم کا درست نہیں۔ دنبہ یا بھیڑ اگر اتنا موٹا تازہ ہو کہ سال بھر کا معلوم ہوتا ہو اور سال بھروالے بھیڑ بنوں میں اگر چھوڑ دیں تو کوئی فرق معلوم نہ ہوتا ہو تو چھ مہینے کے ایسے دنبہ اور بھیڑ کی بھی قربانی درست ہے اور اگر ایسا نہ ہو تو پورے سال کا ہونا چاہیے۔

عیوب دار جانوروں کا حکم:

مسئلہ ۱۹: جو جانور اندر ہا ہو یا ایسا کانا ہو کہ اس کی ایک آنکھ کی تھائی یا اس سے زیادہ بینائی ختم ہو گئی ہو یا ایک کان

تہائی یا تہائی سے زیادہ کٹ گیا ہو یا اس کی دم تہائی یا اس سے بھی زیادہ کٹ گئی ہو تو ایسے جانوروں کی قربانی درست نہیں۔

۲۰ مسئلہ: جو جانور اتنا لگڑا ہے کہ صرف تین پاؤں سے چلتا ہے، چوتھا پاؤں رکھنے نہیں سکتا یا چوتھا پاؤں رکھتا تو ہے لیکن اس سے چل نہیں سکتا، اس کی بھی قربانی درست نہیں اور اگر چلتے وقت وہ پاؤں زمین پر ٹیک کر چلتا ہے اور چلنے میں اس سے سہارا ملتا ہے، لیکن لگڑا کر چلتا ہے تو اس کی قربانی درست ہے۔

۲۱ مسئلہ: دبلا مریل جانور جس کی ہڈیوں میں گودا بالکل نہ رہا ہو اس کی قربانی درست نہیں، معمولی دبلا اور کمزور ہو تو اس میں کوئی حرج نہیں، اس کی قربانی درست ہے لیکن موٹے تازے جانور کی قربانی کرنا زیادہ بہتر ہے۔

۲۲ مسئلہ: جس جانور کے دانت بالکل نہ ہوں اس کی قربانی درست نہیں اور اگر کچھ دانت گر گئے ہیں، لیکن جتنے گرے ہیں ان سے زیادہ باقی ہیں تو اس کی قربانی درست ہے۔

۲۳ مسئلہ: جس جانور کے پیدائش سے ہی کان نہیں ہیں، اس کی بھی قربانی درست نہیں اور اگر کان تو ہیں لیکن چھوٹے چھوٹے ہیں تو اس کی قربانی درست ہے۔

۲۴ مسئلہ: جس جانور کے پیدائش ہی سے سینگ نہیں یا سینگ تو تھے لیکن ٹوٹ گئے، اس کی قربانی درست ہے، البتہ اگر بالکل جڑ سے ٹوٹ گئے ہوں تو قربانی درست نہیں۔

۲۵ مسئلہ: اسی طرح جس جانور کو خارش کی بیماری ہو اس کی بھی قربانی درست ہے، البتہ اگر خارش کی وجہ سے بالکل لا غر ہو گیا ہو تو درست نہیں۔

خصی جانور کی قربانی:

۲۶ مسئلہ: خصی بکرے اور مینڈھے وغیرہ کی بھی قربانی درست ہے۔

جانور خریدنے کے بعد عیب پیدا ہو گیا:

۲۷ مسئلہ: اگر جانور قربانی کے لیے خرید لیا، پھر کوئی ایسا عیب پیدا ہو گیا جس کی وجہ سے قربانی درست نہیں تو اس کے بد لے دوسرا جانور خرید کر قربانی کرے، البتہ اگر غریب آدمی ہو جس پر قربانی کرنا واجب نہیں تو اس کے لیے اسی جانور کی قربانی کرنا درست ہے۔

گا بھن جانور کی قربانی:

مِسْمَلَةٌ ۲۸: گا بھن جانور کی قربانی جائز ہے، پھر اگر بچہ زندہ نکلے تو اس کو بھی ذبح کر دے۔

گوشت کی تقسیم:

مِسْمَلَةٌ ۲۹: سات آدمی گائے میں شریک ہوئے تو گوشت تقسیم کرتے وقت اندازے سے نہ تقسیم کریں، بلکہ خوب اچھی طرح قول کر تقسیم کریں، ورنہ اگر کوئی حصہ زیادہ یا کم رہے گا تو سود ہو جائے گا اور گناہ ہو گا، البتہ اگر گوشت کے ساتھ سری پائے اور کھال کو بھی شامل کر لیا تو جس طرف سری پائے یا کھال ہواں طرف اگر گوشت کم ہو تو درست ہے اور اگر جس طرف گوشت زیادہ تھا اسی طرف سری پائے شامل کیے تو بھی سود ہو گیا اور گناہ ہوا۔

مِسْمَلَةٌ ۳۰: اگر ایک جانور میں کئی آدمی شریک ہیں اور وہ سب گوشت کو آپس میں تقسیم نہیں کرتے، بلکہ اکٹھا ہی مساکین اور دوست احباب میں تقسیم کرنا یا پکا کر کھلانا چاہیں تو بھی جائز ہے، اگر آپس میں تقسیم کریں گے تو اس میں برابری ضروری ہے۔

مِسْمَلَةٌ ۳۱: قربانی کی کھال کی قیمت کسی کو اجرت میں دینا جائز نہیں، بلکہ اسے صدقہ کرنا ضروری ہے۔

مِسْمَلَةٌ ۳۲: قربانی کا گوشت کافروں کو بھی دینا جائز ہے، بشرطیکہ اجرت میں نہ دیا جائے۔

مِسْمَلَةٌ ۳۳: قربانی کا گوشت خود کھائے، اپنے رشته داروں کو دے اور فقیروں یا محتاجوں کو صدقہ کر دے اور بہتر یہ ہے کہ کم سے کم تہائی حصہ صدقہ کرے۔ صدقہ میں تہائی سے کم نہ کرے، لیکن اگر کسی نے تہائی سے کم گوشت صدقہ کیا تو بھی کوئی گناہ نہیں۔
کھال وغیرہ کا حکم:

مِسْمَلَةٌ ۳۴: قربانی کی کھال یا اسے بیچ کر اس کی قیمت صدقہ کر دے۔ قیمت ایسے لوگوں کو دے جن کو زکوٰۃ دینا درست ہے اور قیمت میں جو رقم ملے بعینہ وہی رقم صدقہ کرنا چاہیے۔ اگر وہ رقم کسی کام میں خرچ کر دی اور اتنی ہی رقم اپنے پاس سے دے دی تو بری بات ہے، مگر ادا ہو جائے گی۔

مِسْمَلَةٌ ۳۵: قربانی کی کھال کی قیمت مسجد کی تعمیر و مرمت یا اور کسی نیک کام میں لگانا درست نہیں، صدقہ ہی کرنا چاہیے۔

مِسْمَلَةٌ ۳۶: اگر کھال خود استعمال کرے مثلاً اس کی چھلنی، مشک، ڈول یا جائے نماز بنوائے تو یہ بھی درست ہے۔

مِسْمَلَةٌ ۳۷: گوشت یا چربی یا پیچھڑے قضاۓ کو مزدوری میں نہ دے، بلکہ مزدوری اپنے پاس سے الگ سے دے۔

مسئلہ ۳۸: قربانی کے جانور کی رسی، جھول وغیرہ سب چیزیں صدقہ کر دے۔

فقیر نے قربانی کی نیت سے جانور خریدا:

مسئلہ ۳۹: کسی پر قربانی واجب نہیں تھی، لیکن اُس نے قربانی کی نیت سے جانور خریدا تو اب اُس جانور کی قربانی واجب ہو گئی۔

قربانی کے دنوں میں قربانی نہ کرسکا:

مسئلہ ۴۰: کسی پر قربانی واجب تھی لیکن قربانی کے تینوں دن گزر گئے اور اُس نے قربانی نہیں کی تو ایک بکری یا بھیڑ کی قیمت خیرات کر دے اور اگر بکری خرید لی تھی تو وہی بکری صدقہ کر دے۔

قربانی کی مفت ماننا:

مسئلہ ۴۱: جس نے قربانی کرنے کی منت مانی، پھر وہ کام پورا ہو گیا جس کے لیے منت مانی تھی تو اب قربانی کرنا واجب ہے، چاہے مالدار ہو یا نہ ہو اور منت کی قربانی کا سارا گوشت غریبوں پر صدقہ کر دے، نہ خود کھائے نہ مالداروں کو دے۔ جتنا خود کھایا یا امیروں کو دیا اتنا صدقہ کرنا پڑے گا۔

ایصال ثواب کے لیے قربانی:

مسئلہ ۴۲: اگر اپنی خوشی سے کسی مردے کو ثواب پہنچانے کے لیے قربانی کرے تو اس کا گوشت خود کھانا، کھلانا، تقسیم کرنا سب درست ہے، جس طرح اپنی قربانی کا حکم ہے۔

قربانی کی وصیت کرنا:

مسئلہ ۴۳: اگر کوئی شخص وصیت کر گیا ہو کہ میرے ترکہ سے میری طرف سے قربانی کی جائے اور اس کی وصیت کے مطابق اسی کے مال سے قربانی کی گئی تو اس قربانی کا سارا گوشت وغیرہ صدقہ کرنا واجب ہے۔ [خود کھانا یا مالداروں کو دینا جائز نہیں۔] غیر مالک سے جانور خریدنا:

مسئلہ ۴۴: اگر کوئی جانور کسی کو حصہ پر پورش کے لیے دیا ہے تو یہ جانور اس پر پورش کرنے والے کی ملکیت نہیں ہوا، بلکہ اصل مالک کا ہی ہے، اس لیے اگر کسی نے اس پالنے والے سے خرید کر قربانی کر دی تو قربانی نہیں ہو گی۔ اگر ایسا جانور خریدنا ہو تو اصل مالک سے خریدیں جس نے حصہ پر دیا ہے۔

الضافم

قربانی کے جانور کے دودھ، گوبرا اور اون کا حکم:

مندرجہ ذیل صورتوں میں قربانی کے جانور کا دودھ، گوبرا اور اون استعمال میں لانا اور اس سے نفع حاصل کرنا بلا کراہت جائز ہے۔

۱ - جانور گھر کا پا متوجہ ہو۔ ۲ - جانور خریدا ہو مگر خریدتے وقت قربانی کی نیت نہ ہو۔

۳ - قربانی کی نیت سے خریدا ہو گر اس کی خوراک باہر چڑنے پر نہ ہو بلکہ گھر میں چارہ کھاتا ہو۔

اگر قربانی کی نیت سے خریدا ہوا اور باہر چڑ کر گز اردو کرتا ہو تو اس کے دودھ، اون وغیرہ کے بارے میں اختلاف ہے، جائز اور ناجائز دونوں روایتیں ہیں، لہذا احتیاط اس میں ہے کہ استعمال نہ کیا جائے، اگر کسی نے استعمال کر لیا تو بھی اس کی گنجائش ہے۔^(۱)

خراب تھن والے جانور کی قربانی:

گائے کے دو تھن اور بکری کا ایک تھن اگر خراب ہو تو اس کی قربانی جائز نہیں۔^(۲)

قربانی میں حرام آمدن والے کی شرکت:

قربانی میں اگر بینک کا کوئی ملازم یا انشورنس کا کار دبار کرنے والا شرکیہ ہو اجس کی کل آمدن یا اکثر آمدن حرام سے ہے تو شرکاء میں سے کسی کی قربانی نہیں ہوگی۔^(۳)

حرام مال میں قربانی کا حکم:

رشوت، غصب، چوری، سور، انشورنس اور دیگر حرام ذرائع سے کمانے گئے مال میں قربانی واجب نہیں، ایسا مال سارا کا سارا صدقہ کرنا واجب ہے۔^(۴)

مقروض پر قربانی کا وجب:

کسی کے پاس قربانی کا نصاب موجود ہے لیکن اس پر قرضہ بھی ہے، قرض ادا کرنے کے بعد اتنی مالیت نفع جاتی ہے جو

۱ - أحسن الفتاوی : ۴۷۹ / ۷ - ۴۷۸

۲ - أحسن الفتاوی : ۳ / ۴۸۷ ، امداد الفتاوی : ۳ / ۵۶۲

۳ - أحسن الفتاوی : ۷ / ۰۵۰

۴ - أحسن الفتاوی : ۷ / ۰۵۰

نصاب کے بقدر ہے تو اس پر قربانی واجب ہے اور اگر بقدر نصاب نہیں پختا تو واجب نہیں۔^(۱)

گھے ہوئے دانتوں والے جانور کی قربانی:

دانتوں کا مقصد یہ ہے کہ جانور ان سے گھاس کھاسکے، اگر کسی جانور کے دانت گھس کر مسوڑوں سے جا لے ہوں اور گھاس کھانے میں کام نہ آتے ہوں تو اس کی قربانی صحیح نہیں۔^(۲)

ڈنبے کی دم کا اعتبار نہیں:

ڈنبے کی چکلی کے نیچے چھوٹی سی دم ہوتی ہے، یہ دم اگر بالکل کٹ جائے تو بھی قربانی جائز ہے، اس دم کا اعتبار نہیں۔^(۳)



-
- ۱- أحسن الفتاوی : ۵۰۷/۷
 - ۲- أحسن الفتاوی : ۵۱۳/۷
 - ۳- أحسن الفتاوی : ۵۱۷/۷

بُلْبُلُ (الْعَقِيقَةُ)

(عَقِيقَةُ كَرْنَا)

عَقِيقَةُ کا وقت اور مقصد:

مِثْلٌ ۝ ۱: بچہ کی پیدائش کے بعد ساتویں دن اس کا نام رکھنا اور عَقِيقَةُ کرنا بہتر ہے۔ عَقِيقَةُ کرنے سے بچے کی سب بلاعیں دور ہو جاتی ہیں اور آفتوں سے حفاظت رہتی ہے۔

مِثْلٌ ۝ ۲: اگر ساتویں دن عَقِيقَةُ نہ کر سکے تو جب چاہے کر لے، البتہ ساتویں دن کا لحاظ کرنا بہتر ہے۔ اس کا طریقہ یہ ہے کہ جس دن بچہ پیدا ہوا ہو، اگلے ہفتے اس سے ایک دن پہلے عَقِيقَةُ کر دے، یعنی اگر بچہ جمعہ کو پیدا ہوا ہو تو آنے والی جمعرات کو عَقِيقَةُ کر دے اور اگر جمعرات کو پیدا ہوا ہو تو آنے والے بدھ کو کرے، اس طرح لازماً وہ حساب سے ساتوں دن پڑے گا۔

عَقِيقَةُ کا جانور:

مِثْلٌ ۝ ۳: عَقِيقَةُ کا طریقہ یہ ہے کہ اگر لڑکا ہوتا دبکریاں یادو بھیڑ اور لڑکی ہوتا ایک بکری یا بھیڑ ذبح کرے یا قربانی کی گائے میں لڑکے کے لیے دو حصے اور لڑکی کے لیے ایک حصہ رکھ لے اور سر کے بال منڈ وادے اور بالوں کے برابر چاندی یا سونا (یا ان کی قیمت) خیرات کر دے اور اگر دل چاہے تو بچہ کے سر میں زعفران لگادے۔

مِثْلٌ ۝ ۴: کسی نے زیادہ استطاعت نہ ہونے کی وجہ سے لڑکے کی طرف سے ایک ہی بکری کا عَقِيقَةُ کیا تو کوئی حرج نہیں اور اگر عَقِيقَةُ بالکل ہی نہ کرے تو بھی کوئی حرج نہیں۔

ایک من گھڑت رسم:

مِثْلٌ ۝ ۵: یہ جو روانج ہے کہ جس وقت بچے کے سر پر اسٹار کھا جائے اور نائی سرمونڈ ہننا شروع کرے، فوراً اسی وقت بکری ذبح ہو، یہ مخفی ایک فضول رسم ہے۔ شریعت کی رو سے چاہے سرمونڈ ہننے کے بعد ذبح کرے یا پہلے ذبح کرے،

سب جائز ہے۔ اپنی طرف سے ایسی باتیں گھر لینا بری بات ہے۔

عقیقہ کے جانور کی شرائط:

مسئلہ ۶: جس جانور کی قربانی جائز نہیں اس کا عقیقہ بھی درست نہیں اور جس کی قربانی درست ہے اس کا عقیقہ بھی درست ہے۔

عقیقہ کا گوشت:

مسئلہ ۷: عقیقہ کا گوشت چاہے کچا تقسیم کرے یا پکا کر تقسیم کرے یاد گوت کر کے کھلادے، سب درست ہے۔

مسئلہ ۸: عقیقہ کا گوشت باپ، دادا، نانا، نانی، دادی وغیرہ، سب کے لیے کھانا درست ہے۔

الضائف

عقیقہ کی ہڈیاں توڑنا:

مسئلہ ۹: عقیقہ کے لیے جو جانور ذبح کیا جائے اس کی ہڈیاں توڑنے میں کوئی حرج نہیں پکھ لوگ اس کو منوع صحیح ہیں، اس کی کوئی شرعی بنیاد نہیں۔^(۱)

كِتَابُ الْحَظْرَ وَالْإِبَاحة

(جائز اور ناجائز چیزوں کا بیان)

کھانے پینے کی چیزیں

حرام مال سے خریدا ہوا کھانا:

حرام مال چاہے سامان کی صورت میں ہو یا رقم کی صورت میں، کھانے سمیت اس سے حاصل ہونے والی تمام چیزیں
حرام ہیں۔^(۱)

ناپاک پانی سے پیسیجی ہوئی سبزی:

ناپاک پانی سے اگنے والی سبزی کھانا جائز ہے، لیکن ناپاک پانی اگر اس پر لگا ہوا ہو اور خشک نہ ہوا ہو تو یہ سبزی ناپاک ہے،
اس لیے اسے اچھی طرح دھو کر استعمال کرنا چاہیے۔^(۲)

ناپاک پانی پینے والے جانور کا دودھ:

ناپاک پانی پینے والے جانور کا دودھ اور اس سے بننے والی چیزیں، گھی، پنیر وغیرہ پاک اور حلال ہیں۔^(۳)

سونے چاندی کے برتنوں میں کھانا پینا:

مِنْهُمْ مُلْهَةٌ: سونے چاندی کے برتن میں کھانا پینا جائز نہیں، بلکہ سونے چاندی کی چیزوں کا استعمال کسی طرح سے
درست نہیں، جیسے: سونے چاندی کے چمچ سے کھانا پینا، خالی سے دانت صاف کرنا، گلاب دان سے گلاب چھڑ کنا، سرمدہ دانی یا

۱ - أحسن الفتاوى: ۸/۱۰۴

۲ - أحسن الفتاوى: ۸/۱۱۸

۳ - أحسن الفتاوى: ۸/۱۱۹

سلاں سے سرمد لگانا، عطر دان سے عطر لگانا، پان دان میں پان رکھنا، سونے یا چاندی کی پیالی سے تیل لگانا، جس پلنگ کے پائے چاندی کے ہوں اس پر لیٹنا بیٹھنا، چاندی سونے کے فریم والے آئینے میں منہ دیکھنا یہ سب حرام ہے، البتہ عورت کے لیے آرسی کا زینت کے لیے پہنے رہنا درست ہے مگر اس میں اپنا چہرہ ہرگز نہ دیکھے، غرض سونے چاندی کی چیز کا کسی طرح استعمال درست نہیں۔

حرام ایندھن سے پکا ہوا کھانا:

حرام ایندھن (لکڑی، بھلی، گیس وغیرہ) سے کھانا وغیرہ پکانا جائز نہیں، گناہ ہے، البتہ اس سے پکا ہوا کھانا حرام نہیں ہوگا۔^(۱)

حلال و حرام آمدن

بینک اور بیمه کمپنی میں ملازمت:

بینک اور بیمه میں سراسر سودی لین دین ہوتا ہے۔

اور جیکس مقرر کرنے کا راجح طریقہ ظلم اور ناصافی ہے، نیز جیکس کے مصارف (خرج کرنے کے موقع) بھی صحیح نہیں۔

اس لیے ان میں ملازمت کرنا جائز نہیں۔^(۲)

سینما کی ملازمت:

سینما میں ملازمت کرنا اور اس کی اجرت لینا حرام ہے، اس لیے کہ ملازم کو تخلوہ حرام آمدن سے دی جاتی ہے، نیز ملازم کے ذمہ اگر کوئی ناجائز کام نہ ہو تو بھی گناہ کے کام پر اعانت بہر حال ضرور پایا جاتا ہے جو سخت گناہ اور حرام ہے۔^(۳)

حکومت کا ضبط کردہ مال خریدنا:

حکومت کا کسی کے مال کو ضبط کر کے اس پر قبضہ کر لینا ظلم ہے، اگرچہ کسی قانون شکنی کی سزا کے طور پر ہی ہو، کیونکہ کسی جرم پر مالی جرمانہ لینا جائز نہیں، اس لیے اگر خریدنے والے کو اس بات کا علم ہے کہ اس مال کو حکومت نے ضبط کر کے ناجائز قبضہ کیا ہے تو اس کے لیے یہ مال خریدنا جائز نہیں۔^(۴)

۱- ایک زیور ہے جو عورتیں ہاتھ کے انگوٹھے میں پہنچتی ہیں، اس میں شیشہ جڑا ہوتا ہے۔

۲- أحسن الفتاوى: ۱۲۶/۸ ۳- أحسن الفتاوى: ۹۰/۸

۴- أحسن الفتاوى: ۹۱/۸ ۵- أحسن الفتاوى: ۹۳/۸

غیر تعلیم یا فتنہ شخص کا معانع بننا:


کسی ماہر فن سے علاج کی تعلیم حاصل کیے بغیر علاج کا اختیار کرنا جائز نہیں، اس میں حکومت کے قانون کی خلاف ورزی کا گناہ بھی ہے۔ قانون کے مطابق تعلیم حاصل کرنے اور امتحان دے کر سند (ڈگری) حاصل کرنے کے بعد یہ پیشہ اختیار کیا جا سکتا ہے۔^(۱)

خریداری کے وکیل کا زیادہ قیمت وصول کرنا:

کسی کمپنی کے ملازم کا بازار سے کوئی چیز سستی خرید کر دکاندار سے جعلی بل بنو اکر کمپنی سے زیادہ رقم حاصل کرنا یا کسی ٹھیکیدار کا لوہا وغیرہ کم قیمت پر خرید کر مالکِ مکان کے حساب میں زیادہ رقم ظاہر کر کے وصول کرنا جائز نہیں، نیز ملازم یا ٹھیکیدار کا یہ حیلہ کرنا کہ چیزیں بازار سے اپنے لیے سستی خرید کر آگے کمپنی وغیرہ کو مہنگی کر کے فروخت کریں یہ بھی جائز نہیں۔ اس لیے کہ ملازم اور ٹھیکیدار تشویہ دار وکیل ہیں اور وکیل امین ہوتا ہے، اس کا اپنے لیے خریدنا جائز نہیں۔^(۲)

وکیل کا دکاندار سے کمیشن لینا:

کمپنی کے ملازم کا کسی دکاندار سے اس شرط پر کمیشن لینا کہ کمپنی کے لیے سامان اسی دکاندار سے خریدے گا، جائز نہیں، حقیقت میں یہ کمیشن سامان کی قیمت میں رعایت ہے جو کمپنی کا حق ہے، اس لیے ملازم کا اسے اپنے استعمال میں لانا جائز نہیں، بلکہ اگر لے لیا ہے تو کمپنی کو واپس کرنا واجب ہے۔^(۳)



۱- أحسن الفتاوى: ۹۵/۸

۲- أحسن الفتاوى: ۱۰۲/۸

۳- أحسن الفتاوى: ۱۰۲/۸

پردے کے احکام

عورت کا تمام بدن ستر ہے:

۱۔ مسئلہ: عورت کو سارا بدن سر سے پیر تک چھپائے رکھنے کا حکم ہے، غیر محروم کے سامنے کھولنا درست نہیں، البتہ بوڑھی عورت کے لیے صرف چہرہ، ہاتھی اور ٹخنے سے نیچے پیر کھولنا درست ہے، باقی بدن کا کھولنا کسی طرح درست نہیں۔ عورتوں کے ماتھے سے اکثر دوپٹہ سرک جاتا ہے اور وہ اسی طرح غیر محروم کے سامنے آ جاتی ہیں، یہ جائز نہیں۔ غیر محروم کے سامنے ایک بال بھی نہیں کھولنا چاہیے، بلکہ جو بال لگنگی میں ٹوٹتے ہیں اور کئے ہوئے تاخن بھی کسی ایسی جگہ ڈالے کہ کسی غیر محروم کی نگاہ نہ پڑے، ورنہ گنگا رہو گی، اسی طرح اپنے جسم کے کسی حصے ہاتھ پاؤں وغیرہ کو نامحرم مرد کے جسم سے لگانا بھی درست نہیں۔

۲۔ مسئلہ: جوان عورت کے لیے نامحرم مرد کے سامنے اپنا چہرہ کھولنا درست نہیں، نہ ایسی جگہ کھڑی ہو جہاں کوئی نامحرم دیکھ سکے۔ اس سے معلوم ہوا کہ لہن کی منہ دکھائی کی جو رسم ہے کہ خاندان کے سارے مرد آ کر منہ دیکھتے ہیں، یہ ہرگز جائز نہیں، بہت بڑا گناہ ہے۔

۳۔ مسئلہ: اپنے محروم کے سامنے عورت کا چہرہ، سر، سینہ، بازو اور پنڈلی کھل جائیں تو کوئی گناہ نہیں۔ پیٹ، پیٹھ اور ران ان کے سامنے بھی نہیں کھلنی چاہیں۔

عورت کا عورت سے پردہ:

۴۔ مسئلہ: عورت کے لیے ناف سے لیکر گھننوں کے نیچے تک کسی عورت کے سامنے کھولنا بھی درست نہیں، بعض عورتیں ایک دوسرے کے سامنے جسم کھول کر نہاتی ہیں، یہ قطعاً ناجائز ہے۔ ناف سے گھننوں تک بدن کو ہرگز نگانہ نہیں کرنا چاہیے۔

۵۔ مسئلہ: اگر کوئی بجوری ہو تو ضرورت کے بعد راپنا بدن دکھادینا درست ہے، مثلاً: ران میں پھوڑا ہے تو صرف پھوڑے کی جگہ کھولی جائے، زیادہ ہرگز نہ کھولے۔ اس کی صورت یہ ہے کہ پرانا پا جامہ یا چادر پہن لے اور پھوڑے کی جگہ کاٹ دے، اسی کوڈاکڑ دیکھ لے، لیکن ڈاکڑ کے سوا کسی اور کے لیے اس کو دیکھنا جائز نہیں، نہ کسی مرد کے لیے، نہ عورت کے لیے، البتہ اگر ناف اور گھننوں کے درمیان نہ ہو کہیں اور ہو تو عورت کو دکھانا درست ہے۔

بھی حکم دائی یا لیدی ڈاکڑ کا ہے کہ ضرورت کے وقت اس کے سامنے بدن کھولنا درست ہے، لیکن جتنی ضرورت ہے اس سے زیادہ کھولنا درست نہیں۔ بچہ پیدا ہونے کے وقت یا کوئی دوایتے وقت صرف بعد ضرورت بدن کھولنا چاہیے، بالکل ننگا

ہو جانا جائز نہیں۔ اس کی صورت یہ ہے کہ کوئی چادر وغیرہ بندھوائی جائے اور ضرورت کے بعد رداۓ کے سامنے بدن کھول دیا جائے، رانیں وغیرہ نہ کھلنے پائیں اور دائی کے سوا کسی اور کے لیے بدن دیکھنا درست نہیں۔ بالکل شنگی کر دینا اور ساری عورتوں کا سامنے بیٹھ کر دیکھنا بالکل حرام ہے۔ رسول اللہ ﷺ نے فرمایا: ”ستر دیکھنے والے اور دکھانے والے دونوں پر خدا کی لعنت ہو۔“ اس قسم کے مسائل کا بہت زیادہ خیال رکھنا چاہیے۔

مسئلہ ۷: زمانہ حمل وغیرہ میں اگر دائی سے پیٹ ملوانا ہوتوناف سے نیچے کا جسم کھولنا درست نہیں، دوپٹہ وغیرہ ڈال لینا چاہیے۔ بلا ضرورت دائی کو بھی دکھانا جائز نہیں۔ عام طور پر پیٹ ملتے وقت دائی بھی دیکھتی ہے اور گھر کی خواتین مان، بہن، وغیرہ بھی دیکھتی ہیں، یہ جائز نہیں۔

مسئلہ ۸: بدن کے جس حصے کو دیکھنا جائز نہیں وہاں ہاتھ لگانا بھی جائز نہیں، اس لیے نہاتے وقت اگر بدن نہ بھی کھولے تب بھی ملازمہ وغیرہ سے رانیں ملوانا درست نہیں، اگرچہ کپڑے کے اندر ہاتھ ڈال کر ملے، البتہ اگر وہ اپنے ہاتھ پر دستانہ یا تھیلی چڑھا کر کپڑے کے اندر ہاتھ ڈال کر ملے تو جائز ہے۔

کافر عورتوں سے پرده:

مسئلہ ۹: کافر عورتیں جیسے بھنگن، چماری وغیرہ جو گھروں میں آجائی ہیں ان کا حکم یہ ہے کہ ان کے سامنے چہرہ اور گٹک ہاتھ اور سخنے تک پیر کے سوا کسی ایک بال کا کھولنا بھی درست نہیں۔ ان کے سامنے عورتیں سر، ہاتھ اور پنڈلی نہ کھولیں۔ اگر دائی ہندو یا عیسائی ہو تو پچھے پیدا ہونے کی جگہ تو اس کو دکھانا درست ہے، مگر سر وغیرہ اور دوسرے اعضا اس کے سامنے کھولنا درست نہیں۔

مسئلہ ۱۰: شوہر سے کسی جگہ کا پرده نہیں، دونوں کا ایک دوسرے کے سامنے پورا جسم کھولنا درست ہے، مگر بغیر ضرورت ایسا کرنا اچھا نہیں۔

عورت کا نامحرم مرد کو دیکھنا:

مسئلہ ۱۱: جس طرح خود مردوں کے سامنے آنا اور بدن کھولنا درست نہیں، اسی طرح تاک جھانک کر مردوں کو دیکھنا بھی درست نہیں۔ عورتیں یہ صحیح ہیں کہ مرد تو ہمیں نہ دیکھیں، لیکن اگر ہم ان کو دیکھ لیں تو کوئی حرج نہیں، یہ بالکل غلط ہے۔ دروازے کے شگاف یا کھڑکیوں سے مردوں کو دیکھنا، دوہما کے سامنے آ جانا یا اور کسی طرح دوہما کو دیکھنا یہ سب ناجائز ہے۔

مسئلہ ۱۲: نامحرم کے ساتھ تھہائی میں بیٹھنا یعنی ہرگز درست نہیں، اگرچہ دونوں الگ الگ اور کچھ فاصلہ پر ہوں تب

بھی جائز نہیں۔

مسئلہ ۱۲: اپنے پیر کے سامنے آنا ایسا ہی ہے جیسے کسی غیر محرم کے سامنے آنا، اس لیے یہ بھی جائز نہیں۔ اسی طرح منہ بولا بیٹا بھی بالکل نامحرم ہوتا ہے، بیٹا بنانے سے حقیقی بیٹا نہیں بن جاتا، اس سے اسی طرح پرده کرنا چاہیے جس طرح نامحرموں سے ہوتا ہے۔ اسی طرح جو نامحرم رشتہ دار ہیں جیسے: دیور، جیٹھ، بہنوئی، نندوئی، پچازاد، پھوپھی زاد، ماموں زاد بھائی وغیرہ یہ سب نامحرم ہیں، سب سے مکمل پرده ہونا چاہیے۔

مسئلہ ۱۳: شیخوے، خوبے، اندھے کے سامنے آنا بھی جائز نہیں۔

مسئلہ ۱۴: بعض عورتیں ذکاندار سے چوڑیاں پہناتی ہیں، یہ بڑی بیہودہ بات اور حرام ہے۔

الضافہ

نابالغ محرم کے ساتھ سفر:

بارہ سال سے کم عمر کے محرم کے ساتھ سفر کرنا بالاتفاق جائز نہیں اور بارہ سال سے زیادہ عمر والے محرم کے ساتھ سفر کے جائز ہونے میں اختلاف ہے، اس لیے اگر بارہ سال کا بچہ ہوشیار ہو، جسمانی اور عقلی لحاظ سے بالغ جیسا معلوم ہوتا ہو تو اس کے ساتھ سفر کرنے کی گنجائش ہے^(۱)۔

محرم والی عورت کے ساتھ سفر:

محرم والی عورت کے ساتھ کسی دوسری عورت کا سفر کرنا جائز نہیں، چاہے محروم والی عورت اور اس کا محروم مرد دیندار ہو یا بے دین، حتیٰ کہ اگر عورت بوزھی ہو تو بھی غیر محرم کے ساتھ سفر کرنا حرام ہے۔ حدیث میں اس پر سخت وعید آئی ہے^(۲)۔

پرده فرض ہونے کی عمر:

پردے کے احکام سے مقصود مردوں اور عورتوں کو بدنظری اور برے خیالات کے گناہ سے محفوظ رکھنا ہے۔ جس عمر کے پچوں میں اس گناہ میں مبتلا ہونے کا اندیشہ ہوگا اس عمر سے ان پر پردے کے احکام پر عمل کرنا ضروری ہوگا اور پرده کے سلسلے میں ایسے پچوں کا وہی حکم ہوگا جو بالغ مردوں اور عورتوں کا ہے۔ اس سلسلہ میں قرآن، حدیث اور فقہ کی عبارات میں غور کرنے

۱- أحسن الفتاوى: ۸/۲۰

۲- أحسن الفتاوى: ۸/۲۹

سے یہ بات ثابت ہوتی ہے کہ نو سال کی لڑکی اور دس سال کے لڑکے پر پردہ فرض ہے، اگر وہ خود اس میں کوتا ہی کریں تو ان کے سر پر ستوں پر فرض ہے کہ وہ ان سے ان احکام پر عمل کروائیں۔

جسمانی صحت اور ماحول کے پیش نظر لڑکے اور لڑکی کے لیے پردہ کی مذکورہ عمر میں کمی بیشی بھی ہو سکتی ہے۔^(۱)

ابھی عورت سے بات کرنا:

غیر محروم عورتوں سے بقدر ضرورت بات کرنا جائز ہے، بلا ضرورت جائز نہیں، بھی مزاح کرنا یا اس کا جواب دینے کی کوئی گنجائش نہیں، ایسا کرنا سخت گناہ ہے، بلا ضرورت دیکھنا بھی جائز نہیں، جہاں تک ہو سکے اپنی نظر وں کی حفاظت کرنا ضروری ہے۔^(۲)

غیر محروم کو سلام کرنا:

ابھی مرد اور عورت کے لیے ایک دوسرے کو سلام کرنا اور سلام کا جواب دینا جائز نہیں، اگر کسی نے سلام کیا تو دوسرا دل میں جواب دے، آواز سے نہ دے، البتہ اگر کسی ضرورت سے بات کرنے کی نوبت آئے تو سلام کرنے اور سلام کا جواب دینے کی گنجائش ہے۔^(۳)

عورت کا بازار سے سامان لانا:

عورت کے لیے مجبوری کے وقت ضرورت کے مطابق گھر سے باہر نکانا جائز ہے، اس لیے اگر واقعی مجبوری ہے تو عورت بازار سے سامان لاسکتی ہے، البتہ آج کل لوگوں نے نفسانی خواہشات کو ضرورت کا نام دے رکھا ہے جس کی وجہ سے بلا ضرورت عورتیں بازاروں میں گھومتی پھرتی ہیں جو ناجائز اور گناہ ہے، اس لیے عورت کے متعلقین مردوں پر فرض ہے کہ وہ بلا ضرورت عورت کو باہر جانے سے روکیں، ورنہ وہ بھی سخت گناہ گار ہوں گے۔^(۴)



۱- أحسن الفتاوى: ۲۷/۸

۲- أحسن الفتاوى: ۴۰/۸

۳- أحسن الفتاوى: ۴۱/۸

۴- أحسن الفتاوى: ۲۸/۸

لباس اور زیب و زینت

لباس اور زیور:

۱۔ مسئلہ: چھوٹے لڑکوں کو کڑے وغیرہ کوئی زیور اور اصلی ریشم کا بنا ہوا کپڑا پہنانا جائز نہیں، اسی طرح ریشمی اور سونے چاندی کا تعمیذ بنا کر پہنانا اور زعفران کارنگا ہوا کپڑا پہنانا درست نہیں۔ غرض جو چیزیں مردوں کے لیے حرام ہیں وہ لڑکوں کو بھی نہیں پہنانی چاہئیں، البتہ اگر بانا سوت کا ہو اور تاناریشم کا تو ایسا کپڑا لڑکوں کو پہنانا جائز ہے، اسی طرح اگر محمل کا روایہ ریشم کا نہ ہو تو وہ بھی درست ہے اور یہ سب کچھ مردوں کے لیے بھی درست ہے۔

۲۔ مسئلہ: سونے چاندی کے کام والی ٹوپی یا کوئی کپڑا مردوں کے لیے اس وقت جائز ہے جب بہت گہرا کام نہ ہو۔ اگر اتنا زیادہ کام ہے کہ دوسرے دیکھنے سے سونا یا چاندی ہی نظر آتی ہے، کپڑا بالکل ذکھانی نہیں دیتا تو اس کا پہنانا جائز نہیں۔ یہی حال ریشمی کام کا ہے کہ اگر بہت لگنا ہو تو اس کا پہنانا مردوں کے لیے جائز نہیں۔

۳۔ مسئلہ: بہت باریک کپڑا پہنانا اور نگارہنا دنوں برابر ہیں۔ حدیث شریف میں آیا ہے کہ بہت سی کپڑے پہننے والیاں قیامت کے دن شگلی بھی جائیں گی۔

۴۔ مسئلہ: مردوں کا خواتین جیسی صورت بنانا یا زبانہ لباس پہنانا، اسی طرح عورتوں کا مردانہ لباس پہنانا اور مردوں جیسی صورت بنانا جائز نہیں۔ رسول اللہ ﷺ نے ایسے مردوں اور ایسی عورتوں پر لعنت فرمائی ہے۔

۵۔ مسئلہ: عورتوں کے لیے زیور پہنانا جائز ہے لیکن نہ پہنانا زیادہ بہتر ہے، جس نے دنیا میں نہیں پہننے اس کو آخرت میں بہت ملے گا۔ اور بخاک زیور پہنانا درست نہیں، چھوٹی لڑکی کو پہنانا بھی جائز نہیں، سونے چاندی کے علاوہ اور کسی چیز کا زیور پہنانا بھی درست ہے، جیسے: پیتل، تانبا وغیرہ، مگر انگوٹھی سونے چاندی کے سوا کسی اور چیز کی درست نہیں۔ [مردوں کے لیے چاندی کے سوا کسی اور چیز کی انگوٹھی بھی درست نہیں، نہ سونانہ کوئی اور دھات یا پلاسٹک وغیرہ، صرف چاندی کی جائز ہے، بشرطیکہ ساڑھے چار ماشہ سے کم ہو۔^(۱)]

الضافۃ

مسنون لباس کی تفصیل:

رسول اللہ ﷺ کا مبارک لباس ہمیشہ کے لیے کوئی مقرر نہیں تھا بلکہ مختلف حالات یعنی گرمی، سردی، سفر و حضر میں اور دوسرے طبیعی تقاضوں کی وجہ سے مختلف قسموں اور مختلف رنگوں والا ہوتا تھا جس کی تفصیل شامل کی کتابوں میں موجود ہے، البتہ آپ ﷺ کے تمام لباسوں میں مندرجہ ذیل باتیں پائی جاتی تھیں:

۱۔ لباس سادہ ہونا، اس میں تکلفات کا نہ ہونا۔

۲۔ مردوں پر حرام یعنی ریشمی لباس نہ ہونا۔

۳۔ لباس اس انداز کا ہونا کہ جس سے مسلمانوں کا قومی اشیاز باقی رہے اور غیر مسلموں کے ساتھ مشاہدہ نہ ہو۔
مذکورہ باتوں کی رعایت کے ساتھ ساتھ رسول اللہ ﷺ کا عام معمول یہ تھا کہ لباس کی فکر میں نہیں رہتے تھے بلکہ ہر وقت جس قسم کا لباس دستیاب ہو جاتا، چاہے عمدہ ہو یا معمولی اسی کو استعمال فرمائیتے تھے۔^(۱)

مردوں کے لیے دنداسہ کا حکم:

مرد کے لیے دنداسہ دانتوں پر ملنا جائز ہے، بشرطیکہ اس سے زینت اور خوبصورتی پیدا کرنے کا ارادہ نہ ہو، نیز یہ احتیاط بھی لازم ہے کہ اس کا رنگ ہونٹوں پر نہ لگنے پائے، بصورتِ دیگر جائز نہیں ہوگا۔^(۲)



۱۔ إمداد المفتين: ۹۷۶

۲۔ أحسن الفتاوى: ۶۸/۸

بالوں کے احکام

مسئلہ ۱: بال رکھنے کی تین صورتیں جائز ہیں:

۱۔ پڑھنا، اس کی تین قسمیں ہیں:

(۱) کانوں کی لوٹک، اس کو عربی میں "وَفِرَةٌ" کہتے ہیں۔

(۲) کانوں کی لو اور کندھوں کے درمیان تک، اس کو "لِمَهٌ" کہتے ہیں۔

(۳) کندھوں تک، اس کو "جُمَّهٌ" کہتے ہیں۔

۲۔ حلق یعنی پورے سر کے بال منڈوانا۔

۳۔ پورے سر کے بالوں کو برابر کاٹنا۔

پہلی دونوں صورتیں سنت ہیں اور تیسرا صورت مباح ہے، لیکن سر کے کچھ حصے کے بال منڈوانا اور کچھ کے چھوڑنا یا کچھ حصہ کے کم کاٹنا اور کچھ حصہ کے زیادہ کاٹنا جیسا کہ آج کل کافیش ہے، جائز نہیں۔

مسئلہ ۴: اگر کسی کے بال بہت بڑے ہوں تو عورتوں کی طرح جو زبانہ منڈانہ درست نہیں۔

مسئلہ ۵: عورت کے لیے سر منڈانا یا بال کتروانا حرام ہے، حدیث میں اس پر اللہ تعالیٰ کی رحمت سے دوری کی وعید آئی ہے۔

مسئلہ ۶: موچھیں اتنی چھوٹی کرنا کہ ہونٹ کے کنارے کے برابر ہو جائیں سنت ہے اور اس تے یا بلیڈ سے منڈانے میں اختلاف ہے، بعض اس کو بدعت کہتے ہیں اور بعض اجازت دیتے ہیں، لہذا منڈانے میں احتیاط ہے۔

مسئلہ ۷: دونوں طرف کناروں میں لمبی موچھیں رکھنا درست ہے بشرطیکہ سامنے سے ہونٹ کے کنارے سے بڑی ہوئی نہ ہوں۔

مسئلہ ۸: ڈاڑھی منڈانا، کتروانا حرام ہے، البتہ ایک مشت سے زائد کو کتروانا درست ہے۔ اسی طرح چاروں طرف سے تھوڑا تھوڑا لے لینا کہ ساری ڈاڑھی برابر ہو جائے درست ہے۔

مسئلہ ۹: رخساروں پر جو بال ہوں ان کو خط بنانا کر برابر کر دینا درست ہے، اسی طرح دونوں ابروؤں کے بڑھے

ہوئے بالوں کو کسی قدر کاٹ کر برابر کرنا بھی درست ہے۔

مِسْمَلَةٌ: حلق کے بال نہیں منڈوانا چاہیے مگر امام ابو یوسف رحمۃ اللہ علیہ منقول ہے کہ اس میں بھی کوئی حرج نہیں۔

مِسْمَلَةٌ: نچلے ہونٹ پر اگنے والی چھوٹی ڈاڑھی کے دونوں طرف کے بال منڈوانے کو فقہاء نے بدعت لکھا ہے، اس لئے نہیں موٹڈنے چاہیے۔ اسی طرح گدی کے بال بنوانے کو بھی فقہاء نے مکروہ لکھا ہے۔^(۱)

مِسْمَلَةٌ: خوبصورتی کی غرض سے سفید بال چتنا منوع ہے، البتہ مجاہد کے لیے دشمن پر رعب و ہیبت بھانے کے لیے سفید بال اکھیر نا بہتر ہے۔

مِسْمَلَةٌ: ناک کے بال نہیں اکھیر نے چاہیے بلکہ قبیحی سے کاٹ دینا چاہیے۔

مِسْمَلَةٌ: سینہ اور پیٹھ کے بال بنانا جائز ہے مگر خلاف ادب ہے۔

مِسْمَلَةٌ: مرد کے لیے زیرناف بال استرے (یا بلیڈ) سے صاف کرنا بہتر ہے۔ موٹڈھے وقت ابتدائاف کے نیچے سے کرے اور پاؤ ذر کریم وغیرہ کوئی بال صفا چیز لگا کر زائل کرنا بھی جائز ہے اور عورت کے لیے سنت یہ ہے کہ کریم یا پاؤ ذر وغیرہ سے بال ختم کرے، استرہ نہ لگائے۔

مِسْمَلَةٌ: بغل کے بالوں میں بہتر یہ ہے کہ موچنے وغیرہ سے اکھیرے اور استرے سے منڈوانا بھی جائز ہے۔

مِسْمَلَةٌ: اس کے علاوہ باقی سارے بدن کے بال موٹڈنایا رکھنا دونوں درست ہے۔

مِسْمَلَةٌ: پیر کے ناخن کا ثنا بھی سنت ہے، البتہ مجاہد کے لیے دارالحرب میں ناخن اور موچھیں نہ کٹوانا مستحب ہے۔

مِسْمَلَةٌ: کٹے ہوئے ناخن اور بال فن کر دینا چاہیے، فن نہ کرے تو کسی محفوظ جگہ ڈال دینا بھی جائز ہے، مگر ناپاک گندی جگہ نہ ڈالے، اس سے بیماری کا اندریشہ ہے۔

مِسْمَلَةٌ: دانت سے ناخن کا ثنا مکروہ ہے، اس سے برص کی بیماری ہو جاتی ہے۔

مِسْمَلَةٌ: حالتِ جنابت میں بال بنانا، ناخن کا ثنا، زیرناف بال وغیرہ صاف کرنا مکروہ ہے۔

مِسْمَلَةٌ: ہفتے میں ایک مرتبہ زیرناف بال، بغل کے بال، موچھوں کے بال اور ناخن وغیرہ کا ثنا اور نہاد ہو کر صاف سترہ اہونا مستحب ہے اور سب سے بہتر جمعہ کا دن ہے کہ پہلے صفائی کر کے نمازِ جمعہ کے لیے جائے۔ ہفتہ میں ایک مرتبہ ۱۔ اس لیے کہ گدی سر کا حصہ ہے اور سر کے بال بعض جگبیوں سے کاٹنا اور بعض کو چھوڑ دینا مکروہ ہے، البتہ گردن کے بال کا تاکرہ نہیں، کیونکہ وہ سر کا حصہ نہیں۔ (احسن الفتاویٰ : ۷۶/۸)

نہ ہو تو پندر ہویں دن کبی، زیادہ سے زیادہ چالیس دن تک رخصت ہے، اس کے بعد رخصت نہیں۔ اگر چالیس دن گزر گئے اور ان چیزوں سے صفائی حاصل نہ کی تو گنہگار ہو گا۔

الضَّافَةُ

ڈاڑھی منڈانا یا کٹانا:

ڈاڑھی رکھنا واجب ہے، منڈانا یا مٹھی سے کم کرنا حرام ہے۔ نبی کریم ﷺ نے فرمایا: مشرکوں کی مخالفت کرو، ڈاڑھیوں کو بڑھاؤ اور موچھیں کٹاؤ۔ نیز حضور ﷺ نے ڈاڑھی کٹانے، مخنے ڈھانکنے اور گانے بجائے کوان بدکاریوں میں شمار فرمایا ہے جن کی وجہ سے حضرت لوط علیہ السلام کی قوم کو ہلاک کیا گیا۔ علاوہ ازیں ڈاڑھی منڈانے یا کٹانے کا گناہ علی الاعلان شریعت کی مخالفت اور دوسرے گناہوں سے زیادہ سگین ہے، اس لیے کہ دوسرے گناہ وقت ہوتے ہیں مگر یہ گناہ ہر وقت ساتھ رہتا ہے، سوتے جا گتے حتیٰ کہ نماز وغیرہ عبادات کی حالت میں بھی یہ گناہ ساتھ رہتا ہے۔ آپ ﷺ نے فرمایا: میری ساری امت معانی کے لائق ہے سوائے ان لوگوں کے جو علانیہ گناہ کرتے ہیں۔^(۱)

عورتوں کا جوڑ ابांدھنا:

عورتوں کا بالوں کو جمع کر کے سر کے اوپر جوڑ ابندھنا جائز نہیں، حدیث میں ہے: ”ایسی عورتوں کو جنت کی خوشبو نصیب نہیں ہوگی، البتہ گدی پر جوڑ ابندھنا جائز ہے بلکہ نماز کی حالت میں بہتر ہے، اس لیے کہ اس سے بالوں کے پردے میں سہولت ہوتی ہے۔

اس کے علاوہ بال رکھنے کے دوسرے طریقے (کنگھی مار کر پھیلادینا یا رخساروں پر ڈال دینا وغیرہ) جائز ہے بشرطیکہ کسی ناحرم کی نظر نہ پڑے اور کفار کے ساتھ مشابہت نہ ہو۔ عورت کے بالوں کا سخت پردہ ہے حتیٰ کہ بوزھی عورت کے بال دریکھنا بھی حرام ہے۔^(۲)

۱ - أحسن الفتاویٰ : ۷۳/۸ ، إمداد الفتاویٰ : ۲۲۲/۸

۲ - أحسن الفتاویٰ : ۷۴/۸

مصنوعی بال لگانا:

مصنوعی بال اگر انسان کے ہوں تو ان کا لگانا بڑا گناہ ہے اور اس پر حدیث میں لعنت وارد ہوئی ہے اور اگر یہ بال کسی جانور کے ہوں تو لگانا جائز ہے۔^(۱)

عورت کا چہرے کے بال صاف کرنا:

عورت کے لیے چہرے کے بال صاف کرنا جائز ہے، اگر اس کے ڈاٹھی یا موچھ نکل آئے تو ان کو صاف کرنا بہتر ہے۔ ابڑو کے کناروں سے بال اکھاڑ کر باریک دھاری بنانا جائز نہیں، حدیث میں اس پر لعنت آئی ہے، البتہ اگر ابڑو بہت زیادہ پھیلے ہوئے ہوں تو ان کو درست کر کے عام حالات کے مطابق کرنا جائز ہے۔^(۲)

زیریناف صفائی کی حدود:

زیریناف کی صفائی کی حد مثانہ سے نیچے پیڑو کی ہڈی سے شروع ہوئی ہے، اس لیے پیڑو کی ہڈی کے شروع سے لے کر مخصوص اعضا، ان کے ارد گرد اور ان کے برابر انوں کے جوڑ تک اور فصلہ خارج ہونے کی جگہ کے بال صاف کرنا واجب ہے۔^(۳)



-
- ۱ - أحسن الفتاوی: ۷۵/۸
 - ۲ - أحسن الفتاوی: ۷۵/۸
 - ۳ - أحسن الفتاوی: ۷۷/۸

سلام کے احکام

کافر کو سلام کرنا یا جواب دینا:

کافر کو تعظیم کی نیت سے سلام کرنا کفر ہے۔ تعظیم مقصود نہ ہو، صرف دعا کے طور پر ہو تو ناجائز ہے اور کسی ضرورت سے ہو تو جائز ہے، مگر اسے "السلام علی من اتبع الهدی" کہے۔

کافر کے سلام کا جواب دینا جائز ہے مگر جواب میں صرف "وعلیک" کہے۔^(۱)

کن کو سلام کرنا کروہ ہے؟:

مندرجہ ذیل افراد کو سلام کرنا کروہ ہے:

۱ - کھانے میں مشغول شخص کو۔

۲ - جو شخص نماز، اذان، اقامت، ذکر و تلاوت یا دینی علوم سیکھنے کے لئے مشغول ہو۔

۳ - قاضی کو فیصلہ کی مجلس میں سلام کہنا جبکہ سلام کہنے والے فریقین ہوں۔

۴ - نامحرم جوان عورت کو۔

۵ - ننگے آدمی کو۔

۶ - جو شخص قضاۓ حاجت میں مشغول ہو۔

ان تمام صورتوں میں اگر کوئی سلام کرے تو جواب دینا واجب نہیں۔^(۲)

خط کے سلام کا جواب:

خط کے سلام کا جواب زبانی یا بذریعہ خط دینا واجب ہے، بہتر یہ ہے کہ فوراً زبان سے جواب دے دیا جائے، کیونکہ ممکن ہے کہ خط کے جواب کا موقع نہ ملے تو اس صورت میں واجب چھوٹ جانے کا گناہ ہوگا۔

اگر خط کا جواب دینے کا ارادہ نہ ہو یا خط جواب کے قابل نہ ہو تو اس صورت میں فوراً زبان سے جواب دینا واجب ہے۔^(۳)

۱ - احسن الفتاویٰ: ۱۲۴/۸، إمداد الأحكام: ۲۹۲/۴

۲ - احسن الفتاویٰ: ۱۲۷/۸، إمداد الفتاویٰ: ۴/۲۸۷

۳ - احسن الفتاویٰ: ۱۲۷/۸

ہاتھ کے اشارے سے سلام کرنا:

آواز پہنچانے پر قدرت کے باوجود صرف ہاتھ کے اشارے سے سلام کرنا جائز نہیں اور اس کا جواب دینا بھی واجب نہیں اور اگر کوئی عذر ہو تو صرف ہاتھ کا اشارہ بھی کافی ہے، البتہ ممکن ہو تو اس کے ساتھ سلام کے الفاظ بھی کہے۔

کسی عذر کے بغیر لفظ سلام کے ساتھ اشارہ کرنا بھی جائز ہے، اس لیے کہ یہ اشارہ مصانعہ (ہاتھ ملانے) کے قائم مقام ہے۔^(۱)

سلام کا جواب سنانا:

جواب سناسکتا ہو تو سنانا ضروری ہے اور اگر سنانے پر قدرت نہیں مثلاً: سلام کرنے والا دور ہے یا بہرا ہے، اس صورت میں زبان سے سلام کے الفاظ ادا کر کے ہاتھ کے اشارہ سے جواب دینا کافی ہو گا، سنانا لازم نہیں۔^(۲)

تصویر کے احکام

نصف دھڑکی تصویر:

چہرہ کے ساتھ اوپر کے نصف دھڑکی بھی تصویر بنانا جائز نہیں اور چہرہ کے بغیر باقی دھڑکی تصویر بنانا جائز ہے۔ اس بارہ میں مشہور قاعدہ یہ ہے کہ جس عضو کے بغیر حیوان زندہ نہ رہ سکے اس کو کاث دینے سے حقیقی تصویر باقی نہیں رہتی، اسی وجہ سے چہرہ کے بغیر باقی دھڑکی تصویر بنانا درست ہے، مگر خوب سمجھ لینا چاہیے کہ چہرہ اس مشہور قاعدہ سے مستثنی ہے کیونکہ تصویر میں تصور چہرہ ہی ہوتا ہے، اسی وجہ سے چہرہ کے ساتھ اوپر کے نصف دھڑکی تصویر بنانا جائز نہیں۔^(۳)

بزرگوں کی تصویر رکھنا:

تصویر کسی طرح جائز نہیں، چاہے کسی بزرگ کی ہو یا عام آدمی کی، قرآن و حدیث کی رو سے اس کو بنانا یا رکھنا سب حرام ہے اور اس کو مٹانا واجب ہے۔^(۴)

۱ - احسن الفتاوی: ۱۴۴/۸

۲ - احسن الفتاوی: ۱۹/۹، امداد الفتاوی: ۲۷۵/۴

۳ - امداد الفتاوی: ۲۰۲/۴

۴ - امداد الأحكام: ۲۴۲/۴

کافروں کے ساتھ معاملات

کفار کی مذہبی دعوتوں میں شرکت:

مسلمانوں کا کفار کی مذہبی دعوتوں میں شرکت کرنا جائز نہیں، البتہ اگر یہ دعوت مذہبی نہیں بلکہ ویسے ہی خوشی کی دعوت ہے تو اس میں شرکت جائز ہے۔^(۱)

کفار سے دوستی اور میل جوں:

کفار سے خرید و فروخت، اجارہ وغیرہ معاملات کرنا جائز ہے، اسی طرح بوقت ضرورت ظاہری میل جوں کی بھی لجھائش ہے، البتہ بلا ضرورت میل جوں رکھنا یا ان سے محبت اور دوستی کرنا جائز نہیں۔^(۲)

کافر کی عیادت و تعزیت:

کافر کی عیادت کرنا اور جب مر جائے تو اس کے وارثوں کی تعزیت کرنا جائز ہے، مگر اس کے لیے دعائے مغفرت نہ کرے بلکہ تعزیت کے طور پر یہ کہے: "اللّٰہ تعالیٰ تھیں اس سے بہتر بدلہ عطا فرمائے اور اسلام کے ذریعہ تمہاری اصلاح فرمادے۔" کافر کے جائزے کے ساتھ دن کی جگہ تک جانا جائز نہیں، اس لیے کہ اس میں اس کی تعظیم ہے اور وہ تعظیم کا حق دار نہیں۔^(۳)



۱ - إمداد الأحكام : ۴/۲۹۲

۲ - إمداد الأحكام : ۴/۲۹۲

۳ - إمداد المفتين : ص ۱۰۱۸

پانی اور چراگاہ کے احکام

چشمہ میں سب لوگ شریک ہیں:

قدرتی چشمہ میں سب لوگوں کا حق ہے، اس لیے صرف اپنے فائدہ کے لیے اس کے پانی کی ٹنکی بناؤ کر دوسروں کو محروم کرنا جائز نہیں۔^(۱)

پاپ لائن میں پانی آنے سے ملکیت ثابت ہونا:

پانی حاصل کرنے کے لیے کسی شخص نے قدرتی چشمہ سے پاپ لائن کھپھی تو اس کی پاپ لائن میں پانی آنے سے وہ شخص اس کا مالک ہو گیا، لہذا اب اسے اختیار ہے کہ وہ کسی کو یہ پانی دے یا نہ دے، البتہ براہ راست چشمہ سے پانی لینے کا ہر شخص کو حق ہے، اس سے روکنے کا کسی کو اختیار نہیں۔^(۲)

چراگاہ میں سب کا حق ہے:

ایسی چراگاہیں جو کسی کی ملک نہیں ان میں سب مسلمانوں کا برابر حق ہے، سارے مسلمان ان میں اپنے جانور بھی چرا سکتے ہیں اور گھاس وغیرہ بھی کاٹ سکتے ہیں، اس لیے ان کو اپنے لیے اس طرح خاص کر لینا کہ دوسروں کے جانوروںہاں نہ جاسکیں یا وہ ان چراگاہوں سے گھاس وغیرہ نہ کاٹ سکیں، جائز نہیں، ایسی چراگاہوں سے گھاس وغیرہ کاٹنے پر کسی سے معافیہ لینا اور بھی زیادہ شدید ظلم اور ناجائزی ہے۔

مباح اور غیر مملوکہ زمین تو در کنار اپنی مملوکہ زمین کی خود رو گھاس سے بھی کسی کو روکنا جائز نہیں۔ اگر مالک زمین میں داخل نہ ہونے دے تو اس پر لازم ہے کہ گھاس کاٹ کر طلب کرنے والے کو حوالے کرے۔^(۳)



۱ - أحسن الفتاوى: ۴۶۳/۸

۲ - أحسن الفتاوى: ۴۶۲/۸

۳ - أحسن الفتاوى: ۱۸۸/۸، عزیز الفتاوى: ۷۹۰

متفرق مسائل

مکان و دکان وغیرہ میں قرآنی آیات لکھنا:

کسی گئے وغیرہ پر قرآنی آیات لکھ کر گھر میں یا دکان میں لکھنا اس شرط سے جائز ہے کہ ان کی بے احترام نہ ہو اور گرد و غبار سے بھی محفوظ رہیں، اگر ان کا احترام نہ کیا جاسکتا ہو یا گرد و غبار سے صاف رکھنا مشکل ہو تو جائز نہیں، نیز جہاں تی وی چلا یا جاتا ہو یا تصویریں ہوں وہاں قرآنی آیات آویزان کرنے میں قرآن مجید کی بے احترامی ہے، اس لیے جائز نہیں۔ دیوار اور دروازے پر آیات لکھنا بہر حال مکروہ تحریکی ہے۔^(۱)

اخبار اور سرکاری خطوط میں قرآنی آیات لکھنا:

اخبارات و اشتہارات میں قرآنی آیات اور "بسم اللہ الرحمن الرحيم" لکھنا جائز نہیں، اس لیے کہ اخبارات و اشتہارات میں تصویریں ہوتی ہیں اور اخبارات میں سینما کے نش اشتہارات بھی ہوتے ہیں، نیز اکثر ایسا ہوتا ہے کہ یا تو یہ اخبارات ردی میں فروخت ہو جاتے ہیں پھر دکاندار ان کو لفافے کے طور پر استعمال کرتے ہیں یا ویسے ہی ادھرا دھرپڑے پاؤں کے نیچے آتے رہتے ہیں، ان سب صورتوں میں قرآنی آیات کی بے حرمتی ہے جس سے بچنا لازم ہے۔

سرکاری دفاتر کے خطوط میں قرآنی آیات اور "بسم اللہ الرحمن الرحيم" لکھنا صرف جائز ہے بلکہ بہتر ہے، ان خطوط کی اگر کوئی بے حرمتی کرے گا تو گناہ صرف اسی کو ہو گا۔

"بسم اللہ الرحمن الرحيم" کی بجائے دوسرے کلمات لکھنا یا ۸۶۷ لکھنا درست نہیں، اس لیے کہ یہ طریقہ رسول اللہ ﷺ کے مبارک عمل کے خلاف ہے، دوسرے کلمات لکھنے سے نہ "بسم اللہ کا ثواب ملے گا اور نہ سنت ادا ہو گی۔^(۲)

قرآنی آیات والے کاغزوں میں پڑیاں باندھنا:

جن اخباروں میں قرآنی آیات یا ان کا ترجمہ یا کوئی اور شرعی مضمون ہوان میں پڑیاں باندھنا جائز نہیں، وہ اخبار جن میں قرآنی آیات، حدیث یا کوئی اور شرعی مضمون نہ ہوان میں پڑیاں باندھنے میں مضايقہ نہیں، البتہ کسی بھی تحریر کو گندگی میں ڈالنایا

۱- احسن الفتاویٰ: ۸/۲۲

۲- احسن الفتاویٰ: ۸/۲۴

پاؤں تلے روندنا جائز نہیں۔^(۱)

اخبار میں لکھی ہوئی آیات کو بے وضو چھوٹونا:

اخبار کے صفحے میں جہاں آیات قرآن لکھی ہوں اس جگہ کو بے وضو ہاتھ لگانا منع ہے، دوسری جگہ جہاں آیت نہیں لکھی ہوئی ہو اس کو ہاتھ لگا سکتے ہیں۔^(۲)

خاندانی منصوبہ بندی اور اسقاط حمل:

رزق کی شکنگی کے خوف سے یا اس وہم سے منصوبہ بندی کرنا کہ بنی پیدا ہو گی تو عار ہو گی بہر حال حرام دنا جائز ہے، البتہ اگر یہ نظریہ نہ ہو بلکہ عورت کی صحیت یا بچوں کی تربیت پیش نظر ہو تو کندوم (ربڑ کا غبارہ) یادداں میں استعمال کرنا جائز ہے، مگر پچھر دانی نکال دینا یا مرد کا آپریشن کر کے اسے ہمیشہ کے لیے بے کار بنا دینا جائز نہیں، سخت گناہ اور حرام ہے۔ حمل ٹھہر جانے کے بعد چار مہینے پورے ہونے سے پہلے کسی عذر کی وجہ سے مثلاً: حمل کی وجہ سے عورت کا دودھ خشک ہو جانا اور کسی اور ذریعہ سے بچ کی پرورش کا بندوبست نہ ہونا یا کسی ماہرا اور دیندار معانیح کا معاینہ کے بعد یہ کہنا کہ اگر حمل باقی رہا تو عورت کی جان کو خطرہ ہے، حمل گرانے کی گنجائش ہے۔ چار مہینے گزرنے کے بعد حمل گرانا حرام ہے، کسی بھی عذر سے اس کی گنجائش نہیں۔^(۳)

فاسق بیٹے سے قطع تعلق:

فاسق بیٹے سے تعلق رکھنے کا فیصلہ لڑکے کے آئندہ حالات کے بارہ میں اطمینان پر موقوف ہے، اگر یہ اطمینان ہو کہ وہ آئندہ کے لیے سمجھانے بچانے سے اپنے حالات درست کر لے گا تو اس صورت میں اس سے تعلق رکھنا درست ہے ورنہ نہیں، البتہ اس بات کو پیش نظر رکھنا ضروری ہے کہ یہ قطع تعلق صرف اصلاح اور اس کو راہ راست پر لانے کے لیے ایک تدبیر ہے، اس لیے اگر شروع ہی سے اندازہ ہو جائے کہ اصلاح کا یہ طریقہ اس کے لیے مفید نہیں ہو گایا کچھ تجربہ کرنے کے بعد معلوم ہو کہ یہ طریقہ اس کے لیے مفید نہیں بلکہ اس سے اور زیادہ بگاڑ میں اضافہ ہو گا تو اس صورت میں تعلق بالکل ختم کرنا مناسب نہیں بلکہ اپنے دین کی حفاظت کرتے ہوئے ممکن حد تک اس سے تعلق رکھا جائے اور وقتاً فوقتاً موقع کی مناسب سے وعظ و نصیحت اور اس کے لیے دعا جاری رکھی جائے تو امید ہے کہ یہ اس کے لیے زیادہ مفید ہو گا۔^(۴)

۱- احسن الفتاویٰ: ۱۲/۸

۲- احسن الفتاویٰ: ۲۱/۸

۳- احسن الفتاویٰ: ۱۹۶/۸، إمداد الفتاوی: ۴/۲۰۲، إمداد المفتین: ۹۷۴

۴- احسن الفتاویٰ: ۱۹۷/۸

قرآن مجید گرجائے تو اس کو بوسہ دینا:

کسی وجہ سے قرآن مجید اور پنجی جگہ سے گرجائے تو اس کی علاقی کیلئے کچھ صدقہ کرنا اور اس کو بوسہ دینا ضروری نہیں، البتہ اپنی غفلت پر نفس کو سزا دینے کیلئے کوئی چیز صدقہ کرنا اور ادب و احترام کیلئے بوسہ دینا جائز ہے۔^(۱)

پھر پرانے قرآن مجید اور کتب حدیث کو جلانا:

قرآن مجید کے بوسیدہ اور ناقابل استعمال اور اراق کو جاری پانی میں ڈال دیا جائے یا کہیں محفوظ جگہ فن کر دیا جائے، ان کو جلانا جائز نہیں۔ حدیث کی کتابوں کے بوسیدہ اور اراق سے اللہ تعالیٰ، انبیاء کرام علیہم السلام اور فرشتوں کے نام مٹا کر جلانا جائز ہے مگر بہتر یہ ہے کہ ان کو بھی جاری پانی میں بہادیا جائے یا فن کر دیا جائے۔^(۲)

ناجائز کاموں پر مشتمل دعوت میں جانا:

اگر دعوت کی جگہ میں کوئی ناجائز کام ہو تو دعوت قبول نہ کرے اور وہاں نہ جائے، البتہ اگر غالب گمان یہ ہو کہ اس کے جانے سے وہ ناجائز کام بند ہو جائے گا تو اس صورت میں دعوت قبول کر کے دعوت کی جگہ چلا جائے۔^(۳)

دھوپی سے کپڑا ضائع ہونا:

اگر دھوپی بے احتیاطی سے کپڑا ضائع کرتا ہے تو اس پر ضمان لازم ہوگا اور اگر بے احتیاطی کا انکار کرتا ہے تو اس سے قسم لے سکتے ہیں، اگر وہ قسم کھالے تو پھر ضمان لیئے کافی نہیں۔ اگر دھوپی کسی تفصیل کے بغیر ضائع ہونے والے کپڑے کی آدھی قیمت دے دے جیسا کہ آج کل عام عرف ہے تو یہاں ناجائز ہے، لیکن اگر یقینی طور پر یہ معلوم ہو جائے کہ اس میں دھوپی کا کوئی تصور نہیں تو پھر لینا ناجائز نہیں۔^(۴)

زخمی کے علاج کا خرچ وصول کرنا:

کسی شخص نے کسی کو اس اپیلیا یا زخمی کر دیا کہ اس کو ہسپتال میں زیر علاج رہنا پڑا تو اس صورت میں ضمان کے طور پر علاج وغیرہ پر خرچ ہونے والی رقم اس شخص سے لینا ناجائز ہے۔^(۵)

۱- إمداد الفتاوی : ۶۰ / ۴
۲- أحسن الفتاوی : ۱۲ / ۸ - ۱۶

۳- أحسن الفتاوی : ۵۱۶ / ۸ ، إمداد الأحكام : ۲ / ۶۲۴

۴- إمداد الفتاوی : ۲۹ / ۴
۵- أحسن الفتاوی : ۸ / ۵۲۰

بدل کر آئے ہوئے سامان کا حکم:

اگر کسی کی چیز تبدیل ہو جائے اور غالب گمان ہو کہ یہ چیز اس شخص کی ہے جو اس کے بد لطفی سے دوسرے کی چیز لے گیا ہے اور یہ بھی غالب گمان ہو جائے کہ وہ اپنی چیز لینے یہاں نہیں آئے گا اور نہ ہی اس کا کوئی سراغ لگانا ممکن ہو تو یہ شخص (جس کی چیز تبدیل ہو گئی ہے) اس چیز کو خود رکھ سکتا ہے، البتہ اگر اس کی قیمت زیادہ ہو تو زائد مقدار صدقہ کر دے۔

اسی طرح اگر بدل کر آئے ہوئے سامان کے مالک کا پتہ لگانا ممکن نہ ہو اور کسی بات کا غالب گمان بھی نہ ہو تو اس صورت میں بھی یہ شخص خود استعمال کر سکتا ہے بشرطیکہ یہ شخص فقیر ہو، اگر خود فقیر نہیں تو پھر استعمال کے جائز ہونے کی یہ صورت ہو سکتی ہے کہ یہ شخص اپنی بالغ اولاد یا دوسرے رشتہ داروں پر صدقہ کر دے، بشرطیکہ وہ فقیر ہوں پھر وہ اپنی خوشی سے صدقہ کرنے والے کو واپس کر دیں۔^(۱)

کھانے کے آداب:

کھانے کے آداب یہ ہیں:

- (۱) کھانے سے پہلے ہاتھ دھو کر پوچھنے نہ جائیں اور نہ ہی کسی چیز کو چھوئیں۔
- (۲) کھانے کے بعد ہاتھ دھو کر پوچھنے جائیں۔
- (۳) کھانے سے قبل اسم اللہ پڑھنا، اگر بہت سے لوگ ہوں تو بلند آواز سے نسم اللہ پڑھنا بہتر ہے۔
- (۴) کھانے کے بعد منقول دعا میں یہ ہیں:

الْحَمْدُ لِلّٰهِ كَثِيرًا طَيًّا مُبَارَكًا فِيهِ عَيْرٌ مَنْكُفِيٌّ وَلَا مُوَدَّعٌ وَلَا مُسْتَغْنَى عَنْهُ رَبُّنَا۔ (بخاری)

الْحَمْدُ لِلّٰهِ الَّذِي كَفَانَا وَأَرْوَانَا عَيْرٌ مَنْكُفِيٌّ وَلَا مَكْفُورٌ۔ (بخاری)

الْحَمْدُ لِلّٰهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ۔ (ابو داؤد والترمذی)

۱ - (أحسن الفتاوى : ۱۷/۹)

۲ - ترجمہ: تعریف اللہ کے لیے، ایسی تعریف جو بہت اور پاکیزہ ہے، جس میں برکت عطا کی گئی ہے، اور اسی تعریف جس میں بندہ کسی حد پر اکتفانہ کرے، اور نہ اسے چھوڑ جائے اور نہ اس سے لاپرواٹی ہو، اے ہمارے رب!

۳ - ترجمہ: ہر تعریف اللہ کے لیے جو ہمارے لیے کافی ہوا، جس نے ہمیں سیراب کیا، جس کے لیے کوئی چیز کافی نہیں (بلکہ وہ ہر چیز کے لیے کافی ہے) اور اس کی نعمتوں کی تاشکری نہیں کی جا سکتی۔

- (۵) کھاتے وقت چار زانویا تکیہ لگا کرنہ بیٹھے، بلکہ ایک پاؤں بچھا کر اس پر بیٹھے دوسرا گھٹنا کھڑا کر کے، یادو زانو بیٹھے، البتہ کوئی عذر ہو تو جیسے چاہے بیٹھ سکتا ہے۔
- (۶) کھانا نیچے یا چوکی وغیرہ پر بیٹھ کر کھائے، میز کری پر کھانا، یا خود نیچے بیٹھ کر کھانا چوکی پر رکھنا، یا خود پیڑھی یا گدے وغیرہ پر بیٹھنا اور کھانا نیچے رکھنا یہ سب صورتیں کھانے کے آداب کے خلاف ہیں۔ کھانے والے کی نشست اور کھانا رکھنے کی جگہ دونوں بلندی میں برابر ہوں۔
- (۷) کھانے کی چیزوں پر کوئی پیالہ وغیرہ نہ رکھنا چاہیے۔
- (۸) دسترخوان پر پاؤں نہ رکھے۔
- (۹) روٹی دسترخوان پر بغیر چنگیر، رومال وغیرہ کے نہ رکھے۔
- (۱۰) کھانا اپنے سامنے سے کھائے، البتہ اگر دسترخوان پر متفرق چیزیں ہوں تو دوسرے کے سامنے سے اٹھا کر کھانا بھی درست ہے۔
- (۱۱) انگلیوں کو چاٹ لے۔ روٹی سے، رومال سے اور دسترخوان سے انگلیاں صاف کرنا بے ادبی ہے۔ اگر انگلیاں چائے کے بعد خشک کرنے کی ضرورت ہو تو کسی الگ رومال سے خشک کرنے میں مضايقہ نہیں۔
- (۱۲) کھانے میں عجیب نذکارے، رغبت ہو تو کھا لے ورنہ چھوڑ دے۔
- (۱۳) لتمہ گرجائے تو صاف کر کے کھائے۔
- (۱۴) کھانا دارائیں ہاتھ سے کھائے۔
- (۱۵) پیٹ بھر کے نہ کھائے۔
- (۱۶) زیادہ گرم کھانا نہ کھائے۔
- (۱۷) کھانے کو سو نگھنے نہیں۔
- (۱۸) کھانے میں پھونک نہ مارے۔^(۱)

پینے کے آداب:

پینے کے آداب یہ ہیں:

- (۱) پینے سے پہلے اسم اللہ پڑھنا۔
 - (۲) دائیں ہاتھ سے پینا۔
 - (۳) کم از کم تین سانس میں پینا۔
 - (۴) برتن منہ سے ہٹا کر سانس لینا۔
 - (۵) کھانے پینے کی اشیا میں ایسی پھونک مارنا جس سے آواز پیدا ہو درست نہیں، البتہ خندنا کرنے کے لیے بغیر آواز پھونکنے کی بعض فقہاء حرمہم اللہ تعالیٰ نے گنجائش دی ہے، مگر کراہ ت طبیعیہ سے بہر حال خالی نہیں۔^(۱)
- گالی کے بد لے گالی دینا جائز نہیں:**

حدیث کی رو سے گالی دینا ممنوع اور ناجائز ہے، رسول اللہ ﷺ نے نجاشیہ کی علامت قرار دیا ہے۔ جس طرح گالی دینا گناہ اور ناجائز ہے اسی طرح گالی کا جواب گالی سے دینا بھی گناہ اور مخالفت کی علامت ہے، جس سے بچنا ضروری ہے۔^(۲)

ایک ہاتھ سے مصافحہ کرنا:

مصطفحہ ایک ہاتھ سے کیا جائے یاد و نوں ہاتھوں سے دنوں کی گنجائش ہے، البتہ دنوں کی گنجائش سے کرنا بہتر ہے، مگر ایک ہاتھ سے کرنے والے کو برا بھلا کہنا درست نہیں۔^(۳)

رخصت ہوتے وقت مصافحہ کرنا:

رخصت ہوتے وقت مصافحہ کرنا یا نہ کرنا دنوں کی گنجائش ہے۔^(۴)

متعین جگہ دفن کی وصیت:

اگر کسی نے کسی گھر وغیرہ میں جہاں وہ عبادت کیا کرتا تھا، دفن کرنے کی وصیت کی توجیہ وصیت باطل ہے، اس پر عمل کرنا جائز نہیں۔^(۵)

۲- إمداد الفتاوی : ۴/۳۷۰

۲- إمداد الفتاوی : ۴/۳۶۵

۱- أحسن الفتاوی : ۹/۶۵

۵- إمداد الفتاوی : ۴/۲۲۹

۴- إمداد الفتاوی : ۴/۴۹۱

علام معالج کے احکام

اجزائے ترکیبی کی چار اقسام:

جو چیزوں میں کام آتی ہیں چار قسم کی ہیں: جمادات (معدنیات، مختلف قسم کے پتھروں) بنا تات (جزی بوٹیاں) حیوانات اور ان سے مرکب چیزوں۔

ان چیزوں کے استعمال کے طریقے دو ہیں اور دونوں کا شرعی حکم الگ الگ ہے: ایک استعمال داخلی ہے اور دوسرا خارجی۔ داخلی استعمال کسی چیز کے طلاق اور پیٹ میں پہنچ جانے کو کہتے ہیں، یعنی داخلی استعمال کھانے پینے کا نام ہے۔ اس کے سوا جتنے طریقے استعمال کے ہیں سب خارجی ہیں مثلاً: ناک میں پکانا، اسپرے کرنا، کوئی تریا خشک دواؤں گھنا، بھاپ لینا، دانتوں پر دوالگانا، چبانا اور کھلی (غوارے) کرنا۔ یہ سب خارجی استعمال ہیں، بشرطیکہ دو احلق میں نہ پہنچ لیکن سوائے سو گھنٹے کے سب میں خطرہ ہے کہ دو احلق میں پہنچ جائے بلکہ اکثر پہنچ ہی جاتی ہے، لہذا یہ سب صورتیں اگرچہ خارجی استعمال کی ہیں لیکن داخلی استعمال کے حکم میں ہیں، اس لیے احتیاط ضروری ہے کہ جس چیز کا داخلی استعمال درست نہیں، وہ مذکورہ بالاطر یقون سے استعمال نہ کی جائے، ورنہ اگر ذرا بھی طلاق میں پہنچ گئی تو حرام چیز کھانے کا گناہ ہو گا، تاہم اگر کوئی احتیاط کر سکے تو استعمال کی گنجائش بھی ہے۔

داخلی اور خارجی استعمال:

جو چیز بھس لیعنی اپنی اصل کے اعتبار سے بالکل ناپاک ہے، جیسے: پیشاب، شراب، مردار جانور، خزریک کا گوشت وغیرہ، اس کا نہ خارجی استعمال درست ہے اور نہ داخلی؛ اور جو چیز کسی بھس چیز کے ملانے سے ناپاک ہوئی ہے اس کا داخلی استعمال درست نہیں، خارجی استعمال کی گنجائش ہے، جیسے: شراب ملی ہوئی دوائیں جبکہ شراب کم اور دوازیادہ ہو، البتہ نماز کے وقت اس کو دھونا اور باقاعدہ پاک کرنا ضروری ہے۔ اگر کوئی شخص ایسی ناپاک چیزوں کے خارجی استعمال سے بھی پرہیز کرے تو بہتر ہے، اس لیے کہ بعض اوقات سخت یہاری کی حالت میں خیال نہیں رہتا اور کپڑوں میں بھی نجاست لگ جاتی ہے یا ہاتھ دھونے بغیر کسی برتن میں پڑ جاتا ہے اور وہ پانی اور برتن ناپاک ہو جاتا ہے جس سے وہ نجاست سارے گھر میں پھیل جاتی ہے۔ دوسری چیز کے ملنے سے بھس ہونے کا یہ مطلب ہے کہ دوسری چیز اس پاک چیز پر غالب نہ ہو، ورنہ غالب کا اعتبار ہو گا،

مثلاً: ایک لوٹا پیشاب میں چلو بھر پانی ملا کر یہ نہیں کہا جا سکتا کہ یہ پانی ہے، پیشاب ملنے سے نجس ہو گیا ہے، بلکہ اس کا حکم پیشاب ہی کا ہو گا اور اس کے بر عکس صورت میں حکم بھی بر عکس ہو گا۔

کسی چیز کی ممانعت کی وجہات:

شریعتِ مطہرہ میں کسی چیز کا استعمال منوع ہونے کی وجہات چار ہیں:

- (۱) نجاست، جیسے: پیشاب، شراب وغیرہ
- (۲) نقصان دہ ہونا، جیسے: زہر
- (۳) "استخاث" یعنی طبیعتِ سلیمانہ کا اس سے گھن کرنا، جیسے: کیڑے مکوڑے
- (۴) نشر آور ہونا

جمادات کا بیان

جمادات سے مراد وہ اشیا ہیں جو جڑی بیٹیوں اور حیوانی فضلات اور حیوانی اجزا کے علاوہ ہیں جیسے: مٹی، سونا، چاندی، تانبہ، زہر مہرہ وغیرہ۔ جmadat سب پاک اور حلال ہیں الیہ کہ نقصان دہ یا نشر آور ہوں۔ اگر نقصان پہنچانے والی چیز کا نقصان کسی طرح ختم ہو جائے یا نشر آور چیز میں نشدہ نہ رہے تو ممانعت بھی نہ رہے گی۔ اس قاعدہ کی رو سے مٹی کھانے اور پان میں چونا کھانے، گلی ارمنی، گیرہ، ملتانی مٹی اور مخصوص قسم کے پتھروں وغیرہ کا حکم معلوم ہوا جو دواؤں میں پیس کر کھائے جاتے ہیں کہ اگر نقصان دیں تو جائز نہیں اور اگر نقصان نہ دیں تو درست ہے، مثلاً: پان میں اتنا چونا کھانا جو دانت کو خراب کرے یا اور کوئی نقصان کرے، درست نہیں اور بقدر ضرورت درست ہے۔ زیادہ چونا کھانے میں یہ بھی نقصان ہے کہ دانتوں پر ایسی تہہ جم جاتی ہے کہ جس سے غسل میں پانی مسوڑھوں کے اندر نہیں پہنچتا اور غسل ادا نہیں ہوتا۔ کشته جات اور زہریلی اشیاء کا حکم بھی یہی ہے کہ ماہرا اور باعتماد معانج کے مشورے کے بغیر ان کا استعمال درست نہیں اور اگر ماہر معانج مشورہ دے تو درست ہے۔

مشہور ہے کہ مٹی کھانا حرام ہے، مگر اس میں یہی تفصیل ہے کہ جہاں نقصان ہو جائز نہیں اور جہاں ایسی مخصوص مٹی ہو جو نقصان نہیں دیتی وہ جائز ہے۔ اسی طرح روئی میں لگی ہوئی را کہ کھاینا یا جلی ہوئی روئی کھایتا، بعض لوگ اس میں بہت وہم کرتے ہیں اور جلے ہوئے حصے کو روئی سے ذرا ذرا الگ کرتے ہیں، اس کی ضرورت نہیں، تھوڑی سی مقدار کوئی نقصان نہیں

دیتی بلکہ روٹی کا جو نکڑا بالکل کوئلہ نہ ہو گیا ہو، صرف تھوڑا سا سیاہ ہو گیا ہو، اسے پھینک دینا جائز نہیں، کیونکہ وہ روٹی ہے، کوئلہ نہیں۔

مسئلہ ۱: سونا چاندی بھی جمادات میں سے ہیں مگر ان کو درستے جمادات پر قیاس نہیں کرنا چاہیے۔ دوسرے جمادات اکثر صرف دوا کے کام میں آتے ہیں اور یہ آرائش وغیرہ کے کام میں بھی آتے ہیں۔ شریعت نے زیور کے طور پر استعمال کے علاوہ ان دونوں کے استعمال کو منوع قرار دیا ہے اور ظاہر ہے کہ زیور عورتوں کے لیے ہوتا ہے، لہذا عورتوں کے لیے سونا چاندی زیور کے طور پر استعمال کرنا درست ہے اور اس کے علاوہ درست نہیں، اس لیے سونے چاندی کی سلامتی یا سرمه دانی کا استعمال یا ان کے برتن میں دوا بھگونا یا رکھنا یا پینا یا کوئی دوائی وغیرہ سونے چاندی کے برتن میں رکھنا جائز نہیں، نہ مرد کے لیے اور نہ عورت کے لیے، اسی طرح سونے چاندی کے فریم والی عینک لگانا یا سونے چاندی کے فریم والی گھڑی استعمال کرنا یا گھڑی میں سونے چاندی کی چینی ڈالنا یا جس آئینہ میں سونے چاندی کا چوکھٹالگا ہوا ہو اس کا استعمال کرنا جائز نہیں۔ اسی وجہ سے آری^(۱) سے منع کیا جاتا ہے، ورنہ آری زیور کے طور پر پہنچنے میں کوئی حرج نہیں، البتہ اس میں چہرہ دیکھنا منع ہے۔

مسئلہ ۲: سونے چاندی کے ورق کھانا یا سرمه میں ڈالنا یا چاندی کا نکڑا دوا میں بھگو دینا جائز ہے۔ دانت کو سونے چاندی کے تار سے باندھنا نقشان سے بچنے کے لیے جائز ہے، کیونکہ اور کسی دھات کے تار سے باندھنے سے مسوز ہے گل جاتے ہیں۔ اسی بنا پر ناک رخی ہو جائے یا کٹ جائے تو سونے کی ناک لگانا جائز ہے، کیونکہ سونے کے علاوہ کوئی دھات یا کام نہیں دیتی۔ ریشم کا حکم بھی سونے کی طرح ہے، مگر یہ کہ عورتوں کے لیے ریشم کا استعمال ہر طرح جائز ہے اور مردوں کے لیے لباس کے طور پر ناجائز اور لباس کے علاوہ جائز ہے۔

مسئلہ ۳: اگر چاندی یا سونے کے ورق مجنونوں میں اس طرح حل کر دیے جائیں کہ تمام دواؤں کے ساتھ مل جائیں تو اس صورت میں تو وہ ورق ایسے ہیں جیسے کسی اور دھات کے زیور پر سونے چاندی کا پانی چڑھا ہوا ہو، لہذا اس سونے چاندی کا اعتبار نہیں اور اگر پوری طرح حل نہ ہوں تو کپڑے کی لیس کی طرح تابع ہیں، کیونکہ اس کو سونا چاندی کی مجون کوئی نہیں کہتا، البتہ اگر کسی مجون میں غالب حصہ ورق ہی کا ہو، مثلاً: صرف شہد میں ورق حل کیے جائیں تو اس کو سونے چاندی کی مجون کہا جائے گا اور اس کا حکم گوئہ لچکہ وغیرہ کا ہو گا اور اس میں ”بیع صرف“ کے احکام بھی جاری ہوں گے اور زکوٰۃ بھی

۱۔ ایک زیور ہے جو عورتیں ہاتھ کے انگوٹھے میں پہنچتی ہیں، اس میں شیشہ جزا ہوتا ہے۔

واجب ہوگی، پہلی دونوں صورتوں میں نہ صرف کے احکام جاری ہوں گے نہ کوئی واجب ہوگی۔ ممکنہ اور گوشت پر جو اصلی درج لگادیتے ہیں اس کا حکم کپڑے کی لیس کا سا ہے، اتنا فرق ہے کہ کپڑے میں اصلی سونا چاندی کی لیس چارائیگل سے زیادہ نہیں لگاسکتے اور یہاں پران ورقوں کا چارائیگل یا اس سے کم ہونا ضروری نہیں، کیونکہ چارائیگل کے بقدر چوڑا ہونے کی قید لباس کے ساتھ مخصوص ہے۔

نشہ کی چیزوں کا حکم یہ ہے کہ جو چیزیں خشک ہیں وہ سب پاک ہیں اور سخت ضرورت کے وقت، مثلاً کسی علاج کے لیے طبیب کے مشورے سے ان چیزوں کی اتنی مقدار کھانا درست ہے جس سے نشہ نہ آئے، نشہ آور مقدار کا استعمال ہرگز جائز نہیں، لیکن حتی الامکان ان سے بچنے ہی میں احتیاط ہے، کیونکہ تھوڑے سے بہت تک کی نوبت اکثر ضرور آہی جاتی ہے اور ضرورت وغیر ضرورت کا خیال نہیں رہتا، چنانچہ فتاویٰ شامی میں ہے: "وَأَمَا الْقَلِيلُ فَإِنَّ كَانَ لِلَّهِ فِيهِ حِرَامٌ . " (۴۵۳/۵) ترجمہ: ان خشک نشہ آور اشیاء کا کم مقدار میں استعمال بھی اگر کسی ضرورت کے بغیر ہوتا حرام ہے۔ مفرد و مرکب سب اس میں آگئیں، جیسے: افیون، بھنگ، گانج، چرس، وغیرہ کہ ضرورت کے وقت اتنی کم مقدار جس سے نشہ نہ آئے، کی گنجائش ہے اور بلا ضرورت صرف مزے یا تفریح کے لیے کھانا درست نہیں۔ افیون کا لیپ کرنا یا بھنگ کی بھاپ لینا اور نکیہ باندھنا سب درست ہے۔

سیال نشہ آور چیزوں

چار قسم کی شرابیں تو ایسی ہیں جو بالاتفاق ناپاک اور حرام ہیں: انگور کی کچی شراب، انگور کی شراب، منقی کی شراب اور کھجور کی شراب۔ ان کا ایک قطرہ بھی پینایا گھر میں رکھنا یا کسی کام میں لانا جائز نہیں، ان کی خرید و فروخت بھی جائز نہیں اور ان چاروں کے علاوہ دیگر شرابوں کے بیان میں تفصیل ہے جس کا یہاں موقع نہیں۔ یہاں صرف اس شراب کا حکم لکھا جاتا ہے جس سے آج کل بچنا مشکل ہو گیا ہے، وہ شراب (اکھل) ہے۔ قریب قریب تمام انگریزی دواؤں میں (اکھل) شامل ہے۔ دواؤں کے علاوہ استعمال کی بہت سی چیزوں میں بھی شامل ہے۔ قلم، پنسل، روشنائی، رنگ، لحاف، بچھونا ہر چیز کے رنگ و رونم یا ساخت میں اس کی کچھ نہ کچھ آمیزش ضرور ہے۔ اس کا حکم یہ ہے کہ ایک تحقیق کی رو سے یہ بھی حرام اور بخس ہے اور ایک کی رو سے پاک ہے اور نشہ آور مقدار سے کم بطور دوا استعمال کی جاسکتی ہے، اگرچہ سلیم الطبع مسلمان کی طبیعت ایسی چیز کو جس کی پاکی ناپاکی میں اختلاف ہو، قبول نہیں کر سکتی۔ گویا یہ ایسا ہے جیسے ایک برتن میں پانی رکھا ہو اور ایک شخص بتا دے کہ یہ پانی ہے اور

دوسرے ابتداء کے یہ پیشہ بھی ہے تو نفس مزاج آدمی کی طبیعت اس سے ضرور گھن کرے گی، لیکن عمومی مجبوری ایسی چیز ہے جس سے فتویٰ میں بہر حال وسعت ہو جاتی ہے، الہذا اس میں زیادہ سختی نہیں کرنی چاہیے، جس سے ہو سکے احتیاط کرے تو بڑی خوبی کی بات ہے۔ یہاں سے انگریزی دواؤں خصوصاً نگھروں کا حکم معلوم ہوا، اگرچہ اسپرٹ کی کچھ اقسام حضرت امام ابوحنیفہ اور امام ابویوسف رحمہما اللہ کی تحقیق کے نزدیک پاک ہیں، کیونکہ ہر اسپرٹ شراب کی ان چار قسموں سے نہیں بنتی جو بالاتفاق حرام ہیں، پس ایسی اسپرٹ کا استعمال امام ابوحنیفہ اور امام ابویوسف رحمہما اللہ کے نزدیک جائز ہے، لیکن امام محمد رحمہما اللہ تعالیٰ کے نزدیک کوئی بھی اسپرٹ پاک نہیں اور اختلافی مسائل سے حتی الامکان بچنا بہتر ہے، خاص کر جبکہ اکثر کافتوی بھی امام محمد رحمہما اللہ تعالیٰ کے قول پر ہے تا کہ عوام کو بے احتیاطی کا موقع نہ مل جائے مگر کیونکہ یہ فتویٰ فتنے کا دروازہ بند کرنے کے لیے ہے، اس لیے ضرورت کے وقت بقدر ضرورت گنجائش ہے، البتہ اہل تقویٰ کو نگھر کے استعمال سے پرہیز کرنا چاہیے اور جو عوام بتلا ہوں ان پر سختی نہ کریں۔

الکھل کا داخلی یا خارجی استعمال:

انگریزی دواؤں میں عموماً الکھل ملائی جاتی ہے۔ الکھل اعلیٰ درجہ کی شراب کی ایک قسم ہے تو جب اس امر کا یقین ہو گیا تو انگریزی دواؤں میں پینا جائز ہے یا ناجائز؟

اس کا جواب یہ ہے کہ الکھل اگر انگور، مثی، ترکھجور یا خشک کھجور سے حاصل نہ کی گئی ہو تو وقت ضرورت اس کے استعمال کی گنجائش ہے، ورنہ گنجائش نہیں۔

آج کل دواؤں، پرفیوم اور دیگر چیزوں میں جو الکھل استعمال ہوتی ہے وہ عموماً کم قیمت اشیاء سے نہیں ہے، مثلاً: آلو، بیر، جو، گیہوں وغیرہ، اس لیے بطور دوا الکھل استعمال کرنے کی گنجائش ہو سکتی ہے، البتہ احتیاط اس میں ہے کہ الکھل ملی ہوئی اشیاء استعمال نہ کی جائیں۔ اگر کہیں کسی چیز کے بارے میں غالب گمان ہو کہ اس میں وہ الکھل شامل ہے جو انگور، مثی یا کھجور سے بنی ہے تو وہ چیز بخس اور حرام ہوگی۔

یہاں سے ہمیو پیٹک ادویات کا حکم بھی معلوم ہوا کہ بہتر ہی ہے کہ ان کو با ضرورت استعمال نہ کیا جائے کیونکہ ان کا اصل جزا اسپرٹ (الکھل) ہی ہوتا ہے اور دوسری دوا برائے نام ہوتی ہے۔

مشعلہ: کلور افارم وغیرہ سونگھا کراپریشن کے لیے بیہوش کرنا درست ہے۔

نباتات کا بیان

نباتات سب پاک اور حلال ہیں لایہ کے نقصان دہ یا نشہ آور ہوں، نشہ اور کابیان پہلے ہو چکا ہے اور نقصان دہ اشیاء میں ممانعت کی وجہ "ضرر" (نقصان دینا) ہے۔ جب ضرر نہ رہے تو ان کے استعمال میں بھی کوئی خرچ نہیں، جیسے: جمال گوشہ، گچہ^(۱) وغیرہ، طبیب کے مشورے سے ان کا استعمال جائز ہے۔

حیوانات کا بیان

انسان کے تمام اعضا و اجزاء قابلِ احترام ہیں، چاہے وہ کافر ہو یا مسلمان، زندہ یا مردہ کو جلانا، لاش کو بیچنا، خریدنا، مردہ کے ڈھانچہ کا پوسٹ مارٹم کرنا، اس پر طبی مشق کرنا، زندہ بچہ کو ماں کے پیٹ سے کاث کر نکالنا، عورت کے دودھ کا پینا یا خارجی استعمال کرنا، یہ سب ناجائز ہے، البتہ دو سال تک بچہ کے لیے عورت کا دودھ پینا جائز ہے۔ مومن یا رب کی تصویر یہ طبی مشق کی غرض سے رکھنا جائز ہے، بشرطیکہ ہر ہر عضو علیحدہ ہو، تاکہ تصویر کے حکم میں نہ ہو۔ بر قی آللہ سے زندہ انسان کے جسم کے ان دورنی حالات دیکھنا بحال نادرست ہے۔

مسئلہ ۱: زندہ جانور کو جلانا یا ضرورت سے زیادہ تکلیف دینا، جیسے: زندہ جانور کو تیل میں ڈال کر جلانا یا شیشی میں کیڑوں کو بھر کر گرم کچھڑی یا پانی میں رکھ کر تیل بنانا درست نہیں، مار کر تیل میں ڈالنا چاہیے، اس سے اثر میں کوئی فرق نہیں آتا۔ بیر بھوٹ^(۲) کو شیشی میں بند کر کے چند روز رکھتے ہیں تاکہ وہ مر جائیں، یہ بھی بے رحمی ہے۔ اگر کوئی اور صورت فوراً مارنے کی ہوتی سے استعمال کریں مثلاً: تیل میں ڈال دیں اور اگر یہ نہ ہو سکے تو بدرجہ مجبوری مذکورہ بالاطریقہ سے مارنا بھی جائز ہے جیسے: فقہاء نے ریشم کے کیڑوں کو دھوپ میں رکھ کر مارنے کو جائز کہا ہے کیونکہ ان کے مارنے کی اور کوئی صورت نہیں۔ کچوے کو مچھلی کے شکار کے لیے کانٹے میں پرونا بھی بلا ضرورت ایذا رسانی ہے، مار کر لگانا چاہیے۔

مسئلہ ۲: زندہ جانور کا کوئی جزو جس میں حس ہوتی ہے کاٹ کر استعمال کرنا درست نہیں، جیسے: زندہ بکرے کا کان

۱۔ ایک زہر میلی رووا۔

۲۔ ایک سرخ رنگ کا کیڑا جو بر سات میں پیدا ہوتا ہے اور دوائیوں میں استعمال ہوتا ہے۔

کاث کریا زندہ مکوڑے کا پر (یہ ایک سخت چربی ہے جو مکوڑے کے گھٹنے کے پاس ہوتی ہے) کاث کر استعمال کرنا۔ رسول اللہ ﷺ نے فرمایا:

”مَا أَبْيَنَ مِنَ الْحَىٰ فَهُوَ مَيْتٌ .“

”دِيْنِي زندہ جانور کا جو عضو کا ناجائے وہ مردار ہے۔“

جانور کا ایسا جز جس میں حس نہ ہو جیسے زندہ ہاتھی کا دانت یا بکری کے بال تو یہ کاٹنے کے بعد بھی پاک ہیں، اگر وہ حلال جانور کا جز ہو تو اس کا داخلی استعمال بھی جائز ہے اور اگر حرام جانور کا جز ہے تو صرف خارجی استعمال جائز ہے۔

۴۔ مسئلہ: خزر کے سواتامام زندہ جانوروں کی خرید و فروخت کسی صحیح مقصد کے لیے درست ہے، چاہے وہ بڑی ہوں یا بھری، چھوٹے ہوں یا بڑے حتیٰ کہ کتنے، چیتے اور سانپ وغیرہ کی خرید و فروخت بھی جائز ہے اور مردہ حیوانات میں سے ان کی خرید و فروخت درست ہے جو پاک ہیں، جیسے دریائی جانور یا حشرات (کیڑے مکوڑے) جن میں بہنے والاخون نہیں یا خون والے جانور جن کو ذبح کیا گیا ہو، کیونکہ ذبح سے خزر کے سوا ہر جانور پاک ہو جاتا ہے، لہذا خارجی استعمال کے لیے ان کے گوشت کی خرید و فروخت جائز ہے۔

۵۔ مسئلہ: دریائی جانور سب پاک ہیں، چھوٹے ہوں یا بڑے، ذبح کیے گئے ہوں یا نہیں، البتہ مچھلی کے سوا کسی اور دریائی جانور کو کھانا درست نہیں۔ خارجی استعمال تمام دریائی حیوانات کا اور ان کے تمام اجزاء کا درست ہے، مگر مینڈک کو مارنا کراہت سے خالی نہیں، لہذا امراہ و امردار کے حکم میں ہے، البتہ اگر ذبح کیا گیا ہو یا بہت چھوٹا ہو جس میں خون نہ ہو تو پاک ہے۔

۶۔ مسئلہ: چونکہ مچھلی کو ذبح کرنے کی ضرورت نہیں، اس لیے کافر کے ہاتھ کی مچھلی بلاشبہ حلال ہے۔

۷۔ مسئلہ: کیڑے مکوڑے اور خشکی کے وہ تمام جانور جن میں بہنے والاخون نہ ہو، پاک ہیں، جیسے: اکثر حشرات الارض، بچھو، تیتے، چھوٹی چھکلی جس میں بہتا خون نہ ہو، چھوٹا سانپ وغیرہ، ان کا خارجی استعمال ہر طرح درست ہے اور داخلی استعمال مذکوری کے سواب سب کا حرام ہے۔

۸۔ مسئلہ: کیڑوں کے لعاب سے پیدا شدہ وہ چیزیں جن سے گھن نہ آتی ہو، حلال ہیں جیسے: ابریشم، شکر تقال (ایک قسم کی بکھی کا گھر جسے وہ درختوں پر اپنے لعاب سے بناتی ہے، داؤں میں استعمال ہوتا ہے) وغیرہ۔

مسئلہ ۸: سچلوں کو کیڑوں سمیت کھانا درست نہیں۔ اسی طرح سرکہ کو کیڑوں سمیت کھانا یا کسی مجبون وغیرہ کو جس میں کیڑے پڑ گئے ہوں، کیڑوں کے ساتھ یا مٹھائی کو چیزوں سمیت کھانا درست نہیں، کیڑے نکال کر کھائیں اور اگر شہد نچوڑنے میں شہد کی مکھی کے وہ بچے بھی مل دیے جائیں جن میں ابھی جان نہیں پڑی تو اس شہد کے کھانے میں حرج نہیں کیونکہ وہ مردار نہیں، نہ حیوان ہیں، اس آئے یادوا کا بھی یہی حکم ہے جس میں کیڑوں کا مادہ جالے کی شکل میں پیدا ہو گیا ہوا اور اب تک جاندار کیڑے نہ بنے ہوں، جالے کے ساتھ ان کا کھانا درست ہے۔ سرکہ کو چھان لینے کے بعد یہ وہ نہیں کرنا چاہیے کہ اس میں کچھ کیڑے گھل مل گئے ہوں گے۔

مسئلہ ۹: مردار کی خرید و فروخت باطل ہے اور مردار بخس بھی ہے، داخلی اور خارجی کسی طرح اس کا استعمال جائز نہیں۔ جو نک، پیٹ کے کیڑے اور تمام حشرات الارض چونکہ مرنے کے بعد بھی بخس نہیں، اس لیے ان کی خرید و فروخت خشک ہونے کے بعد بھی درست ہے۔

مسئلہ ۱۰: خزیر کے علاوہ وہ تمام جانور جن میں بہنے والا خون ہو، چاہے ان کا گوشت کھانا حلال ہو یا حرام، باقاعدہ ذبح کرنے سے سب پاک ہو جاتے ہیں، یعنی ان کے تمام اجزا گوشت، چربی، آنتیں، او جھڑی، سنگدانہ، پتہ، پٹھے سب پاک ہو جاتے ہیں، سوائے خون کے، اس لیے ان کا خارجی استعمال ہر طرح درست ہے، جیسے: سر پر باندھنا وغیرہ، البتہ کھانا درست نہیں، سوائے حلال جانوروں کے، البتہ آنتوں، او جھڑی، پولے اور پتے کو ظاہری نجاست سے پاک کرنا ضروری ہے۔

مسئلہ ۱۱: مردار ناپاک ہے، سوائے مندرجہ ذیل اجزاء کے: بال، ہڈی جبکہ اس پر گوشت اور چکناہٹ بالکل نہ رہے، کھال جبکہ دباغت ہو جائے۔ جو اعضاء جلدی کھلاتے ہیں وہ بھی کھال، ہی کے حکم میں ہیں، جیسے: مثانہ، او جھڑی، پتہ، سنگدانہ، آنتیں، جھلیاں یہ سب چیزیں بھی کھال کی طرح دباغت سے پاک ہو جاتی ہیں۔ اسی طرح پٹھے جبکہ دباغت ہو جائیں، ان کے علاوہ ناخن، سُم، سینگ اور پر بھی پاک ہیں۔ مرے ہوئے جانور کے ان اجزاء کو پاک کہنے کا مطلب یہ ہے کہ ان کے ساتھ نماز درست ہے، ان کی خرید و فروخت جائز ہے، اگر کسی طرح ان کا خارجی استعمال کیا جائے تو درست ہے، مگر مرے ہوئے جانور کے کسی جز کا کھانا درست نہیں، چاہے وہ مرد ہوا جانور حلال جانوروں میں سے ہو یا حرام۔ خزیر کے مذکورہ اجزاء بھی ناپاک ہیں۔

دباغت کے معنی یہ ہیں کہ کھال کو دوائی وغیرہ ڈال کر ایسا کر دیں کہ وہ گلنے، مڑنے سے محفوظ ہو جائے۔

مسئلہ ۱۲: ہاتھی دانت پاک ہے، چاہے مرے ہوئے ہاتھی کا ہو یا زندہ کا، لیکن اس کا داخلی استعمال جائز نہیں، بیرونی استعمال درست ہے۔

مسئلہ ۱۳: جن جانوروں کا گوشت حرام ہے ان کا دودھ بھی حرام اور نجس ہے۔ حلال جانور کا دودھ حلال اور پاک ہے، اگر حلال جانور مرجائے تو بھی اس کے تھنوں میں سے نکلا ہوا دودھ پاک اور حلال ہے۔

گدھی کا دودھ حرام ہے۔ وق اور سل (ایک یماری جس سے پھیپھروں میں زخم ہو جاتے ہیں اور منہ سے خون آن لگتا ہے) میں پینا حرام کو بطور دوا استعمال کرنا ہے جس کا حکم یہ ہے کہ انتہائی ناگزیر ضرورت کے وقت ماہرا اور دین دار طبیب کی تجویز پر اس وقت استعمال جائز ہے جب کہ اس کے علاوہ دوسرا کوئی دوائی کار آمد نہ ہو۔ گھوڑی کا دودھ حلال اور پاک ہے، کیونکہ گھوڑا حلال ہے، مصلحتاً منسوع ہے۔

مختلف جانوروں کے انڈے

مسئلہ ۱۴: ہر جانور کے انڈے کا وہی حکم ہے جو اس کے گوشت کا ہے مگر یہ فرق ہے کہ حلال جانور اگر مردار ہو جائے تو اس کے پیٹ سے نکلا ہوا انڈا پاک اور حلال ہے جیسے دودھ کا حکم ذکر ہوا۔ انڈے کے اوپر اگر کچھ رطوبت وغیرہ ہو تو اس کو دھولیا جائے۔

مسئلہ ۱۵: حرام جانور کو اگر ذبح کر دیا تب بھی گوشت پوست وغیرہ کے پاک ہو جانے کے باوجود اس کا انڈا پاک نہیں ہوتا۔

مسئلہ ۱۶: حلال جانور کا گند انڈا جب خون بن گیا تو حرام اور نجس ہو گیا اور جب خون سے بچہ بن گیا اور روح پڑ گئی تو حلال اور پاک ہو گیا اور اگر بچہ بن گیا اور ابھی جان نہیں پڑی تب بھی پاک ہے اور کھانا بھی اس کا جائز ہے، کیونکہ وہ اس وقت گوشت ہے اور حرام جانور کا انڈا اپنی اور تیسری صورت میں (یعنی جب خون بن جائے یا بچہ بن جائے لیکن ابھی جان نہ پڑی ہو) حرام اور نجس ہے اور دوسری صورت میں جب اس میں جان پڑ جائے تو پاک لیکن حرام ہے۔

حیوانی فضلات کا بیان

”ذم مفوح“ ناپاک ہے۔ ”ذم مفوح“ وہ خون ہے جو بہنے کے قابل ہو۔ اس کا استعمال داخلی و خارجی کسی طرح جائز نہیں۔ ذبح کیے ہوئے جانور کی گردن میں ذبح کی جگہ پر جو خون لگا ہوتا ہے وہ ذم مفوح ہے، گوشت کے پاک ہونے کے لیے اس خون کو دھونا ضروری ہے، البتہ جو تھوڑا سا خون رگوں کے اندر یا جلد وغیرہ میں رہ جاتا ہے وہ غیر مفوح ہے، اگر گوشت پر لگا رہے تو اس گوشت کے کھانے میں مضائقہ نہیں، اس کے علاوہ دیگر خون جو بہتے نہیں پاک تو ضرور ہیں مگر ان کا داخلی استعمال جائز نہیں۔ کبوتر کا خون پڑ وال^(۱) پر لگا نادرست نہیں، کیوں کہ یہ بہتا ہے اور کھل کا خون لگا نادرست ہے کیونکہ وہ بہت انہیں ہے۔ حشرات اور تمام دریائی جانور، چاہے بڑے ہوں یا چھوٹے سب میں بہتا خون نہیں، اسی طرح وہ چپکلی اور سانپ جو بالشت بھر سے چھوٹے ہوں ان میں بھی بہتا خون نہیں۔ پیپ اور کچ لہو (پیپ ملا ہوا خون) اور زخموں سے نکلی ہوئی رطوبتیں جب کہ ان سے وضویٹ جاتا ہو خون ہی کے حکم میں ہیں، کسی طرح ان کا استعمال جائز نہیں۔ حتیٰ کہ کتنے سے زخم پر دھی ڈال کر چٹوانا بھی جائز نہیں، دو وجہ سے: ایک وجہ یہ ہے کہ کتنے کالعاب بھس ہے اور بھس لعین کا خارجی استعمال بھی جائز نہیں۔ دوسرے خون اور کچ لہو بھس ہیں، جانور کو بھی ان کا چٹوانا نادرست نہیں۔

مسئلہ ۱: جو خون جو نک نے پیاوہ مفوح اور ناپاک ہے، البتہ جب وہ جو نک کے بدن کا جز بن جائے تو ماہیت تبدیل ہونے کی وجہ سے پاک ہو جاتا ہے، اس کی علامت یہ ہے کہ جو نک کو سو نتنے سے خون نہ نکلے۔ حلال پرندوں کے خون کے سواتمام فضلات پاک ہیں، مگر استخاث (ان سے گھن آنے) کی وجہ سے کسی کا بھی داخلی استعمال درست نہیں۔ حلال پرندوں کا پوٹا پاک تو ہے مگر جب تک اس کے اوپر سے بیٹ دھو کر اسے اچھی طرح صاف نہ کر لیا جائے تب تک اس کو کھانا درست نہیں۔ مرغی، لیٹھ اور مرغابی کی بیٹ بھی بھس ہے۔

مسئلہ ۲: حلال پرندوں کے سواتمام جانوروں کا پاخانہ ناپاک ہے، البتہ جس سے بچا ممکن نہ ہو وہ معاف ہے، جیسے: بکھی کی بیٹ یا رشم کے کیڑے کا فضلہ جو حتیٰ الامکان کوشش کے باوجود بھی کچھ نہ پکھ رشم میں لگا، ہی رہ جاتا ہے اور عام اتنا ہی کی وجہ سے چمگا دڑ کی بیٹ پر ناپاکی کا حکم نہیں لگایا گیا بلکہ اسے معاف قرار دیا گیا ہے۔ سانپ اور جو نک کی بیٹ بھی بھس ہے۔

۱۔ آنکھ کی ایک بیماری جس میں پکوں کے اندر سے مڑے ہوئے بال تک آتے ہیں۔

۱۔ مسئلہ: حرام پرندوں کی بیٹ بھی ناپاک ہے اور نجاست خفیہ ہے لیکن کنویں کے بارے میں اس کو معاف قرار دیا گیا ہے۔ نجاست کے خفیہ ہونے کا اثر استعمال کے حرام ہونے پر کچھ نہیں پڑتا، غلیظہ و خفیہ برابر ہیں، صرف نماز کے بارے میں فرق ہے کہ غلیظہ کی معاف مقدار درہم کے بقدر ہے اور خفیہ کی کپڑے کے ایک چوتھائی کے بقدر۔ جو پانی نجاست خفیہ سے نجس ہو وہ بھی نجاست خفیہ ہو گا اور جو غلیظہ سے نجس ہو وہ بھی نجاست غلیظہ ہو گا۔

۲۔ مسئلہ: چمگاڑ کے پیشاب کو بعض فقہاء نے عام ابتلائی وجہ سے معاف قرار دیا ہے اور بعض نے چمگاڑ کو حلال مانتے کی وجہ سے اس کے پیشاب کو پاک کہا ہے۔

۳۔ مسئلہ: پرندوں کے علاوہ تمام حلال حیوانات کا لعاب، پسینہ اور میل پاک ہے اور پیشاب نجاست خفیہ ہے اور باقی فضلات جیسے: پاخانہ، منی وغیرہ سب نجاست غلیظہ ہیں۔

۴۔ مسئلہ: پرندوں کے علاوہ حرام جانوروں کے فضلات لعاب، پاخانہ، پیشاب، منی، پسینہ اور میل وغیرہ سب نجاست غلیظہ ہیں۔ گدھے اور چمگر کا پسینہ خلاف قیاس پاک ہے۔^(۱)

۵۔ مسئلہ: چوہے کا پیشاب نجس ہے، مگر حرج کی وجہ سے معاف ہے، اس کی میلگئی بھی جہاں حرج ہو، معاف ہے، مثلًا: میلگنیاں کسی دوایا عرق میں گرجائیں بشرطیکہ ٹوٹ کر مل نہ گئی ہوں یا مقدار میں دوائے زیادہ نہ ہوں، الگ سے صرف میلگنیوں کا استعمال درست نہ ہو گا، جیسے: پیٹ پر لیپ کرنا یا کتے کے کالے کو کھلانا۔

۶۔ مسئلہ: انسان کا پسینہ، میل، آنسو، سنک اور لعاب پاک ہے۔ لعاب، داد پر لگانا یا آنکھ میں لگانا درست ہے، البتہ گھن والا ہونے کی وجہ سے اس کا بھی داخلی استعمال درست نہیں، ان کے سواباقی انسانی فضلات نجس ہیں۔ قے کی قلیل مقدار جو ناقص و ضعونہ ہو، ذم غیر مسفوح کے حکم میں ہے یعنی ناپاک نہیں۔

چند متفرق چیزیں:

شروع میں بیان ہوا کہ شریعت میں کسی چیز کے حرام ہونے کی علت چار چیزیں ہیں: نجاست، نقصان دہ ہونا، استخبات یعنی گھن والی چیز ہونا، جیسے: کپڑے کٹوڑے وغیرہ اور چوتھی چیز نہ۔

۱۔ یعنی عام قانون کے برخلاف۔ عام قانون کی رو سے انہیں بھی ناپاک ہونا چاہیے تھا لیکن چونکہ حضور ﷺ نے ان پر سواری کے بعد کپڑے اور بیجن نہیں دھوئے تھے، حالانکہ ان کا پسینہ ضرور لگتا ہو گا، اس لیے معلوم ہوا کہ یہ ناپاک نہیں اور عام قانون سے مستثنی ہیں۔

جب بخس اور غیر بخس مل جائیں تو اس کو بخس ہی سمجھا جاتا ہے، البتہ اتنی تفصیل ہے کہ اگر بخاست دوسری چیز پر غالب ہے تو حکم بخس اعین کا ہوتا ہے یعنی اس کا داخلی استعمال درست ہے اور نہ خارجی؛ اور اگر دوسری چیز بخاست پر غالب ہے تو وہ ناپاک ہو ہے لیکن اس کا خارجی استعمال درست ہے، مگر نماز کے وقت اس سے طہارت حاصل کرنا ضروری ہے اور احتیاط استعمال نہ کرنے میں ہے۔ اگر بخس چیز اور غیر بخس چیز مل جانے کے بعد کوئی "مطہر" پایا جائے یعنی شرعی لحاظ سے کسی معتبر طریقہ سے وہ پاک کر لیا جائے تو دوبارہ پاک ہو جاتا ہے، ورنہ ناپاک کی کا حکم ہی باقی رہتا ہے، "تبدیل ماهیت" بھی ایک طرح کا مطہر ہے، یعنی اس سے بھی کوئی چیز پاک ہو جاتی ہے۔

نقسان وہ اور غیر نقسان وہ چیزیں مل جائیں تو اگر ملانے سے نقسان ختم ہو جائے تو ممانعت بھی باقی نہیں رہے گی اور جب گھن والی چیز دوسری چیز سے مل جائے تو اگر گھن باقی رہے تو حرمت کا، ورنہ حلال ہونے کا حکم ہو گا، جیسے: دیگ میں کبھی کبھی جائے۔ اگر وہ گھل مل گئی تو ایک دیگ میں کبھی کامل جانا عام طور پر طبعی کراہت کا باعث نہیں، لہذا وہ سوربا حلال ہے حالانکہ کبھی کے اجزاء اس میں یقینی طور پر موجود ہیں۔

تبدیل ماهیت کا بیان

ماہیت تبدیل ہو جانے سے ادکام بھی بدل جاتے ہیں، مثلاً: انگور کا پانی پاک ہے لیکن جب دو ایک دوسری چیز یعنی شراب بن گیا تو وہ بخس ہو گیا اور شراب جب پھر کوئی دوسری چیز مثلاً سرکہ ہو گئی تو پاک ہو گئی۔

تبدیل ماهیت کے معنی یہ ہیں کہ ایک چیز سے ایسی دوسری چیز بن جائے جس کا حکم پہلی چیز کے بالکل خلاف ہو، مثلاً: ناپاک چیز پاک چیز میں تبدیل ہو جائے تو وہ ناپاک چیز پاک ہو جائے گی، جیسے: کھادنا پاک ہے مگر جب مٹی ہو گئی تو مٹی چونکہ پاک چیز ہے اس لیے وہ پاک ہو گئی یا انڈا پاک ہے مگر جب خون بن گیا اور خون ایک ناپاک چیز ہے تو انڈا بھی ناپاک ہو گیا اور جب اس خون سے گوشت بن گیا اور گوشت پاک چیز ہے تو وہ خون پھر پاک ہو گیا؛ اور اگر تبدیلی ایسی چیز کی طرف ہو جس کا حکم دیسا ہی ہے جیسا تبدیلی سے پہلے تھا تو وہی حکم رہے گا: پاک تھی تو پاک اور ناپاک تھی تو ناپاک، مثلاً: پاک ہڈی جل کر راکھ ہو گئی تو ہوئی مگر حکم دیسا رہا، کیونکہ راکھ بھی پاک ہے اور اگر نطفہ خون بن گیا تو تبدیلی تو ہوئی مگر ناپاک کی ناپاک کی طرف، لہذا حکم بدستور دیسا رہا، البتہ جب خون سے گوشت بن گیا تو پاک ہو گیا، کیونکہ گوشت پاک ہے۔

اور اگر تبدیلی پوری طرح نہ ہوئی، بلکہ کچھ اوصاف میں ایک طرح کی تبدیلی ہو گئی اور حقیقت وہی رہی جو پہلے تھی تو احکام نہیں بدلتیں گے، جیسے: ناپاک گندم کی روٹی پکائی تو گندم روٹی کی شکل میں تبدیل ہو گئی لیکن اس سے روٹی پاک نہیں سمجھی جائے گی اس لیے کہ تبدیلی پوری طرح نہیں ہوئی۔

مسئلہ ۱: اگر حشرات الارض (کیڑوں مکروہوں) کوششی میں بھر کر آنچ کے ذریعہ تیل بنالیا گیا ہو تو اس کا کھانا درست نہیں، یہ صرف ایسی تبدیلی ہوئی جیسے ناپاک گیہوں کا نشاستہ نکال لیا جائے یا ناپاک پانی کا عرق کھینچ لیا جائے۔

مسئلہ ۲: دھواں ہر چیز کا پاک ہے، کیونکہ دھواں ان جلے ہوئے اجزا کا نام ہے جو چھوٹے اور ہلکے ہونے کی وجہ سے حرارت کے اثر سے اڑنے لگتے ہیں یا کوئلہ وغیرہ کے باریک ٹکڑے ہیں اور ظاہر ہے کہ کوئلہ جل جانے کے بعد بنتا ہے اور جل جانا تبدیل میں ماہیت ہے۔ نجس چیز کی بھاپ نجس ہے کیونکہ بھاپ میں جل جانے کا عمل نہیں ہوا بلکہ وہی پانی ہے، حرارت کے اثر سے اڑنے لگا ہے گویا کوئی پانی کو چھینک رہا ہے اور اگر ناپاک چیز کی بھاپ اور دھواں مل جائیں تو ناپاک ہو گا کیونکہ پاک اور ناپاک کا ملاپ ہو گیا۔ بھاپ اور دھوئیں کے مل جانے کی علامت یہ ہے کہ کسی جگہ جم کر ملکنے لگے۔ تر چیز میں سے اگر سیاہ رنگ کی بھاپ بھی اٹھے تو وہ بھاپ اور دھواں ملا ہوا ہے۔

مسئلہ ۳: ناپاک چیز پانی میں پکا کر اس کی بھاپ بدن کو یا کپڑے کو لگانا ناپاک چیز کا لیپ کرنے کے حکم میں ہے یعنی فی نفسہ درست ہے، مگر بدن یا کپڑا ناپاک ہو جائے گا، بشرطیکہ اتنی بھاپ لگ جائے کہ کوئی قطرہ ٹپک جائے۔ صرف گرم ہو جانے سے نجاست کا حکم نہیں ہوگا۔

مسئلہ ۴: اگر تیل میں حشرات (کیڑے مکروہے) جلا کر کوئلہ بنالیے گئے تو اس تیل کا کھانا، لگانا اور اس جلے ہوئے کوئلہ کا کھانا اور لگانا سب درست ہے کیونکہ ماہیت تبدیل ہو جانے کی وجہ سے خبیث نہیں رہا اور اگر گوبر یا اور کسی ناپاک چیز کو تیل میں ڈال کر جلایا گیا تو وہ چیز ماہیت کی تبدیلی کی بنا پر پاک اور حلال ہو گئی۔ تیل سے خوب اچھی طرح صاف کر کے استعمال میں لا سکیں۔ تیل نجس ہے کیونکہ جب نجس چیز اس میں ڈالی گئی تو ناپاک ہو گیا اور اس کے بعد کسی طریقہ سے اس کی طہارت نہیں ہوئی۔ اس کا خارجی استعمال درست ہے، البتہ نماز کے وقت دھولیا کریں اور داخلی استعمال جائز نہیں۔

مسئلہ ۵: ناپاک پانی کی مچھلی پاک اور حلال ہے، کیونکہ جو پانی اس نے پیا یا وہ بدن کا جزو بن گیا اور ماہیت تبدیل ہو گئی، جو پانی اوپر لگا ہوا ہے اس کو دھوڑا لیں، البتہ اگر اس مچھلی میں ناپاک پانی کی بدبو موجود ہو تو وہ مکروہ ہے، تین دن

پاک پانی میں چھوڑنے کے بعد کھائیں۔

مسئلہ ۵: مرغی کو سانڈے یا پیٹ کے کیڑے یا کوئی بجس چیز مثلاً شیر کی چربی کھلا کر خوب موٹا کیا گیا تو اس مرغی کا کھانا درست ہے، ہاں اگر اس چیز کی بواسطے کے گوشت میں آنے لگی ہو تو مناسب ہے کہ تین دن بندر کھا کر پاک چیزیں کھلانے کے بعد ذبح کریں۔ ایسے جانور کو ”خالہ“ کہتے ہیں۔ اس کو فقہ میں مکروہ تحریکی لکھا ہے، مگر مکروہ وہ ”خالہ“ ہے جو صرف نجاست کھاتا ہوتا ہے اس کے گوشت میں نجاست کی بوائے لگی ہو اور اگر صرف نجاست نہیں کھاتا تو مکروہ تحریکی نہیں ہے لیکن بہتر یہ ہے کہ اس کو بھی تین دن پاک غذا کھلا کر ذبح کریں۔ جانور کو بجس چیز کھلانے کا طریقہ یہ ہے کہ ایک جگہ وہ چیز ڈال کر جانور کو اس چیز کی طرف ہنکا دے وہ خود کھائے گا، اپنے ہاتھ سے اس کے منہ میں نہ ڈالے۔ ایسے ہی جب شراب کا سر کہ بنانا ہو تو سر کے لے جا کر شراب میں ڈال دے، نہ یہ کہ شراب کو لیے پھرے۔

مسئلہ ۶: اگر ناپاک پانی کی بھاپ بدن کو لگی تو بدن کو ناپاک اس وقت کہیں گے جبکہ پانی کا کوئی قطرہ بدن سے ٹکے، ورنہ صرف بھاپ کی حرارت لگنے سے نجاست کا حکم نہیں لگایا جائے گا۔ اسی طرح اگر بدن یا کپڑوں میں نجاست کے دھوکے یا بھاپ کی بدبو آجائے تو نجاست کا حکم نہیں ہو گا۔

مسئلہ ۷: اگر میکے کے اندر کوئی چیز بھر کر اس میکے کو گھوڑے کی لید یا اور کسی ناپاک چیز میں دن کیا گیا اور مثلاً دو میئے کے بعد نکالا گیا تو اگر نجاست سے مٹکا اندر تک تر ہو گیا اور اس چیز یا میکے کے اندر سونگھنے سے نجاست کی بدبو محسوس ہونے لگی تو وہ چیز ناپاک ہو گی ورنہ نہیں۔ مناسب یہ ہے کہ اوپر تار کوں یا گوند وغیرہ کا ایسا لیپ کر دیں جس سے نجاست جذب ہو کر اندر نہ پہنچ ہو سکے، کیونکہ لید میں دن کرنے سے یہ مقصود نہیں ہے کہ نجاست کے اجزا اندر کی چیز میں شامل ہو جائیں، بلکہ مقصود صرف وہ حرارت پہنچانا ہے جو لید میں ہوتی ہے، اگر لوہے کا برشن لیں اور اس پر مٹی کی تہہ دے دیں قبھی حرارت کا اثر حاصل ہو سکتا ہے۔

مسئلہ ۸: پنیر پاک اور حلال ہے۔ اس کی حقیقت یہ ہے کہ حلال جانور کے شیر خوار بچہ کو دودھ پلا کر فوراً ذبح کرتے ہیں اور اس کے پیٹ میں سے وہ دودھ نکال لیتے ہیں جو قدرے مخدود ہوتا ہے، اس میں یہ اثر پیدا ہو جاتا ہے کہ سیال چیز کو جماتا ہے اور محمد چیز کو پکھلاتا ہے، اس کے علاوہ اور بھی خصوصیات پیدا ہو جاتی ہیں اور اسی سے پنیر بنایا جاتا ہے، اس کا حلال ہونا عام قاعدے کے خلاف ہے، کیونکہ جانور کے معدے میں جو بھی چیز ہو وہ گور کے حکم میں ہے، لیکن پنیر کا حلال

۱۔ ٹریکٹ سے بڑا ایک جانور جس کا تمل نکال کر جوزوں کے درد کے لیے استعمال کرتے ہیں۔

اور پاک ہونا حدیث شریف سے ثابت ہے اور اس پر اتفاق ہے، جگالی کو اس پر قیاس نہیں کر سکتے۔

مسئلہ ۱۷: مسلمان طبیب غیر مسلم کو بخس دو تو ہو یہ سکتا ہے بشرطیکہ وہ غیر مسلم مریض اپنے مذہب کی رو سے اس کو بخس یا ناجائز سمجھتا ہو اور یہ معلوم ہونے کے بعد کہ یہ دوا حرام اور بخس ہے وہ مریض اپنی مرضی سے خود استعمال کرے تو جائز ہے، چاہے اس کو بخس یا غیر بخس کچھ بھی سمجھتا ہو اور شراب بھی اس حکم میں داخل ہے بشرطیکہ طبیب صرف زبانی بتادے یا نسخہ لکھ دے اور اگر دو اپنے پاس سے دیتا ہے تو ایسی دوا اگر بخس العین ہے جیسے شراب اور پیشتاب وغیرہ تو ناجائز ہے۔ مسلمان کے لیے بخس چیز کی قیمت لینا کسی طرح ناجائز نہیں، جیسے بعض تاجر شراب یا بعض حرام جانوروں کا گوشت بیچتے ہیں، ان کی قیمت غیر مسلم سے بھی لینا درست نہیں۔

علاج کے وقت ستر چھپانے کے مسائل

ایک بے احتیاطی یہ ہوتی ہے کہ مریض کا ستر چھپانے کا اہتمام نہیں کیا جاتا۔ اگر علاج کے لیے کسی عضو کے کھولنے اور دیکھنے کی ضرورت پیش آئی تو اس کی احتیاط نہیں کی جاتی کہ صرف اتنا ہی بدن کھلنے جس کے کھلنے کی ضرورت ہے پا صرف انہی لوگوں کے سامنے کھلنے جوں کا تعلق اس علاج سے ہے، بلکہ وہ بھی دیکھتے ہیں اور دوسرا ہے حاضرین اور عیادت کرنے والے بھی بے تکلف دیکھتے ہیں، بلکہ اس کو ہمدردی سمجھتے ہیں۔ حالانکہ معانیج کے غالباً دوسروں کا دیکھنا ناجائز نہیں اور نہ ہی مقدار ضرورت سے زیادہ دیکھنا جائز ہے۔ یہاں تک کہ اگر بچے کی پیدائش کے وقت کافر دا آئی جائے تو بوقتِ ضرورت پیدائش کی جگہ دیکھنا تو اس کے لیے درست ہے، لیکن اس وجہ سے کہ کافر عورت نامحرم مرد کے حکم میں ہے اس کے سامنے عورت کا سرکھول دینا حرام ہو گا کیونکہ یہ بلا ضرورت ہے۔ اسی طرح اگر بچے سمجھدار ہو تو اس کا ستر ختنہ کرنے والے کے لیے تو بقدر ضرورت دیکھنا درست ہے دوسروں کے لیے درست نہیں۔ اسی طرح اگر کسی پوشیدہ عضو کے پھوزے وغیرہ کا آپریشن کرنا ہو تو ڈاکٹر یا کپودر کے سوایا ایسے شخص کے سوا جس کے دیکھنے کی ضرورت ہو، دوسروں کو وہ جگہ دیکھنے کی اجازت نہیں۔ اس سے اس رواج کی تردید ہوتی ہے جو بعض خاندانوں میں شروع ہوا ہے کہ دائیوں یا الیڈی ڈاکٹرز کے بجائے مرد ڈاکٹر سے بچے جنماتے ہیں۔ جب عورت کے ستر پر عورت کے لیے بھی بلا ضرورت نظر ڈالنا ناجائز نہیں تو نامحرم مرد کے لیے کیسے جائز ہو سکتا ہے؟؟؟



حقوق کا بیان

والدین کے حقوق:

- ۱۔ ان کو تکلیف نہ پہنچاؤ، اگر چنان کی طرف سے کچھ زیادتی ہو۔
- ۲۔ ان کے ساتھ حسن سلوک اور ادب و احترام سے پیش آؤ۔
- ۳۔ جائز کاموں میں ان کی پوری پوری اطاعت کرو۔
- ۴۔ اگر ان کو مالی تعاون کی ضرورت ہو تو ان کی دل سے خدمت کرو، اگر چہ وہ دونوں کافر ہوں۔

والدین کے انتقال کے بعد ان کے حقوق:

- ۱۔ ان کے لیے دعائے مغفرت کرتے رہو، نفل عبادت اور صدقہ و خیرات کا ثواب ان کو پہنچاتے رہو۔
- ۲۔ ان کے دوست احباب کے ساتھ حسن سلوک سے پیش آؤ۔
- ۳۔ ان کے ذمہ جو قرضہ ہو یا کسی جائز کام کی وصیت کر گئے ہوں تو اس کو ادا کر دو۔
- ۴۔ ان کے مرنے کے بعد خلاف شرع رونے اور چلانے سے بچو، ورشان کی روح کو تکلیف ہو گی۔

دوا، دادی، نانا اور نانی کا حکم شریعت میں ماں باپ جیسا ہے، ان کے حقوق کو بھی ماں باپ کے حقوق کی طرح سمجھنا چاہیے۔ اسی طرح خالہ اور ماں ماں کے حکم میں اور چچا، پچھوپھی باپ کے حکم میں ہے۔

سوتیلی ماں:

سوتیلی ماں چونکہ باپ کی بیوی ہے، اس لیے اس کے حقوق بھی ماں کی طرح سمجھنے چاہیں۔

بڑا بھائی:

حدیث شریف میں ہے کہ بڑا بھائی باپ کے درجے میں ہے، اس سے معلوم ہوا کہ چھوٹا بھائی اولاد کے حکم میں ہے۔ پس ان کے آپس میں ویسے ہی حقوق ہوں گے جیسے ماں باپ اور اولاد کے ہیں۔ ایسا ہی بڑی بہن اور چھوٹی بہن کو سمجھ لینا چاہیے۔

رشتہداروں کے حقوق:

- ۱۔ رشتہ دار اگر غریب ہوں اور کھانے کمانے کی قدرت نہ رکھتے ہوں تو گنجائش کے مطابق ان کے ضروری

اخراجات کا خیال رکھنا چاہیے۔

۲- موقع بموقع ان سے ملتے رہیں۔

۳- ان سے قطع تعلق نہ کریں، بلکہ اگر ان سے کچھ تکلیف بھی پہنچ تو صبر کرنا زیادہ باعث ثواب ہے۔

سرای رشتہ دار:

سرای رشتہ کو قرآن کریم میں اللہ تعالیٰ نے نسب کے ساتھ ذکر فرمایا ہے، اس سے معلوم ہوا کہ ساس، سسر، برادری سبیتی، بہنوئی، داماد، بہو اور بیوی کی پہلی اولاد کا بھی کسی قدر حق ہوتا ہے، اس لیے ان رشتہوں میں بھی حسن سلوک اور اخلاق کی رعایت دوسروں سے زیادہ رکھنا چاہیے۔

عام مسلمانوں کے حقوق:

- ۱- مسلمان کی خطا کو معاف کر دے۔
- ۲- اس پر رحم کرے۔
- ۳- اس کے عذر کو قبول کرے۔
- ۴- اس کی تکلیف کو دور کرے۔
- ۵- اس کے وعدے کا خیال رکھے۔
- ۶- ہمپشہ اس کی خیر خواہی کرتا رہے۔
- ۷- بیمار ہو تو عیادت کرے۔
- ۸- اس کی دعوت قبول کرے۔
- ۹- مرجاعے تو اس کے لیے دعا کرے۔
- ۱۰- اس کا تحفہ قبول کرے۔
- ۱۱- اس کے احسان کے بدلے احسان کرے۔
- ۱۲- اس کے احسان کا شکریہ ادا کرے۔
- ۱۳- اس کے احسان کا شکریہ ادا کرے۔
- ۱۴- اس کے بال بچوں کی حفاظت کرے۔
- ۱۵- اس کے سفارش کو قبول کرے۔
- ۱۶- اس کی بات سنئے۔
- ۱۷- اس کو نا امید نہ کرے۔
- ۱۸- اس کی گم شدہ چیز اگر مل جائے تو اس کے پاس پہنچا دے۔
- ۱۹- اس کو نا امید نہ کرے۔
- ۲۰- وہ چھینک کر "الحمد للہ" کہے تو جواب میں "ریحک اللہ" کہے۔
- ۲۱- اس کے سلام کا جواب دے۔
- ۲۲- اس کے سلام کا جواب دے۔
- ۲۳- اس سے زمی و خوش خلقی کے ساتھ گفتگو کرے۔
- ۲۴- اس کے ساتھ احسان کرے۔
- ۲۵- اگر وہ اس پر بھروسہ کر کے قسم کھائیں گے تو اس کو پورا کر دے۔

- ۲۶۔ اگر اس پر کوئی ظلم کرتا ہو تو اس کی مدد کرے، اگر وہ کسی پر ظلم کرتا ہو تو اسے روک دے۔
- ۲۷۔ اس کے ساتھ محبت کرے، دشمنی نہ کرے۔
- ۲۸۔ اس کو رسوانہ کرے۔
- ۲۹۔ جوبات اپنے لیے پسند کرے اس کے لیے بھی وہی پسند کرے۔
- ۳۰۔ ملاقات کے وقت اس کو سلام کرے اور مرد سے مرد اور عورت سے عورت مصافحہ بھی کرے تو اور بہتر ہے۔
- ۳۱۔ اگر اتفاقاً آپس میں کچھ رنجش ہو جائے تو تین روز سے زیادہ بات چیت نہ چھوڑے۔
- ۳۲۔ اس پر بدگمانی نہ کرے۔
- ۳۳۔ اس کے ساتھ حسد اور بغضہ نہ کرے۔
- ۳۴۔ اس کو اچھی بات بتائے اور بری بات سے منع کرے۔
- ۳۵۔ چھوٹوں پر رحم اور بڑوں کا ادب کرے۔
- ۳۶۔ دو مسلمانوں میں رنجش اور ناراضگی ہو جائے تو ان کی آپس میں صلح کرادے۔
- ۳۷۔ اس کی غمیبیت نہ کرے۔
- ۳۸۔ اس کو کسی طرح کا نقصان نہ پہنچائے، نہ مال میں، نہ آبرو میں۔
- ۳۹۔ اس کو اٹھا کر اس کی جگہ نہ بیٹھے۔

ہمسایہ کے حقوق:

- ۱۔ ہمسایہ کے ساتھ حسن سلوک اور خیر خواہی سے پیش آؤ۔
- ۲۔ اس کی بیوی بچوں اور عزت و آبرو کی حفاظت کرو۔
- ۳۔ کبھی کبھی اسکے گھر تھفہ وغیرہ بھیجتا رہے۔ بالخصوص جب وہ شنگ دست ہو تو ضرور تھوڑا بہت کھانا اسکے گھر بھیجے۔
- ۴۔ اس کو تکلیف نہ دے۔ بلکی بلکی با توں میں اس سے نہ ابھجھے۔

جیسے شہر میں ہمسایہ ہوتا ہے اسی طرح سفر میں بھی ہوتا ہے یعنی سفر کا ساتھی جو گھر سے ساتھ ہوا ہو یا راستے میں اتفاقاً ساتھ ہو گیا ہواں کا حق بھی ہمسایہ کی طرح ہے کہ اس کی راحت کو اپنی راحت پر مقدم رکھے۔ بعض لوگ سفر میں دوسروں سے سختی کے

ساتھ پیش آتے ہیں، یہ بہت بڑی بات ہے۔

محتاج اور معدود کے حقوق:

- ۱- ان کے ساتھ مالی تعادن کرنا۔
- ۲- ان کا کام کر دینا۔
- ۳- ان کی دلجمی و تسلی کرنا۔
- ۴- ان کی حاجت اور سوال کو رد نہ کرنا۔

عام انسان کے حقوق:

- ۱- کسی کو ناجائز جان و مال کی تکلیف نہ دے۔
- ۲- کسی کے ساتھ بذبائی نہ کرے۔
- ۳- اگر کسی کو مصیبت، فاقہ اور مرض میں بستاراد کیجئے تو اس کی مدد کرے، کھانا پینا دے دے، علاج معاملہ کر دے۔
- ۴- جس صورت میں شریعت نے کسی کو سزا دینے کی اجازت دی ہے اس میں بھی ظلم و زیادتی نہ کرے۔

حیوانات کے حقوق:

- ۱- جس جانور سے کوئی فائدہ یا مطلب نہ ہو اس کو قید نہ کرے، بالخصوص پرندوں اور دیگر حیوانات کے بچوں کو گھونسلے سے نکالنا، ان کے ماں باپ کو پریشان کرنا بڑی بے رحمی ہے۔
- ۲- حلال جانوروں کو بھی محض دل بہلانے کے لیے قتل نہ کرے۔
- ۳- جو جانور اپنے کام میں ہیں ان کے کھانے پینے اور راحت و آرام کا پورے طور سے اہتمام کرے، ان کی طاقت سے زیادہ ان سے کام نہ لے، ان کو حد سے زیادہ نہ مارے۔
- ۴- جن جانوروں کو ذبح کرنا ہو یا مسودی (تکلیف وہ) ہونے کی وجہ سے قتل کرنا ہو تو تیز اوزار سے جلدی کام تمام کر دے۔ اس کو ترپانے نہیں، بھوکا پیاسار کر کر جان نہ لے۔

ایک اہم بات:

اگر کسی کے حقوق کی ادائیگی میں کچھ کوتاہی ہو گئی ہو تو جو حقوق اب ادا کیے جاسکتے ہوں ان کو ادا کرے یا معاف کروائے،

مثلاً: کسی کا قرض رہ گیا تھا یا کسی کی خیانت کی تھی وغیرہ؛ اور جو حقوق صرف معاف کرانے کے قابل ہوں ان کو معاف کرائے، مثلاً: غیبت وغیرہ کی تھی یا کسی کو مارا تھا اور اگر کسی وجہ سے حق داروں سے نہ معاف کر سکتا ہے، نہ ادا کر سکتا ہے تو ان لوگوں کے لیے ہمیشہ بخشش کی دعا کرتا رہے، امید ہے کہ اللہ تعالیٰ قیامت میں ان لوگوں کو راضی کر کے معاف کرادیں، مگر اس کے بعد بھی جب ادا کرنے کا موقع ہو تو اس وقت اس میں غفلت نہ کرے اور جو حقوق خود اس کے دوسروں کے ذمہ رہ گئے ہوں جن سے وصولی کی امید ہو تو زمی کے ساتھ ان سے وصول کرے اور جن سے امید نہ ہو یا وہ حقوق وصولی کے نہ ہوں جیسے غیبت وغیرہ تو اگرچہ قیامت میں ان کے عوض نکیاں ملنے کی امید ہے مگر معاف کر دینے میں اور زیادہ ثواب ہے، اس سے بالکل معاف کر دینا زیادہ بہتر ہے، خاص طور پر جب کوئی شخص منت خواستہ کر کے معافی چاہے تو اسے معاف کرہی دینا چاہیے۔

(*) حقوق والدین

اللہ تعالیٰ کا فرمان ہے:

﴿إِنَّ اللَّهَ يَأْمُرُكُمْ أَنْ تُؤْدُوا الْأَمَانَاتِ إِلَيْيَ أَهْلِهَا، وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ﴾

ترجمہ: ”اللہ تعالیٰ تمہیں حکم دیتے ہیں کہ امانت امانت والوں کو ادا کرو اور جب تم لوگوں کے درمیان کوئی فیصلہ کرو تو انصاف سے فیصلہ کرو۔“

اس آیت سے دو حکم معلوم ہوئے: ایک یہ کہ جن لوگوں کا ہم پر حق واجب ہے ان کا حق ادا کیا جائے، دوسرے یہ کہ ایک کے حق کے لیے دوسرے شخص کا حق ضائع کرنا جائز نہیں۔ ان میں سے والدین کے حقوق بھی ہیں، والدین کے بعض حقوق واجب ہیں اور بعض صرف مستحب۔ بیوی اور اولاد کے بھی حقوق ہیں، مذکورہ آیت شریفہ سے جو دو اصول معلوم ہوئے تھے، انہی اصول کی روشنی میں والدین اور بیوی اولاد کے حقوق کی تعین اور اگر ان کے حقوق کی ادائیگی میں کبھی تعارض آجائے تو تطیق و ترتیب معلوم کی جاسکتی ہے۔ اہل حقوق کے حقوق کی ترتیب کی رعایت ضروری ہے ورنہ بسا اوقات والدین کے حقوق کی ادائیگی میں کوتاہی ہوتی ہے، ان کے حقوق ضائع کر دیے جاتے ہیں اور بسا اوقات والدین کے حقوق کی ادائیگی

* - والدین کے حقوق کا مختصر ذکر گز شریعتی صفات میں ہو چکا ہے، درج ذیل رسالہ نبیؐ زیر میں آخری صفات پر بطور ضمیر موجود ہے، اس کی اہمیت کے پیش نظر اس کو یہاں لگایا گیا۔

میں بیوی اور اولاد کی حق تلفی ہوتی ہے، حالانکہ دونوں باتوں سے قرآن پاک نے منع کیا ہے اور بسا اوقات کسی کا حق ضائع تو نہیں ہوتا لیکن ناداقیت کی وجہ سے بعض لوگ غیر واجب حقوق کو بھی اپنے ذمہ واجب سمجھتے ہیں اور ان کی ادائیگی کو اپنا فرض سمجھتے ہیں اور پھر کسی ایسا ہوتا ہے کہ انہیں ادا نہیں کر سکتے تو خواہ مخواہ وسو سے میں بتلا ہو جاتے ہیں کہ شریعت کے احکام میں بلا وجہ تسلی ہوتی ہے، اس سے ان کے دین کو فقصان پہنچتا ہے، اس لیے حقوق واجبہ اور غیر واجبہ میں فرق ضروری ہے، تاکہ نہ کسی کی حق تلفی ہو اور نہ ہی خواہ مخواہ اپنے اوپر برداشت سے زیادہ بوجھڈالنے کی نوبت آئے۔

ذیل میں والدین کے حقوق کی تائید اور ان کی ادائیگی کے احکام قرآن و حدیث اور فقہی عبارات کی روشنی میں بیان کیے جاتے ہیں:

☆ عبد اللہ بن عمر رضی اللہ تعالیٰ عنہما فرماتے ہیں: ”میرے نکاح میں ایک عورت تھی، میں اس سے خوش تھا اور اس سے محبت کرتا تھا۔ میرے والد حضرت عمر رضی اللہ تعالیٰ عنہما سے ناخوش تھے، انہوں نے مجھ سے فرمایا کہ اس عورت کو طلاق دے دو۔ میں نے انکار کیا، اس کے بعد حضرت عمر رضی اللہ تعالیٰ عنہ رسول اللہ ﷺ کی خدمت میں حاضر ہوئے اور یہ قصہ ذکر کیا۔ مجھ سے رسول اللہ ﷺ نے ارشاد فرمایا: اس عورت کو طلاق دے دو۔“

مشکوٰۃ شریف کی مشہور شرح ”مرقاۃ“ میں لکھا ہے کہ طلاق کا یہ حکم بطور استحباب فرمایا تھا، اگر وہاں طلاق دینے کا کوئی اور سبب تھا تو پھر آپ ﷺ کا یہ حکم وجوبی تھا۔

امام غزالی رحمہ اللہ احياء العلوم میں فرماتے ہیں: اس حدیث سے یہ معلوم ہوتا ہے کہ والد کا حق مقدم ہے لیکن شرط یہ ہے کہ والد اس عورت کو کسی غرض فاسد کی وجہ سے برانہ سمجھتا ہو جیسا کہ حضرت عمر رضی اللہ تعالیٰ عنہ کسی غرض فاسد کی وجہ سے اسے برانہ سمجھتے تھے۔

☆ ایک روایت میں ہے کہ رسول اللہ ﷺ نے ارشاد فرمایا: ”ماں باپ کی نافرمانی ہرگز نہ کرو اگرچہ وہ تجھے یہ حکم دیں کہ اہل و عیال اور مال سے الگ ہو جاؤ۔“

مرقاۃ میں لکھا ہے کہ آپ ﷺ کا یہ ارشاد مکمل اطاعت کی تائید اور مبالغہ کے طور پر ہے، اس کا ظاہری معنی مرا انہیں والدین کے حکم کی بنا پر اپنی بیوی کو طلاق دینا ضروری نہیں، اگرچہ ماں باپ کو بیوی کے طلاق نہ دینے سے سخت تکلیف ہو، کیونکہ اس کی وجہ سے کبھی بڑے کو سخت تکلیف کا سامنا ہوتا ہے اور ماں باپ کی شفقت سے یہ بعید ہے کہ وہ بیٹے کی تکلیف کو

جانتے ہوئے یہ حکم دیں کہ وہ بیوی یا مال کو الگ کر دے پس ایسی صورت میں ان کا کہنا مانا ضروری نہیں۔ اس حکم کے تاکید کے لیے ہونے پر قرینہ یہ ہے کہ حضور اکرم ﷺ نے اس کے ساتھ یہ بھی فرمایا: خدا کے ساتھ شرک نہ کرو، اگرچہ تم قتل کر دیے جاؤ یا جلا دیے جاؤ اور یہ یقیناً تاکید کے طور پر ہے، ورنہ ایسی مجبوری کی حالت میں کہمہ کفر کہنے کی اجازت اللہ تعالیٰ کے ارشاد **﴿مَنْ كَفَرَ بِاللَّهِ مِنْ بَعْدِ إِيمَانِهِ إِلَّا مَنْ أُكْرِهَ﴾** سے ثابت ہے۔

☆ حضرت ابن عباس رضی اللہ تعالیٰ عنہ کہتے ہیں کہ رسول اللہ ﷺ نے فرمایا: ”جو شخص اپنے ماں باپ کے بارے میں اللہ تعالیٰ کا فرمانبردار ہوتا ہے تو اگر اس کے ماں باپ دونوں زندہ ہوں، اس کے لیے جنت کے دروازے کھل جاتے ہیں اور اگر کوئی ایک زندہ ہو تو ایک دروازہ کھل جاتا ہے اور اگر والدین کی نافرمانی کرتا ہے تو اس کے لیے دوزخ کے دروازے کھل جاتے ہیں اور اگر ایک کی نافرمانی کرتا ہے تو ایک دروازہ کھل جاتا ہے۔ اسی حدیث میں ہے کہ ایک شخص نے عرض کیا: اگرچہ ماں باپ پر ظلم ہی کرتے ہوں؟ رسول اللہ ﷺ نے تین مرتبہ فرمایا: ”اگرچہ وہ دونوں ظلم ہی کرتے ہوں۔“

اس حدیث کی شرح میں مرقاۃ میں لکھا ہے کہ ماں باپ کے بارے میں اللہ تعالیٰ کی اطاعت کرنے کا مطلب یہ ہے کہ ان کے حقوق کی ادائیگی میں اللہ تعالیٰ کی اطاعت کرے اور ان کے حقوق ادا کرے اور اس میں یہ بھی ہے کہ والدین کی اطاعت صرف ان کی اطاعت نہیں بلکہ یہ اللہ تعالیٰ کی اطاعت ہے جس کی اللہ تعالیٰ نے خاص طور پر تاکید فرمائی ہے، اس لیے ان کی اطاعت اللہ تعالیٰ کی اطاعت سمجھ کر کرنی چاہیے۔ یعنی جوبات وہ اللہ تعالیٰ کے حکم کے مطابق کہیں اس کو مانا چاہیے اور جو اس کے حکم کے خلاف کہیں اسے نہ مانا چاہیے، کیونکہ ایک اور حدیث میں ہے اللہ تعالیٰ کی نافرمانی کر کے مخلوق کی فرمانبرداری کرنا جائز نہیں اور مرقاۃ میں لکھا ہے کہ ماں باپ کے ظلم کرنے سے مراد دنیوی ظلم ہے، اخروی ظلم مراد نہیں۔ یعنی دنیوی امور میں اگرچہ وہ زیادتی کریں تب بھی ان کی فرمانبرداری لازم ہے اور اگر وہ دین کے خلاف کوئی بات کہیں تو اس میں ان کی فرمانبرداری نہیں کرنی چاہیے۔ حدیث میں رسول اللہ ﷺ کا یہ فرمانا: ”اگرچہ وہ دونوں ظلم کریں،“ ایسا ہے جیسا کہ آپ نے زکوٰۃ وصول کرنے والے کے بارے میں فرمایا ہے: ”اپنے زکوٰۃ وصول کرنے والوں کو راضی کرو اگرچہ تم پر ظلم کیا جائے۔“ مسئلکوہ کی ایک شرح لمعات میں لکھا ہے: اس سے مقصود تاکید ہے یعنی تمہارے خیال میں یا بالفرض اگر وہ ظلم کریں تب بھی تم ان کو راضی کرو، کیونکہ اگر وہ زکوٰۃ وصول کرنے والے واقعی ظلم کرتے تھے تو آپ ان کو راضی کرنے کا حکم کیسے فرماسکتے تھے؟

☆ ایک روایت میں ہے کہ حضرت عائشہ رضی اللہ تعالیٰ عنہا نے فرمایا: ”سب سے بہتر روزی اپنی کمائی ہے اور

تمہاری اولاد بھی تمہاری کمائی میں داخل ہے۔“

امام محمد رحمہ اللہ فرماتے ہیں کہ جب باپ ضرورت مند ہو تو بیٹے کے مال سے کھانے میں مضاائقہ نہیں لیکن ضرورت کے مطابق خرچ کرے، فضول خرچی نہ کرے۔ اگر باپ مالدار ہونے کے باوجود بیٹے کا مال لیتا ہے تو وہ اس پر قرض ہے۔ یہی قول امام ابوحنیفہ کا ہے اور اسی پر فتویٰ ہے۔ امام محمد رحمہ اللہ امام ابوحنیفہ رحمہ اللہ سے روایت کرتے ہیں کہ باپ کے لیے بیٹے کے مال میں کوئی حق نہیں سوائے اس کے کہ اسے کھانے، پینے، کڑے کی ضرورت ہو۔ امام محمد رحمہ اللہ نے فرمایا کہ ہم اسی پر عمل کرتے ہیں اور یہی ابوحنیفہ رحمہ اللہ کا قول ہے۔

★ کنز العمال میں ہے: ”تمہاری اولاد اللہ تعالیٰ کا عطیہ ہے، اللہ تعالیٰ جس کو چاہتے ہیں لڑکیاں دیتے ہیں اور جس کو چاہتے ہیں لڑکے دیتے ہیں۔ پس وہ اولاد اور ان کا مال تمہارے لیے ہے جب تمہیں ضرورت ہو۔“ آپ ﷺ کے اس ارشاد سے اس مسئلہ کی تائید ہوتی ہے جو مسئلہ ابھی امام محمد رحمہ اللہ نے حضرت عائشہ رضی اللہ تعالیٰ عنہا کے قول سے اخذ کیا تھا۔ نیز حضرت ابو بکر رضی اللہ تعالیٰ عنہ نے رسول اللہ ﷺ کے اس ارشاد ”تو اور تیرا مال اپنے باپ کے لیے ہے“ کی یہی تفسیر کی ہے کہ اس سے مرادناں نفقہ ہے۔

مسئلہ ۱: جو کام شرعاً واجب ہوا اور ماں باپ اس سے منع کریں تو اس میں ان کی اطاعت جائز نہیں۔ مثلاً: کسی شخص کے پاس مالی وسعت اس قدر کم ہے کہ اگر ماں باپ کی خدمت کرے تو بیوی بچوں کو تکلیف ہونے کا خطرہ ہو تو اس شخص کے لیے جائز نہیں کہ بیوی بچوں کو تکلیف دے اور ماں باپ پر خرچ کرے۔ اسی طرح بیوی کو یہ حق حاصل ہے کہ وہ اپنے شوہر سے یہ مطالبة کرے کہ وہ اس کے لیے علیحدہ رہائش کا بندوبست کرے، بیوی اگر یہ مطالبة کرے تو شوہر پر واجب ہے کہ وہ اس کے لیے رہائش کا علیحدہ انتظام کرے، اس کی طرف سے مطالبه کے باوجود الگ رہائش کا انتظام نہ کرنا شوہر کے لیے جائز نہیں، اگرچہ ماں باپ علیحدہ کرنے پر راضی نہ ہوں۔^(۱)

مسئلہ ۲: جو کام شریعت کی رو سے ناجائز ہوں اور ماں باپ اس کا حکم دیں مثلاً: وہ کسی ناجائز نوکری کا حکم دیں، جاہلانہ رسومات پر مجبور کریں تو اس میں ان کی اطاعت جائز نہیں۔ جو کام شرعاً واجب نہ ہوا رہنے ہی ناجائز کام ہو بلکہ جائز ہو، چاہے مستحب ہی ہوا اور ماں باپ اس کے کرنے یا نہ کرنے کا حکم دیں تو اس میں تفصیل ہے: دیکھنا چاہیے کہ اس کام کی اس شخص

۱۔ یاد رہے کہ بیوی کو مشترکہ مکان میں سے اتنا حصہ الگ کر کے دے دیا جائے جس میں اس کا سامان وغیرہ محفوظ ہو تو اس کا حق ادا ہو جاتا ہے، کمل الگ گھر لے کر دینا ضروری نہیں۔

کو ایسی ضرورت ہے کہ اس کے بغیر اس کو تکلیف ہوگی، مثلاً: غریب آدمی ہے اور اس کے لیے اپنے علاقے میں کمائی کی کوئی صورت نہیں، مگر ماں باپ باہر نہیں جانے دیتے تو ایسی صورت میں ماں باپ کی اطاعت ضروری نہیں اور اگر اس درجہ کی ضرورت نہیں تو پھر دیکھنا چاہیے کہ اس کام میں بیماری یا ہلاکت کا کوئی خطرہ ہے یا نہیں؟ نیز یہ بھی دیکھنا چاہیے کہ اس شخص کے اس کام میں مشغول ہو جانے سے والدین کی خدمت کا انتظام نہ ہونے کی وجہ سے ان کو تکلیف پہنچنے کا قوی احتمال ہے یا نہیں؟ اگر اس کام میں خطرہ ہے یا اس کے عائد ہو جانے سے ان کو تکلیف پہنچنے کا اندیشہ ہے تو ان کی مخالفت جائز نہیں، بلکہ اطاعت واجب ہے اور اگر دونوں باتوں میں سے کوئی بات نہیں، یعنی نہ اس کام یا سفر میں اس کو کوئی خطرہ ہے اور نہ والدین کو تکلیف پہنچنے کا کوئی احتمال ہے تو بلا ضرورت بھی وہ کام یا سفران کی ممانعت کے باوجود جائز ہے اگرچہ مستحب بھی ہے کہ اس وقت بھی اطاعت کرے۔

اس اصول سے بعض فردی مسائل کا بھی حکم معلوم ہو گیا، مثلاً: وہ کہیں کہ اپنی بیوی کو کسی معقول عذر کے بغیر طلاق دیدی تو اس میں ان کی اطاعت واجب نہیں۔ اسی طرح اگر وہ کہیں کہ اپنی ساری کمائی ہمیں دیدیا کرو تو اس میں بھی ان کی اطاعت واجب نہیں، اگر وہ اس بات پر مجبور کریں گے تو گنہگار ہوں گے۔

۲۔ مُحْمَلَةُ والدین اگر اولاد کے مال میں سے اجازت کے بغیر مقدارِ ضرورت سے زیادہ لیں گے تو وہ زائد از ضرورت ان کے ذمہ قرض ہوگا جس کا مطالبہ دنیا میں بھی ہو سکتا ہے، اگر یہاں نہ دیں گے تو قیامت میں دینا پڑے گا۔

اکٹہلُ الْوَصِیَّۃ وَالْمِیْرَاث

(وصیت اور میراث کے احکام)

۱۔ مسئلہ: یہ کہنا کہ میرے مرنے کے بعد میرا اتنا مال فلاں آدمی کو یا فلاں کام کے لیے دیدیا جائے، یہ وصیت ہے، چاہے تند رستی کی حالت میں کہے یا بیماری کی حالت میں، اور چاہے اسی بیماری میں مر جائے یا تند رست ہو جائے۔ اور جو خود اپنی زندگی میں اپنے ہاتھ سے کہیں دیدے یا کسی کا قرض معاف کر دے تو اس کا حکم یہ ہے کہ تند رستی میں ہر طرح سے درست ہے، اسی طرح جس بیماری سے شفا ہو جائے اس میں بھی درست ہے اور جس بیماری میں مر جائے اس میں ایسا کرنا ”وصیت“ ہے جس کا حکم آگے آ رہا ہے۔

۲۔ مسئلہ: اگر کسی کے ذمے نمازیں یا روزے یا زکوٰۃ یا قسم اور روزہ وغیرہ کا کفارہ باقی رہ گیا ہو اور اتنا مال بھی موجود ہو جس سے یہ واجبات ادا ہو سکیں تو موت کے وقت ان ذمہ دار یوں کی ادا یگی کے لیے فدیہ، کفارہ وغیرہ کی وصیت کرنا ضروری اور واجب ہے۔ اسی طرح اگر کسی کا کچھ قرض ہو یا کوئی امانت اس کے پاس رکھی ہوئی ہو تو اس کی وصیت کر دینا بھی واجب ہے، نہیں کرے گا تو گنہگار ہو گا اور اگر کسی کا کوئی رشتہ دار غریب ہو اور شریعت کی رو سے وارث نہ بن سکتا ہو جبکہ اس شخص کے پاس بہت مال و دولت ہے تو ایسی صورت میں اس غریب رشتہ دار کے لیے کچھ وصیت کرنا مستحب ہے اور باقی لوگوں کے لیے وصیت کرنے نہ کرنے کا اختیار ہے۔

۳۔ مسئلہ: مرنے کے بعد میت کے مال میں چار چیزیں بالترتیب جاری ہوتی ہیں: کفن دفن کا خرچ، قرض کی ادا یگی، وصیت کا نفاذ اور میراث کی تقسیم۔

یعنی میت کا جتنا ترکہ ہواں میں میں سے سب سے پہلے:

۱۔ اس کے کفن دفن کا بندوبست کر دیا جائے۔

۲۔ پھر جو کچھ بچے تو سب سے پہلے اس میں اس کا قرض ادا کرنا چاہیے، وصیت کی ہو یا نہ کی ہو، قرض ادا کرنا بہر حال

ضروری ہے۔ بیوی کا مہر بھی قرضہ میں داخل ہے۔

۴۔ اگر قرضہ نہ ہو یا قرضہ سے کچھ نجی جائے تو پھر دیکھنا چاہیے کوئی وصیت تو نہیں کی، اگر کی ہے تو وہ تہائی میں جاری ہو گی۔

۵۔ اگر وصیت نہیں کی یا وصیت کی اور وصیت پوری کرنے کے بعد مال نجی گیا تو وہ سب وارثوں کا حق ہے۔ شریعت میں کس کو کتنا حصہ ملتا ہے؟ یہ مسئلہ کسی عالم سے پوچھ کر اس کے مطابق سب کو اپنا اپنا حصہ دے دینا چاہیے۔ بسا اوقات یہ ہوتا ہے کہ جو جس کے ہاتھ لگائے بھاگا، یہ بڑا گناہ ہے۔ یہاں نہ دیں گے تو قیامت میں دینا پڑے گا جہاں روپے کے عوض نیکیاں دینا پڑیں گی۔ اسی طرح لڑکیوں کا حصہ بھی ضرور دینا چاہیے، شریعت کی رو سے وراثت میں ان کا حق بھی ثابت ولازم ہے۔

مسئلہ ۴: جو شخص وارث ہو، جیسے ماں، باپ، بیوی، شوہر، بیٹا، بیٹی وغیرہ اس کے لیے وصیت کرنا صحیح نہیں، البتہ جس رشتہ دار کا اس کے مال میں کوئی حصہ نہ ہو یا رشتہ دار ہی نہ ہو، کوئی غیر ہو تو اس کے لیے وصیت کرنا درست ہے، لیکن تہائی (۳۳ فیصد) مال سے زیادہ کی نہیں۔

اگر کسی نے اپنے وارث کے لیے وصیت کر دی کہ میرے بعد اس کو فلاں چیز دے دی جائے یا اتنا مال دیدیا جائے تو اس کو وصیت سے کچھ لینے کا حق نہیں، البتہ اگر دوسرا سب وارث راضی ہو جائیں تو دیدیا جائز ہے، اسی طرح اگر کسی کے لیے تہائی سے زیادہ وصیت کر جائے، اس کا بھی بھی حکم ہے کہ اگر سب وارث بخوبی راضی ہو جائیں تو اس کو تہائی سے زیادہ ملے گا، ورنہ صرف تہائی مال ملے گا اور نابالغوں کی اجازت کا کسی صورت میں بھی اعتراف نہیں۔ اس کا خوب خیال رکھا جائے۔

مسئلہ ۵: اگرچہ تہائی مال میں وصیت کرنے کا اختیار ہے لیکن بہتر یہ ہے کہ پوری تہائی کی وصیت نہ کرے، تہائی سے کم کی وصیت کرے، بلکہ اگر بہت زیادہ مالدار ہو تو وصیت ہی نہ کرے، وارثوں کے لیے چھوڑ دے تاکہ وہ اچھی طرح سہولت کے ساتھ گزر بسر کریں، کیونکہ اپنے وارثوں کو سہولت اور آسمانش کی حالت میں چھوڑ جانے میں بھی ثواب ملتا ہے، البتہ اگر ضروری وصیت ہو جیسے نماز روزہ کا فدیہ تو اس کو بہر حال پورا کرے، ورنہ گھر گار ہو گا۔

مسئلہ ۶: کسی نے کہا میرے بعد میرے مال میں سے سور و پے خیرات کر دیے جائیں تو دیکھا جائے کفن دن اور قرض ادا کرنے کے بعد کتنا مال بچتا ہے؟ اگر تین سو یا اس سے زیادہ بچتا ہو تو پورے سور و پے دینا واجب ہے اور اگر تین سے کم ہو تو صرف تہائی دینا واجب ہے، البتہ اگر سب بالغ وارث بغیر کسی دباؤ کے خوشی سے پورے سور و پے دینے پر راضی ہو جائیں

تو سور و پے دینا بھی جائز ہے۔

مسئلہ ۷: اگر کسی کا کوئی وارث نہ ہو تو اس کے لیے پورے مال کی وصیت کر دینا بھی درست ہے اور اگر صرف بیوی ہو تو تمن چوتھائی (۵%) کی وصیت کرنا درست ہے، اسی طرح اگر کسی عورت کا وارث صرف اس کا شوہر ہے تو اس کے لیے آٹھے مال تک کی وصیت کرنا درست ہے۔^(۱)

مسئلہ ۸: نابالغ کی وصیت درست نہیں۔

مسئلہ ۹: کوئی شخص یہ وصیت کرے کہ میرے جنازہ کی نماز فلاں شخص پڑھائے، فلاں شہر میں یا فلاں قبرستان میں، فلاں کی قبر کے پاس مجھے دفایا جائے، فلاں کپڑے کا کفن دیا جائے، میری قبر کی بنائی جائے، قبر پر قبہ بنادیا جائے، قبر پر کوئی حافظ بٹھا دیا جائے تاکہ پڑھ پڑھ کر بخشا کرے تو اس طرح کی وصیت پر عمل لازم نہیں اور اس کو پورا کرنا ضروری نہیں، بلکہ آخری تمین و صیتیں بالکل جائز ہی نہیں، انہیں پورا کرنے والا گنہگار ہو گا۔

مسئلہ ۱۰: اگر کوئی وصیت کر کے اپنی وصیت سے رجوع کر لے یعنی کہہ دے کہ اب میں اس وصیت سے رجوع کرتا ہوں یا اب مجھے اپنا منظور نہیں تو وہ وصیت باطل ہو گئی۔ لہذا اس وصیت کا اختبار نہ کیا جائے۔

مسئلہ ۱۱: جس طرح ایک تھائی (۱/۳) سے زیادہ کی وصیت کرنا درست نہیں اسی طرح بیماری کی حالت میں سوائے اپنے ضروری خرچ یعنی کھانے، پینے دوا و علاج وغیرہ کے اپنے مال کے ایک تھائی سے زیادہ خرچ کرنا بھی درست نہیں۔ اگر تھائی سے زیادہ کسی کو دیدیا تو وارثوں کی اجازت کے بغیر صحیح نہیں ہو سکتا، وارثوں کو اختیار ہے کہ جتنا تھائی سے زیادہ ہے وہ واپس لے لیں اور نابالغ اگر اجازت دیں تب بھی معتبر نہیں اور کسی وارث کو دینا چاہتا ہے تو تھائی کے اندر اندر بھی دوسرے سب وارثوں کی اجازت کے بغیر دینا درست نہیں^(۲) اور یہ حکم اس وقت ہے کہ اپنی زندگی میں دیکر قبضہ بھی کرا دیا ہو اور اگر دے تو دیا لیکن قبضہ بھی نہیں ہو تو یہ تصرف بالکل ہی باطل ہے، مرنے کے بعد اس کو کچھ نہیں ملے گا، وہ سب مال وارثوں کا حق ہے اور یہی حکم ہے بیماری کی حالت میں اللہ تعالیٰ کے راستے میں دینے اور نیک کام میں لگانے کا، غرض یہ کہ تھائی (۳۳%) سے زیادہ تصرف کرنا کسی طرح جائز نہیں۔

۱۔ بقیہ آرہاتوں کے شوہر کی وارثت ہے اسی طرح پچھلی صورت میں 25 فیصد بیوی کا ترکم ہے، لہذا بقیہ 75 فیصد میں وصیت کرنے کا اختیار ہے۔

۲۔ اس لیے کہ مرض الموت میں کسی کو کچھ دینا وصیت کے حیسے ہے جبکہ وارث کے لیے وصیت کرنا جائز نہیں، لہذا مرض الموت میں اسے کچھ دینا بھی وصیت کے حکم میں ہونے کی وجہ سے درست نہیں ہوگا اگرچہ تھائی سے کم ہی ہو۔ (حافظہ بہشتی زیور)

مسئلہ ۱۲: مرض الموت میں بنتا یمار کے پاس یمار پری کے لیے کچھ لوگ آگئے اور کچھ دن بیہیں ٹھہر گئے اور اس کے مال میں سے کھانے پینے لگے تو اگر مریض کی خدمت کے لیے ان کے رہنے کی ضرورت ہو تو کوئی حرج نہیں، اگر ضرورت نہ ہو تو ان کی دعوت اور کھلانے پلانے میں بھی تھائی سے زیادہ لگانا جائز نہیں اور اگر ضرورت بھی نہ ہو اور وہ لوگ وارث ہوں تو تھائی سے کم بھی بالکل جائز نہیں، البتہ اگر سب وارث بخوبی اجازت دے دیں تو جائز ہے۔

مسئلہ ۱۳: ایسی یماری کی حالت میں جس میں یمار مر جائے، مریض کو اپنا قرض معاف کرنے کا بھی اختیار نہیں۔ اگر کسی وارث پر اس کا قرض تھا، اس نے اس کو معاف کیا تو معاف نہیں ہوا، اگر سب وارث یہ معافی منظور کر لیں اور بالغ بھی ہوں تب معاف ہو گا اور اگر کسی غیر کو معاف کیا تو تھائی مال سے جتنا زیادہ ہو گا وہ معاف نہیں ہو گا۔ عام طور پر مستور ہے کہ مرتب وقت بیوی اپنا مہر معاف کر دیتی ہے، یہ معاف کرنا معتبر نہیں۔

مسئلہ ۱۴: حالت حمل میں دردشروع ہو جانے کے بعد اگر عورت کسی کو کچھ دے یا مہر وغیرہ معاف کرے تو اس کا بھی وہی حکم ہے جو مرتب وقت دینے کا ہے یعنی اگر خدا نخواستہ اس میں مر جائے تو یہ دصیت ہے جو وارث کے لیے جائز نہیں اور غیر وارث کے لیے تھائی سے زیادہ دینے اور معاف کرنے کا اختیار نہیں، البتہ اگر خیر و عافیت سے بچہ ہو گیا تو اب وہ دینا اور معاف کرنا صحیح ہو گیا۔

مسئلہ ۱۵: مردے کے مال میں سے لوگوں کی مہمان داری، خاطر مدارات، کھانا کھلانا، صدقہ، خیرات وغیرہ جائز نہیں، اسی طرح مرنے کے بعد سے دن کرنے تک مردہ کے مال میں سے جو کچھ انانج وغیرہ فقیروں کو دیا جاتا ہے، یہ بھی حرام ہے، مردے کو اس سے ہرگز کوئی ثواب نہیں پہنچتا، بلکہ اسے ثواب سمجھنا سخت گناہ ہے، کیونکہ اب یہ سارا مال وارثوں کا ہو گیا لہذا وارثوں کا حق تلف کر کے دینا ایسا ہی ہے جیسے: کسی کا مال چرا کر دے دینا۔ سارا مال وارثوں کے درمیان شریعت کے مطابق تقسیم کر دینا چاہیے، پھر ان کو اختیار ہے اپنے اپنے حصہ میں سے شریعت کے مطابق جو چاہیں کریں بلکہ وارثوں سے اس طرح خرچ کرنے اور خیرات کرنے کی اجازت بھی نہیں لینا چاہیے، کیونکہ اجازت لینے کی صورت میں عام طور پر دل سے اجازت نہیں دیتے بلکہ صرف ظاہری طور پر اجازت دیتے ہیں، کیونکہ اجازت نہ دینے میں بدنامی ہو گی، ایسی اجازت کا کوئی اعتبار نہیں۔

مسئلہ ۱۶: اسی طرح یہ جو مستور ہے کہ مردے کے زیاستعمال کیڑے خیرات کر دیے جاتے ہیں، یہ بھی وارثوں کی

اجازت کے بغیر جائز نہیں اور اگر وارثوں میں کوئی نابالغ ہو تب تو اجازت دینے پر بھی جائز نہیں۔ پہلے مال تقسیم کرو، پھر بالغ لوگ اپنے حصہ میں سے جو چاہیں دیں، بغیر تقسیم کیے نہیں دینا چاہیے۔

اصاف

نکاح کے بعد رخصتی سے پہلے انتقال:

نکاح ہو گیا، لیکن رخصتی یا تہائی میں میاں یوں کے اکٹھے ہونے سے پہلے ہی شوہر کا انتقال ہو گیا تو یہوی وارث ہو گی، وراشت کے لیے صرف نکاح ہی کافی ہے۔^(۱)

بہن کا بھائیوں سے میراث نہ لینا:

بہن کا حصہ اگر بھائیوں کے ذمہ قرض ہو تو بہن کے معاف کرنے سے بھائی بری الذمہ ہو جاتے ہیں اور اگر قرض نہیں، جائیداد وغیرہ میں حصہ ہے تو صرف معاف کرنے سے بھائیوں کا ذمہ بری نہیں ہو گا، بھائی بہن کے حصے کے مالک اس وقت نہیں گے جبکہ بہن اپنا حصہ ان کو ہبہ کرے اور ہبہ کی شرائط بھی پوری ہوں، ورنہ ہبہ بھی صحیح نہیں ہو گا اور بہن کا حصہ بدستور اس کی ملکیت میں رہے گا۔ یہ اس وقت ہے جب بہنوں کا حصہ دبانے کا رواج نہ ہو، جہاں یہ رواج ہو کہ بہنوں کو میراث کا حصہ ہی نہ دیا جاتا ہو یا معاشرے کے دباؤ کی وجہ سے بہنیں خود حصہ لینے میں شرم و عار محسوس کرتی ہوں، جیسے آج کل اکثر علاقوں میں ہے تو ایسی صورت میں چونکہ بہنوں کی ولی رضامندی معلوم نہیں ہوتی، اس لیے معاف کرنے کے باوجود بھائیوں کے لیے بہن کا حصہ جائز نہیں ہو گا، جہاں ولی رضامندی کا یقین بھی ہو جائے تو بھی اس سے پچتا چاہیے، کیونکہ اگر چہ اس خاص صورت میں رضامندی پائی گئی لیکن اس سے ایک غیر شرعی رسم کی تائید ہو گی اور بہنوں کے حقوق غصب کرنے کا رواج بڑھے گا۔^(۲)

پراویڈنٹ فنڈ میں وراثت:

پراویڈنٹ فنڈ دراصل تجوہ اہی کا ایک حصہ ہوتا ہے، اس لیے اس میں بھی وراثت جاری ہو گی اور تمام ورثہ کو ان کا مقررہ حق ملے گا۔^(۳)

پشن کی رقم کا حکم:

پشن تحوہ کا حصہ نہیں، حکومت کی طرف سے ایک تعاون ہے، لہذا اس میں وراثت جاری نہیں ہوگی۔

اس بارے میں قاعدہ یہ ہے کہ جو رقم کسی کی زندگی میں اس کے قبضے میں آگئی یا اس کے نام جمع کردی گئی وہ اس کا مالک ہو گیا، اس کے مرنے کے بعد اس میں وراثت جاری ہوگی اور تمام مستحق ورثہ میں تقسیم ہوگی اور جو رقم زندگی میں میت کے قبضے میں نہیں آئی، نہ ہی اس کے نام جمع ہوئی تو وہ اس کا مالک نہیں بنا، لہذا اس میں وراثت جاری نہیں ہوگی، بلکہ وہ حکومت کی مرضی پر ہے جس کو دے دے صرف اسی کی ہوگی، ورثہ کا اس میں کوئی حق نہیں ہوگا۔^(۱)

زندگی میں وراثت کی تقسیم:

وراثت موت کے بعد جاری ہوتی ہے، زندگی میں وارثوں کا کوئی حق نہیں ہوتا، اس لیے زندگی میں اگر کوئی شخص اپنے وارثوں میں جائیداد اور مال و متاع تقسیم کرنا چاہے تو یہ میراث نہیں کھلانے گا، بلکہ ہبہ ہو گا اور اس پر ہبہ کے احکام و شرائط جاری ہوں گے۔ زندگی میں وارثوں کو مال و جائیداد ہبہ کرنے میں درج ذیل احکام ملحوظ رہیں:

- ۱۔ لڑکوں اور لڑکیوں کو برابر حصہ دینا مستحب ہے، بلا وجہ کسی کو زیادہ کسی کو کم دینا مکروہ تنزیہ ہے۔
- ۲۔ دین داری، خدمت، محتاجی وغیرہ معقول وجہ کی بناء پر بعض کو زیادہ دینا مستحب ہے۔
- ۳۔ بعض کو محروم کرنے یا نقصان پہنچانے کی غرض سے ان کا حصہ کم کرنا مکروہ و تحریکی ہے۔
- ۴۔ بے دین اولاد کو معمولی گزارے سے زیادہ نہیں دینا چاہیے، زائد مال دوسرے ورثہ کو دے یادی کاموں میں صرف کرے۔^(۲)

بہنوں کو جہیز دینے سے ان کا حصہ ختم نہیں ہوتا:

بعض علاقوں اور برادریوں میں یہ رسم ہے کہ بہنوں کو میراث سے حصہ نہیں دیا جاتا۔ ان کی شادیوں پر جو خرچ ہوتا ہے، اور جو تھوڑا بہت جہیز دیا جاتا ہے، اسی کو ان کا حق مانا جاتا ہے، حالانکہ شریعت میں بہنوں کا حق میراث میں ثابت و لازم ہے، جہیز دینے سے ساقط نہیں ہوتا، جہیز کی آڑ میں ان کا حق دباینا صریح ظلم اور حرام ہے۔^(۳)

جہیز اور مهر میں وراثت:

شادی کے وقت لڑکی کو جو جہیز دیا جاتا ہے اور اس کا جو مهر ہے وہ سب لڑکی کی ملکیت ہے۔ اس کی موت کے بعد لڑکی کے ورثہ میں تقسیم ہوگا۔^(۱)

نکاح ثانی سے بیوہ میراث سے محروم نہ ہوگی:

شوہر کے مرنے کے بعد اگر عورت دوسری جگہ نکاح کر لے تو بھی پہلے شوہر کے ورثہ میں شمار ہوگی اور اس کو اس کا شرعی حصہ ملے گا۔^(۲)

وارث کو عاق کرنا:

کسی وارث کو بلا وجہ میراث سے محروم کرنا گناہ ہے، حدیث شریف میں اس پر شدید ذمید آئی ہے، البتہ اگر کوئی اولاد یا وارث بے دین ہو، گناہوں میں بتلا ہو یا والدین کو تکلیف پہنچاتا ہو تو اس کو محروم کر دینے سے امید ہے کہ موافقہ نہیں ہوگا۔ لیکن عاق اور محروم کر دینے کے دو طریقے ہیں:

ایک یہ کہ اپنی زندگی میں ہی تمام مال و جائیداد کو اس وارث کے علاوہ دیگر وارثوں یا دوسرے لوگوں میں تقسیم کر دے اور ان کو بقہہ بھی دے دے۔ اس طرح کرنے سے جائیداد ان لوگوں کی ملکیت ہو جائے گی اور اس شخص کی وفات کے بعد اس وارث کو کچھ نہیں ملے گا۔

دوسری صورت یہ ہے کہ اپنی حیات میں جائیداد اور مال کسی کو نہ دے، بلکہ صرف زبانی یا تحریری طور پر یہ طے کر دئے کہ میرے مرنے کے بعد فلاں وارث کو میراث سے حصہ نہ دیا جائے۔ اس طرح عاق کرنے کا شرعاً کوئی اعتبار نہیں، لہذا اس طرح کہنے یا وصیت کرنے کے باوجود وہ وارث میراث سے محروم نہیں ہوگا۔^(۳)



۱-إمداد المفتين: ۸۶۸

۲-أحسن الفتاوى: ۳۰۲/۹

۳-إمداد المفتين: ۸۶۹

متفرق مسائل

مسئلہ ۱: ہر ہفتہ نہاد ہو کرو اور ناف سے نیچے اور بغل وغیرہ کے بال دور کر کے بدن کو صاف سخرا کرنا مستحب ہے۔ ہر ہفتہ شہ ہوتا پندرہ ہویں دن سکی، زیادہ سے زیادہ چالیس دن، اس سے زیادہ تاخیر کی اجازت نہیں۔ اگر چالیس دن گزر گئے اور یہ غیر ضروری بال صاف نہ کیے تو گناہ ہو گا۔

مسئلہ ۲: اپنے ماں، باپ اور عورت کا اپنے شوہر کا نام لے کر پکارنا مکروہ اور منع ہے، کیونکہ اس میں بے ادبی ہے لیکن ضرورت کے وقت جس طرح ماں باپ کا نام لینا درست ہے، اسی طرح شوہر کا نام لینا بھی درست ہے۔

مسئلہ ۳: کسی جاندار چیز کو آگ میں جلانا درست نہیں، جیسے: بھڑ، کھمل وغیرہ کو پکڑ کر آگ میں ڈال دینا، یہ سب ناجائز ہے، البتہ اگر مجبوری ہو کہ ان کو پھونکنے بغیر کام نہ چلے تو بھڑوں کا پھونک دینا یا چارپائی میں کھولتا ہوا پانی ڈال دینا درست ہے۔

مسئلہ ۴: کسی بات پر دو طرفہ شرط لگانا جائز نہیں، جیسے کوئی کہے: ”سیر بھر مٹھائی کھا جاؤ تو میں تجھے اتنے روپے دوں گا اور اگر نہ کھا سکتے تو میں تجھے سے اتنے روپے لوں گا“، غرض جب دونوں طرف سے شرط ہو تو جائز نہیں، البتہ اگر ایک ہی طرف سے ہو تو درست ہے۔

مسئلہ ۵: جب دو آدمی الگ باتیں کر رہے ہوں تو ان کے پاس نہیں جانا چاہیے۔ چھپ کر ان کی باتیں سننا بڑا گناہ ہے۔

مسئلہ ۶: حدیث شریف میں آیا ہے: ”جو کوئی دوسروں کی بات کی طرف کان لگائے اور ان کو ناگوار ہو تو قیامت کے دن اس کے کان میں گرم گرم سیسہ ڈالا جائے گا۔“ اس سے معلوم ہوا کہ شادی بیاہ میں دو لہاڑیں کی باتیں سننا بہت بڑا گناہ ہے۔

مسئلہ ۷: میاں بیوی کی آپس میں تہائی کے اندر جو باتیں ہوتی ہیں وہ کسی اور سے کہنا بڑا گناہ ہے۔ حدیث میں آیا ہے کہ ان بھیدوں کے بتلانے والے پر اللہ تعالیٰ کا غصہ اور غصب سب سے زیادہ ہوتا ہے۔

مسئلہ ۸: کسی کے ساتھ ایسا بھی مذاق کرنا جس سے اس کو تکلیف ہو، جائز نہیں۔

مسئلہ ۹: مصیبت کے وقت موت کی تمنا کرنا یا اپنے آپ کو کو سنادرست نہیں۔

۱۱۔ عملہ: شترنج، تاش وغیرہ کھیلنا درست نہیں اور اگر شرط لگا کر کھیلے تو یہ جوابی ہے، ایسی صورت میں دگنا گناہ ہوگا۔

۱۲۔ عملہ: جب اڑکاڑکی دس برس کے ہو جائیں تو اڑکوں کو ماں، بہن، بھائی وغیرہ کے پاس اور اڑکیوں کو بھائی اور باپ کے پاس لٹانا درست نہیں، البتہ اڑکا اگر باپ کے پاس اور اڑکی ماں کے پاس لیئے تو جائز ہے۔

۱۳۔ عملہ: کسی کو چھینک آئے تو "الحمد لله" کہنا چاہیے اور جب الحمد للہ کہہ دے تو سننے والے پر اس کے جواب میں "بِرَحْمَةِ اللَّهِ" کہنا واجب ہے، نہیں کہے گا تو گنہگار ہوگا۔ اگر چھینکنے والی عورت یا اڑکی ہے تو کاف کوزیر کے ساتھ "بِرَحْمَةِ اللَّهِ" کہا جائے اور اگر مرد یا اڑکا ہے تو کاف کوزبر کے ساتھ کہا جائے۔ پھر چھینکنے والا اس کے جواب میں "يَعْفُوا
اللَّهُ لَنَا وَلَكُمْ" کہے۔ لیکن یہ جواب چھینکنے والے کے ذمہ واجب نہیں، بلکہ بہتر ہے۔

۱۴۔ عملہ: چھینک کے بعد "الحمد لله" کہتے ہوئے کئی آدمیوں نے سنا تو سب پر یحکم اللہ کہنا واجب نہیں، اگر ان میں سے ایک کہدے تو سب کی طرف سے ادا ہو جائے گا، لیکن اگر کسی نے بھی جواب نہیں دیا تو سب گنہگار ہوں گے۔

۱۵۔ عملہ: اگر کوئی بار بار چھینکے اور "الحمد لله" کہے تو صرف تین بار "بِرَحْمَةِ اللَّهِ" کہنا واجب ہے، اس کے بعد واجب نہیں۔

۱۶۔ عملہ: حضور ﷺ کا نام مبارک لینے، پڑھنے یا سنتے پر درود شریف پڑھنا واجب ہو جاتا ہے، اگر نہیں پڑھاتا تو گنہگار ہوگا، لیکن اگر ایک ہی جگہ کئی دفعہ نام لیا تو ہر دفعہ درود پڑھنا واجب نہیں، ایک ہی دفعہ پڑھ لینا کافی ہے، البتہ اگر جگہ بدلتے کے بعد پھر نام لیا یا سنا تو پھر درود شریف پڑھنا واجب ہوگا۔

۱۷۔ عملہ: بچوں کے بال کہیں سے کاٹنا اور کہیں سے چھوڑ دینا جائز نہیں یا تو سارا سر منڈ وادو یا سارے سر پر بال رکھواؤ۔

۱۸۔ عملہ: عورت کا آتی تیز خوشبوگانہ جس کی مہک نامحرم مردوں تک پہنچ جائے، درست نہیں۔

۱۹۔ عملہ: ناجائز لباس کسی کوی کردینا بھی جائز نہیں، شوہر اگر ایسا لباس سلوانا چاہے جس کا پہننا اس کے لیے جائز نہیں تو یہوی عذر کر دے، اسی طرح درزی بھی کسی کے لیے ایسا کپڑا نہ ہے۔

۲۰۔ عملہ: جھوٹے قصے اور بے سند حدیثیں جو جاہلوں نے اردو کی کتابوں میں لکھی ہیں اور معتبر کتابوں میں ان کی کہیں ثبوت نہیں نیز حسن و عشق کی کتابیں دیکھنا اور پڑھنا جائز نہیں، اسی طرح عشقیہ شاعری اور ناجائز محبت کی کہانیاں پڑھنا

خاص کر آج کل کے ناول اور زادجست عورتوں کو ہرگز نہیں دیکھنا چاہئیں۔ ان کا خریدنا بھی جائز نہیں۔

مسئلہ ۲۰: عورتوں کے لیے بھی آپس میں السلام علیکم کہنا اور مصافحہ کرنا سنت ہے، اس کو راجح دینا چاہیے۔

مسئلہ ۲۱: کسی اور کے گھر میں کھانا کھاتے ہوئے کسی غریب مسکین کو میزبان کی اجازت کے بغیر کھانے میں سے کچھ دینا جائز نہیں۔

مسئلہ ۲۲: جو دعوت شہرت حاصل کرنے یا اپنی حیثیت دکھانے کے لیے کی جائے تو اس کا قبول نہ کرنا بہتر ہے۔

مسئلہ ۲۳: اگر دعوت میں کوئی کام شریعت کے خلاف ہو تو اگر وہاں جانے سے قبل معلوم ہو جائے تو دعوت قبول نہ کرے، البتہ اگر قوی امید ہو کہ میرے جانے سے وہ خلاف شرع کام بند ہو جائے گا تو جانا بہتر ہے اور اگر معلوم نہ تھا اور چلا گیا اور وہاں جا کر دیکھا تو اگر کوئی شخص عالم اور رہنماء ہے تب تو لوٹ آئے اور اگر عالم اور رہنماء نہیں، عوام الناس میں سے ہے تو اگر جہاں کھانا لگا ہے وہاں پر وہ خلاف شرع کام ہو رہے ہوں ہو تو وہاں نہ رکے، واپس آجائے اور اگر کسی دوسری جگہ پر ہو رہے ہوں تو دعوت میں شریک ہو سکتا ہے۔ بہتر ہے کہ مکان والے کو سمجھائے اور اس برے کام سے منع کرے اور اگر اتنی ہمت نہ ہو تو صبر کرے اور دل سے اسے برا سمجھے اور اگر کوئی شخص دینی رہنماء ہو لیکن اثر و سوخ اور وجہت والا ہو اور لوگ اس کے عمل کا احتیاج کرتے ہوں تو وہ بھی اس مسئلہ میں دینی رہنماء کے حکم میں ہے۔

مسئلہ ۲۴: گواہی پر اجرت لینا حرام ہے البتہ گواہی میں صرف ہوا ہے معاوضہ لے سکتا ہے جبکہ اس کے پاس کوئی ذریعہ معاش نہ ہو۔

مسئلہ ۲۵: بینک میں روپیہ جمع کر کے اس کا سود لیتا تو قطعی حرام ہے، بعض لوگ بینک میں اپناروپیہ صرف حفاظت کی غرض سے رکھتے ہیں، سود نہیں لیتے، مگر یہ ظاہر ہے کہ بینک اس رقم کو محفوظ نہیں رکھے گا، بلکہ سودی کار دوبار میں لگائے گا، اس طرح اس میں بھی گناہ کے کام میں تعاون پایا جاتا ہے۔

مسئلہ ۲۶: جو شخص قضاۓ حاجت میں مشغول ہواں کو سلام کرنا حرام ہے اور اس کے لیے جواب دینا بھی جائز نہیں۔

مسئلہ ۲۷: اگر کوئی شخص چند لوگوں میں کسی کا نام لے کر اس کو سلام کرے، مثلاً یوں کہے: "السلام علیک یا عمر" تو جس کو سلام کیا ہے اس کے سوا کوئی اور جواب دے تو وہ جواب نہ سمجھا جائے گا اور جس کو سلام کیا ہے اس کے ذمہ جواب باقی ہے گا، اگر جواب نہیں دے گا تو گنہگار ہو گا، مگر اس طرح سلام کرنا خلاف سنت ہے۔ سنت طریقہ یہ ہے کہ حاضرین میں سے

کسی کو خاص نہ کرے اور سب کی نیت کر کے السلام علیکم کہے اور اگر کسی ایک ہی شخص کو سلام کرنا ہو جب بھی یہی لفظ استعمال کرے اور اسی طرح جواب میں بھی چاہے جواب جس کو دیا جاتا ہے ایک ہی شخص ہو یا زیادہ ہوں، علیکم السلام کہنا چاہیے۔

۲۸۔ مُمْلَةٌ: سوار کو چاہیے پیدل چلنے والے کو سلام کرے اور جو کھڑا ہو وہ بیٹھے ہوئے کو سلام کرے اور تھوڑے سے لوگ بہت سے لوگوں کو سلام کریں اور چھوٹا بڑا کو سلام کرے اور ان سب صورتوں میں اگر بالعکس کرے، مثلاً: بہت سے لوگ تھوڑوں کو یا بڑا چھوٹے کو سلام کرے تو یہ بھی جائز ہے، مگر بہتر وہی ہے جو پہلے بیان ہوا۔

۲۹۔ مُمْلَةٌ: غیر محروم مرد کے لیے کسی جوان یا درمیانی عمر کی عورت کو سلام کرنا بھی منوع ہے، اسی طرح خطوں میں لکھ کر بھیجنا یا کسی کے ذریعہ سے کھلا کر بھیجنا اور اسی طرح نامحروم عورتوں کے لیے مردوں کو سلام کرنا بھی منوع ہے۔ اس لیے کہ ان صورتوں میں فتنہ کا سخت اندیشہ ہے اور فتنہ کا سبب بھی فتنہ ہوتا ہے، البتہ اگر کسی بوڑھی عورت کو یا بڑھے مرد کو سلام کیا جائے تو مضایقہ نہیں مگر غیر محارم سے ایسے تعلقات رکھنا ایسی حالت میں بھی بہتر نہیں، البتہ جہاں کوئی ضرورت ہو اور فتنہ کا احتمال نہ ہو تو درست ہے۔

۳۰۔ مُمْلَةٌ: جب تک کوئی خاص ضرورت نہ ہو کافروں کو سلام نہ کرے اور اسی طرح فاسقوں کو بھی اور جب کوئی ضرورت ہو تو مضایقہ نہیں اور اگر اس کے سلام اور کلام کرنے سے ان کے ہدایت پر آنے کی امید ہو تو بھی سلام کرے۔

۳۱۔ مُمْلَةٌ: جو لوگ علمی مذاکرہ کر رہے ہوں یعنی مسائل پر بحث و تحقیق اور علمی گفتگو کر رہے ہوں، پڑھتے پڑھاتے ہوں یا ان میں سے ایک علمی گفتگو کر رہا ہو اور باقی سن رہے ہوں تو ان کو سلام نہ کرے، اگر کرے گا تو گہرگاہ ہو گا اور اسی طرح تکمیر اور اذان کے وقت بھی (مؤذن یا غیر مؤذن کو) سلام کرنا مکروہ ہے اور صحیح یہ ہے کہ ان یعنی صورتوں میں اگر کوئی سلام کرے تو جواب نہ دے۔

ملک